
SURVECHIM UTRAM 


Sorv-xevttim "Bardes-cheo Igorzo" hem pustok toiar zalem. 
Dedd voros adim, hea Pustokachi khobor hanvem jahir kelli 
ani ful-na-pakli magloli. Zaiteam zonnamnim mhozo tallo aikolo 
ani udar kallzan ap-apli ful-na-pakli dhaddun dili ani ozun 
ditat. Xembhor tori rupoi ditoleank ek proti melltoli mhonn 
hanvem asvasonn dil'lem tem hanv palltolom. 


1994 vorsa, mhojea 70 vorsanchea ughddasak, Thomas 
Stephens Konknni Kendran mhojem "Tisvaddecheo Igorzo" 
hem pustok uzvadda haddlolem. Atam 76 vorsanchea somoiar, 
"Bardescheo Igorzo" hem anik ek pustok uzvadda ieta. 


Kaim mhojea ixttamnim mhaka xiddkailolo sangun: 
Saxtticho Mollo Jezuitamnim kamais kel'lo; dekhun 
Jezuitanchea vavrachi khobor poili sangunk zai asli". 'Oi, 
khorench mhollear 1560 tem 1759 voros porian, te adle Jezuit, 
soglle Europi, Saxttichea Zhil'leant vavurlet ani tea Zhil'leantle 
bhair sorchea adim 24 firgozo ubharleo. Mhozo zobab zaun 
asa oso: Hanv ek Bardeskar ani mhojem Kiristanvponn mhollear 
Fransiskananchem; tea motthvaxiank hanv devo asam. Mhoji 
avoi Fransiskani Tisre Ordint vilin zal'li ani hech Ordichi 
nesovnn ghalun tika nikhipilli Dez. 1977. Hanv padri zaun 
Goeam portotoch, Konknni provochonam korunk ani retir diunk, 
sumar soglleam Bardescheam igorzamnim ani kopelamnim 
hanv pavlolom - bhairaun Kamurleche, Revoddeche, 
Kuncheleche, Badhenche, Pirnneche (Atam heam-i igorzank bhett 
dili). Saxtticheam soglleam igorzamnim hanv pavunk na. 


Igorzamnim ani ganv-ganvamnim hanv vetalom tedna 
itihasik nodren igorzanchi ani ganvchi mahiti ghetalom, 
igorzanchea onttincher ani zomnichea fatrancher kitem 
vachtalom tem boroun haddtalom, zantttoleam kodde uloun 
ganvchi poromparik khobor vicharun kaddtalom ani hi soglli 
mustaiki ekttaim korun lekh boroitalom ani te Rottier uzvadda 
haddtalom. Team soglleam lekhancho hanvem atam upeog kela; 
tea bhair Sorgest Luis Furtado Bab amchea igorzam voir Rottiek 
lekh boroitalo tencho-i faido kaddla. 


Atam jedna hem pustok toiar korunk fuddem sorlom tedna, 
kaim igorzank hanvem novean bhett dili, vigaramnim mhaka 
ap-apleo igorzo viskuttun dakhoileo. Thoddeank chitti boroun 
khobor kaddli. Panch tori vigar igorzancheam torrincher choddle 
ani ghanttincher kidem boroilolem asa techi mahiti mhaka dili. 
Pri. Sebastiao Jose Fernandes, adlo Uskoicho Vigar don pavttim 
torrir choddlo, Pri. Lino Florindo, Hanzunche igorjeche torrir 
choddlo; Pri. Nascimento Mascarenhas hennem:Mhapxenche 
torrichi khobor dili. Nerluche torrir Pri. John de Souza choddlo; 
Askonvche torrir Pri. Reginaldo Brito, S.J. choddlo. Hanv zalear 
don pavttim Moiddeche torrir choddlom. Kaim igorzanchea 
Souvenirancher ami lekh boroilole tenchoi upeog kela. 


Mhozo paim moddla dekhun, mhojean mhojech ostongim 
igorzank bhett diunk  mhoje lagim zomlem na. Tedna kaim 
mhoje ixtt mhaka adhar diunk fuddem sorlet; tennim aplea 
mottorant ghalun zai asleot teo igorzo dakhounk mhaka vhelo: 
Xri Claudio Freitas (Socorro); Xmti Lucy Fernandes, Mersechi, 
Xri Armando Fernandes (Khorlecho); Xri Carlos Ferreira 
(Pornnem-Goemy; Pri Nuno da Cruz (Parra): Pri. Reginaldo Brito, 
S.J. (Bhavachea mottorant-Kongotti). Pri. Eduardo de Souza, 
Porrikar, hennem zaito tokos gheun, kopelanchi ani igorjentleam 
chitranchi mahiti dili. 


Duddvancho adhar dila tenchim nanvam ami D. M. Rottier 
uzvadda haddunk Out. 1997 vorsa suru kel'lem. Ozun denngeo 
ietat. Oso ulo marunk Pri. Casimiro de Melo (Sallganv-Mahima) 
hea padrin mhaka budh dil'li. 


Mhojea pustokachim sogllim panam ami hatanuch boroun 
xapkhaneant dhaddlolim - niz hastalikhit - manuscript. Joyce 
D'Souza Bai mhojim okxoram bes-borim ollkhota ani tinnem 
mhojem pustok “Computer”-ar ghatlem; tika dhin'vas attoitam. 
Xri Darryl Andrade - fottvakar, soglleam igorzanche fottu 
kaddunk akhem Bardes bhonwlo. Techea-i upkaran hanv urlorn. 
Pustokachi soglli manddavoll ani akarnni hanvem Pri. Freddy 
da Costa Babache svadhin soddli; xap'pache kolecho onubhov 
teka asa. Techech hikmotik lagun hem pustok itlem bes-borem 
utorlam. Teka-i argham omptam. 


Hem pustok Inglezintlean boroilolem zalear chodd zonnam 
vachtolim aslim mhonn mhaka kaim zonnamnim mhonnlem. 
Oxem chintpi zaun asat inglez Goenkaram. Punn mhojem 
chintop vegllem. Mhoji avoi-bhas Konknni ani tich bhas mhoje 
jiber sullsullta, tech bhaxen mhojea hatantli lekhnni dhanvta, 
tech bhaxen mhojea Deva lagim ulounk hanv xoktam. Oxem 
tor, mhojeam igorzanchi khobor mhoje matru bhaxenuch 
sangunk mhaka xokti ani kopxi asa; goroz poddlear dubhaxi- 
vaprun, mhojea pustokachem bhaxantor korchem. Mhojech avoi 
bhaxen hanv chintam ani chintam toxem lekhnni gheun 
boroitam. Mhozo nomunno mhollear ek Katalan Jezuit padri — 
techem nanv Cassasnovas; Katalan mhollear Katalonia 
vibhagantli ek bhas, Espanha desant; thoincho dexi lok Katalan 
Bhas uloita punn Kastelhan (Espani raxttrik bhas) xikta. Jedna 
Cassasnovas ho Jezuit padri, Inasachea Retira voir ek borem 
mottem pustok boroitalo, tem pustok aple khaxa Katalan bhaxen 
borounk laglo; tedna kaim zonnamnim teka budh dili: 
"Kastelhan Bhaxen boroi; chodd lok vachtolo." Cassasnovasan 
zobab dilo: Mhoje matru bhaxen Deva lagim ulounk mhaka 
sompem zata, hanv Deva lagim mhoje avoi-bhaxen boro 
uloitam, tumkam zai zalear, heach pustokachem bhaxantor 
korun hanv ditam. Khorench dilem. Hem pustok Kastelhani 
Bhaxentlean, ek dis hanvem viktem ghetlem. Oslich mhoji got 
ani vhoddvik. "EJERCICIOS ESPIRITUALES”, oxem zaun asa 
nanv tea pustokachem - don khondd asat. 


Moren de Souza, S.J. 

Pornnem Goem 
Goem (India) 
3-11-1999 

FRANSISKANI MOTTHVAXI 
GOVA-XHARANT 


Bardeschem Khristanvponn mhollear Fransiskanan- 
chem. Bardes mhollear, ghoddiek zait BARA-DES mhonnge 
BARA GANV; dusre mhonntat tea ganvchem nanv zaunk zai 
BHAILO vo BHAIRO DES, Arbi doriache kinnarer; ONTOR vo 
BHITORLO DES mhollear FONDDEM ani dekhun thoinsorlea 
lokache bhaxek ONTRUZ KONKNNI oxem mhonntat. 
Bardesche ganv adim Bijapurchea Muslim Razache zaun 
aslet; kaim koblati korun xekim 1543 vorsa te ganv 
Purtugezanchea tabeant poddle. He ganv kiristaunk, Dom 
Pedro Mascarenhas (1554-1555) hea Purtugez Up-Razan 
Fransiskani motthvaxeank dile 1555 vorsa, teach vorsa 
Saxtticho Zhillo Jezuitank dilo ani Tisvaddeche don bhag 
korun, ek Dominikanank dilo ani ek Jezuitank. (Polle: 
Tisvaddecheo Igorzo: 1994 - Moren de Souza, S.J.). 


Fransiskani motthvaxi Bardesant bhitor sorchea adim, 
te Gova-xhara vavrunk laglole — aiz Pornnem Goem. Hem 
Gova-Xhar adim Bijapurchea Musulmani Raza khal aslem, 
Adil Shah vo Adil Khan — taka Purtugezamnim kelo Idalcao. 
Purtugezint KHAN ucharunk vo borounk zaina dekhun 
tannim CAN vo CAO kelem. Hea Adil-Khanache Palasint vo 
Raj-mahalant ozun Goenchi Vidhan-Sobha cholta; ti atam 
Porvorchea Guddear vhetoli zhoim ek Novi Imarot 
bandhpachem kam' chalu asa. Novembrache 25ver, 1510 
vorsa, Alfonso de Albuquerque, hea Purtugez Governadoran 
Musulmanam koddchem Gova-xhar jikun ghetlem. Jea disa 
Albuquerque hannem Gova-xharacher mohim' vo loddhai keli 
tea disa ek Fransiskan, Joào Alemào mhonnlolo, tea 
Governadora borobor aslo; Gova-xhar jikun ghetlem tedna 
anik ek Fransiskani motthvaxi aslo, Frey Francisco da Rocha; 
na zalear Dez. 22ver teach vorsa ho Franciskan Gova-xhara 
pavlolo. Ho Fransiscan magir gova-xharantle igorjecho vigar 
zaunk pavlo. 


Uprant kaim Fransiskanank Gova-xhara pattoile; itlean 
tem xhar udheog-dhondeachem zaun vhetalem ani 

Fransiskani motthvaxi tea xharant vavrunk sodhit. Poilim 
te eka tatpurtea ghorant ravunk lagle. Xharachem mhotv 
polleun, tea xharant ek konvent ughddunk tenchea monant 
ieilem. Hi ievjona gheun 1512 vorsa Frei António do Louro 
Purtugalak gelo; ek konvent ughddunk teka porvangi melli. 
Hi porvangi gheun to motthvaxi 1517 vorsa Gova-xhara 
portolo. Frei Antonio do Louro hachea vangdda anik 8 
Fransiskani motthvaxi aslet. Tedna Lopo Soares zaun aslo 
Goencho Governador (1515-18); haka to konvent bandhlolo 
naka aslo punn Purtugalachea Razachi khuxi dekhun, to 
ughi ravlo. Xekim teach vorsa Joao Machado hea Purtugez 
opxalachea ghoramnim ek konvent ughoddlo xharachea 
durgam bhitor — ho konvent mhollear poilo Konvent Gova- 
xharant. Igorjechi buniad ghatli Febrerache 2rer 1520; he 
igorje kuxikuch Sant Katarinachi igorz bandhunk suru kel'li. 
Ho Fransiskani Konvent 1527 vorsa toiar zalo. Ho konvent 
mhollear poilem dharmik - ghor Gova-xhara. 


Anik ek ghoddnni sangcheli asa: Joào Machado hea 
Purtugez opxalak Fonddeam jivexim marlolo; tedna techim 
soglim ghoram, Lopo Soares de Albergaria Governadoran 
Fransiskananchea tabeant kelim. Ho konvent mhollear 
boroch vhoddlo. 1548 vorsa, Fransisk Xaviera pormonnem, 
tea vhoddlea konventant (o grande convento) challis motthvaxi 
pennem korun aslet. Tenkam sorkar udarposonn ditalo. 


Ho konvent aiz, 1964 voros san, ek Sorkari Muzev zala; 
hea Muzevant zaiteo adleo ani pornneo vostu dakhounk 
dovorleat; teo vostu pollelear, Goencho sogllo itihas dakholl 
zata, Purtugez Indiek ieunchea adlo porian. 

FRANSISKANI MOTTHVAXI 
BARDES KHRISTA!TAT 


Fransiskani motthvaxeamnim aplo vavr Veream suru kelo 
ani magir ille ille te Bardescheam soglleam ganvamnim 
pavlet; ho vavr toddik pavounk xembhor vorsam tori laglim 
punn sogllinch Bardeskaram Kiristi Dhormant vilin zalim 
na. Ek vo dog bhav kiristanv zaunk kobul zale zalear, tisro 
bhav kobul zalo na. Kiristi Dhormant proves korunk raji 
naslet te, ap-aplea devank gheun Peddnnea, Divchole 
Zhilleamnim rabito korunk gele ani thoim aplim devllam 
ubharlim; thoddim Bardeskaram Maxella (Fonddechea 
Zhilleant) pavlim. 


Kiristi dhormant vilin zaunk sodhtalint tenkam khol 
xikxonn ditalet ani soglli toiari zatoch, ap-aplea ganvant vo 
ghoddiek Verenche igorjent Bautism ditalet; Veream 
Fransiskanamnim aplem poilem pennem kel'lem mhonn adim 
sanglam; thoinsor Bautism gheunk sodhtoleank xikxonn vo 
dutornn xikounk ek ghor aslem. Magir dobajik vo sarvajanik 
mhonnge zomeamnim Bautism diunchi pod'dhot bhitor kaddli 
Gova-xhara. 1557 vorsa hi pod'dhot poili Jezuitamnim bhitor 
kaddloli; oxem korunk Dom Francisco Barreto (1555-8) hea 
Governadoran rojea dilli; hea vorsa borochboream 
Jezuitamnim 120 zonnank Bautism dilo. Oxem astam osle 
dobajik Sarvajanik vo Bhovxik Bautism diunchi pod'dhot 
bhitor sorli. Oslea somoiar, mhonnge Bautismachea disa, 
Bautism gheunk toiar zallim, Goenchea Katedralant vo anik 
khoinche-i igorjent, zoxem Sant Pauluche kolejiche Igorjent, 
zoma zatalim; tea disa tenkam novim ani nazuk angvostram 
nesoitalet, to dis festacho koso distalo. Up-raza vo Governador 
ani unch opxal hajir zatalet ani tenkam tea-tea zomeache 
podon kortalet ani tea podonichem add-nanv vo kull-nanv 
tea sogllea zomeak poddtalem. Tea pasot aiz pasun kaim 
vaddeamnim zaiteank vo soglleank ekuch add-nanv asa, 
zoxem Lobo, Soares, itiadi ani hench add-nanv vaddeank 
poddlam, zoxem Lobo Vaddo, Soares Vaddo, itiadi. Bautism 
diunk Arsebisp ba ietalo vo tea-tea Pontacho Prantik Vhoddil, 

mhonnge Fransiskanancho vo Jezuitancho Prantik Vhoddil. 
Bautism zatoch ek vhoddlem jevonn ditalet, songit-bendd 
astalem. Oslo ghonnghonnit dobazo korun ani gazoun, 
dusreankui Bautism gheuncheak oddun haddunk proiotn 
korit vo ruch dakhoit. Novim angvostram fukottui ditalet. 


Oslo dobajik ani sarvajanik Bautism poilech pavttim 
Jezuitamnim kelo, Junache 29ver, 1557 vorsa, Sant Pedru 
ani Pauluche Porbe Disa, Gova-xhara, aiz Pornnem Goem. 
Hi dekh gheun vo Governadorache fusllavnnen, osloch 
Bautism korunk Fransiskani Motthvaxi-i fuddem sorle ani 
ho sarvajanik Bautism zalo Agostache poiler teach vorsa 
jedna 243 Bardezkarank, Sant Fransiskache Igorjent, Gova- 
xhara, Bautism dilo. Magir, ghoddie 1558 vorsa, anik ek 
Bautism zalo to mhollear Verenche Igorjent. Punn Dom 
Gaspar Pereira, hea Goenchea poilea Arsebispak (1560-1567) 
osle Bautism pottle na; dekhun 1561-3 vorsam modhem osle 
Bautism bond dovorle. 


Sarvajanik Bautismanchi khobor Romak ani Purtugalak 
pavtoch, Pius Chovthean ani Purtugalan osleam Bautismank 
maneatai dili dekhun osle sarvajanik Bautism novean suru 
kelet. Oxem astam, 1563 vorsa Fransiskanamnim, Gova-xhara 
oslo ek Bautism kelo tedna 700 zonnank  Bautism dilo. 
Magir osle Bautism Gova-Xhara korche bond kele ani 
Vereanch vo Bardes-cheam dusream ghoramnim korunk 
lagle. Torui hi pod'dhot chalu urli na. Paulo da Trindade, ho 
Fransiskani Itihaskar sangta tea pormonnem, sarvajanik 
Bautismak novean rig ditoch, 1563 ani 1602 — mhonnge 39 
vorsam pottim fokot panch Sarvajanik Bautism zalet. 


Polo oslo Bautism zalo jedna Joao Trindade, Sirulacho 
Reitor aslo. Hea Bautismak hajir zaunk Antonio Moniz 
Barreto (1573-6) hea Governadorak ani Dom Gaspar Pereira 
hea Arsebispak amontronn aslem ani tennim soglleank 
jevonn diunk zai aslem punn te hajir zalech na; tedna hea 
Fransiskanan, anik dusro upai na zaunk, aplea avoi-bapaik 
ulo marlo ani tennim tea jevnnacho khorch bhorlo. 


Frei Manoel Pinto Bardescho Rakhonddar aslo tedna 

(1591-4), Veream tin Sarvajanik Bautism zalc ani tedna 4,500 
zonnank Bautism dilo. Hea uprant Jerónymo do Espirito 
Santo (1594-7) Rakhonddar aslo tedna, anik ek Sarvajanik 
Bautism zalo to Veream; hea somoiar 2000 zonnank Bautism 
dilo. Hea Bautismak Dom Aleixo de Menezes (1595-1609) ho 
Agustiniani Arsebisp ani Dom Francisco da Gama (1597- 
1600) ho Up-Raza hajir zalet. 


Frei Miguel de S. Boaventura, rakhonddar koso, 
Purtugalak san 1602 vorsa Goeam pavlo ani hannem 
Sarvajanik Bautism korunk sogllo aplo tenko dilo. Oxem 
astam Dez. 15ver, 1602 vorsa, eka aitara, Sant Fransiska- 
chea konventant, Gova xhara, 800 zonnank Bautism dilo, 
Somara 600 zonnank ani Munglara 600 voir zonnank — 
mhonnge 2 hozaram voir Bautism zale. Uprant anik 8 
Sarvajanik Bautism Gova-Xhara, 1602-5 vorsam pottim zalet 
ani tedna 7000 hozaram voir zonnam katolk Igorj-Matent 
vilin zalim. Frei Antonio da Portiuncula Rakhonddar aslo 
tedna (1605-8), Sant Fransiskache igorjent, chear Sarvajanik 
Bautism zale tedna 2500 zonnank Igorj-Matent ghetle. Anto- 
nio da Portiuncula hachea patthlean Francisco de Arruda 
Rakhonddar zalo; hache rajvottke khal (1608-11) chear 
Sarvajanik Bautism zale ani tedna unnea-xeam tin bozarank 
Bautism dilo. Uprant Luis da Conceição Rakhonddar zalo 
(1611-4) tednai chear osle Sarvajanik Bautis zale ani 2,600 
zonnank Igorj-Matent bhitor kaddle. Frei Sebastiao dos 
Santos Rakhonddar aslo tedna (1614-19) tin Sarvajanik 
Bautism zale Sant Fransiskache igorjent ani 2000 lokak 
Bautism dilo. Frei Luiz da Conceicao Prantik-Vhoddil aslo 
tedna (1619-22) ekuch Sarvajanik Bautism zalo to Sant 
Fransiskache Igorjent jedna 500 zonnank Igorj Matent bhitor 
kaddle. Dubhav na tea bhair khasgi Bautism zatalech. Xekim 
amkam mellta, Frei Luiz da Conceicao Prantik Vhoddil aslo 
tedna, 1619 zonnank Moiddea Bautism dilo. Hea uprant 
Sarvajanik Bautismachi gozal kelli aikum iena. Ekuch 
Sarvajanik Bautism magir mellta to mhollear 1633 vorsantlo 
(Jan. 10) jedna 700 zonnank Bautism dilo. Paulo da Trindade 
Sorv-odhikari aslo tedna (1633-6) don Sarvajanik Bautism 
zal'le tedna 900 zonnank Igorj Matent bhitor kaddlole. 

Anikui Sarvajanik Bautism aslet mhonn Fr. Achilles 
Meersman; O.F.M. sangta, aplea itihasik pustokar; zoxem 
1657, 1665 ani 1666 Aprilache 7ver, 1668 vorsa Sarvajanik 
Bautism zalo tedna fokot 34 zonnank Bautism dilo khoim; 
tim sogllim Saloichea don vaddeantlim. Ho Bautism Saloiche 
igorjentuch zalo zait. Magir 1671-4 vorsam modhem anik 
don Sarvajanik Bautism dille ani anik ek Dez. 14ver, 1675. 
1689-90 vorsa, 2916 bhurgeank Bautism dil' lo ani tenche 
modhem aslint 297 zanttim. 1722 voros pasun Sarvajanik 
Bautism zale; magir te denvle. 


Bardesant kitlim katolkam aslim? 1583 & 1621 
vorsamnim. 40 hozar aslim khoim punn 1608 vorsa 47 hozar; 
oxem tor 1621 vorsa kiristanvancho ankddo denvlo - 40 hozar 
zalo - 7 hozar unno zalo kiteak? Zaitim Bardeskaram Goem 
soddun Bijapurchea Musulmani Idal Khanachea rajeant 
pollun gel'lim ani Munglura porian vochun ravlolim ani tim 
ozun thoinch asat; dusrim aizchea Maharaxttrant vosti korun 
asat. Heam Bardeskaranchi khobor anik eka ovesvorant 
melltoli. Sorv-xevttim itlench amchean sangum zata: heam 
ankddeancher visvas dovrunk zaina - te ankdde mhollear 
fokot ek odmas. Goencho Arsebisp 1736 vorsa, Romak vako 
vo report dita techer 70 hozar kiristanvam Bardesant asat 
mhonn sanglam; ho ankddo ekdomuch unch asa so dista. 
Hoch ankddo novean 1747 ani 1769 vorsamnim dil'lo asa 
ani 1817 vorsa dil'lo to zata 70,053 - ontor fokot 35 
ankddeachi. 

DHORMANTOR KOXEM ZATALEM? 
"Cujus Regio, Eius Religio" 
Zo Raj choloita, techo dhorm vosta 


Hi ek Latin bhaxentli mhonn'nni ani techo orth mhollear 
ho: Zo raj choloita, techo dhorm vosta ani soglle dusre dhorm 
progoti korinant; hich got bhaxechi-i. Raza aplo dhorm 
roitacher vo porjecher thapta, tosoch apli bhasui thapta. 
Razacho dhorm ani bhas sodanch eka desant progoti korta, 
vosta, fulta ani to dhorm vo bhas rajvont zata. Oxem amkam 
itihas dakhoita ani xikoita. Jedna Akbar, Bharot Desant 
bhitor sorlo ani aplem raj hea desant sthaplem tedna tennem 
aplo dhorm aplea roitar thaplo; dekhun aiz itlim sogott 
musulmanam Bharot-Matechea desant asat. Inglez Indient 
ieile, hanga tennim aplea dhormacho prochar kelo; dekhun 
aiz Anglikani Kiristanvam Indient melltat. 


Toxench ghoddlem amchea Goeant. Novembrache 25ver 
1510 vorsa Gova Xhar Purtugezanchea tabeant poddlem; 
adim tem xhar zaun aslem Musulmananchem vo 
Moiranchem. Rokddench tem xhar zalem Kiristanvanchem: 
tea xharant rokddeoch katolk igorzo voir sorleo. Mosjido geleo, 
devllam gelim, igorzo ieileo. Oxench akhe Tisvaddent, 
Bardesant ani Saxttint ghoddlem. 


Purtugez Raza zaun aslo Katolk ani khoddegantt katolk; 
to raza aplea tabeant poddlolea ganvamnim anik dusro 
dhorm manun gheunchoch naslo. Her soglle dhorm on- 
bhavarthi; her soglle dev kudde ani fottkire ani tencho bhosm 
korunkuch zai aslo ani kiristi-dhormacho prochar korunkuch 
zai aslo. Dekhun itle sogott misionar Purtugali Razan Goeam 
ani Indiek pavoile. Bardes zhil'lo Fransiskani motthvaxeanche 
adhin kello ani Saxtti Jezuitanche svadhin ani Tisvaddi 
Jezuitam ani Dominikanam modhem vanttloli. 


Katolk Kiristi Dhorm porgottcheak vo dhormantor 
korcheak, Purtugezamnim zaite upai sodhun kaddle: hindu 
dhormantlem Purtugezank kainch mano naslem. Tedna 
Purtugez sorkar ani Igorj Matecho Odhikar hatant-hat ghalun 
vavurtalet ani hindu ani dexi riti-rovixeo sarkeoch nopoit 

korunk sodhit. Hindu murtiank vo devank sobhe-mazar 
bhozunk arvaddlem ani magir devllam-i moddunk lailim. 
Oxem korun Razacho Nem' poddlo. Noveam Kiristanvank 
aplim adlim devllam devank bhozunk upkaro naslim; aplea 
novea dhormak favtat ani upkartat toslim mondiram 
ubharchim poddlim. Devlancho gorbh-grih (Sanctum 
Sanctorum) zaun aslo ekdom' dakhttulo kiteak hindu 
dhormant sarvajanik vo bhovxik puja na, asa ti khasgi- ek 
ek kuttumb ieta, devak bhozta, thirt gheta ani veta; punn 
katolk dhormant sarvajanik puja vo bhozonn asa jedna 
xembhoramnim ani hozaramnim bhavarthi altara somor vo 
bhonvtim ekttovtat. Oxem tor adlim amchim devllam novea 
dhormak upkaro naslim. Devllancho bhosm korunk ek 
Rajvont kaido ghatlolo. Saxttint Diogo Rodrigues mhonn ek 
kapitanv aslo to ekui deüll ubhem dovrunk sodhi naslo, 
tennem Saxttintlim sogllim devllam moddun ghatlim. 
Devllanchem utpon'n vo iennavoll asli tika vegllo xevott dilo: 
dharmik, xikxonnik, igorjechea faideak. Devllanchim bhattam 
aslim tim igorzank dilim. Nomos mhonnllear rendak kel'lem 
bhatt vo xet ani techem utpon'n vhetalem devllank, magir 
vochunk laglem igorzank. 


Anik ek vichitr kaido ghatlolo to oso: Ek hindu bapui 
mortoch, teche vidvek vo randd-bailek bhurgem zolmot tem 
igorjechea vhoddilache svadhin korunk zai aslem ani tea 
bhurgeak Bautism diun kiristanv koxem voir kaddtalet, zoxem 
"Conquista Espiritual” hea aplea pustokar Frei Paulo da 
Trindade boroun dovorta. Ho kaido pallunk, Anjuncho vigar 
aizchea ganvkar vaddeant gelo tedna, thoinche hindu 
khubdovle ani Frei Joao da Olivanga, hea vigarak boroch 
boddoilo mhonn Anjunche igorjechi khobor kortana sangun 
dilam; hem ghoddlem 1628 vorsa. Hea bapui nasloleam 
bhurgeank Bautism  ditalet ani  kiristanvanchea 
g£horabeamnim ani onath-bhurgeancheam ghoramnim voir 
kaddtalint. Osleam Bautism dil'leam bhurgeank lagun, 
kiristanvancho ankddo  vaddon  vetalo. Oslea kortubachi 
ttika kel'li asa punn tednachi pod'dhot kozi asli tem 
dhianant dovrunk zai. Kaim pavttim hindu apleam 

bhurgeank o-hindunk viktale. Ekdam sadde-tin tangank teg 
bhurgeank viklolim mhonn khobor asa (Gerson da Cunha: 
The Origin of Bombay, 149). 

Anik ek kaido Goenche Povitr-Sobhen ghatlolo teka Dez. 
4ter, 1567, Purtugalachea Razachea nanvan, Goenchea Up- 
Razan maneatai dili: hea kaidea pormonnem, kiristanv nhoi 
tennim kiristi dutornne voir kedna-kedna-i bhaxonnam vo 
provochonam zatalim tenkam hajir zaunchem poddtalem. 
Oslim provochonam aikun tenchim monam bodoltalim ani 
aplea raj-kortiancho, mhonnge sorkaracho dhorm svikar 
korunk sompeponnim raji zatalim; oxem kelear, mhonnge 
kiristi dhormant bhitor sorlear tenkam sompeponnim nokri 
ani chakri melltali ani kaim vorsam kor (tax) farik korcho 
poddo naslo. 


Osle vagnnukek ani kornnek lagun, ulott porinnamui 
poddunk laglo. Zaite hindu Bardes soddun gele ani xime 
bhaileam ganvamnim  katolkam add prochar korunk lagle. 
Thodde Goeantuch ravle punn dhormantor korunk cholvoll 
suru korunk lagle, odhik korun Bhamonn lok. Oslea virodhak 
lagun, Bhamnnak Goeantle dhanvddaunche mhonn, 1549 
vorsa, Pedro Sardinha (D. I. - I, 744) hennem hukum' ghatlo. 
Goeant ravtat te hindu, Purtugez sorkar moddun uddounk, 
kolpotat tenkam adhar diit mhonn bhirant asli. 


Dhormantor korunk, misionari padri boll kortalet mhonn 
misionarancher guneanv thaptat; hantunt illem tori sot 
asum ieit, jedna odhik hurbhebhorit aslet tenkam sogllinch 
Goenkaram vo Bardezkaram kiristanvam zallim zai aslem. 
1560 vorsa Dharmik Neai-Sobha Gova-Xhara sthapli (Inqui- 
sition); hi Neai-Sobha dhormantoram korunk agroh kortali 
mhonn guneanv thaptat punn hi Neai-Sobha hindu lokachi 
neai-nit korunk sthapunk nasli punn noveam 
kiristanvancher dollo dovorcheak sthaploli. Kaim novim 
kiristanvam ozun adleo on-bhavarthi riti-rovixeo palltalim; 
teach borobor dexi ani sonvskrutik riti-rovixeo palltalim. Dexi 
titlem-i Purtugezank on-bhavarthi distalem ani dekhun 
noveam kiristanvank hi Dharmik Neai-Sobha dhumallo diunk 
lagli. Noveam kiristanvancher ostompti riti-rovixeo thapleo: 

nesonn, jevonn Europi dilem ani uprant Purtugez bhasui 
Goenkaranchea mathear thapunk kaide ani nem' uzvadda 
haddle. Oslo dhumallo anik sosunk zaina tem polleunk, 
hozaramnim Bardezkaram Goem soddun gelim ani tim portun 
ieilinch na. Hea-i karonnank lagun, katolkancho ank 
Bardesant denvunk pavlo. 


Bardeskaram Goenche ganv soddun vochunk anik ek 
karonn asa; tenkam Goeam bhair kamais korunk pikall zomin 
mellli; Kanarant xetam-bhattam aslim punn vavraddi vo 
xetkari nasle. Bardeskaramnim he poristhiticho faido kaddlo; 
punn tech borobor Katolk Dhorm Goeam bhair pavlo ani 
thoim fulvont ani follvont zalo; Europi ramp ani rong ozun 
tea kiristanvponnak lagunk na, zoso Goenchea katolkank 
lagla. 


Goem soddun gelleam kiristanvank BARDESKARAM 
mhonn thoincho lok ollkhota - Bardeskaram mhollear 
kiristanvam; tim Punneche ani Belganvche Diosezimnim 
aiz melitat. Heam Bardeskaramnim apli Konknni Bhas ani 
Katolk Dhorm konn tea-i porim sambhall'lo ani aiz to fulvont 
ani follvont zala. Karnnottakantui oslim Goenkar Kiristanvam 
melltat; tenkam-i Bardeskaram mhonnttat zalear mhaka 
gottu na. Oslim kiristanvam-mhonnge adlim Goenkaram 
melltat hea diosezimnim Chikmagalur, Karvar, Manglor, 
Maisor, Shimoga. Heo diosezi atancheo; thoinsorlim 
kiristanvam adim sogllim Goenche Arkidiosezint poddtalim. 
Toxench Belganvchim ani Punnechim. Ho asa to 
Bardeskarancho Diaspora; hea Diasporak lagun Karnottokant 
ani Maharaxttrant itlim kiristanvam, igorzo ani Bisp asat. 


FRANSISKANI MOTTHVAXI 
BARDESANT RIGTAT 


Bardes-cho Zhillo, sorv-xevttim, 1543 vorsa, Purtuge- 
zanchea tabeant poddlo; ho zhil'lo adim Bijapurchea Razacho 
zaun aslo. Ho zhil'lo kiristauncheak Dom Pedro Mascarenhas, 
hea Up-Razan (1554-5) Fransiskananchea tabeant kelo. Oxem 
kelem mhonn Padr Antonio de Quadros, S.J. aple chittir 
spoxttponnim sangun dita ani Dom Pedro Mascarenhas 
hannem-i kelem mhonn porgott'ta; hi chitt Gova-xhara san, 
Dezembrache 6ver, 1555 boroiloli. 


Punn dusreanchem mot vegllem asa; tenchea 
pormonnem, Verenchea ganvant Fransiskanamnim 1550-52 
vorsam modhem ek igorj ubharloli ani ti Udenticheam 
Vidvanank vo Raiank (Reis-Magos) somorpiloli. Mhojem 
khasgi mot asa oxem: Janerache 6ver te Fransiskani 
motthvaxi Manddvi Nod utrun Bardesant vo Vereant rigle 
zait vo ti poili igorj vo kopel te tarker ubharlem zait; he 
tarkher tedna ani atam, adol-bodol zaunchea adim, 
Udentecheam Raianchi Porob monoitalet ani dekhun ti igorz 
Udentecheam Raiank (Reis Magos) somorpili zait ani tea 
ganvankuch Reis Magos mhonn nanv dilem. Dhorm-sevik 
novsornni kortoch heam Vidvanachi Porob Katolk desamnim 
Janerache 6veruch monoitat punn Katolk nhoi team 
desainnim, zoxem Goeant ani Indient, ti porob eka aitara 
palltat ani ho aitar, Janerache 2re ani 8ve modhem poddunk 
zai. 


Dom Pedro Mascarenhas, hannem 1555 vorsa Bardez 
Zhillo Fransiskananchea tabeant kello punn techea adlea 
Up-Razan, Dom Afonco de Noronha (1551-4) hannem 
Fransiskanank Bardesant pattoilole jedna Frei Joào Noé zaun 
aslo Rakhonddar. Somzonni gheum ieta oxi: 1555 vorsa adim 
Veream ek kott bandhlolem diun nanv Fortaleza de Bardez, 
 magir Fortaleza de Reis Magos mhonn nanv tea kottak 
dovorlem. Tea kottant kiristanv soldad aslet tenchi seva ba 
korunk Dom Afonco de Noronha hea Up-Razan Frei Joao 
Noé hea Rakhonddara kodde Fransiskanank Verenchea 

kottant dhadd mhonn maglolem zait ant oxem astam Joao 
Noé ani tea Up-Razachim nanvam, Bardeschea kiristanvpo- 
nnachi buniad ghaltana misoll zaleant. 


Bardesant bhitor sortoch, Fransiskani motthvaxi aple 
nivas (ghoram) ani igorzo ubharunk lagle. Survek ho vavr 
sovkas vetalo kiteak vavraddi thodde asle punn magir boroch 
vegan cholunk laglo ani 1766 vorsa Fransiskani motthvaxiank 
Bardesantle nikllaitoch, tedna Bardezant 26 Fransiskani 
ghoram ani igorzo asleot. 


Ek-ek nivas vo ghor khoinchea vorsa sthaplem tem 
sangunk moskil zata. 1574 vorsa ek odmas-potr koxem toiar 
kellem; tea odmas:potra pormonnem khoinchea igorzank vo 
ghorank varsik onudan (duddvam-mozot) diunchem kel'lem 
tem gomun ieta: Verem, Sirula, Nagvem ani Kandolli, heam 
ganvchea ghorank. Heanch igorzancho ullek kel'lo mellta 
1576 vorsa. Anik igorzo ubharunk nasleo mhonn ami 
somzunk favo na punn heam igorzank anudan diunk odhikrit 
ritin maneatai mell'loli zait. 


1585 vorsachea listar sat igorzanchi khobor kelea: voir 
dileat teo chear igorzo ani anink tin: Holdonchi, Xivolechi 
(magir 1600 vorsa ti igorz Marnna pavli, zoxem fuddem 
gomtolem) ani Nerluchi. Tea uprant 1595 vorsachea lista 
pormonnem ikra igorzanchi khobor kelea: anik chear igorzo 
choddleo: Mhapxenchi, Kolvallechi, Kongottchi ani 
Pomburpechi. Purtugalache eke chitti pormonnem (Lisboa: 
14-2-1613), Bardesant tera igorzo asleo punn ganvchim 
nanvam diunk na. Toxench 1635 vorsa Bocarro mhonnlolo 
boroita tea promann Bardesant sovlla igorzo asleo; Paulo da 
Trindade hoch ankddo dita, Verenchi igorz bhairaun. Uprant 
khobor kelea, Verenchi igorz bhairaun, sotra igorzanchi. Oxem 
tor anink ek igorz khoim tori ubharli. 


Paulo da Trindade, 1595 vorsachea listak anik sat 
ganvchim nanvam dita. Bhitttton, Uskoi, Moiddem, Xikeri, 
Giri (Sangollda), Hanjun ani Thivi: soglleo mellun; 1147-18; 
1657 vorsa anik don igorzancho ul'lek kela: Porrichi ani 
Oxelchi. 

Sorvxevttim sangchelem asa tem hem: Francisco de S. 
Ignez hacho vako vo report asa techer 25-11-1713 tarik asa; 
hea vakea pormonnem Fransiskanamnim anik 6 ghoram 
choddoilim: Revoddea, Pilerna, Sukurr, Nachnola (Igorzo), 
Girvoddche dongurler ani Valverde (Pilernach poddta ho 
vattar vo dongurli, Beti voir) don *Hospicio" vo Nivas. 


Hea fuddem dor eke igorjechi vo ganvchi Khobor 
melltoli. 

FRANSISKANI MOTTHVAXI 
ANI 
KONKNNI BHAS 


Fransiskani motthvaxeank kiristi Dhorm porgottuncheak 
Bardesant dhaddlole; ho vavr xat'ti pavoitolet zalear Konknni 
Bhas tennim xikunk zai aslich. Tedna sogllim Bardeskaram 
Konknnich uloitalim ani hi bhas Bardes soddun gel'lim tim 
kiristanvam ozun bes-borim uloitat. Him Bardeskaram aiz 
melltat Punneche Diosezint (Sindhudurg ani Rotnogiri 
zhil'leamnim, Konkonn Kinnarer), toxinch Kolhapur Zhil'leant 
ani Belganvche Diosezint (Khanapurchea Zhil'leant ani 
Changodd Talukeant), toxench Konknni lok mellta Karvarche 
Diosezint, Chikmagalurche, Monglorche, Maisorche ani 
Shimogache. Heam soglleam Konknni Bardeskarank 
Fransiskanamnim Katolk Dhorm xikouncho aslo ani ho vavr 
toddik pavoitolet zalear tennim Konknni Bhas xikchich 
poddtali. Te Fransiskani motthvaxi soglle Europache asle; 
torui pott'ttiddken tennim Konknnicho obheas kelo ani 
Konknnintlean dharmik pustokam porian boroilim. Ek 
vhoddlem ojap tem hem: aizchea kiristi Goenkarank Konknni 
kamais korunk humed na, ti xikunk odd ani bodd na; 
Goenchim katolkam apleach ganvant porkim koxim aiz jietat. 
Tenkam Inglez zai; him Inglez kiristanvam porkim koxim 
ekvisvea xekddeant bhitor sortolim! 


Ho bhaxecho tonntto suttavo korunk 16vea xekddeache 
dusre ordhollent Pius Panchvo Papa Saib ek nem' uzvadda 
haddta; hea nema pormonnem dexi bhas zanno toch 
firgojecho vigar zaunk xokta. Ho nem' Marsache 23ver 1567 
vorsa jahir kel'lo. Hem nem'-potr Purtugalachea Razak 
dhaddlolem kiteak tedna Goenche Igorjechem karbhar 
Purtugalachea Razachea tabeant aslem. Osloch nem' 
Goenche chovthe Prantik Sobhen (synod) jahir kel'lo 1592 
vorsa. Oslea vatavoronnak lagun, Frei Jerónymo do Espirito 
Santo, Indientleam Fransiskanancho Rakhonddar, 1595 
vorsa dexi bhaso xikunk adnia ghalta. Tea uprant 1639 vorsa 
Fransiskani Sobha bhorloli tei sobhen hech dixen agroh kelo. 

Oxem astam 1595 vorsa, bori Konknni xiklole ani 
pustokam borounk yukt aslole dog Fransiskani amkam 
melltat. Amador de Santa An'na, Pomburpecho Reitor vo 
Vhoddil ani Joào de Sam Mathias, Verencho vo Reis-Magos- 
cho Reitor. | 


1 Amador de S. Anna, aplea Fransiskani (Europi) 
vangddeank, Pomburpechea ghorant Konknni xikounche 
xikoun, tennem "Flos Sanctorum" (Santanchem Ful) mhonn 
Moratthi bhaxen ek pustok boroilem. Hem pustok xhapun 
kaddlolem. Hea pustokachem hastalem (manuscript) 
Parischea Raxttrik Pustokaloiant asa ani xhaploli proti, 1607, 
mellta Eskorialchea motthant (Madridak lagim), Espanhant. 


Frei Amador de S. An'na dusro vigar Pomburpecho kiteak 
hi firgoj vo igorz 1590 vorsa sthaploli ani 1595 vorsachea 
listar Amadorachem nanv mellta. 


2) Frei Joào de S. Mathias: Reitor Verenchea vo Reis- 
Magos-chea motthacho; magir teka “Collej” mhonnlea. 1555 
vorsa Fransiskani motthvaxi Veream pavlole, zoxem fuddem 
gomun ietolem. Ho Fransiskani motthvaxi te kolejint Konknni 
xikoitalo. Ho Fransiskani motthvaxi Konknni Bhas itli bori 
zanno aslo ki “Inquisição” (Dhorm-Neai-Sobha) hea khatean 
teka Konknni pustokancho vo boroupacho topaspi (Censor) 
nemlo. “Inquisição” mhollear ek dharmik khatem adlea 
kallailem; Goeant tem 1560 vorsa sthaplolem; bhavartha voir 
barik-sarik nodor marunk, khoim vankddi xikounn bhitor 
sorlea, zaum boroupant zaum uloupant, zaum vagnnukent, 
hem sogllem topasun ti dharmik neai-sobha guneanvkarak 
koddok formann martali. 


Joao de S. Mathias hea motthvaxean Sant Robert 
Bellarminus hea Jezuit Kardealachem pustok "Symbolum 
Fidei" Konknnint utrailolem ani tem pustok kovitechea rupan 
asun, 2 hozar slok, zoxem "Conquista Espiritual" hea aplea 
pustokar Frei Paulo de Trindade sangta. Tea fuddem Cunha 
Rivara sangta ki hea motthvaxean Jezu Khristachem choritr 
vo jivit Brahmani bhaxen, mhonnge Konknni bhaxen, 
boroilem. Tea kallar Brahmani Bhas mhollear Konknni Bhas. 

Tea fuddem Clemente de S. Iria sangta ki Amador de S. 
An'nachea vangdda ravun, Joao de S. Mathiasan 
Bhavarthacheam Guttanchi somzonni diun, don hozar slok 
rochlet; ghoddiek ho sogllo vavr vegllo nhoi zait bogor voir 
sangla toch, mhonnge Bellarminacho “Symbolum Fidei" 


3) Sotravea Xekddeant: 


Hea xekddeache poile ordholent Fransiskani motthvaxi 
dexi bhaso xikunk bharim koxtt ghetale; hea xekddeache 
survatekuch Migel de S. Boaventura, 1602-05 vorsamnim 
Kiristanvancho Rakhonnddar (Custos) aslo; tedna ho xidduk 
rakhonddar nhoinch Konknni punn Moloyalam' ani Singhalez 
bhaso xikouncheak Kendr ughddunk formann dita. Hea 
Fransiskani vhoddilan Gova xhara Sant Bonaventurache 
Kolejicho buniadi fator ghatlo ani tantunt obheasachem (stud- 
ies) ek iskol ughoddlolem; hi kolej 1602 vorsa Manddvi 
Nodichea kanttar, Vainginni vaddeant vo vattharant, Gova 
xhara choltali. He kolejint Konknni Bhaxechi xalla asli zoxem 
sangta Padr M. J. Gabriel de Saldanha (Polle: Vol. II - Historia 
Arqueologica de Goa 1926, p. 43). Sant Bonaventurache 
kolejintli Konknni Bhas xikoitalet ti kaddun, Verenche vo 
Reis-Magosche kolejint vheli ani toxench Sirulachei vo 
Saloiche xallentli. Xirula (atam Saloi vo Salvador-do-Mundo) 
aslo ek  Fransiskani motth; ozun porian igorjechem ghor 
bhov vhoddlem, asun ek malli - ghoddiek ekuch Bardesant; 
ho motth 1565 voros thaun aslo mhonn kollta. Tea motthant 
ek xalla asli tantunt Fransiskani motthvaxeank Konknni 
Bhas xikoitalet. Hi khobor Paulo de Trindade dita. Ho 
motthvaxi 1630 vorsa Sirula aslo ani tedna apunn 
bhavartheanchim kumsaram aikotalo mhonn toch sangta; 
oxem tor to-i motthvaxi illi tori Konknni bhas zanno aslo. 
Tea kallar Sirula zaun aslo ek mukheli ganv ani heach pasot 
tea ganvak nanv poddlolem XIRULA ani hem nanv XIR 
(mhonnge Tokli vo Mathem) hea utra velean ieta; hea mukhi 
ganvant Fransiskanamnim tin firgozo utpon'n keleo diun 
TIN Purtugali nanvam ani tim-bi dharmik: SALVADOR DO 
MUNDO, PENHA DA FRANGA ani SOCORRO. 


1621 vorsa Janerache lOver, Goencho Up-Raza (Vice- 

Rei) chitt boroun sangta ki zaite Fransiskani Motthvaxi 
porjechi bhas zannot (Konn zait ho up-raza? Tea vorsa up- 
raza nasloch; aslo to ek Governador, Fernão de Albuquerque 
- 1619-22); 1630 vorsa Goencho Arsebisp tich khobor boroita 
ani choddoita: Cartilha de Doctrina Christa (Khristi xikovnnechi 
pustika) - Fransiskanamnim Konknni Bhaxen boroilea ani ti 
loka modhem gollta. (Hanga-i chuk asa: 1930-32 vorsamnim 
Arsebisp nasloch). 


4) Christovào de Jesus: 

Ho motthvaxi ek Konknni Viakoronn boroita, diun ek 
Purtugali nanv “Arte Grammatica da Lingua Canarina". Tea 
kallar Europi misionar Konknni bhaxek "Lingua Canarina vo 
Brahmana” oxem pachartalet. Kiteak kai? Bhamnna koddsun 
ghoddiek te misionar Konknni Bhas ulounk ani borounk 
xiklole zait ani te Bhamonn uloitalet teach ucharan Konknni 
bhas te misionar borounk laglet (zoxem taka, tannem itiadi) 
ani hea pasot tennim Konknnik nanv dovorlem "Lingua 
Bramana”. Tea fuddem “Lingua Canarina” mhonn Konknni 
Bhaxek kiteak nanv dilem zait! Toxench Konknni lokank vo 
Goenkarank “Canarins” mhonn pacharit. Gova ani konkonn 
kinnar Kanarant poddta mhonn somzole zait? Aiz poriant 
sogllich konkonn kinar kanarant poddo na; ordhi odhik 
Mharaxttrant poddta ani thoincho lok Konknni uloita ani 
boroita. 


Hea Fransiskanan aplem viakoronn 1636 vorsa vo tea 
uprant boroilolem-xem dista. Hea viakoronnachi ek proti “Li- 
brary of the School of Oriental and African Studies" hea 
pustokaloiant ballgun dovorlea, Londonak (Marsden Collec- 
tion) sangta Dr. Jose Pereira (Polle: Sintaxis Copiosissima 
1968). 


5. Manuel Banha: 


Hea motthvaxean Konknni utramvoll (vocabulario) toiar 
kel'li. 


6. Gaspar de S. Miguel 
Hea Fransiskani motthvaxean ek Konknni Viakoronn ani 

ek Konknni-Purtugez xobd-kox boroilim; halinch “Library of 
the School of Oriental and African Studies" hantunt hea 
Konknni viakoronnachi ek proti (kopi), Dr. Jose Pereira 
Babak (ganvan Kuddtorecho, Xastti) sampoddli ani tennem 
“Journal of the University of Bombay" hea nemallear vo 
magazinar tea viakoronnachi sintaxis (attap) boroilo. Hi 
Sintaxis amchea kodde asa. 


Hea viakoronnantlean sid'dh zata tem hem: sollavea ani 
sotravea xekddeamnim ekuch Konknni-Bhas vostali ani tika 
fantte vo pott-bhaso nasleo. Gasparan ek Konknni Purtugez 
Kox boroilo to Ponnje, Raxttrik Pustokaloiant asa ani techer 
Boaventura mhonn xik'ko marla to Gaspar Pat'tivachoch 
zauncho mhonn Sorgest Prof. Lurdino Rodrigues hacho somoz 
ani sodh. 


Gaspar de S. Miguel Konknnintlean bhorpur boroitalo; 
techi lekhnni vo pen udkachi zhor koxi vhanvtali. Cunha 
Rivara pormonnem (CL. XVI) atth tori techim boroupam 
melitat; tantlim thoddim kovitechea rupan; 6 hozar porean 
slok boroun, tennem bhavarthacheam poikanchi vo 
guttanchi somzonni dili ani tea pustokak nanv dilem: 
Viraghomalla vo Vicaghomalla. 


Gasparachea jivitachi mahiti bhov thoddi mellta. Gaspar 
mhollear Purtugez ganvan punn Goenkar jivitan. Teka 
Moratthi ietali ani tech bhaxen Khristi Purann vakhannunk 
tennem 14 slok boroilet Pri. Estevào hea Jezuitachea manak 
ani te poile avrutik zoddle (1616). Gaspar zaun aslo Pai dos 
Christaos (Khristanvancho Bapui) Bardesa 13 vorsam ani 
teach borobor Mhapxencho Vigar; hi khobor 1648 vorsachi. 
Tea vorsa Janerache 17ver, Gasparan apli soi korun ek 
dakhllo vo dokument boroilo techer hi mahiti mellta. Urtole 
dokument khoim pavle kai! 


Apnnem kidem boroilolem tem xapun kaddunk Gaspar 
de S.Miguel zaito vavurlo. Fransiskanam kodde xapkhanne 
nasle; magir Jezuit padri aplo xapkhanno 1556 vorsa ghaltole 
Gova-xhara ani magir te xhapkhanno Raiturche Sant 
Inasache Kolejint pavtolo, aiz Goenchi Mha-Seminar. 1636 
vorsa Miguel de Purificacao Europak gello tedna, 

Gasparachim don pustokam gheun to gel'lo: Vivekamala ani 
De Vitis Apostolorum Eorumque Symbolo (Prexitanchem Jivit 
ani Tenchea Bhavarthachi Ucharnni). Hem nimannem Konknni 
pustok zaun aslem ek bhaxantor Kardeal Reberto 
Bellarminachea Dichiarazione hechem ani her lekhokanchem. 


Madrid xhara pavtoch Miguel de Purificacao tim donui 
hatan boroilolim pustokam Espanhachea Filip IV-thea razak 
dakhoita ani tim xapun kaddun di mhonn magta; tim 
pustokam atmeachea taronnak ani Devache mohimek 
faideachim zalear, tim xapchim mhonn Razan hukum' ghatlo. 
Team vorsamnim Espanha ani Purtugal him donui raxttram 
60 vorsam (1580-1640) ekttovlolim ani tedna ekuch raza 
aslo ani to Goencho-i raza zaun aslo. Punn 1640 Purtugalan 
kranti keli ani Purtugal novean kuxin sorlem. Uprant hea 
hatalleanchem (manuskript) kidem zalem tem sangunk konn 
nokllo. Purtugalak dhaddlim zait! Dr. Jose Pereira 
pormonnem tim pustokam Purtugalak dhaddunk na. 
Xapkhanneache oddchonnik lagun, tednache misionar, 
Fransiskani toxem Jezuit, Romi lipintlean boroitalet punn 
devnagiri lipichi buniad gheun - aksent ghalit, lamb ani 
motthvo svor asa to dakhoitalet ani nhoi atam Romi Lipivalim 
boroitat toxim; aizche Romi Lipik mull na, toll na, orth na. 

Vichitr tem hem: Purtugalacho Raza, Juanv (1640-56), 
Abrilache 5ver, 1645 vorsa, Goenchea Up-Razak ek chitt 
boroita ani Gasparachem ek tori pustok, sorkari khorchan 
xapun kadd mhonn hukum' ghalta. Hem pustok, techem 
vornnon kelam tea pormonnem, zaunk zai Miguel de 
Purificacào hennem Madridak vhelolem tem pustok; ho 
hukum' Conde de Alveiras, Joào da Silva Telo de Menezes, 
hea Up-Razak dil'lo (1640-46). Ghoddiek hem pustok xapun 
kaddlem zait; toxem zalear, hem pustok zaunk pavtolem 
dusrem pustok xapun kaddlolem; poilem pustok mhollear 
Flos Sanctorum. 

Gaspar de S. Miguel edo vhodd Konknni Vidvan zaunk 
pavlolo ki "Inquisicao" khatem teka Padr Thomas Stevanchea 
Purannacho topaspi (censor) nemta. Hi topasnni korun 
Gaspar de S. Miguel "Imprimatur" dita Febrerache 20ver, 
1647. 

7. Manuel Baptista 
Hea-i Fransiskani motthvaxeak Konknni Pustokancho 


topaspi nemlolo; hachi porvangi Thomas Stevanchea 
Purannar don pavtim mellta: i) poili Kolvalle san dil'li Maiache 
14ver, 1649 ani ii) dusri Revoddea san, Junache 12ver, 1654. 
Manuel Bautistan ek Konknni Katesismui boroilolo ani to 
lokam modhem boro govtalo mhonn sangtat, dubhav na 
hatan boroun kaddun kiteak to katesism kednanch xapun 
kaddunk naslo. Ho motthvaxi zaun aslo poilo vigar 
Revoddecho (1653). 


8. Manuel do Lado 

Hea-i motthvaxean ek katesism boroilolo. 1662-65 vorsa 
ho motthvaxi zaun aslo Fransiskanancho Prantik vhoddil, 
ani 1666 vorsa Bittttonncho vigar vo reitor. Zaitim vorsam 
to vigar aslo ani hangach astana, tennem to Katesism toiar 
kel'lo zait. 


9. Antonio da Piedade 

Pomburpencho Reitor 1635 vorsa adim, heka-i Konknni 
vidvan mhonn pacharla. Europiank Indiani Bhaso xikunk 
ani xikounk kitlem kotthinn zata tem ami zannonv; toxench 
Indianank Europi Bhaso xikunk oddchonneo asat kiteak 
udenticheam bhasanchem viakoronn Europi Bhasanchea 
viakoronnam sarkhem nhoi; dekhun aiz porian jim 
Goenkaram Inglez xikleam bhurgeaponnar san, tim Konknni 
bhas borounk nokllot - ek chitt porian borounk tenchea 
kodde zaina. Torui, Europi misionaramnim, Katolk 
Bhavarthacho prochar korchea nimitan, Konknni ani 
Moratthi Bhaso xikun.kaddleo ani teo bi jedna heo bhaso 
xikunk viakoronn porian naslem; poilem Konknni viakoronn 
toiar kelem tem eka Inglez Jezuitan Pri. Thomas Stephens, 
hannem; tem xapun kaddlolem 1640. 


10. Bernardino de S. Domingos 

Ho Fransiskani motthvaxi zaun aslo, Pilernicho Reitor 
vo Vigar (1713-1722); to Indientuch zolmololo. Tea adim to 
Revoddecho vigar (1705) aslo ani teach borobor 

Bardescheam  kiristanvancho odhikari (1716-1726)? Hoi 
motthvaxi Konknni Bhas bori zanno aslo ani tennem 
Bhavarthache uch'charnnechi ani heram poikanchi vo 
sotanchi somzonni diuncheak Konknni bhaxen ek pustok 
boroilolem. 


Chotrai: Sollavea-sotravea xekddeantli Konknni borich unch 
panvddeaili ani ti aiz sadhea Goenkarank somzochi 
na; utram porian vegllinch, kolponam vegllinch. 
Heach karonnak lagun, zo Katesism Pri. Thomas 
Stephens, hea Inglez Jezuitan boroilolo, to aiz 
bhesurvannea rupan amkam pavla punn he 
poristhitichi amkam ozun zanniv na. 


29 


23 


LS 
oma 3 q 
Let] Li i E 
e? j bp e yn i 
, "i MUST LL] Ins 


DÉI 


WK 


UM 
è 















pue 


t bt Pn 
c Gr TT 
éu 
wT Laer 
qui HIN EM 
orm AMINA du B 


Tecnicas lori MT 







| See TE 
K B 
ap Ka 


DUSRO BHAG 


SARDESANTLEO IGORZO 
24 Gansiskanancheo 
(1550-1767) 

BARDESCHEO FIRGOZO 


(Vorsam Pormonnem) 


Fransiskani Igorzo vo Firgozo 


Voros Ganv Pan 
1550 Verem (Reis Magos) | 37 
1560 Kandoli 49 
1560 Nagvem 60 
1565 Saloi 66 
1568 Marna-Xivoli 75 
1569 Nerul 96 
1569 Haldonnem 103 
1590 Pomburpem 116 
1591 Kolvali 125 
1594 Mhapxem 138 
1595 Kongotti 152 
1603 Hanzun 164 
1605 Giri-Sangoldda | 175 
1621 Uskoi 189 
1623 Thivi 197 
1626 Bhitt'ttonn 203 
1636 Moiddem 218 
1649 Porra 226 
1653 Revoddem 238 

B) 


1658 
1661 
1667 
1678 


1688 


Uprantleo Firgozo 
1805 
1813 
1873 
1944 
1946 
1946 
1947 
1955 
1962 
1971 
1977 
1977 
1980 


1985 


Pilern 
Oxel 
Sukurr 
Nachnola 


Sikeri 


Asnoddem 
Asaganv 
Sallganv 
Kamurli 
Boddiem 
Badhem 
Bostoddem 
Vagatodd 
Pirna 
Tropa-Soddiem 
Sirsoi 
Kuncheli 
Kalvi 


Olauli 

245 
264 
268 
280 


283 


307 
310 
318 
330 
333 
335 
338 
342 
345 
349 
352 
354 

356 | 
358 


BARDESCHEO FIRGOZO 


(Romi Okxoram Pormonnem) 

Ganv Sthapnnechem Voros Pan 
ALDONA 1569 103 
ANJUNA 1603 164 
ASAGAO 1813 310 
ASNORA 1805 307 
BADHEM 1946 335 
BASTORA 1947 338 
BODDIEM 1946 333 
CALANGUTE 1595 152 
CALVIM 1980 356 
CAMORLIM 1944 330 
CANDOLIM 1560 49 
COLVALE 1591 125 
CUNCHELIM 1977 354 
GUIRIM 1604 179 
MHAPSA 1594 138 
MOIRA 1636 218 
NACHINOLA 1678 280 
NAGOA 1560 60 
NERUL 1569 96 
OXEL 1661 264 
OLAULIM 1985 358 
PARRA 1649 226 


PENHA DA FRANCA 

1626 


203 


24. PILERNE 1658 245 


2b5.— PIRNA 1962 345 
26. POMBURPA 1590 116 
27. REIS-MAGOS 1550 37 
28. REVORA 1653 238 
29. SALIGAO 1873 318 
30. SALVADOR DO MUNDO 1565 66 
31. SINQUERIM 1688 283 
32. SIOLIM 1568 75 
33. SIRSAIM 1977 352 
34. SOCORRO 1667 268 
35. THIVIM 1623 197 
36. TROPA 1971 349 
37. UCASSAIM 1621 189 
38. VAGATOR 1955 342 
Chotrai: 


Aiz soglleo mellun, 38 firgozo Bardesant asat; tantleo 24 
Fransiskanamnim sthaploleo. Uprant noveo firgozo upzoleo 
gorzam pormonnem ani ozun upzocheo asat: noveo firgozo vo 
uprantleo firgozo asat tencho ankddo 14 zata, voile vollerint 
tencho ankddo melltolo oso: 3, 4, 5, 6, 7, 9, 10, 13, 21, 25, 29, 
33, 36 & 38. Fransiskani Motthvaxi 1766 vorsa Bardesantle 
bhair sorlet tedna team motthvaxamnim Bardesant 24 firgozo 
sthaploleo; dexi padrinchea tabeant teo keleot punn panch 
firgozantle vo igorzantle te bhair sorunkuch sodhi naslet kiteak 
teo igorzo ani nivas Arsebispache nhoi asle punn khasgi, borem- 
magpiamnim tenkam dil'le: magir dha vorsam uprant team-i 
` igorzantle bhair sorchech poddle; teo panch igorzo mhollear: 
Verenchi, Oxelchi, Bhitt'ttonnchi, Pomburpenchi ani Xikerichi. 

VIXOI-SUCHI 
VErEm eege ek re oodd need ode oda dece 37 
Kandoli Ys ass ada se 49 
Nagvem' geseet ENEE 60 
Saloi PPPOE TTT 66 
Marna-Xivoli ..........5 2. re EEN 75 
Nerul.............:. 2 5» 053 v» 519999 EEN 96 
Hald onner - sc sas casas s 22 ppp cet 103 
Pomburpem ......:4:.:295/ rina 116 
Kolvale.....--.-:-«soseżi trz WZA EAC TETI 125 
Mhapxem........-.»:-» 22:88 zorze SEWERA WAUA 138 
Kongotti........... GRZE ds P ne ieee T 152 
HANZUN scs ssz vos de E Abana ta SERA TETTI 164 
Giri-Sangolda vest e ENEE EES TE 179 
Uskol ,...,......... sai renoverer rape SERE RERO TORRE 189 
Thivi;. oe io or 2 e coe r a 197 
Bhittttonn ......!....... kusa 225 20823250 TEE 203 
ET ln E Te 218 
Porta et rekod si MS MIROR 226 
REVOJAEM zio, ini Juss ee EN 238 
Pilerm iti... Ai deri cian bibo ONE 245 
Oel Rondi toe iis 264 
SUkUtr eener de oai GO 000 iGO 268 
Nac], <s s ce 2552555 Ai I ORTI 280 
SIkerl.....is ier L E RETI 283 


1 - VERENCHI IGORZ 


Udentiche Rai 
(Reis-Magos) 
1550 


Vereant Khristanvponn: 


Verenchem ani Bardesantlem sogllem kiristanvponn 
mhollear Fransiskani motthvaxianchem. Manddvi Nod utrun 
1550 vorsa, Frei Joào Noe, Ponnje (?) san Bardesant riglo 
ani Veream ek altar ubharlo ani techer Mis bhettoilem; techea 
sangata anik dusre-i motthvaxi asle zait punn fokot 1555 
vorsa, jedna Bardesant xubhvortoman porgottchem kam' 
suru kelem, tednach ki team Fransiskanamni Bardesantli 
poili igorz sthapli Verenchea ganvant. 


1555 vorsa Dom Pedro Mascarenhas hea Up-Razan (1554- 
55), Bardescho Zhillo Fransiskananche svadhin kello; hea 
vorsa uprant Fransiskanamnim Verenche dongurler aplo 
supurlo poilo NIVAS vo GHOR bandhunk hat ghatlolo. Frei 
Paulo da Trindade, hea Fransiskani itihaskara pormonnem, 
ek dongurli vichun kaddli ti mhollear MARAUGARU, 
Verenchea ganva boglech. He pollo Nivas mhollear 
motthvaxiank ravpachem ghor ani ek igorz — Mosteiro de S. 
Francisco. Ho nivas vo motth zaun aslo ekdom' dakhttulo - 
dekhun Mosteirinho de S. Francisco, oxem boroilolem mellta. 
Iskol vo kolej ani onathanchem-ghor magir ietolem. 


Hea Nivasant vo Motthant san misionari vavr Bardesant 
suru zalo. Ho Motth bandhunk boream-dekhnnareamnim 
tednacheam Fransiskanank ful-na-pakli dili; he borem- 
dekhnnar dexi lok zaum noie kiteak ozun tea ganvant 
kiristanvponn porgott zaunk naslem. 


Ho Nivas ani Igorz Udentichea vidvanank vo Raiank (Reis- 
Magos) kiteak mhonn bhettoilim zait! Mhojea odmasa 
pormonnem he Fransiskani Motthvaxi Tisvadde san, 
Janerache SOVER Vereant bhitor sorle zait vo te tarkher 
igorz ba bandhunk buniad ghatli zait ani ho dis adlea 
kalendara pormonnem Raianche Porbecho zaun aslo. Punn 

atam novea kalendara pormonnem amche Indient ani Goeant, 
hi dobajik porob, Janerache dusre ani nnove modhem poddta 
tea aitara monoitat punn katolk desamnim Janerache 6ver 
dovorlea kiteak to dis SONT zait, zoso adim Goeantui aslo. 
Punn Verenche igorjent, ozun adlech porompore pormonnem, 
Raianchi Porob Janerache Soveruch palltat; ekdanch adol- 
bodol kel'li mhollear Pri. Cirilo Metodio de Souza vigar aslo 
tedna, tea vorsa ti porob Janerache 5ver somarombhloli 
kiteak te tarker aitar poddlolo. 


1896 vorsa Dom Afonso Henrjques de Braganca, Up-Raza 
(ekuch vorsak: 1896) Raianchea festak hajir zalo ani uprant 
konn Up-Raza vo Rajpal (Governador) hea festak hajir zale 
na. Boroilolem mellta ki nigtinch login zallim zoddpim hea 
festak hajir zatalim. 


Purtugezanchea disamni, Janerache 6ver, Raianchea 
festak Up-Raza, Bisp, Fidalg, Purtugez kulin kuttumbam 
Festachea Misak hajir zatalim mhonn Xri Antonio de 
Menezes, ho odhunik itihaskar sangta (Polle: Mirror: Dez. 
31, 1995). Riginch login zal'lim-i zoddpim, aiz pasun hea 
festak hajir zaunk ietat mhonn sangtat. Raianchea festak 
teg bhurgeank raza koxe nesoitat ani he raza te dongurler 
san denvun ietoch, festachem mis suru zata. [oslich 
porompara Kansavlle chalu asa punn ti odhik kovtik ani 
dobajik - teg sumar bara-tera vorsanche ganvkar-putr vo 
ganvkar-natu, supurleam ghoddeancher bosun, Kuvelecho 
Dongor choddtat; te ietat Kuele, Aroxe ani Kansavlle san- 
bendd ba laun tenkam haddtat ani tea vaddeantlo lok tenche 
patthlean. He teg Rai pavtoch kopela bhair mattvant Mis 
suru zata. Chandra (Saxtti) Girdhollechea-i kopelant teg 
raianchi porob zata punn ti hanvem dekhunk na. 


Verenche igorje kuxik, “Colegio Real” — ek Rajvont kolej 
asli tichi khobor fuddem melltoli. Hi kolej zaun aslem ek 
vixall mondir, don mallianchem asun zaite kudd; malliancher 
choddun vochunk 4 xiddio asleo, kalleam fatrancheo. Sri 


Lankentle (Seilanvantle) porian tornnatte he kolejint xikunk 
ietale. 


He igorjek magir “Igreja Real” mhonnge "Raiall Igorz” 

mhonn dorzo melllo ani hi igorz Purtugez Razachea asrea 
khal asli dekhun, ti sambhallcheak ani cholouncheak, 
Purtugez sorkar sogllo khorch kortalo, ek sorkari mondir 
zallea bhaxen (Carta Regia de 28 de Nov. de 1627). 

1771 vorsa — ozun Fransiskani Motthvaxi Verenche 
igorjent aslet — he igorjechi durusti keli ani uprant 1945 
vorsa ti sudhraili. Purtugezanchea kallar, hi igorz zaun asli 
ek Raxttrik ladgiri (Monumento Nacional) - [Nem': No. 1360 
de 31-3-1932] Igorje kuxik udente vattentlean "Raiall Kolej" 
asli tichem aiz nisontton porian dixtti poddo na. 


Fransiskani Motthvaxi Bardesant 

Fransiskani motthvaxi Bardesant kedna bhitor sorle zait? 
1543 vorsa Bijapurchea Razan Bardes ani Saxtti he don 
Zhille vo Prant, Purtugezanchea tabeant kel'le. Dom Afonso 
de Noronha (1551-54) hea Up-Razan Veream ek kott 
bandhunk hukum' ghatlolo kiteak to zago eke yukt svater 
poddtalo — Manddvi nodichea tonddaruch. Dubhav na tea 
kottant kiristanv soldad aslet ani tenkam ek kopelanv 
dovrunk zai aslo ani ho atmik vavr korunk ek vo dog 
Fransiskani motthvaxeank Veream dhaddlole zait. Oxem 
astam 1550 vorsa san, tea ganvant Fransiskani padri 
pavlolet; ozun kiristanvponn Bardesant pavunk naslem, tem 
fokot Verencheach ganvant matxem pavlolem. 


Firgoz Zolmota 

1574 vorsa tori Veream ek firgoz utpon'n zata; 
hangasorlea motthant Pai dos Cristàos (kiristanvancho Pai) 
ravtalo ani tennem Bardeschea Kiristanvanchi rakhonn 
korunk zai asli — dekhun teka PAI (BAPUI) mhonnla. Tedna 
iskolachi ani onathanchea ghorachi goroz nasli kiteak 
soglleam onath-bhurgeank (hindunchea, dubhav na) 
Jezuitanche Sant Pauluche kolejint, Gova-xhara (aiz Pornnem 
Goem) dhaddlole. 

Verenchea dongrar, iskol suru zalem zait 1576 vorsa 
uprant ani 1585 vorsa adim. Tedna chear tori Fransiskani 
Motthvaxi tea motthant asle ani te mistir koxe xikoitale: 
xikoitale zalear, iskol asunkuch zai. He vidiarthi mhollear 

hindu avoi-bapainche onath-bhurge. 1585 vorsa uprant, 
Fransiskani vidiarthi Filosofi xiktalet mhonn sanglam; he 
vidiarthi zaunk zai Europianache vo Europianank Indient 
zolmol'le putr. 

1595 Frei Jeronymo do Espirito Santo, Rakhonnddar 
kiristanvancho, Veream pavlo tedna to Nivas vo Iskol 
vaddounk lailem ani teche don bhag kelet: i) Colegio dos 
Catecumenos e dos Orfaos ani ii) Colegio dos Frades (fokot 
motthvaxean). He kolejint padri zaunk sodhtoleank Filosofi 
xikoitalet. 

1599 vorsa gozal kelea don ghoranchi: 1) Sant Jeronachi 
Seminar ani Reis-Magoschi Kolej. Itlean kiristanv zaunk 
sodhtoleanchem ghor (katekumenato) Girvoddchea Dongrar 
pavoilo. Hea-i dongrar magir amkam mellta Bardescho "Pai 
dos Cristãos.” Ho dongor vo Giri Bardeschea mazar poddta. 
Tedna kiristanvponn Bardesant vistarun gellem ani oxem 
astam Kiristanvancho Pai Bardes-chea mazar ravtalo. 


Vidiarthi 

Verenche kolejint - zoxem boroun dovorta Frei Paulo da 
Trindade (1635) — xikoitalet: Vachunk, borounk, songit ani 
Latin. Cunha Rivara sangta Konknni-i Bhas xikoitalet — 
kolejint (iskolant) vo Seminarint tem to sango na. Konknni 
Bhas Europi vidiarthiank xikoitale zait; kiteak padri zatoch, 
poileam kiristanvank dexi bhaxen xikxonn diunk zai aslem. 
Verenche kolejint xikunk ieilet, Dom Joao, Kandicho (Seilanv 
vo Sri Lanka) Kunvor ani Dom Philippe, Seilanvanchea 
Patxaiacho natu; te zaitim vorsam he kolejint ravle ani magir 
tenkam Purtugalachea Razan Purtugalak haddunk laile. 
Toxench Dom. Constantino, Jaffnacho kunvor (Seilanv) ani 
teche kaim bhav ani bapul-bhav he kolejint xikle. 

Verenche Seminarint xiklet te magir bore huxar diosezani 
padri zaunk pavlet. Europi aslet te thodde dusream dharmik 
ordimnim bhitor sorlet, provochonkar (pregador) ani mestir 
zalet; Indieche aslet te - chodd aslet te Bhamnache putr- 
padri zatoch igorzamnim vigarank adhar diunk gelet (punn 
vigar zaunk pavle na) ani misionari vavrak lagle; kaim 
Indieche vidiarthi aplem xikop chalu dovrunk Romak poriant 

vochun Propaganda- kolejint xikle ani tantlo eklo Bisp zaunk 
pavlo — Dom Matheus de Castro, Divaddecho (1637); teka 
Vicar Apostolic koso Indiek dhaddlo 1652 vorsa ani tennem 
aplem pennem Divchole kellem. Tedna Divchol 
Purtugezanchea tabeant poddunk naslem. Dom Matheus de 
Castro, Divaddecho, mhollear poilo Goenkar Bisp. Ho poilo 
Goenkar Bisp, Romak portun vetoch, thoinch 1679 vorsa 
ontorlo. Oxe anikui Goenkar Romak vochun Bisp zaun Indiek 
portole. Heam Goenkaranchem garannem zaun aslem hem: 
Indiekarank Dharmik Ordint Europi dharmik rig di nant 
dekhun, te Romak gelet. 


Verenchem Kott 

Igorjek tenkunuch, thoinche dongurler Ostompti 
dixentlean ek kott asa tem Dom Afonso de Noronha (1551- 
1554) hea Up-Razan Adil-Khanachea eka supurlea kottachea 
ghorttanacher bandhunk lailolem. Magir Dom Manoel de 
Souza Coutinho (1588-91) hea Rajpalan, nodichea udka 
kodden durig bandhlem ani nodichem tondd rakhcheak nalli 
ghatleo; dusrea ordhan Gaspar Dias (aiz Miramar) vattentlean 
anik ek kott aslem. Hea kottachi durusti keli 1707 vo 1704 
vorsa; tedna Caetano de Melo e Castro (1702-1707) Up-Raza 
aslo. 

Kaim xembhor vorsam pattim, Savant-vaddicho Raza, 
Madhav Rao, hea kottant ravlolo; to aplea vangdda 1,500 
zhuzari, 1,000 ghodde ani 4 hoti gheun ieilolo (Gazetteer of 
the Union Territory of Goa, Daman and Div - par 1. p. 841). 

Amchea disamnim Verenchea kottant bondkhonn asloli 
ami pollelea; punn atam bondkhonn asli ti bond keli Julhache 
2rer, 1993 vorsa ani tantunt ek hottel ghalun sorkaran ek 
ievjon ubhi kelli punn ozun he dixentlean ekui panvol 
marunk na. Hea kottachi Rakhonn vo Surokxa sorkar kortolo 
mhonn Agostache 26ver, 1982 jahir kel'lem. 


Purtugez Raj-Pal Verenchea Motthant 
Dom Joao Coutinho, Conde de Redondo, mhollear 40vo 
Rajpal ani 21vo Up-Raza; to Novembrache 18ver, 1617 vorsa, 
gadier choddlo ani ek voros, bara mhoine ani tis dis rajvottki 

choloilea uprant Gova-xhara Nov. 10ver, 1619 vorsa ontorlo. 
Teka Verenche igorjent purlo. Hea Up-Razacho fondd amkam 
mellunk na. 


Verenche igorjent 1597-1816 vorsam modhem, 25 Rajpa- 
lamnim ani Up-razamnim apli zutti hatant ghetli. Tednache 
pod'dhoti pormonnem, Purtugalak san nemnnuk zatoch, 
Governador vo Rajpal Goeam ietalet te Veream tarvaile 
denvtalet ani thoinche kolejint vochun ravtale; tenkam 
ravunk ek kherit kudd aslo. Zutti soddun ditoch, Purtugalak 
portun veche aslet te-i rajpal tarum mellumsor Verenche 
kolejint ravtale. Zutti tabeant kortoch te Raj-pal vo Up-Raza 
Manddvi Nodintlean Gova-xhara vetale ani "Arco dos Vice- 
Reis" hantlean par zaun xharant vo rajdhanint bhitor sortale. 


Dom Francisco da Gama, Conde da Vidigueira, 33vo Raj- 
pal ani 16vo Up-Raza (1597-1600) mhollear poilo Raj-pal 
Verenche igorjent apli zutti tabeant gheuncheak ani Dom 
Diogo de Souza, Conde do Rio Pardo, 82vo Raj-pal ani 49vo 
Up-Raza mhollear nimanno. Hennem apli zutti tabeant ghetli 
Nov. 29ver 1816. Uprant osle dobaje Borea Jezuche Igorjent 
(atam Bazilika) zaunk lagle, mhonnge Jezuit te igorjentle 
bhair sorlea uprant. Punn Frei Achilles Meersman, O.F.M., 
hechea pormonnem Raj-palachi poili sthapnni zali ti 1571 
ani nimanni 1793. Hanga vorsanchem borench forok asa. 
Igorz Matechei Odhikari (Arsebisp?), apnnem zutti soddun 
dilea uprant Veream vochun ravtalet. 


Verenchea motthant ravlet te he: Dom Francisco da Gama, 
Conde de Vidigueira (1597-1600); Dom Diogo de Souza, Conde 
de Rio Pardo (1816-1822); Dom Vasco de Mascarenhas, Conde 
de Obidos (1652-53) heka 1654 vorsa kaim opxalamnim koidi 
korun Veream vhelo ani uprant Kabochea kottant. 


Igorjechem Vornnon 


Hi igorz eke dongurleche araddir urta, Manddvi Nodichea 
davea kanttar ani te araddir ravun ti Ponnjechea xharar 
nodor marta. Verenche igorjent choddun vochunk ek 25 
panvddeachi xiddi asa; xiddiecheam donui bazumnim 
survekuch sokol fatranche dog xinv asat te bhov adle. Oslich 

xiddi punn zig-zag Ponnjeche-igorjek asa: he xiddiechea-i 
paiam-xim ek xinv aslo. He xiddiechea poileach panvddear 
uzve vattentlean ek chalto, hat-bhor unci: zait, ek fator asa 
ani to fator mhollear ek ghoddial. Adlea kallar tea fatrachi 
savlli polleun, kitlo vell zala tem lokak gomtalem. 


Igorjechea fuddar voir konn sant vo santinn na kiteak ti 
Igorz Udentecheam Vidvanank vo Raiank (Reis-Magos) 
bhettoilea. Voir torrir vo minarer, ek Purtugez ddall dakhoila 
asun teche voir ek ordho-mukutt koso, vonttint bhitor 
ghatlolo. Ho mukutt mhollear Purtugalachea Razacho kiteak 
he igorjek pod aslem tem mhollear “Rayall Igorz" ani ti 
igorz sorkar sambhalltalo. 


He igorjechi novsornni keli 1971 vorsa ani 1945 sogllo 
vavr supurnn kelo. Hi igorz purvili khori punn atam zomnik 
nove zogzogit tizule ghatleat te Xri Felicio Inacio Rodrigues 
Baban jedna Pri. Santa Soares vigar aslo. Tarik dakhoilea: 
6Jan. 1991. 


Hem dev-mondir Fransiskananchem dekhun dev- 
mondiracheam onttincher donui bazumnim soh-soh vhoddlim 
chitram asat tencher Asisachea Fransiskachea ani dusrea 
Fransiskananchea jivitantleo ghoddnnuko dakhoun dileat. 
Dave vattentlean onttik tenkun altar asa to Jezuchea ani 
Moriechea kallzak bhettoila. Tin daram voir ani eka zonela 
voir Purtugalache supurle DDALL (Quintas) umkolltat. 


Modhlo altar bhov kovtik, Korinthian khambeancho; voir 
lakddar Raianchem kantoilolem ek chitr dixtti poddta; tantlo 
eklo sorpott poddon, Ballkak nomoskar korta. Dave 
vattentlean Sant Anton ubho asa tem borem asa punn uzve 
vattentlean Sant Fransisk ubho ravun thoim to kitem korta 
kai? Ho Jezuit Sant te Fransiskani igorjent kedna lottlo zait! 
Teka 1622 vorsa Santachem pod mell'lolem. 


Hea modhlea altarar ek bhum-iar koxem asa ani tantunt 
Santism Sakrament dovrunk ek Tabernakl ghatla to ek 
xinvason koxem dista. Hea xinvasonar choddun vochunk 
dha panvdde asat. Hea Tabernakla voir dog bhoddve denvun 
ietat; tabernaklachea daveak asat Sant Mateus ani uzveak 
Sant Juanv - dogui xubhvortomankar. Kopel-Morache 

onttincher borim vhoddlim chitram chitraileant tim 
Saibinnichim - chear-chear ek-eke vatten. 


Don bazunche altar asat: uzveak Piedad Saibinnicho ani 
tichea uzveak asat Sant Juanv Bautist ani daveak Karm 
Saibinn. Voir mathear don kallzam dixtti poddtat; daveak 
altar asa techer modhekot Asunt Saibinn ubhi asa ani tichea 
uzveak Sant Sebastianv ani daveak Sant Migel, tagddi gheun, 
ubhe asat. i 

Hea altaram modhekot zomnir ek fondd asa to mhollear 
EXCELLENTISSIMA SENHORA D. ROSA ERMEJILDA? 
FERREIRA DOS REIS hicho. Te faturler tarik dilea ti hi: 13 
de Março de 1864. 

Anik ek fondd asa to mhollear DOM FRANC? CASCO E 
MELLO hecho - voros dilam 1696. 

Sakristint bhitor sortana ek vhoddli fatornn asa ticher 
nanv mellta tem hem: LVIS DATAIDE CONDE DA TOVGYA 
VISO REI.... DA INDIA - DUAS VEZES, etc. etc. voros dilam 9- 
3-1581. 

Dom Luis de Ataide zaun aslo Goencho dhavo Up-Raza 
ani 23vo Raj-pal (Governador) (1568-1571) poile pavttim ani 
baravo Up-Raza ani 27vo Raj-pal (1578-1581) - (Polle: Historia 
de Goa... por Padre M. J. Gabriel de Saldanha). Hechea 
pormonnem ho Up-Raza Marsache dhaver 1581 vorsa melo 
punn fonddar tarik asa ti Marsachi NNOV ani DHA. Ghoddiek 
zait oxem: Nnover melo ani dhaver purlo. 

Ostomte vattentlean, kottak fuddo korun, ek supurlo 
darvontto (bailanchem dar) asa teai darvonttea sokol ek fondd 
asa. Tea fondda velim okxoram vachunk hanv boro xoklo na 
kiteak okxoramnim borich mati ani mell bhorla. Torui 
vachunk xoklam tem borounk soklam ditam: 

SEPULTURA DE DOM 
? FRANC? CASCO E MELLO 
? ORDOMO PERPETVO 
? COSTA CAPELLA DA SN 
... CASMPGAO E D SEVS HE. 
...DUOSTAL CE AOS 12 DE 
R? DAH ERA DE 
1698 

Sakristi voir ek malli asa... aiz rikami; ti adlea Fransiskani 
motthacho ughddas korta; adlea motthachem ani kolejichem 
ghorttan porian dixtti poddo na; punn igorje patthlean 
dongrachea pallsonnar fatranchi dodda asa ti adlea 
motthachi iad korta. Hea pallsonna voir atanchi simitir asa. 


Igorje boglekuch 1555 vorsa kolej ubharloli ti don 
mallianchi asli ani zaite kudd aslet ani voir choddunk chear 
xiddio asleot kalleam fatrancheo. Hea motthant vo igorjent 
1597 tem 1793 pasun - mhonnge 196 vorsam pottim — 21 
Up-Razamnim ani Raj-palamnim zutti aplea tabeant ghetli. 
Kaim Up-Raza hea nivasant ravlet. Poilo ravlo to Dom Fran- 
cisco da Gama, Conde de Vidigueira - 22-5-1597; ani nimanno 
ravlo to Dom Diogo de Souza, Conde de Rio Pardo 1816 vorsa. 


Hea Nivasant asro gheunk Haidrabadcho Navab pavlolo; 
to Navab, Felix Tinoco da Gama, hea Purtugez fidalgachea 
ghorim melo; morchea adim tennem Bautism ghetlolo. 


1872 vorsa Fransiskani Nivas durust korunk fuddem 
sorlet tedna tenkam dislem: khorch ekdom' zatolo; dekhun 
to nivas moddun ghatlo ani fokot aiz Vigarachem ghor asa 
tench dovorlem. Nerulchi komunidad dor vorsa igorjek dha 
serafin ditali; 1878 vorsa 1500 serafin dilet durusti korunk 
ani 1904 vorsa ek hozar altar nettounk. 


Fransiskani Motthvaxi Verenche Bhair sortat 

1766 vorsa Fransiskani motthvaxiank Bardesantle bhair 
kaddle ani Bardescheo igorzo dexi padrinchea tabeant keleo. 
Punn Verenche igorjentle bhair sorunk te motthvaxi raji nasle 
kiteak te mhonnot: Ho motth aplo ani tea mottha kuxik 
firgojechi igorz bandhli ti magirli. Fokot 1776 vorsa 
Fransiskani Motthvaxi Vereantle bhair sorle ani diosezani 
padri bhitor sorle. 

Nimanno Fransiskani Reitor vo Vigar mhollear Frei 
Henrique de S. Ana; punn kolejint 1779 voros porian 
Fransiskani motthvaxi aslet. Poilo dexi vigar mhollear, Pri. 
Caetano Antonio Lobo (1776 Julh). 

Leopoldo da Rocha Fransiskani Reitoranchi Volleri 1585 
vorsa suru korta: Poilem nanv asa tem hem: Frei Simào de 

S. Francisco ani uprant anik 45 Reitoranchim nanvam dita; 
nimanneak dhorun. 


Saud Saibinnichi Iadgiri 
Igorje sokol rostea kuxik ek dakhttulo kudd koso, ek kopel 
asa; tantunt Saud Saibinnichi Protima dovorlea. Tichi porob 
Janerache 7ver monoitat. Survek Baltazar de Sá mhonnlolean 
tea zagear ek rajvont imarot ubharli ani ti magir ani tiche 
borobor sonv-bhonvtichem-i bhatt, Fransiskanank ek 
dennem koxem dilem. Saud Saibinnichi Protima eka supurlea 
kopelant dovorli. Hea kopelache uzve onttim-xim aslem ek 
boroup oxem: "Memória do Hospicio de Saude e de Casa de 
Catecumenos" — 1906". 
Ho Baltazar zaun aslo Valverdicho, Betiche dongurler 
zhoim borim ansam piktalim mhonn sangtat. 


KOPELAM 

a) Sogllea Boreponnachi Saibinn; Nossa Senhora de 
Todo-O-Bem: Dona Joana Vaddeant - 1105 metr pois igorje 
san. Hem kopel Vidal Fonseca Bravo hennem 1726 vorsa 
adim sthaplolem ani tem vaprunk Abrilache dhaver, 1783 
vorsa, porvangi dil'li. He familicheam nimanneam daizeamnim 
tem kopel Set. 6ver, 1845 vaddekaranche svadhin kelem ani 
tem porjek Set. 28ver, 1950 ugoddlem. 

b) Ruzai Saibitnichem: Manxer. 1800 metr pois igorje 
san. Hem kopel Pilerniche ximer ubhem asa ani adim tem 
Pilernant poddtalem. Hem kopel novean bandhun kaddlem 
1867 vorsa. 

c) Soglleam Gorzanchi Saibinn (N. Sa das Necessidades). 
Ambekandd vo Ambe-Khann Vaddeant. 1555 metr pois igorje- 
san. Hea vaddeak ambeachea - zhaddamnim nanv dilam 
zait. Hem kopel aplea bhattant “Oratoriani” dharmikamnim 
sthapalolem; punn magir vaddekaramnim (1862-1868) tem 
borench vaddoilem ani techer axirvad ghalunk Out. 12ver, 
1868 rojea poddli. Anik ekdam novean bandhun kaddlem 
1896 ani Janerache 20ver, 1897 porjek ugtem kelem. Novean 
1924 vorsa vaddoilem. 

Xevttim atam adlem kopel sarkem moddun ani novi 

buniad ghalun bandhlem ani techer Dom Raul Gonsalves 
Arsebispan Feb.  dusrer, 1969 axirvad ghatlo. Atanchem 
kopel bhov sadhem ani tem bazara lagim, Nerluche vattek, 
urta - polleunk dista ek supurlo vosro koso. Hem kopel 
bandhiolem tedna Pilernicho Pri. Cirilo de Souza, zaun aslo 
Verencho vigar. 


d) Ruzai Saibinnichem, Kegdovele. Ho vaddo dorea-veller 
urta. Te svater KEGDI vo KEKTI (cactus) mhonnlolim zhaddam 
zatalim. Him zhaddam te veller zatalim dekhun te vellek 
KEGDIVELL mhonn nanv poddlem. 


Survechem kopel Dominikani motthvaxeamnim, aplea 
bhattant bandhlolem; thoim doria-veller team motthvaxiam- 
nim, apleak illo visov gheuncheak, ek ghor bandhlolem ani 
hea ghora kuxik ek kopel ani tem kopel Sant Dumgak 
somorpilolem - Dominikanancho sthapnnar. He Dominikani 
motthvaxi Manddvi Nodiche polltoddi, Tisvaddent, vavurtalet 
- Tallganvam, Ponnje, Khalapura itiadi. 


Atam ubhem asa tem kopel, Caetano Mesquita hechea 
fuddariponna khal, vaddekaramnim bandhlem (1851-1856). 
Hea kopelant protima asa ti adlea vo poilea kopelantli. 
Mudlachem kopel Xri Govind Naik Panvelkarchea tabeant 
atam poddlam; bhattachem nanv “Palmar do Santo Domingo” 
— Sant-Dumgachem Maddam-Bhatt vo Maddel. Festacho fam' 
zata tea disa soglleank mittai vantt'tat; osli pod'dhot fokot 
1982 vorsa suru zali. Atam Kegdevelle ek nogor utpon'n zala. 


(Polle: Congregados de S. Filipe Nery-em Reis Magos Cfr. A 
Voz de S. Francisco - 5-2-193 p. 277). 


e) Sant Fransisk Asisachem Igorje laginch: Hem Kopel 
Xri Eustaquio T. da Silva (Verenchoch) hannem apleach 
khorchan bandhlolem. Buniadi fator ghatlolo Agostache 
dusrer, 1928 ani Kopelacher  axirvad poddlo Dez. poiler, 
1929. 


Beti : 
Hanga ek "KATEKUMENAT" (Bautism gheunk toiari 
kortoleanchem ghor) aslem. Poilim tem Gova-xhara Sant 
Pauluche Jezuit Kolejint sthaplolem ani 1559 voros san tem 

thoinch choltalem; punn magir Gova-xhara zori-mari 
poddtoch, tem ghor 1759 vorsa Beti (Bardesa) vhelem. Tin 
vorsam uprant mhonnge 1759, Purtugez Sorkaran Jezuitank 
Goeantle bhair ghatlet. Tea Katekumenat ghorak ek vhoddlem 
kopel aslem ani tem VIJOI SAIBINNIK (Nossa Senhora da 
Victoria). Boroilolem mellta oxem: Te svater zori-mari 
poddtoch, Razacho hukum' (9-4-1714) poddtoch, Pri. Joao 
Baptista, kiristanvancho Pai (Pay dos Christàos) hennem 
1722 vorsa ek ghor koleji kuxikuch ghetlem, 1850 serafin 
(tednache nanne) moddun; he duddu zaun aslet kiristanv 
zaunk sodhtalim tenche (catecumenos). Hem ghor magir 
1762 vorsa Beti pavlem. (Polle: Casa dos Catecumenos em 
Betim - 'O Oriente Portugues: Vol. II (1905) p. 40). 

BETI - Judevachem Thikann vo Thannem zaunk zai, 
zoxem BHITTH'TTHON. BETH mhollear GHOR Hebrew bhaxen. 
BETH + THANNEM aiz zalam BITTH'TTONN. 

.2 - KANDOLECHI IGORZ 


Bhorvanxeachi Saibinn 
| | 1560 


Bardesant Fransiskani motthvaxi 1550 vorsa bhitor 
sorlole ani Verenche dongurler tennim aplem pennem kel'lem. 
Hem ami patthlea ovesvorant pollelam. Veream san te 
motthvaxi ek dis Kandole pavlet ani tea-i vattarant 
kiristanvponn vistarunk laglet. Kandolechea ganvant 
Verenchea Fransiskanamnim kiristanvponn pavoilem ani 
magir Nagvenchea ganvant. 1585 vorsa Nagveam ani Kandole 
Fransiskani vigar nemlole melltat; hea vorsa zaitem adim, 
heam don ganvamnim kiristanvponn vaddon gellem zait 
kiteak 1560 vorsa heam donui ganvamnim katolk igorzo 
ubharloleo melltat; oxem tor heo don igorzo vo firgozo zaunk 
zai Bardesantleo poileo igorzo, eka-meka patthlean ubharloleo 
— mhoineanchem ontor asot. Verenche igorjechi vo firgojechi 
khobor veglli ani ti ami poilea ovesvorant kelea. 


Poilem dev-mondir vo kopel anik dusrea zagear aslem 
zait, kiteak F. X. da Costa, hea itihaskara pormonnem, 1556 
vorsantlo ek dakhlo vo dokument eke Pornne Igorjecho (Igreja 
Velba) ullek korta. (Anais Franciscanos em Bardez, Nova 
Goa, 1926 p. 7-8. Ricardo M. Teles: Franciscanos em Bardez, 
p. 28) Hi poili igorz vo kopel khoim aslem kai? Pri. Augusto 
Torrado, Kandolecho adlo vigar ekdam mhaka sangtalo ki hi 
poili igorz asli atanche igorje san tinttear nitt rosto veta 
techea uzveak; aiz thoim xetam dixtti poddtat. 


Anik ek tondd-kotha asa tichea pormonnem, Pinto 
Vaddeant (aiz Boscio Hospital asa thoim), Dr. Gustavo 
Monteirachea ghora kuxik ek MANDD asa. Adlea kallar zhoim 
ganvkaranchi zomat ba bhortali ani zhoim ganvponn 
choloitalet, tea zageak MANDD mhonnot. Hea zagear ti poili 
igorz asli mhonn kaim zonnancho odmas asa. Atam tea 
manddachea zagear ek KHURIS ghatla ani techer potreacho 
ek asro. Febrerache dusrer Kondoi Saibinnichem fest zatoch, 
ratcho MANDD bhorta. Manddache vangddi kiristanvui asat; 

ximer san gumttam ani madiim vazoun ietat ani eka palkar 
nachtat, ho ek zagor ani to hindu ani kaim kiristanvam-i 
kortat mhonn mhaka ganvchea lokan sanglam. Mukhi 
ZAGORIO sodanch hindu. Thoim KHURIS ghatla ani eka 
peddar Tulxi-i asa. Agnel Barreto mhonnlolean hi itli sogott 
mahiti mhaka dilea. Ghoddiek hea zagear survek 
kiristanvanchem kidem tori aslem jedna Kandole ozun 
kiristanvponn rigunk naslem. Eka kherit disa bhailo lok 
porian tea Khursak vati pettounk ani Ladin kantar korunk 
ieta. i 


Poili igorz Fransiskanamnim 1560 vorsa bandhloli, zoxem 
Frei Antonio de Padua boroun dovorta (Livro de Moncao No. 
143). Hi pornni igorz bogor-bogor vaddounchi poddtali, durust 
korchi poddtali, torui ek xekddo bhor ti vapurli. Xekim 1661 
ti adli igorz zaitich durust keli punn torui faideak poddli na. 


Heo soglleo oddchonneo dolleam mukhar dovrun, Frei 
Antonio de Assumpcao (1668-71) hea Prantik vhoddilan ek 
novi igorz bandhunk formailem punn vegllea zagear, aiz asa 
tea zagear. Aiz ubhi asa ti igorz 1667 vorsa ubharloli punn 
adli sarki moddun ghatloli; ho novo zago bhikxa magun vikto 
ghetlolo. Hi igorz bandhunk ganvkaramnim duddvam-adhar 
dil'lo. Chodd khorch zai na zaunk, Frei Jerónimo de Navidade, 
hannem te igorjecho plan zaito bodollo kiteak to zaun aslo 
ek arkitekt; ani he porim bandhavollicho khorch denvoilo. 


1561 vorsa, ek vichitr ghoddnnuk Kandole ghoddli. Tea 
vorsa kaim Bhamnnamnim ek Khuris bhoxttailo ani to 
Fransiskanamnim ubharlolo. Eka Fransiskanak boroch 
boddoilo ani to melo mhonn teka soddun gelet. Tennim oxem 
kelem kiteak, apleo kaim murteo te Fransiskani motthvaxi 
moddit mhonn te bhielole; tori kaim poileam kiristanvamnim 
kaim murteo gheun tencho bhosm kelo. (Chitt: C. Luis, S.J., 
Goa, Dez. 1561, Documenta Indica, V, 358-9). 


Igorjecheo torri vo minari bandhleot teo eka xekddea 
uprant. Kandolecho ek motto kiristanv, Frei F. X. da Costa 
pormonnem, zait ek Santu Sinai; to zolmol'lo 1577 vorsa ani 
teka Bautism dillo Nov. 3rer, 1585, diun nanv Salvador 
Pinto. Ho zait ghoddiek Kandolecho poilo kiristanv; Kandole 


50 


zaite PINTO mhonnlole kiristanv asat, PINTO vaddo-i asa; te 
adle SINAI zait. 


Poili igorz Frei Pedro de Belem hea Fransiskanan 1560 
vorsa bandhloli khoim (Directory: Goa & Daman, 1992, p. 
72). Hi igorz Nossa Senhora de Esperança (Bhorvanxeache) 
Saibinnik bhettoilea mhonn Frei Paulo da Trindade sangta. 
Punn igorjechea darvonttear vo darvontteachea kovllancher 
EXPECTACAO mhonn asa; he vixim gozal fuddem korchi. 
Igorjechea don torrim modhem, ek tikttem koxem onott asa 
techer boroilolem dixtti poddta oxem. N. S. E.; heam 
okxorancho orth zaum xokta: NOSSA SENHORA (de) 
ESPERANCA vo (de) EXPECTACAO. Teo donui torri 
ganvkaramnim 1764 vorsa bandhleo. Tantli ek, dave vattentli, 
pavsalleant Agostache 17ver, 1948 ratchea 9 vaztam moddun 
poddli tedna igorjecho-i kor, moddlo. Pri. Nicolau Noronha 
vigar aslo tedna, ti torr bandhun kaddli. Team torrink 5 
mallio asleo ani tencher ghantto umkolltaleo. Teo mallio 
supurlim kopelam koxim disot. Eke ghanttir Sant Pedruchi 
Protima (imaj) kantoiloli asa ani him utram: S. Pedro - Jose 
Domingos V. F. S. da Costa hennem keli Lisboak; ani eke 
ghanttir asa "N. Sra. da Esperanca - hichi protima - e o 
Padre Pascal Pinto mandou fundir (Padr Pascal Pinto hennem 
korunk lailoli). Anikui don ghantti asat. 


Torr moddun poddli tedna tea korar ek organv aslo to-i 
moddlo; ho organv Sevilha (Espanha) san haddlolo; 1955 to 
kor novean bandhlo ani tedna torrui bandhun  kaddunk 
zai. Ho vavr suru kello 1955 vorsa ani to sompoilo Abrilant 
1959, khorchun 53 hozar rupoi. Hi khobor tednacho vigar, 
Pri. Nicolau Noronha, Mons. F. X. Catào heka ditalo. Korar 
boroiloli mellta hi tarik: 13-8-1955. Kora sokol onttincher 
donui bazumnim “tribunas” - lokak ravunk - aslint tim Pin- 
to (?) familichi rojea gheun vigaran kaddlim, kor bandhun 
kaddtana - hi bariksann mhaka Sorgest Pri. Agusto Torrado 
hea vigaran dil'li. Hea vigara pormonnem, MANDD asa thoim 
poili igorz nasli punn anik dusrea zagear, zoxem voir sangun 
dovorlam. 


Poile Fransiskani motthvaxi Kandole vavurle te mhollear 

he: Honorio de S. Maria ani Rodrigo Ribeiro; uprant 1595 
ekuch padri Kandole vavurtalo: Simao de S. Francisco. Anik 
ek aslo to Manoel da Graca. 1720 vorsa Francisco de Virgem 
Maria zaun aslo Reitor; hea rektora pormonnem Kandoleche 
firgojent 3335 katolkam aslim. 1765 Luis da Madre de Deus 
zaun aslo Reitor. Nimanno Reitor aslo Bernardo de S. Rita 
(1766-7). ; 

Leopoldo da Rocha hechea pormonnem, 1585 san 1767 
voros porian 47 Reitor aslet - tantle teg zonn don pavttim 
ani eklo tin pavttim. Poilo Reitor Frei Honorio de Sta. Maria 
(1585) ani nimanno Frei Bernardo de Sta Rita (1766-67 Nov.) 
Tea Uprant (1767) mellta ek Lourenco Manuel Cardoso 
diosezani padri. 


Solla panvdde choddun — atam zantteank lagun, hat 
dhorunk loknnacheo gradi koxeo ghatleat — hi igorz polleunk 
hanv gelom. Igorjecho fuddo dokhinnik asa; hi igorz eke 
dongurleche araddir ubhi asa. He igorjecho adlo darvontto 
tosoch asa. Tea darvonttear voir donui (lakddachea) 
kovddancher asa Saibinnichi Protima (Imaj): EXPECTACAO 
DO PARTO DA NOSSA SENHORA (Ballok zolmotoli mhonn 
vatt polleun Saibinn-Mai asa). Moriek ek Boddvo noman 
korta; tichea paiam-xim' ek nangor asa ani ho nangor 
mhollear Bhorvanxeachi khunna ani bazuk asat him utram: 
EGO MATER SANCTAE SPEI (Hanv Povitr Bhorvanxeachi Avoi) 
SPES (Latin) bhaxen aslem tem Purtugezintlean ESPERANCA 
(bhorvanso) kelem. Ani EXPECTACAO? Hem utor porsutpo- 
nnachi khobor sangta. Hi Porob Dez. 18ver adim monoitalet, 
mhonnge Khristachea zolma adim; he porbek vo hea disak 
odhik orth aslo punn magir ESPERANCA Saibinnichi Porob 
Natalam uprantlea aitara vo Dez. 27ver monounk lagle. Oxem 
kortana, Natalanche dobajik porbecho somarombh denvtalo 
tem polleun, atanchea vigaran Pri. Armando de Souza, 
hennem, porjek somzonni diun hi Porob Dezembrache 19ver 
ghalunk laili, oxi hi  porob poilech pavttim 1997 vorsa, 
monoîli. 


Darar kantoilole Protime voir asat him utram kovddancher 
kantoilolim: 

LOV'VADOS SEIA O SANTISSIMO 
SACRAMENTO E A 
PURISSIMA CONCEICAO 
DA VIRGEM MARIA 
SENHORA NOSSA 


(Bhov Povitr Sakrament ani Ankvar Marie, Amche 
Saibinnicho Bhov Povitr Gorbh-sombhov vondit zaum). 


Igorjechem Vornnon 
Modhlo Altar “Esperanca” Saibinnik bhettoilolo asa; hanv 
gel'lom tedna, “Esperanca” Saibinnichi Protima vo Imaz sokol 
altara-mezar dovorloli. Tika igorjechi askarinn mhonn Dez. 
12-ver 1904, porgott'loli. (Hi khobor 1994 vorsantli zait). Adle 
protime vo imajiche svater, anik ek novi protima ghatloli ani 
tiche unttient Jezu Ballkak dil'lo; he protimecher Pri. Miguel 
Francisco Lobo hea vigaran, Dez. 18ver, 1920 axirvad ghatlolo 
ani teach disa ti protima modhlea altarar choddoiloli; heach 
altarar asa ek supurlem kopel koxem SANTISMAK, eka 
xinvasonar ugto dovorcheak. Hea mukhi altarar, anik dusreo 
protima na. Nove Protimer vo Imajicher boroilolem mellta 
oxem: “Pe Lobo 4 fez nova imagem" (Novi Protima Pri. Lobon 

kelea). Pornni protima umanvak dovortat. 


Bazuche Altar 

a) Uzvea altarar, Khursar Zoddlolea Jezuk (Kalvari) 
dakhoila; voir mathear asa Sant Juanv Bautist ani sokol 
don protima Jezu ani Moriechea Kallzancheo. Hea altara 
pondak khursar martat tea Jezuchi Protima dovortat; hi 
protima Nimannea Sukrara pursanvant vhortat punn 
Khursar mari nant. 

b) Dave vattentlo altar Sant Pedruk bhettoila; techea 
voir asat Asisachea Fransiskachi protima ani sokol Sant 
Pauluchi. Hea altara pondak "Boa Morte" (Borea Mornnachi) 
Saibinnichi protima dovortat. Tichi porob Agostache 13ver 
monoitat. 

Anikui tin altar ani tin kopelam asat punn tenchi Khobor 
kelear ami ekdomuch pois pavtoleanv; torui ekach vhoddlea 

kopelachi Khobor korum-ia. Pulputra mukhar ek vhoddlem 
kopel asa tem Dr. Eduardo M. de Souza ani Pe. Dr. Aniceto 
M. de Souza heam dog bhavamnim, aplea khorchan, 
bandhlolem. Hea kopelacho altar ani protima mhollear 
marmorichi. Hea altarar Dom Sebastiao Jose Pereira, 
Damanvcho Arsebisp-Bisp, hannem Out. 12ver 1919 vorsa, 
axirvad ghatlolo. Heach disa, Mons. Fumasoni Biondi, 
Indiecho Apostolik Protinidhi - hennem Kandoleche igorjek 
bhett dili; ho Bisp magir zaunk pavlo Kardeal ani Bhavarth 
Porgottnnechea Khateacho Odheokx, Romak (Hi khobor Mons. 
F. X. Gomes Catao dita: Aldeia de Candolim - hatan boroilolim 
14 panam; ho itihas Pe. Nicolau Noronha hed vigaran 1955 
vorsa borounk lailolo). Hea vhoddlea kopelant atam Santism 
Sakrament dovortat. 


1993 vorsa he igorjek rong kaddlolo ani kurredorantleam 
onntticho chung  foddun, ximett marloli; hea adim 1955 
vorsa torr novean bandhun kaddloli tedna-i igorjek rong 
marlolo. 


Paredink sullsullit tizule ghatleat te J.M. Fernandes 
(Saipem) hennem bhettoileat; boroilam: “IN LOVING MEMO- 
RY OF HIS WIFE, MARIA ESPERANCA - 15-5-1971. Hi kotha 
kora pondak ghatloli mellta. 


Anik don altar asat: Ek Sant Antonicho dave onnttik 
tenkun ani techer ubhi asa “Casiachi Sant Rita”; uzve 
onnttik tenkun asa Kalvari; tea sokol Purgator ani voir 
Alkantaracho Sant Pedro. 1919 vorsa uprant, igorjent Asunt 
Saibinnicho altar ubharlo. 


Don supurlim kopelam: Sant Kaetanachem ani Piedade 
Saibinnichem. Sant Kaetanachea altarar asat vhodd protima 
sant Dumgachi ani Sant Fransisk Borjiachi ani hea 
Santanchim nanvam sokol peddar boroileant. Sant 
Agustinache Ordiche-i Sant he igorjent pavlole; tin stansi 
asleot teo Sant Agustiniani konventantleo. 1835 vorsa 
Dharmik Ordincheo igorzo, Pornnea Goeantleo sorkaran bond 
kortoch, teach igorzantli zaiti mustaiki Bardescheam 
igorzamnim pavloli. 


Pulputra kuxik asa ek sadho altar Nixkolonk Gorbh- 

sombhovacho (Imm. Conceigao) novo altar. 


Sakristint Asunt Saibinnichem ek vhoddlem painol asa 
ani techer boroilam: ASSUNTA EST M? IN CAELIS. He sakristi 
voir ek bobd asa mhonn konnuch nokllo. Hea bobdak ek 
supurlem zonel koxem asa; tea burkantlean vo zonelantlean 
kitleanch Santancheo murtio dixtti poddtat; heo murtio 
zaunk zai Apostlancheo (Polle: Boa Mortichem Fest). Hea 
bobdachi khobor Pri. Agusto Torrado hea vigaran mhaka 
sangloli ani tem bobd polleunk ek dis hanv gelom. 


KOPELAM 


l. Nirvaxit (Desterro) Saibinnichem. Saipenchea vaddeant 
— 2500 metr pois igorje san. Hea kopelachi sthapnni kel'li 
1729 vorsa adim, Pri. Jose Coelho ani Pri. Frutuoso Coelho 
heam dogam bhavamnim ani techea bhachean, Konego 
Torquato Vieira hennem - mistis zatiche. Hea vaddeak adim 
mhonnot "Bairro dos Cónegos" - Kon'gancho vaddlo. Hem 
kopel Manuel Gonsalves Roxo hennem bandhunk lailolem; 
zominn Antonio Soares da Mota hennem dili. 


Hem kopel adim Pilerna poddtalem mhonn Mons F. X. 
Gomes Catào boroun dovorta. Saipencho ordho vaddo poddta 
Pilerna. Hem kopel sarkem team donui ganvanche ximer 
poddta zhoim ek mannos asa. 


2. Okti (Remedios) Saibinnichem: Iskrivanv - Vaddeant - 
2,500 metr pois igorje san. Hem kopel ek "Oratorio" - 
magnnea ghor koxem ugddunk Papa Saibachi rojea asli ani 
lokak tem ugtem kelem 1780 vorsa ani oxem korunk tea 
kopelachea karbharean, Diogo Monteiro, hennem maglolem. 
Hem kopel Monteiroche pillgek lagu zata; 1815 vorsa tem 
novean bandhun kaddlolem. Hem kopel Monteiro 
kuttumbachea bhattant asa. Survek ek khasgi kopel zaunk 
zai ani ozunui tem khasgich koxem cholta. 

3. Mornna-Oddiche (Agonizantes) Saibinnichem -  Pintos 
Vaddeant tem kopel Pascoal Pinto hennem sthaplolem ani 
sogllea lokak ugtem korunk Klement Ikravea Papa Saiban 
rojea dil'li. Hem kopel 1,250 metr pois urta igorje san. 


4. Livrament Saibinnichem: Sikeiranchea Vaddeant - 1200 

metr pois igorje san. Hem kopel survek 1782 vorsa ubharlolem 
diun nanv vo pod “Livra-Febres” - “Zorantlim Vattai - Saibinn" 
- atam survechem nanv zalam bexttench "Livrament 
Saibinn". Hem kopel "Correias" familichem aslem, punn magir 
Otubrache 24ver, 1917 vorsa, hem kopel choloitolea 
nimannea karbharean vaddekaranche svadhin kelem. 


5. Borea Iesache (Bom Sucesso) Saibinnichem - Vaddie- 
igorje san 2000 metr pois. Lopo Coelho Goncalves hennem 
tem sthaplolem. Hea kopelachi durusti korcheli asli - 
ghoddiek keli zait. 


6. Doiavont Saibinnichem: Danddear - 2000 metr pois igorje 
san. Hem kopel Pri. Francisco Pascoal de Esperanca hennem 
bandhlolem aplea duddvamnim ani porjek ugtem korunk 
Febrerache dhaver 1817 porvangi mellli. Uprant daijiamnim 
tem kopel vaddekaranchea tabeant kelem kaideavont - potr 
korun Janenrache 30ver, 1900; magir heam vaddekaramnim 
tem mudlachem kopel moddlem ani sumar 26 metr pois, 
anik dusrea zagear bandhlem - atam ubhem asa tem - ani 
hea kopelar Dezembrache dhaver, 1939 axirvad poddlo. 


Hem kopel rostea degeruch urta ani atam thoinsorlean 
vhoddleo lori ba vetat mhonn, kopelacho adr chalto addo 
ghalun addaun dovorla. Torrir eka kontrelant Piedade 
Saibinn asa; kopelant ekuch altar asa. Adrar 1997 ek 
fatranchem ark koxem bandhlem ani tantunt Piedad 
Saibinnichi protima dovorlea. 


7. Sant Sebastianvchem - Orddeam 1000 metr pois igorje 
san. Poilem kopel Dominikanamnim, 1742 vorsa sthaplolem. 
Hea vaddeant Dominikani motthvaxi koxe pavle zait! Kandoli 
zaun aslo Fransiskanancho mollo. Hem ek umannem. 
Atanchem kopel adlea kopelachea zagear na punn matxem 
pois ani tem Dr. Enio Cipriano de Souza, hennem aplea 
khorchan bandhlolem. 1909 vorsa buniad ghatloli ani tea 
kopelar 1910 vorsa axirvad poddlolo. Adim hea kopela 
patthlean rosto aslo to atam fuddlean ghatla ani dekhun 
tem kopel atam ieteam-veteank borem dixtti poddta. 


Orddeam anik ek supurlem kopel asa tem Povitr 
Khursachem - 500 metr pois igorje san. 

Nossa Senhora de Boa Morte 

Adlea kallar Kandoleche igorjent “BOREA MORNNACHE 
SAIBINNICHI" porob vhodda dobajean somarombhtalet ani 
atam-i somarombhtat punn adli porompora moddon gelea. 
Adlea kallar he porbe somoiar Saibinnichem moddem 
modhlea altara mukhar eka unch peddar vo unch sthanar 
porje-bhoznnek dovortalet; hea moddea bhonvtonnim 
apostlancheo protima vo murtio dovortalet. He apostl tea 
moddea bhonvtim ravun vo bosun, dukh kortale. Hi adli 
poramporik rit-rovis Diosezani vhoddilan bond korunk laili. 
Teo soglleo protima (vo murtio) magir igorjeche sakristint 
bobd aslem (ani ozun asa) tantunt ghalun dovorleo; kaim 
protima tea bobdant ozun asat. Eka supurlea zonelantlean 
teo dixtti poddtat. Te sakristi voir ek bobd vo mallo asa mhonn 
konnak khobor na. 


Sumar 1874 vorsa tori, Melle Saibinnichi Protima bore 
gotir asloli tea bobdant mellli; punn Apostlancheo vo 
Prexitancheo protima itlea kallachea mar-faran ibadd zal’leo 
asat. Tedna ti porob novean pallcheak vigaran rojea dili; to 
dis san hi porob Kandoleche igorjent zata; ti Protima ek 
moddem koxem modhlea altara mukhar eka unch sthanar 
haddun dovortat; hem sthan ek palki koxi lugttamnim borem 
nesoitat ani sozoitat. Hem Saibinnichem Moddem Agostache 
13ver sokallim san tem 17ver sanje porian thoinch urta; aiz 
Asunt Saibinniche porbechem vespr zaunchea adim kaddtat. 
Asunt Saibinnichi porob he firgojent titlea gonngonnan zai 
na. Hi Asunt Saibinnichi Porob Pri. Agusto Torrado, vigar 
aslolo tedna, bhitor kaddloli; oxem heach vigaran mhaka 
sangun dilolem. 


Agostache 13ver. sokallchea sadde-atth  vaztam, ek 
mirvonnuk vo pu: anv bhitor sortalem; hea pursanvant 
padri pluvial vo kap ghalun, Saibinnichi Protima Sakristint 
san haddtalet (He Sakristint Saibinnichem Moddem adim 
fuddench nhesoun dovortat; Saibinnik ek hokol-bai koxi 
nhesoitat ani eka kaixanvant ghalun dovortat tem hanvem 
dekhlam thoddinch vorsam zalim). Hem pursanv adrailean 
bhonvun (tea adim kurredorantlean ieunk zai aslem), 

modhlea darvontteantlean igorjent bhitor sortalem. 
Saibinnichi protima eka kaixanvant sambhallloli astali. Ho 
kaixanv magir igorje modhekot adim fuddench toiar kel'lea 
sthanar (ESA vo ES mhonnlolea) dovortale; tea sthanar zaitim 
fulam ghalit ani vati pettoitalet; chearui konxank astalint 
kastixelam asun 64 vati. 


Pursanvant konfrad choltalet ani songit vaztalem, itiadi 
ani padri 'O Gloriosa Virginum' hem gaion vo him gaitalet. 
Saibinnichem moddem vo kudd tea unchlea sthanar dovorlea 
uprant anik Konknni bhaxen (em lingua goanense) gaionam 
parokial iskolantle bhurge kantar kortale; heam 
bhurgeanchea hatant astalim fulam ani matheak kopelam; 
magir Saibinnichi ladin zatali ani ti kantar kortana songit- 
vazontram (zait rebekam, rebekanv) vazoitalet. Ladini uprant 
Mis suru zatalem. 


Festa disa san tem Agostache 14ver pasun, aixilo-poixilo 
lok umeak ieta. Hi porob bailoch kortat ani ti korunk adim 
fuddench magnni vo vinovnni ghalun dovortat. 


Hi porob koxi zata ti polleunk eka vorsam hanv Kandole 
gelom. Saibinnichem ` Moddem, adim fuddench nhesoun, 
Sakristint dovorlolem; nemlolea vellar padri Misak neslet, 
ani pursanvant dog-dog ubhe ravlet; tenchea patthlean 
konfrad ieun to Saibinnicho kaixanv tennim khandar marlo. 
Pursanv igorjechea kur.edorantlean par zalem, igorjechea 
konxak volt marlem ani modhlea darvontteantlean bhitor 
sorlem. Kaixanv adim fuddench toiar kellea sthanar, borem 
unch, dovorlo - soglleank dixtti poddta toso. Saibinnichi palki 
bori nesoiloli, fulam-i ghatlolim. He palke vo mattole mukhar 
Dhorm-Sevik altarar Sangatim Mis suru zalem. Adle purvile 
bhaxen, moddea bhonvtim Apost] naslet. Misa uprant umo 
suru zalo ani to magir don dis chaluch urlo - 13ver ani 
l4ver pasun. Sorv-bhonvtinchea ` ganvantlo zaito lok hea 
umeak ietat-lutt koxi zata. He Saibinnichi Protima bazuchea 
altarant, dave vattentlea, ghalun voros bhor dovortat. 

Chotrai: 

Purvilea festachi khobor mhaka eke supurle pustiker melli 
hem pustok 1895 vorsa xaplolem. Mumboi xhara; ticher "Amche 
Bhaxen" (Konknni bhaxen oxem hanv mhonnona) ek provochon 
(sermanv) xapun dilam tem Pri. Estanislav P. V. de Souza hea 


Kolvalechea vigaran kel'lem. Tea sermanvachi bhas adli ani 
viakronn Purtugezichem. 


Pustokachem Nanv 
Sermao 
da 
Nossa Senhora da Boa Morte 
Pregado em 13 de Agosto de 1895 
Na Egreja de Candolim 
por 
Pe. Estanislau P. V. de Souza 
Ex-Vigario Geral do Norte e actual 
Parocho de Colvale. 
Mordoma da Festa 
D. Maria Francisca Leopoldina Aurora Mascarenhas e 
Souza 
Bombaim 
Typografhia de A. P. Cortez e Cia 
1895 

3 - NAGVENCHI IGORZ 
Povitr Tritvi 
(Santism Trindad) 
1560 


Nanvacho Orth 


Hea ganvant adim NAG aslet ani hea Nagank vo sorpank 
lagun, hea ganvak oslem nanv poddlem: NAGVEM - 
Purtugezintlean NAGOA zalam - ek bhroxttachar. Amchea 
Goeant Hindu bhavam modhem NAGVENKAR asat te 
mulganvan NAGVENCHE. Zhoim NAGA lok vosti korun, 
ravtalo thoim NARAYAN vo VISHNU devachi bhokti choltali; 
dekhun Bardes-chea toxem Saxttichea Nagveam, Narayan 
devachim devllam aslim (Goa: Hindu Temples & Deities: by 
Rui Gomes Pereira, Vol. I 1978) 


Anik ek orth ani to dita Conego F. X. Vaz aplea eka 
lekhant; techea pormonnem ho ganv sarko ugto asa, techi 
rakhonn korunk konn na, koslo asor na, dongor ba asat te 
pois-pois asat dusream sezarcheam ganvamnim; veta thoim 
XET ani hem XET sarkem NAGDDEM vo NAGVEM koxem 
dista ani oxem astam NAGDDEM aslem tem NAGVEM zaunk 
pavlem (O. Oriente Portugues, 13; Ano, No. 9 e 10 - Set. e Out. 
1916, p. 279-283). 


Kiristanvponn 

Veream-Kandolle san, Fransiskani Motthvaxi NAGVEAM 
pavle. NAGVEM zaunk pavli ek vixall firgoz: he firgoje khal 
poddtalet he ganv: Porra, Hanzun, Asganv vo Asaganv, Xivoli- 
Marnnem, Oxel ani Sallganv. Tea pasot Nagvenche igorjek 
nanv poddlem MATRIZ mhonn, mhonnge AVOI vo MATA 
soglleam dusream igorzanchi. Uprant he ganv, kiristanvancho 
ankddo choddtoch, svotontr firgozo zaunk pavtoleo. 

Nagvenchea ganvant kiristanvponn kedna pavlem zait? 
F. X. Costa hechea pormonnem, Nagvenchi igorz 1560 vorsa 
sthapli punn hem voros apnnak khoim mell'lem tem to lekhok 
sangona (Anais Franciscanos em Bardez, Nova Goa, 1926.) 

Verenchi igorz vo “Reitoria” soddlear, Nagvenchi firgoz zaunk 
zai DUSRI Bardesant. Punn Paulo da Trindade hechea 
pormonnem Nagvenchi igorz mhollear POILI (Conquista 
Espiritual do Oriente-Lisboa, 1957, Vol. 1); punn hi ek chuk 
kiteak Kandollechi igorz 1556 tori sthaploli (cfr. Achilles 
Meersman - p. 107). 


Poili igorz bhikxa magun, ubharloli ti bhov sadhi zaunk 
zai asli.... ghoddiek matiechi ani lakddachi. Uprant 1679 
vorsa, sogllea ganvchea komunidadimnim ti igorz novean 
bandhun kaddli ani 1893 sudhraili. 


Anik dusre svater boroilolem mellta oxem: Frei Pedro de 
Belem (1560-1563) kiristanvancho Rakhonddar (Comissario 
Geral) aslo tedna, Nagvenchi igorz sthapli ani ti Bhov Tritvek 
bhettoili. Hi igorz bandhunk, tea padrin zaiti bhikxa ektthaim 
keli ani thoinchean ganvkaramnim-i apli ful-na-pakli dili; ti 
igorz bandhli 1679 vorsa. Nove igorjek vegllo akar dilo ani 
Bardesantleam soglleam igorzam poros ti vhoddli dista. 1893 
vorsa tichi durusti keli. Hea vorsa Fransiskani motthvaxi 
Nagveam vo Bardesa naslet. 


Frei Paulo da Trindade, O.F.M., 1635 vorsa boroun sangta: 
Bardesant Nagvechi igorz POILI; uprant REIS-MAGOS-chi 
(VEREANCHI). Thoim zaite kiristanv asat: 3357 kumsarache, 
100 komunhanvache ani 837 bhurgim. He firgoje khal asat 
chear ganv: Nagvencho, Porracho, Arporacho ani 
Sallganvcho. 


Tea kallar (Set. 1575-Agost 1578), Dom Diogo de Menezes, 
Goencho Raj-pal (Governador) aslo. Idalkanv (Adil Khann) 
hea Musulmani razan Purtugezancher zhuz kelem; hea 
zhuzak nanv poddlam GORGA (?) mhonn. Hea utracho orth 
sangunk hanv nokllom. Bardeschea  zhilleant musulman 
bhitor sorlet ani Nagvenche igorjek uzo launk sodhtalet. Ti 
igorz ozun kopeluch koxem diso. Te igorjent te musulmani 
lok bhitor sorlet ani porsant suklolim chutt'ttam aslint tim 
gheun, ti igorz bhorli ani team chutt'ttank uzo lailo. Tedna ti 
igorz bandhun ba toiar zal'li ani tika forr ba marlolo. 


Boroch uzo pettlo punn kainch nuskan zalem na. Ujeachi 


61 


koslich khunna dakhoi nastana, igorz adlech bhaxen urli. 
Ti supurli igorz vo kopel ulpaunk zomlem na dekhun te 
musulman kopelachea mathear choddlet ani soglle nolle 
foddun uddoilet. Uprant adrar gelet. Modhlea darvonttea- 
xim ek khuris aslo to katrun uddounk Nagvenchea kaim 
ganvkaranchoi adhar maglo. He ganvkar ozun on-bhavarthi 
aslet. Khursak poilo dhopko marlo tenkam kiristanvponnacho 
ekdomuch rag aslo. 


Zhuz somptoch, te Fransiskani misionar novean to Khuris 
ubharunk laglet ani hem kam’ xarthi pallunk maddio ani 
meddi bi haddun ek pranj bandhunk laglet. Hea kamak hat- 
bott ghalunk thoinche ganvkarui lagim sorlet. 


Outubrache 22ver 1576 vorsa, Purtugezamnim 
Bijpurchea Musulmani Raza kodde xan'tichi koblat kelli 
khori; torui hem akromonn ubhem zalem. Tea adim 1543 
vorsa Bijapurchea Razan Bardes ani Saxtti Zhil'le 
Purtugezanchea tabeant kelle punn khuxe bhair; dekhun 
1654 vorsa Agostant Bijapurchi fouz Bardesant bhitor sorli 
ani ti fouz Mhapxeam pavli ani anik dusri fouz Thive pavli. 


1720 vorsa - tedna Porra ek novi firgoz zaunk pavloli - 
Nagvenche firgojent 3593 katolkam aslim. Ho ankddo 
tednacho Reitor Frei Jose da Conceição dita. 


Frei Achilles Meersman 8 Reitoranchim nanvam dita: 
1585 tem 1766-67 voros porian. Nimanno Reitor zaun aslo 
Frei Lucas de S. Diogo (1766-67). Punn Leopoldo Rocha 30 
Reitoranchim nanvam dita. Poilo diosezani Vigar mhollear 
Caetano Rodrigues (1767). 


1602 ani 1605 hea vorsam modhem Reitor aslo to mhollear 
Frei Joao de S. Matias. Ho Reitor Konknni bhas bes-bori 
xiklolo ani hennem Kardeal Belarmino hechi *Bhavarthachi 
Ucharnni” Konknnintlean utrailoli, poilim godya rupan 
(prose) ani magir podya rupan (verses). Hennem Jezu 
Khristachem-i Jivit boroilolem diun nanv PURANN. 

Igorjechem Vornnon 
Adrak ek borem durig addo ghalta ani hea durgar 
Khursachi vatt korunk 14 Khuris asat vo aslet: aiz dave 
vattentlean 7 Khuris dixtti poddtat punn uzve vattentlean 
fokot panch asat. Adrachea xevttak ek vhoddlo Khuris ubho 
asa; techer ek supurli fatornn dixtti poddta; ticher boroilolem 
mellta: 
EM COMEMORACAO 
DO JUBILEO EPISCOPAL DO IXMO. REVO. SR. 
DOM ANTONIO S. VALENTE 
PATRIARCHA DAS INDIAS ORIENTAIS 
TRIBUTO DA PIEDADE FILIAL 
DA FREGUESIA 


Tarik na: Dom Sebastiao Valente mhollear poilo Patriark 
Udentecho (1886-1908) ani nimanno Arsebisp Goencho (1882- 
1886). | 


Igorjechea fuddear voir Parvachea Rupan Povitr Atmeak 
dakhoila; hea fuddeak ekuch torr vo minar asa ti uzveak 
ani ticher ghantt dixtti poddta. Igorjent bhitor sortana, 
modhlo altar dolleamnim bhorta punn ekdom' sadho. Voir 
altarar POVITR TRITVI lakddacher kantoiloli dakhoilea; tea 
sohol asa xinvason ani Povitr Kalliz. Altarache uzve vatten 
asa Sant Sebastianv ani dave vattent Sant Migel. Bazuche 
altar bhov adle koleche; bhangaran nettoilole vattkule 
khambe dixtti poddtat. Uzve vattentlean altarar ubhi asa 
Saibinn-Mai, tichea sokol Sant Anton; dave vattentlean 
altarar voir ubho asa Sant Juze ani sokol Saibinnichi ek 
Protima. 


Boro nazuk kolecho pulputr uzve vattentlean asa teche 
somor asa Saibinnichi ek vhoddli Protima. Pulputra sokol, 
kora lagim ek vhoddlo altar asa techer voir motteam 
okxoramnim boroilam. EGO SUN REDEMPTIO VESTRA (Hanv 
tumchem taronn). Altarar dakhoila Khursar zoddlolea Jezuchi 
vhodd protima ani ho Jezu aplo uzvo khillailolo hat soddun 
Asisachea Fransiskak vengounk sodhta. Hea altarachi 
rakhonn dog vhoddle boddve kortat. Ho altar vo altaracho 
retabl zaun asa Sant Boaventurache Fransiskani Kolejintlo, 

Gova-xhara (atam Pornnem-Goem). 1835 vorsa Purtugez 
sorkaran dharmik Ordi ani Sonvstha rod'dh keleo tedna Sant 
Fransiskachi Protima ani altaracho retabl Nagvenche igorjent 
vheleo 1818 vorsa. (Polle: O Oriente Portugues: 70 anno p. 
160-1910 - Nos 5 e 6). 


He igorjecho matho bodolla so dista 1974 vorsa; atam 
igorjechea pattsar vo mathear nolle nant punn asbestos - 
potrim; tim polleunk borim diso nant. Torrik, korak ani 
igorjechea bhaileam onttink ani toxench vigarachea nivasak 
ani adrailea durgak simit kaddli ti 1987 vorsa adim. 
Julhache 19ver, 1987 firgozkarache monddollin bhitorlean 
simitt kaddunk fuddakar ghetlo, bizli ghatli ani rong kaddlo 
- hea vavracho khorch don lakh zaunk pavlo. Soglle igorjechi 
novsornni keli Pri. Leandro de Souza vigar aslo tedna. 


Hoddfoddem 


Ho-i vattar Nagvenche firgojent poddta. Hanga-i ek 
komunidad asa; adleam ganvkaranchim add-nanvam 
mhollear NAIK. Adlim devllam: Santeri, Vetall, Vandevta ani 
Chourungo. Nagveam aslim him devllam: Vetall, Revalnath 
ani Narayan. Nagvenchi komunidad veglli. 


Hea vattarachem niz nanv zaunk zai HADDPADDEM. 
Techem adlem rup zait HADD-PHODDEM vo VHODD- 
PHODDEM. Hea ganvant xetanchim vhodd-vhodd PHODDAM 
aslim mhonnge xetanche/bhattache vhodd-vhodd kuddke 
zankam mhonnot PHODDAM. Him phoddam zaun aslim 
chovkonnam. Inglezintlean PHODD hea utracho orth dila 
oso: A place of public business. The spot to which field-pro- 
duce is brought. Aiz porian hea ganvant zaitim xetam dixtti 
poddtat. 


Kopelam 
1. Sant An'nachem: Bagant. Hem kopel kedna bandhlem 
techi tarikh mellunk na; punn tem 1913 vorsa novean 
bandhun kaddlem mhonn mahiti melllea. Ho vattar Bag 
Kongottechea ganvcho ek Bag vo vantto dista, nodichea 
kanttar; hi supurli nod Arbi Doriantlean suru zata ani sarki 

Nagveam porian pavta. Hea Bagant vochunk atam ek vhoddlo 
Pul bandhla Kongottchean ani tosoch ek supurlo pul 
Nagvenchean. He Nodichea kanttar hem Sant An'nachem 
supurlench kopel ubhem asa. He Nodintlean Sant Juanv 
Bautistachea festa disa Sangodd kortat to adim ekdom' fanki 
aslo. 


2. Sant Fransisk Xavierachem: Vaddeant. Hea kopelachi 
sthapnni dog bhavamnim kel'li: Pri. Joao Mariano Goncalves 
ani Konego Jose Caetano Goncalves: hem kopel aplea ghorak 
tenkun bandhlolem ani vaddeantlea lokak ugtem korunk 
Out. 14ver 1868 vorsa porvangi mell'loli. Pri. Herculano 
Correia, tedna vigar, hache pormonnem, adlem kopel 
moddlem punn techea nisonttonnacher atam ek supurlem 
kopel ubharlam. 


3. Sant Sebastianvchem: Trindad Vaddeant. Hem kopel 
Kandolleche Klara Pinto hinnem sthaplolem; hem kopel lokak 
ugtem korunk Nov. llver, 1716 porvangi mellli. Anik ek 
porvangi mell'li ti Abrilache 12ver, 1793. 


Hea kopelak 1933 vorsa tizule ghatleat mhonn boroilolem 
mhaka mell'lem. 
LAGEAMENTO 
DO 
PRESBITERIO DA CAPELA 
DOS SEUS AVOS MATERNOS 
OFERTA DE 
J.A. Pinto da Fonseca 
XX - I - MCMXXXIII 
(22-1-1933) 

4) Sant An'nachem: Dias Vaddeant. Hem ek bhov 
supurlem kopel. Survek Povitr Khursak tem bhettoilolem 
punn magir Sant An'nak bhettoilem. Hea kopelachi mhaka 
illi mahiti mell jedna Kri Crecencio de Souza, ek vaddekar, 
hennem mhaka ek purvili chopddi dakhoili; ti 1908 vorsantli 
punn te chopdder 1888 vorsachi illi khobor mellta. Hea 
kopelachem fest korcheak kaim kaide kel'le melltat ani techer 
tarik asa hi: 6-8-1988. Oxem tor hem kopel 1988 vorsa tori 
aslem. 

4 - SALOICHI IGORZ 


Sonvsaracho Soddvondar 


1565 
Frei F. X. da Costa boroita: Igorz ani Vigaracho Nivas 
1565 vorsa sthaplolim. Hea ghorachi sthapnni 
surokxitponnim zali 1574 vorsa kiteak he igorjek (ani anik 
tin igorzank) tea vorsa vorsavollichi denngi mellunk lagloli. 


SIRULA zaunk aslo vhoddleantlo vhodd ganv Bardesant. 
Hea vixall ganvant Fransiskanamni tin igorzo magir sthapleo 
diun Purtugez nanvam: Salvador do Mundo (SALOI); Penha 
de Franca (BITTTTONN) ani Socorro (dexi nanv mellunk na). 
Poile igorjechi khobor korun, Frei Paulo da Trindade, boroita: 


“Goveche Nodichea eka fanttear, Mhapxeche dixen 
vhantolea, ani Virlaga san chodd pois nhoi, amchi ek “Sal- 
vador do Mundo” igorj asa ani ti urta Sirula ganvant; ho 
ganv mhollear Bardesant vhoddleantlo vhodd ani vixall ani 
tantunt anik zaite ganv asat. Lok Bardesak dhortat ek kudd 
(monxachi) koxi asun nnov mukhi svato, ani tenkam ek 
ekleak ganvponn asa; tichem mathem (mostok vo tokli) 
mhollear SIRULA ani tea utracho orth zaun asa MATHEM 
(vo TOKLI). Ghoram (padrink ravpachim) ekdom' borim asun 
bhitorlo bhag (cloister) ani thoddeanch motthvaxeank ravunk 
kitlexech supurle kudd kiteak adim tea ghorant dexi bhas 
(Konkani) xikoitalet punn atam xikoi nant kiteak hem Konkni 
iskol Sant Boaventurache kolejint cholta. [Hi kolej gova-xhara 
aslil..." 


Paulu da Trindade tea fuddem sangta: 1630 vorsa hanv 
hanga aslom. Hanvem kumsaram aikoleam. Oxem tor 
kumsaram tori aikunk zatat titli Konknni to zanno aslo. 
Teach vorsa Frei Thome Toscano Saloicho Reitor vo Vigar 
aslo. 


1720 vorsa he firgojent 2707 katolkam aslim. Ho ankddo 
Frei Manoel de S. Andre dita (23-11-1720). 


Hi igorj bandhloli tedna Frei Francisco do Salvador zaun 
aslo, tin vorsank Rakhonddar ani Vhoddil; dekhun hi igorz 
SALVADOR DO MUNDO zali. 

Frei Achilles Meersmana pormonnem: 1585 vorsa SIRULA 
dog motthvaxi aslet: Nicolau da Visitacao ani Bernardo da 
Conceição. Poilo to zaunk zai Reitor (Dusro). Nimanno Reitor 
dila to ho: Frei Jose da Conceicào (1766-67). Uprant dexi vo 
Goenkar padri vigar zaunk pavlet. 


Leopoldo da Rocha kitleanch-xeam Reitoranchim nanvam 
dita. Poilo Frei Joao da Trindade (1574-75) ani nimanno dita 
to 1766-67 vorsacho: Frei Jose da Conceição (nimanno). Heam 
193 vorsam pottim 151 Fransiskani Reitor Saloiche firgojent 
amkam melltat. Hanche bhair melltat anik chear, tantlea 
ekleak kur mhonnla punn dusre teg konn aslet tem sangunk 
na. 


Kiristanvponn hea ganvant ieunchea adim, SERULA vo 
SALOI 17 devllam aslim. VANADEVI ani NARAYANA hancheo 
murtio Mullganvam (Divchole) vheleo; tea adim teo murteo 
tatpurteo Addvapale (Divcholentuch) dovorloleo. 


Igorjechem Vornnon 


Hi ek mukheli igorz Bardesantli. Ticheo don bazuncheo 
torri vo minari atth vo soh tori konxancheo koxeo distat; 
donui torrink ek-ek vhoddlem zonel asa. Ghantt asa ti modhle 
torrir ani tea sokol SAM SALVADOR. Igorjechea adrar, ek 
vhoddlo sumar sat metr unchaiecho fatrancho khuris ubho 
asa; teka chear bazu asat. Ho khuris zaun asa Choddnneche 
Jezuit seminarintlo vo Nivasantlo. Magir tea Nivasant semi- 
nar ghatloli ti chodd kall togli na; xekim ti Raitura pavli. 
Sogllea adrak ek durig khambeanchem koxem veddo ghalta. 


He igorjent Konnsanchi Porob mhonnge Novem, Agostache 
6ver dobajean zata; hem Novem igorje samkar rostea 
kuxikuch aslolea eka xetant katortat ani tea xetak ek 
supurlench durig veddo ghalta tem ek tikttench dista. Thoim 
adim ek deull aslem. Serula vo Xirvoddea adim 17 tori devllam 
aslim: Vetall, Narayan, Dakhtti Vandevta, Ravalnath, 
Vhoddli Vandevta, Sidnath, Malkumi (Mahalashimi), Gram- 
Purush, Somnath, Vir, Maha-Kallo ani Goveshvar. 


Serula mhollear Bardescheam challis ganvam modhlo 
ek vhoddlo ganv vo vhoddli ganvkari (komunidad); hea 

ganvcho lok puja korit Sri Betall (vo Vetall) hea devachi- 
Mukhi dev akhea zhilleantlo ani Maha-Rudra. Konnos 
katortat thoim Betallachem deull aslem zait. Soddvondda- 
rachi vo Salvadorachi porob Agostache 6veruch monoitat. 


Igorjent bhitor sorunk ek vhoddli poddvi (alpendre) asa 
ani teka tin daram vo ugtto zago. He poddvent bhitor 
sortanch, uzve vattentlean boroilolem mell’lem oxem: 


EM COMEMORAÇÃO DA CONSAGRAÇÃO DA FREGUESIA 
DE S. DO MUNDO AO IMACULADO CORAÇÃO DE MARIA 
22-8-1949 
Davea vattentlean boroilam oxem: 

EM COMEMORAGAO DA CONSAGRAGAO DA FREGUESIA DE 

SALVADOR DO MUNDO AO SAGRADO CORÇÃO DE JESUS 
31-1-1940 
Anik eke onttir boroilam: 
TILES DONATED BY MR. & MRS. HIPOLITO PINTO 
8-9-'74 

Mukheli vo Modhlo altar SALVADOR SAIBAK bhettoila. 
Hea Saibachi Protima, modhlea altarar asli ti, kosmeunk 
lagloli ani ekdom' vaitt doxer pavloli. Ti protima 435 vorsanchi 
zait - igorj ubharloli 1565 vorsa. 1998 vorsa pornneo vo 
zuneo vostuncho sambhall kortoleamnim te protimechi 
durusti keli ani ti bore toren kelea mhonn gomta. "Director- 
ate of Archives, Archeology and Museum, Goa” he sonvsthen, 
ho vavr korunk, aplea kolakarank dhaddlet. 


Modhlea altaracho retabl mhollear Asisachea Sant 
Fransiskache igorjentlo, Gova-xhara, aiz Pornnem-Goem; hi 
igorz khoreponnim Povitr Atmeak bhettoiloli asa ani nhoi 
Asisachea Sant Fransiskak. To konvent zaun aslo, dubhav 
na, Asisachea Sant Fransiskacho ani Saloichi-i igorz zaun 
asli Fransiskani motthvaxanchi. 


Modhlo altar mhollear vo techo retabl mhollear ekdomuch 
rund ani vhoddlo. Hea retablar anik kitlech dekhave vo 
chitram dakhoileant. Modhekot asa melolo Jezu vo techi 
somadhi: Magir tea sokol uzve dixentlean voir san sokol: 
Sant Anton gheun hatant Jezu Ballkak; Jezuchem Sorga- 
Rohon (Assencao) ani Udenteche Vidvan (Reis-Magos); davea 

vattentlean, voir san sokol: Asisacho Sant Fransisk, 
Jezuchem Jivontponn ani Jezucho Zolm. Hea soglleam 
chitranchi toxich igorjentleam soglleam her chitranchi 
novsornni korun tea chitrank Xri Zilu Halmarkar 
mhonnlolean, rong kaddla to sarko jivoch dista ani 
dolleamnim ghusta. Xri Zilu Halmarkar (mudlan Harmalcho, 
Peddnnem) hea kolakaran Divcholchi novi igorz chitrailea 
ani protima keleat. Soglleam altarank bhangaracho rong 
kaddlolo dixtti poddta. Vhoddli Vigarak bospachi kodel asa 
ticher dixtti poddta: voir Povitr Atmo, tea sokol Papa Saibacho 
Top (Tiara) ani Igorjechem Mondir asun chavio (Sant 
Pedrucheo chavio teo). Hi kodel mhollear khoreponnim 
Bispak bosoupachi. 


Bazuch don altar: uzveak asa to Sant Sebastianvcho ani 
hea Santa voir ek Pelikan sukhnnem dixtti poddta; sokol 
asa Sant An'na aple dhuvek gheun; Daveak asa to Sant 
Rokicho ani hea Santachea mathea voir Pelikan sukhnnem 
dixtti poddta; tea sokol asa Taronnachi Saibinn. Hea altarar 
ek tarum dixtti poddta asun don xiddam - ek khunna 
Taronnachi (Salvasanvachi). 


Tea sokol igorjent uzve vattentlean ek altar asa to zaunk 
zai Jezuchea Jivontponnacho ani tea sokol Kakutichi 
Saibinnicho (Piedade); dave vattentlean asa Sant Franskacho 
altar ani teche sokol: Moriechem Kalliz, Jezu ani Sant Juze. 
Tea sokol dixtti poddta Sant Jerom' dimbhier poddlolo. 


Pulputrak 6 bazu asat ani techer dakhoileat te dog 
mukheli Apostl: S. Pedr ani S. Paul, zannim Romak 
xubhvortoman porgottlem ani Roma xharak Khristachi 
khobor sangli ani Roma xhar zaunk pavlem Khristi 
Dhormacho maz. Heach pulputrar chearui xubh-vortomankar 
dakhioleat ani dor ekacheo khunna: Sant Juanvchi khunna 
mhollear ek giddgem; Sant Lukachi khunna mhollear ek 
paddo, Sant Matevchi khunna mhollear ek monis; ani xekim 
Sant Markachi khunna mhollear ek xinv. Heo soglleo khunna 
dor eka xubhvortomankarachea paiam-xim dakhoileat. 


Igorjechea xevttak mhonnge igorjent bhitor sortana 
Saibinn Maink dovorlea ti Taronnachi Saibinn zait ani donui 

vattamnim onttincher ek ek tarum asa; him tarvam bogor- 
bogor Taronnacho vo Soddvonnecho ughddas kortat kiteak 
tarvank lagun zaiteam kholaxeancho jiv tarlolo asa ani hi 
Saloichi igorz JOGANTLEA vo SONVSARANTLEA TARKAK 
bhettoilea (SALVADOR DO MUNDO). 


Pri. Simpliciano Fernandes hea vigarak hanv dhin'vaxi 
kiteak tennem mhaka igorz ughddun soglli mahiti dili. 


He igorjek ekech vatten nivasak ek malli asloli dixtti 
poddta; horxim Bardeschea igorzanche nivas vo vigarachem 
ghor sodanch zomnir ani modhekot chear konxeanchem ek 
angvonn vo fulam bag. Punn Saloichea nivasak ekech 
vattentlean malli asa kiteak hea nivasant vo ghorant 
Konknni Bhas xikounk ek iskol vo xalla asli - dubhav na 
Europi Fransiskanank dexi bhas xikounkuch poddtali, na 
zalear misionari vavr korunk ghoddchem naslem, sodanch 
dubhavi vo bhaxantor korpi vapurche poddtole aslet. 


Kopelam 


1. Mae-de-Deus (Dev-Matechem), Paitonnchea Vaddeant, 
Porvorchea Dongra sokol - 1500 metr pois igorje san. Hem 
kopel bandhunk porvangi mellloli Outubrache 12ver, 1767 
vorsa jedna Dom Antonio Taveira da Neiva Brun e Silveira, 
Goencho Arsebisp aslo (1750-1774). Hea kopelar Agostache 
18ver, 1768 vorsa axirvad poddlo. 


Hea vaddean Katolk Igorz Matek dilo ek Kunvor, 
Karachicho Arsebisp, Bhov Manest Kardeal Joseph Cordeiro. 


2. Piedad Saibinnichem: Montir vo Dongurler, Igorze 
san 300 metr pois. Hem kopel kedna bandhlolem tem 
sangunk hanv xokona. Adrar fatramnim bandhlolo pulpit 
asa to Serulache komunidadin bandhlolo 1875 vorsa. 


Jezu Khandar Khuris gheun hea kopelant choddta ani 
thoinch tem pursanv sompta; ani Nimannea Sukrara Satvo 
Pas te dongurler suru zata. Jezuk tech dongurler Khursar 
martat ani magir pursanv kaddun Jezuchem moddem sokol 
igorjent haddtat. 


3) Sant Sebastianvchem. Badhechea Vaddeant. Bhov 

supurlem kopel - 1000 metr pois Igorje san. Purvilem kopel 
Sri Salvador Messias do Rosario hannem Torda (sic) Vaddeant 
bandhlolem 1743 vorsa adim ani tem Ruzai Saibinnik 
bhettoilolem. Hea kuttumbant dog padri-put aslet; tenche 
zantte piraier Mis bhettounk hem kopel ubharlolem. Hem 
kopel magir Rosa Messias do Rosario hinnem vaddekarank, 
dilem ani hantun 17-1-1786 porjek mis bhettoilem. Atam 
asa tem Sant Sebastianvchem kopel Felicio Simao Dias, 
Badhencho, hennem bandhlolem. 


4) Sant Ritachem: Dondd vaddeant. 1000 metr pois igorje 
san. Supurlench asa. 


5) Sant Anachem. Salem' Vaddeant. 800 metr pois igorje 
san. Hea kopelacho xekddo Maiache 12ver, 1996 vorsa 
monoilolo. 


Saloiche Firgojent Kovtikam 


Hea ganvant ek kiristanv bhamonn aslo; to 12 vorsam 
devcharachi chakri kori. Tea devcharak to Saloikar nomoskar 
kortalo - tandul, narl ani her vostu bhettoitalo. Ho devchar 
mon'xa-rupan, ek vhoddli kobai ani kap ghalun dixtti 
poddtalo. 


Koblat keli kosli? Apleak nomoskar korit zalear, devchar 
tea mon'xak soglleo pidda-xidda boreo korunk xikoitolo aslo. 
Sogllim fottingponnam: kosli-i pidda soimbhachea upaiamnim 
bori korunk zatali ti, upai nasloli koxi dakhoitalo. 


Ek dis hea mon'xak ek sundor ostori dixtti poddli; tichea 
hatant ek ballok aslo. Te ostoren teka sanglem. Hea 
devcharak sodd ani Soddvonneche Saibinniche (Nossa 
Senhora da Salvacao) konfrarint bhitor sor. 

Tennem devcharak patth keli ani mhoje kodde kumsar 
zaunk ieilo. Hanv tedna te igorjent ravtalom. Sogllem adlem 
soddlem ani Saibinnicho ek vhodd bhokt zalo. Ti ostori 
Saibinnuch mhonn teka dislem. Hem ghoddlem 1630 vorsa. 


* ox o 


Teach ganvant ek sorol jivitacho mhataro aslo; to mhoje 
kodde kumsarak ieilolo. To devcharak nomoskar korta kai 

mhonn vichartoch, dolle dukamnim bhoron tennem sanglem: 
Pativ, na "kiteak panch vo soh vorsam adim, ek dis Svami 
Jezu Khrist eka Khursar umkolllolo ani porzollan bhorlolo 
mhaka dixtti poddlo ani Apleacher ani nhoi devcharacher 
visvas dovor mhonn sanglem. Hi khobor khatrechi koxi 
mhaka disli dekhun ti hanv hanga boroun dovortam. (Frei 
Paulo da Trindade, O.F.M.-Conquista Espiritual, Vol. I p. 310). 


* k 


Serulachea ganvant ek onbhavarthi bhamonn aslo; ek 
mukheli monis xembhor vorsancho odhik. Hea dadleak teg 
kiristanv putr aslet ani ek hindu; ho hindu putr aplo bapui 
kiristanv zait mhonn bhietalo. Bapui Purtugez uloitalo. Teka 
poixilea ganvant vhorun eka devllant dovorlo - thoim aple 
dis on-bhavarthan sarun mortolo mhonn putr somzotalo. 


Punn nirmonn veglem aslem. Hea zanttolean aplea 
putra-xim portun vecheak ek nadd budh kaddli. Apleak 
bogor-bogor putracho ughddas ieta mhonn bapain nirop 
dhaddlo; apleak vhorunk ie mhonn porathlem. Putran bapaik 
lip-choriam ghora haddlo. Aplea bapaik bhair-bhitor sorunk 
putr dinaslo. Teka eka mallear lipoun dovorlolo. Torui astam, 
hi khobor vigarak gomli. Tea vigarachem nanv Frei Tome 
Toscano (1601). Hea vigaran aplea eklea sangateak dhaddlo; 
punn lipun aslolo dekhun, to sompeponnim mell'lona. Xekim 
tea zanttolean, anik savro na zaun, apleakuch sodhun dilo; 
tennem vhoddlean bob marun mhonnlem: Padr, hanv hanga 
asam; kiristanv zaunchi, mhaka khuxi asa, mhaka kiristanv 
kor ani MANUEL mhonn mhaka nanv dovor kiteak tem nanv 
Devachem. 


Kiristanv korunk to padri toiar aslo punn dutornn xikunk 
zai asli nhoi! Hi oddchonn pois korunk, tennem ut'tor dilem: 
"Padr, mhaka rokddo Bautism di kiteak kiristanvponn kitem 
tem hanv zannom, ekach Deva-bhair anik dev na mhonn 
ani Teka teg zonn asat mhonn hanv zannom - Bap, Putr ani 
Povitr Atmo. Xekim teka Bautism dilo. Bautism ghetoch, hea 
zanttollean tea padrik apli kotha sangli: Tea devllant astana, 
teka ek zantto motthvaxi dixtti poddlo ani tennem teka kiris- 
tanv asat tea ganvant voch ani kiristanv za mhonn sanglem. 

Thoddeach disamnim to mornnache tonnir pavlo; zaite 
bhoddve dhovem-ful neslole teka dixtti poddlet, techo atmo 
vhorunk te bhoddve sorgar thaun ieilolet. Soire moddear 
ieilolet tennim porian team bhoddveank dekhlet. Hennich hi 
khobor vigarak sangli. Tennim-soglleamnim Bautism maglo 
ani to tenkam dilo. He porim tem sogllem kuttumb kiristi 
dhormant samil zalem. 


(Conquista Espiritual do Oriente: Vol. I p. 310-311). 


SERULA 


Adlea kallar SERULA zaun aslo Bardezantlo ek mhan vo 
vhodd ganv, zoxem sangta Mons. S. Rodolpho Dalgado - ek 
zomo 12 ganvcho — BARA DES. Mons. F. X. Gomes Catào 
hachea pormonnem - 9 ganvcho zomo ani tenchea modhem 
SIRULA zaun aslo mukheli - ganv, vo TOKLI vo MATHEM. 
SHIR mhollear tokli (F. X. Gomes Catao - 'Aldeia de Serula' - 
xapunk na). Chantre F. X. Vaz hechea pormonnem, tea 
ganvchem nanv SHRIVADDEM ani SHRI mhollear GIRESTH 
ani VADDEM (ganv). Ozun VADDEM mhonn tea vattarant ek 
ganv asa. SHRI-VADDEM sompeponnim zaum xokta SIRULA 
vo SERULA. 


Mhojea mona pormonnem, mudlachem nanv zaunk zai 
SHIR-VADDO zhoim bhorpur pik zatalem, soglleak xetam 
aslim ani ozun asat, mhonnge GIRESTH VADDO vo MUKHI 
(TOKLI) - VADDO. Hea edea vhoddlea ganvak bhonvaddo 
marit dusre supurle ganv zoxem PILERN, SANGOLDA, GIR- 
VADDEM, POMBURPA ani MANDDVI NODICHO FANTTO. 
SHIR-VADDEM vo SHIR-VADDO zaun aslo survek ekuch 
FIRGOZ; edi lamb rundd firgoz attapunk kotthinn zatalem. 
Dekhun Fransiskanamnim tea vattarant TIN firgozo vo igorzo 
sthapleo ani tenkam tin Katolk Purtugez nanvam dilim. SAL- 
VADOR DO MUNDO (SALOI); PENHA DA FRANCA (FRANSA) 
(VIRLASA ganvant - BHITT'TTONN) ani SOCORRO 
(ZOSHIVADDEANT vo DOS-VADDEANT). VELOTI-VADDO 
Pomburpeak dilo. [Hea vaddeant purtugez fidalg ravtale, 
mhonnge VILAITI (porko) lok ravtalo. VILAITI aslem tem aiz 
VELOTI zalam. Hea vanttpak lagun, SERULACHE 

KOMUNIDADIK sadde-tin firgozo asat mhonntat. To SADDO 
mhollear VELOTI vo VILAITI VADDO. Serulachi komunidade 
heam sadde-tin firgozancho poramos kortali. 


XHIR-VODDEA ek Konknni-xalla asli zhoim Europi 
Fransiskani motthvaxi noveam-kiristanvanchi bhas xiktalet. 
Serula vo Shirvoddea Fransiskanancho vhoddlo - motth vo 
Nivas aslo - ho nivas ozun dixtti poddta. Hea nivasak vo 
ghorak ek malli asa; punn Bardescheam soglleam igorzanche 
nivas vo ravpachim ghoram zomnir asat, bhairaun Kongotti. 
Sukurrui illi malli asa ti magirli zait. 


Frei Paulo de Trindade, Konknni xalla asli mhonn 
spoxttponnim boroun dovorta; to 1630 vorsa Serula vavurtalo. 
(Conquista Espiritual p. 293). Hi xalla magir Gova-xhara aslole 
Sant Boaventurache kolejint vheli. Hi kolej aiz na — moddun 
poddli. 


Kiristanvponn SHIRVODDEA bhitor sortoch, novea 
dhormant bhitor sorunk sodhi naslim tim aplea devank 
gheun, Mulganva (Divchole) vochun thoim pennem korun 
ravlim. Sogllim devllam (19 tori aslim) moddun ghatlea 
uprant, Vetall devllantlo nimanno Bhott, Dhondu Pant 
nanvacho, kiristi dhormant riglo. Techi pillgi vo sonsot 
mhollear aiz A. Calisto de Ataide de Gangoz (Manuscript Dr. 
Marinho de Azavedo). 

5 - XIVOLE - MARNECHI IGORZ 


Sant-Anton 
1568 vo 1600 


Poili Igorz: Xivole, Ganvxea-Vaddeant: 1568 
Mae-de-Deus 

Dusri Igorz: Marna: Donui ganvche ximer 
Sant Anton 1600 


XIVOLECHEM KIRISTANVPONN 


Ganvchem Nanv 

Adim tea ganvchea dongramnim XINV asle zait ani dekhun 
thoinsorlea vattarak XINV+HAL'LI mhonn soglle ollkhotale 
mista. HAL'LI mhollear Kon'nod bhaxen GANV ani oxem 
astam to vattar zaunk pavlo XINV-HAL'LI ani magir XIVOLI 
ani Purtugezamnim durdoivan kelem SIOLIM. Amchea 
Goeant, odhik korun Saxttint kitleoch-xeo HAL'LEO asa. Xri 
Sebastian da Cruz, aplea, SIOLIM hea nemallear anik ek 
orth dita to ho: XINV 4 LING (Xivacho Ling) 


Poili Igorz: Ganvsa-Vaddea 

Xivolechi igorz Bardezant mhollear panchvi. Ti Ganvsava- 
ddeant ubharloli 1568 visa; ho vaddo zaun aslo Ganvxean- 
cho. Hea vaddeantle teg Ganvxe-bhav kiristi Dhormant poile 
vilin zal'le. Team teg ganvkaranchim nanvam: Gonnesh Ganv- 
so, Zagra Ganvso ani Fondde Ganvso. Hi igorz-poili mhonn- 
toch matiechi ti zatoli-chodd vorsam togli na: fokot 32 vorsam. 
Hi igorz Santeri devichea devllache buniadir ubharloli - 
ganvchi DEV-VANNI (Oracle). Adi igoz asli tea zagear 1910 
vorsa ek Khuris ubharlo ani techer boroilolem; dubhav na 
Purtugez bhaxen zaunk zai: "Hanga purvili igorz ubhi asli; ti 
1568 vorsa Fransiskanamnim sthaploli. Hi iadgiri Firgoz-So- 
miten ubharlea" ‘. Hi iadgiri (vo monument) kopelache dave 
bazuk asa punn durga bhair; utram ghatlolim to slab kaddla. 


(1) Aqui existiu a primitiva Igreja fundada pelos Franciscanos em 
1568. - A Comissão Paroquial fez levantar este Padrão. 

Tea vattharant Fransiskani Misionar pavtoch, kaim 
zonnank Kiristi Bhavarthant bhitor kaddtoch, ek igorz 
bandhunk te sodhit; te vattar mhollear Hanjun (aiz Anjuna), 
Asaganv, Oxel. 

Thoinsorleam kiristanvank ek igorz ubharcheak 
Asaganvche Komunidadichea eka dongrar — Hanjuna ani 
Xivoli modhem - ek kendrik zago vichun kaddlo. Punn xevttak 
to soddun dilo ani Ganvsa-vaddea te misionar gele ani thoim 
ti poili igorz ubharli, zoxem voir sanglam. Tea. Asaganvchea 
dongravelea zagear aiz ek vhoddlo Khuris ubho asa. Kallea 
fatracho ani to eka vhoddlea ani unch peddar ubho asa. Tea 
Khursak soglle ollkhotat mhonnun: 'Sonar Khetticho 
Khuris' (Sebastian da Cruz boroita Khetticho) orth kitem 
zait? KHETT mhollear zait XET vo UGTTEM MOIDAN ani tea 
xetant vo moidonar SONAR ravtalet; SONAR mhollear XETT: 
oxem astam anik ek orth zaum xokta oso: SONAR XETTICHO 
KHURIS aiz zalam KHETTICHO KHURIS. 


Kopel 

Poili igorz "Mae de Deus" (Dev Mata) Saibinnik kiteak 
somorpili zait? SANTERI DEVI-chea devllacher ti igorz bandhli 
tor ti SAIBINNIK somorpunkuch zai asli. Ek DEVI geli tor 
tiche svater dusri — Katolkanchi DEV-MATA ieunkuch zai 
asli. Adlim devllam aslim tim mhollear: Santeri, Sati, 
Gonnesh, Ravalnath, Kalbadevi ani Vetall. Ganvsa-vaddea, 
S. da Cruz, boroita tea pormonnem, “Mae de Deus" Saibinnik 
ek kopel ubharlem tem 1847 vorsa. 1600 tem 1847 voros 
porean tea Ganvsa-vaddeant kopel naslem; 1600 vorsa adli 
ani poili igorz soddloli vo moddloli mhonn ughddas monant 
dhorat. Hea vaddeantlim kiristanvam Misak vetalim. 
Palchovaddea Militari (Tropa) kopel aslem tantunt. Atam tem 
kopel 1971 voros san ek Firgoz vo Igorz. 


Prothom' vo poili (zait matiechi) igorj 1600 moddlea uprant, 
80 vorsam uprant ek kopel bandhlem; hem kopel 
vaddekaramnim 1845 (dusream pormonnem 1847) vorsa 
bandhlem ani Setembrache pondraver 1862 vorsa porjek 
ugtem kelem; uprant anik don pavttim tem kopel 

vaddounchem poddlem 1890 ani 1905 vorsa. Hem kopel 
bandhunk 1922 vorsa ievjon ubhi kelli ani techo buniadi 
fator Setembrache 8ver, 1925 vorsa ghatlolo. Hea kopelar 
axirvad poddlolo Agostache chouther 1927 vorsa. 1927 
vorsantlem kopel aiz na; techo fuddoch ubho asa. Adlem 
kopel Sant Antonichea Bhattleant bandhlolem khoim. 


Adlea kopelachem kopel-mor moddun, modhlea altara 
patthlean tem kopel vaddoilam ani donui vattamnim ek-ek 
pakotto bandhla. Hea vaddoilolea kopelacher Mons. Filippe 
Neri Ferrao hea Goenchea Adhari Bispan Junache 26ver 
1996 vorsa axirvad ghatlo. 


Sant Antoniche, atam asa te igorjek 75 (ponchator) 
vorsam bhortalim tea somoiar, Ganvsa-vaddeachea kopelant 
bhitor sortana, adrar uzve vattentlean ek khuris aslo to 
novsorlo ani techea donui bazumnim don fatranche sope 
bandhlet te dilole Kum. Sonia Paiva ani Xri Albano Mendes 
hennim Khursa somor; inglezintlean ek kotha boroilea tiche 
pormonnem te svater 1568 vorsantli igorz bandhloli 
(khoreponnim te adle igorjecho zago adrachea durga bhair 
asa mhonn voir sanglam); ti kotha aslolea fatrichi ughttavnni 
Bhov Manest Ignatius Bisp Saiban keli. Ho Bisp mhollear 
teach vaddeantlo putr ani Belganvcho Bisp — Belganvcho 
mhonn te fatrir sangunk na. 


Fatima Saibinn 

Ganvsa-vaddeantlea kopelachea adrar, bhitor sortana, 
dave dixentlean Fatima Saibinnicho Putlo eka unch peddar 
ubho dovorlolo asa; sorv-bhonvtim sobit grad asa. Hea 
Putleacher Pri. Lazarus Andrade, tednacho kopelanv, hannem 
Dez. 8ver, 1943 axirvad ghatlolo. Ho Putlo Xri Valentino Pin- 
to, Munglurkar, hannem Girvoddea kel'lo; ho Pinto magir 
Ganvsa-vaddeantuch ravunk ieilo. 


Dusri Igorz 
Kosleai karonnak lagun ti igorj vaitt gotir pavloli; ti 
ghoddiek matiechi asli zait ani tichi durusti korunk odhik 
khorch zatolo aslo. 32 vorsam uprant ti igorz ani zagoi soddun 


77 


diuncho poddlo ani novo zago, odhik kendrik, te Fransiskani 
motthvaxi sodhunk gele. 

Dusri igorz bandhunk zago vichun kaddlo to mhollear 
FONDDUVEM (FONDE-POIM) nodichea (bhair sortana) uzvea 
kanttar MARNECHEA GANVANT, 1600 vorsa ani ti bhettoili 
Sant Antonik; hi dusri igorz bandhcho vavr suru kortana, 
ek vichitr vost ghoddli. Dog Purtugali veapari Arbi Somdirant 
tufanantle vattoun, Xhaporache nodintlean FONDUVEAM 
pavlet; he nodint tenkam asro melllo ani tenchem il'lem 
somadhan zalem. Tedna te supurle nodichea kanttar 
Fransiskani motthvaxi ek igorz (dusri igorz) bandhtalet te 
tenkam sampoddle; team veapaream kodde Sant Antonichi 
ek Protima (imaj) asli; tenchem tarum futtlolem ani hea 
sonkottantle apleak vattait zalear ek angvonn kelli. Hea 
tarvotteank team Fransiskanamnim Xivole asro dilo ani 
khoinsorui, tea zhil'leantlea poixileam kheddeamnim khristi 
samudai (zome) utpon'n zaun vhetalet, thoim apli angvonn 
pallunk ek Igorz bandhunk te fuddem sorle. Fransiskani 
Motthvaxi kobul zalet ani 1600, team Sant Fransiskachea 
Dharmikamnim nove igorjechi buniad ghatli ani ti igorj Sant 
Antonik somorpili.. He porim Firgojechem mathalem (nanv) 
bodollem ani ti igorj vegllea zagear, MARNA vo MARNEA 
ubharli, zhoim adim Betall devachem deull aslem-ganvcho 
GRAM-DEV. Marnachi vo Marnechim adlim devllam mhollear 
Betall, Santeri ani Ravalnath. Marneche komunidadik asat 
sat vangodd punn Xivoleche komunidadik asat soh vangodd. 
Hi dusri igorj bahdhunk Marneche toxe Xivoleche-i 
komunidadin duddvam-adhar dilo. He nove igorjecho vo 
firgojecho atam ek novo Askari zaunk pavlo ani to mhollear 
Sant Anton, aiz akhea Bardesant ekdomuch fanki zala. Oxem 
astam Xivole (Ganvsa-vaddea) asloli prothom' vo poili igorz 
Marna pavli ani Marna mhollear ek vegllo ganv ani ganvkari; 
dekhun XIVOLECHI vo SIOLECHI igorz vo firgoz mhonntat 
tem uloup ani boroup, itihasik nodren NITT vo SARKHEM 
na. Chodduch zalear hea fuddem MARNA-XIVOLI IGORZ 
mhonn borounchem. - CHURCH OF MARNA-SIOLI - 
inglezintlean dilam kiteak aiz Goenchi igorz inglez zalea, adim 
Purtugez asli. Konknni vo dexi kedna zatoli? Adlem nanv 

MAE DE DEUS gelem: tem atam Ganvsa-vaddechea 
kopelakuch urlam. 

Sant Antonik bhettoiloli dusri igorz Frei Braz dos Anjos 
hea Fransiskani motthvaxean bandhloli; to zaun aslo ek 
arkitekt. He igorjek aslint tin vhoddlim arkam ani bhitorlean 
tin igorzo koxeo disot; Frei Paulo da Trindade hea motthvaxea 
pormonnem, hi igorz kherit akhea Bardesant (Conquista 
Espiritual, I 306); hi igorz 300-ek vorsam togli. He dusre 
igorjechem chitr, vigarachea vosreant hanvem zaite pavttim 
dekhlam ani tea chitra sokol boroilam, Purtugezintlean: 
'Velha Igreja de Siolim fundada em 1600.' Chear tori panvdde 
choddun voir vochunk zai aslem ani magir tim daram, arkam 
koxim aslim tantuntlean bhitor sortoch, bhitor tin lamb igorzo 
asat koxem diso. Ghanttichi minar vo torr davean asli punn 
ti igorjechea fuddeacho bhag koso diso naslo; he torrik ani 
igorjechea unchlea fuddeak tonkam koxim aslim punn nhoi 
gotik kolechim zoxim asat atanche (tisre) igorjek. 

Sorgest Jose Lourenco Noronha, Pereira vaddeantlo, 
Xivoli, hannem te adle igorjentle khambe dekhleat khoim; 
tea somoiar he khambe moddtalet. Ho mhozo ixtt 1890 vorsa 
zolmol'lo ani mhaka to bhettlolo 1982 vorsa. Tedna teka 93 
vorsam aslim. Hi igorz 1901 vorsa moddun ghatli. 

Sioleche igorje vixim boroun Paulo da Trindade hi khobor 
dita: "Sant Antoniche (firgoje) khal chear ganv poddtat: Xioli 
zhoim igorj bandhloli (zait poili), Marna, Oxel ani Chapora 
(Xhapur) ani Vaddicho Vhall; ho vhall Asaganvchea ganvak 
lagu zata...” Anik eklo Fransiskan Manuel de S. Mathias 
(+1632) zaun aslo Xiolecho Reitor vo Vigar; hachi khobor 
korun Paul da Trindade boroita: “Frei Manuel Pinto 1591-4 
vorsam modhem zaun aslo zallvondar; hachea kallar Frei 
Manoel de S. Mathias hannem aplea firgojentleam 200 
Katekumenank (Bautism gheunk toiar keloleank) Bhovxik 
Bautismak haddlim (Ho Bautism khoim zalo tem sangunk na: 
Veream zatalo vo Gova-xhara Sant Asisachea Konventant) — 
Frei Francisco de S. João vigar aslo tedna, to sangta (1-12- 
1720) te firgojent 3202 katolkam aslim mhonn ani hi firgoj 
XIOLE-MARNECHI, oxem to boroita. Hi khobor 18vea 
xekddeantli; tor magir ti XIOLECHI IGORZ koxi zali tor! Aiz 

MARNA-k lekhtat ek vaddo koso jedna MARNA zaun asa ek 
svotontr ganv ani teka asat kitlechxe veg-veglle vadde: Igorje- 
Vaddo, zhoim asa atanchi igorz; Kruz-Vaddo; Valadares- 
Vaddo; Chavdde-Vaddo zhoim Marnechem ganvponn 
bhortalem; Modhlo Vaddo zhoim Sant Sebastianvchem kopel 
asam ani Voilo-vaddo (aiz Soares Vaddo koso zalo tor!) Hea 
svotontr ganvchem mul-nanv mhollear MAHA+HARON 
mhonnge VHODDLEM RAN ani hem RAN Kunchele san Igorje- 
Vaddeak tenklam. 

1585 Frei Goncalo Ribeiro zaun aslo vigar mhonn amkam 
mell'lam; nimanno reitor vo vigar mhollear Frei Joao do 
Espirito Santo (1766) — Magir dexi vo Goenkar padri vigar 
zaunk pavle. 


Tisri Igorz 
Hi tisri igorz mhollear atam ubhi asa ti, Xhaporache 
nodichea kanttar, igorje vaddeant, Marnechea ganvant; 
Xivolechea ganvant survek asli ti ek dis Marnechea ganvant 
pavli. Tichi buniad ghatloli Nov. 15ver, 1902 ani ticher 
Dezembrache 28ver, 1907 vorsa axirvad poddlo. Hi tisri igorz 
bandhunk hat ghatlolo tedna, Fransiskani Motthvaxi Goeant 
naslech. Hi tisri igorz dusri igorz asli tech svater bandhli 
ani tichi banddavoll Abrialchea mhoineant. 1906 vorsa 
sompli. He nove igorjechi kotha dave torrichea paidollar, 
Purtugez Bhaxen, eke marmoriche fatrir boroun ghatlea; 
"Em 28 de Dezembro de 1907 foi 
benta esta Egreja de S. António 
de Siolim, Comecada em Nov. 
1901 no mesmo lugar de anterior 
que foi construida em 1600 
depois da demolição da primitiva 
dedicada a Mae de Deus e 
fundada pelos Franciscanos No 
bairro Gaungavaddo em 1568 
Simitir asli ti 1989 vorsa vaddoili ani ticher Rev. Pri. 
Adolfo Viegas, tednachea vigaran axirvad ghatlo. 
Siolechea ganvan don Bisp dilet: Mons. Leonardo Joseph 
Raymond - poilim Allahabad-cho Bisp ani magir Nagpurcho 

Arsebisp; dusro Bisp mhollear Mons. Ignatius Lobo, 
Belganvcho nivrut zallo Bisp; ek Marnecho natu Bisp aslo, 
Mons. Andrew de Souza, Punneacho poilo dexi Bisp, Porricho 
putr. Hea pustokacho lekhok mhollear ek Marnekar ani 
Ganvkar. 


Igorjechem Vornnon 


Hi ek vixall igorz. Akhea adrak ek vixall durig asa ani tea 
durgak tin darvontte: ek Marnechea firgojkarank, semitiri 
mukhar; ek Xivolecheam firgozkarank ani modhlo darvontto 
asa to Vaddik fuddo korun asa; baximnim ieta to lok hea 
darvontteantlean adrar bhitor sorta. Igorjent bhitor sorunk 
kaim panvdde asat; te choddun eke poddvent (alpendre) 
pavta; uzveak asa ek pulput. Te poddver voir modhekot Khrist 
Raiacho Monument vo ladgiri soglleank aple hat vistarun 
ievkar dita. 


Hea monumentacher Dez. 3lver 1931 axirvad poddlo; 
Sant Antonichea mornnachea 7vea xekddeachea ughddasak 
to monument ubharlolo. Ho putlo mhollear marmoricho, 
Italiek san haddlolo ani to bandhunk Agostache 27ver, 1930, 
buniadicho fator ghatlolo. Hea putleacher Dom Manuel Bisp, 
Patriarkacho Adhari Bisp, hannem axirvad ghatlolo. Ho 
Arsebisp-Patriark mhollear Dom Teotonio M. Ribeiro Vieira 
de Castro ani techo adhari Bisp zaun aslo Dom Manuel 
Maria Ferreira da Silva, Gurzacho namik-Bisp. 


Igorjent bhitor sortanch, bhavarthianchi nodor rokddich 
modhlea altarar poddta; ho altar mhollear boroch vhoddlo, 
Saileacho kello. Sant Anton voir modhlea kurkuttant vo 
kontrelant asa ani techea mathea voir parveachea rupan 
Povitr Atmo zompoi marta; hea Santachea uzveak ubho asa 
Sant Juze ani daveak Sant Fransisk Xavier. Hea Jezuit 
Santak dexi vigaramnim Fransiskananche igorjent rig dilo 
so dista kiteak itlean "Goencho Saib" mhonn Bardesant 
gazlolem. Sokoil modhekot asa "Soddvonddar^ — Redemptor. 

Bazunche Altar: Bhitor sortana. 


a) Davea: GUIA Saibinnicho altar. He Saibinnichi Porob 
Natalam uprantlea aitara monoitat; dekhun Natalancho orth 

ani dobazo unno zata. Natal mhollear mukhi ghoddnni Katolk 
Dhorm-seventli. He Saibinnichea uzveak asa Karm Sai- 
binn ani daveak Sant-Pedr ani voir asa Asisacho Sant 
Fransisk. 


b) Uzveak: Sant Sebastianvcho altar. Hea soiniki 
Santachea uzveak asa Sant An'na ani daveak Sant Aloisius 
Gonzaga; ani voir Ballka Jezuchi Sant Tereza.. 


Pulputra samor altar asa to Jezuchea Kallzak somorpila; 
hachea uzveak asa Moriechem Povitr Kalliz ani daveak 
Dukhest Saibinn. 


Adle Bautismachi Pi asli tiche somor, modhlea dara lagim 
asa surokxit prosutponnachi Saibinn (Bom Parto). 


Hea Khursa khala eka kurkuttant asa Sant Antonichi 
Protima; he Protimechea uzvea hatar khellta Ballok Jezu; 
davea hatant asa ek Khuris ani teach hatant eka doriechea 
fasant eka sorpak dhorta. He protimechi kotha eke ontir 
Purtugez bhaxen boroun ghatlea oxi: 


“No Ano de 1921 foi clocada no nicho do Frontispicio desta 
Igreja de Siolim: 

A Imagem de S. Antonio 
E no interior da Mesma Igreja 
O quadro da Morte deste Santo 

Pelos Oferentes 
Joao Mariano Fernandes 
e sua mulher 
Rita Maria Noronha 


He igorjek asat don sobhit ani nazuk minari vo torri ani 
heam torrink asat gotik kolechim tonkam ani ti mollbhak 
toptat koxim distat ani polleunk distat piramid. Dave vattentle 
torrir (bhitor sortana) don ghantti asat. Ek vhoddli ghantt 
asa ti Jermanak keloli ani he tisre igorjechi ugttavnnj kel'li 
tea disa ti voir choddoiloli. Te ghanttir kantoilolim asat: Sant 
Antonichi Protima ani ghantt ditoleanchim nanvam: Phillipe 
Jose Fernandes, Xri Salvador Fernandes ani Xri Casimiro 
Fernandes. He ghantticher Bhov supurli ghantt asa ti 
Fonddeam otoun kaddloli — mhonnge adli futtloli ghantt 

asli ti durust korun haddloli. 
He Jermani ghanttichi kotha kurredorantle eke ontir, 
marmoriche fatrir ghalun dovorlea Purtugez Bhaxentlean. 
O Sino 
Desta Igreja de Siolim 
Fundido na Allemanha 
e Sagrado por Exmo e Rdmo 
Sr. Dom Antonio 
Bispo de Ausburg 
Foi offerecido no Anna 1907 
pelos fregueses 
Phillipe Jose, Salvador e 
Casimiro Fernandes 
Filhos de 
Joaquim Manuel Fernandes 
e 
Jasmira Fernandes 


KOPELAM 
a) Sant Sebastianvchem: Marna 

Hem kopel MARNA urta, Mhapsa thaun ieta tea 
margachea daveak, dongra vattentlean; tea dongrar, 
igorjecho vaddo porian, zaitim rosroxit zhaddam-peddam 
zollkotat. Tea ganvchea nanvacho orth mhollear MAHA vo 
MHA+HARONN mhonnge vhoddlem RAN ani hea ranant 
makodd ba zhaddancher uddtat ani khelltat. 

Hem kopel tea ganvchea modhlea vaddeant ubhem asa 
ani tin vaddeanchi seva korta: VOILO VADDO, MODHLO 
VADDO ani CHAVDDI. CHAVDDI mhollear ganvcho mandd 
zhoim Marneche ganvkar apleo bhovxik zomati bhortalet ani 
ganvponna voir bhasabhas kortalet. Ho zaun aslo tencho 
MANDD ani hea MANDDAR te ekvotttalet ani ganvchi ani 
xetanchi gozal matr korit. Anik don vhoddle vadde asat te 
CRUZ-VADDO (dexi nanv amkam mellunk na) ani Igorz Vaddo 
(adim zaunk zai Deull-vaddo). He don vadde MARNECHE 
IGORJEK- lagim poddtat dekhun, te igorjek lagu keleat. 
Marrtecho ganv ekdom' lamb Kunchelek san Vaddik ani 
Xivolék tenkta. 

Hem kopel team tin vaddekaramnim PRABU vo PORBU 
kuttumbachea bhattant ubharlolem 1871 vorsa ani oxem 
korunk Marsache tisrer nem' poddlolo. Survek aitarachench 
Mis zatalem ani tem Mis bhettounk Pri. Thomas Lobo, 
Zuencho, Kamurle san cholon ietalo; ho Thomas zaun aslo 
tedna Kamurlechea kopelacho (atam firgoz) sthanik kopelanv. 
Ho kopelanv, padrik ravunk ek ghor bandhunk fuddem sorlo 
ani Xri Fabian de Souza, PORBU kuttumbantlo hannem zago 
dilo. Hea Fabianan aplem ghor ani bhatt ek dennem koxem 
“HOLY CROSS SISTERS" hankam dilem ani tea ghorant atam 
"CORSO FARM" ani "CHILDRENS' HAPPY HOME" mhonn 
cholta. 


Hea kopelak ek sthanik kopelanv mell'lo to Pri. Philip de 
Souza Badhencho. Pri. Thomasan Pri. Philipak padri korunk 
sogllo adhar ani mozot dilli ani padri zatoch poili-voili vost 
Pri. Philipa kodde Pri. Thomasan magli ti hi: MARNECHEA 
KOPELACHO kopelanv zauncheak. Oxem astam Pri. Philipan 
Dez. 8ver 1937  vorsa kopel aplea tabeant kelem ani tea 
kopelant to 15 vorsam ravlo, 1952 voros pasun. Hea kopelachi 
ani ghorachi tennem zaiti durusti keli. Poiloch ravunk ieila 
tedna zonelantlean ghorant makodd poreant bhitor sortalet 
mhonn tennem mhaka sanglam. Udok naslem dekhun baim 
porian bandhunk to fuddem sorlo. 


1932 vorsa kopelache zomnik Joao Manuel Britto hannem 
tizule ghatle. Lok vaddon gela dekhun, ostomte dixentlean 
ek pakotto bandhpachi buniad Maiache 13ver 1989 vorsa 
ghatli ani Setembrache 17ver teach vorsa techer Mons. 
Caetano da Cruz e Fernandes tedna Goencho Vigar-Jeral, 
hennem axirvad ghatlo (D. M. ROTTI: Nov. 1989, p. 23). Hem 
Sant Sebastianvchem kopel Sant Antoniche igorje san 4 
hozar metr pois urta, zoxem Tropantlem urtalem. Tropa 
vaddeant 1971 san ek firgoz asa; toxich Marnea-i ek dis 
asum xokta, simitir tori ek gorjechi vost. 


B) Angustias Saibinnichem: Portavaddea: 


Khonti-Dukhinchi Saibinn, Portavaddeant. Hea kopelant 
fokot aitarache Mis zata; hem kopel lagu zata tin vaddeant: 

Portavaddo, Kosta-vaddo ani Tarchi-Bhatt. Hem kopel novean 
bandhun kaddlem ani techer Maiache 23ver, 1943 vorsa 
axirvad poddlo. 


C) Dores Saibinnichem: Fernand-Vaddeant: 
Dukhest Saibinnichem, Fernand-vaddeant. Tem kopel 
sthaplolem 1816 vorsa. 


D) Conceição Saibinnichem: Guddeant: 

Nixkolonk Gorbh-sombhavache Saibinnichem, Guddeant. 
Hem kopel sthaplolem 1763 vorsa ani toxem korunk Maiache 
13ver nem' poddlolo ani tem novsorunk Marsache dhaver 
1871 nem' poddlolo. Mons. F. X. Gomes Catanva pormonnem, 
hem kopel Jezuitamnim sthaplolem; Guddeantlem maddam- 
bhatt (Palmar) zaun aslem Jezuitanchem. He Jezuit 
Fransiskananchea rajeant koxe bhitor sorle zait! Tem kopel 
novsorunk Dom Silva Torres hea Arsebispan 17-4-1847 
porvangi dil'li. 


E) Piedad Saibinnichem Kopel: Vaddi 

Kakutivont Saibinnichem, Vaddint. Hem kedna 
bandhlolem techo pot'to na. Sebastiào da Cruza pormonnem 
hem kopel 17vea xekddeantlem zaunk zai. Survek ek khuris 
aslo to veapariamnim ani dhondeavaleamnim bandhlolo 
khoim; ho dhondo mhollear gorvancho ani reddeancho. 
Uprant tea Khursache svater ek kopel ubharlem ani tem 
kakutivont (Piedade) Saibinnik somorpilem. 1897 vorsa tem 
kopel borench vaddoilem. Adlim mon'xam sangtat tea 
pormonnem, Novi Igorj bandhta astana, panch vorsam, 
Santism Sakrament tea kopelant dovorlolo ani soglleo 
Dhorm-Sevik Riti heach kopelant zataleo: Bautism, Lognam, 
Mornnam, itiadi. 


F) Dev-Matechem: (Mae-de-Deus) - Gaunsa-Vaddea: 

Poilem kopel 1845 vaddekaramnim bandhlolem ani techer 
1859 vorsa axirvad poddlolo; tem dev-porjek ugtem kel'lem 
Setembrache 15ver, 1862. Magir tem novean vaddoilem 1890 
ani toxench 1905. Hem kopel 132 vorsam toglem. 

Tea uprant tench kopel borench vaddounk vo ghoddiek 
sarkench novem bandhunk 1922 vorsa ievzon ubhi zali punn 
techi buniad fokot tin vorsam uprant, Setembrache 8ver, 
1925 vorsa, ghatli. 

Hem kopel atam ubhem na. Febrerache 29ver, 1996 hanv 
tea kopelak bhett diunk gel'lom tedna, tea kopelachi durusti 
choltali. Kopelachea fuddeacho sogllo adlo chuno foddun 
kaddlolo ani modhlea altara patthlean tem kopel vaddoilolem. 
Donui vattamnim vo bazumnim pakotte koxe bandhun, tem 
kopel vadoilam ani atam ek KHURIS koso dista. He nove 
bandhavollir Junache 26ver, 1996, Mons. Filipe Neri Ferrao, 
Adhari Bisp, hennem axirvad ghatlo. 

Atam tem kopel “Blessed Sacrament Congregation" he 
sonvstheche padri choloitat. 

Kopelachea fuddear, uzve vattentlean, ek marmorichi 
fatornn asa ticher boroilam: 

EXTENSION OF MAE DE DEUS 
CHAPEL ON STH 12-1993 
BY BISHOP IGNATIUS LOBO 
8-12-1943 — 8-12-1993 

[Hanga Pon'nas vorsancho ughddas kela; koslim pon'nas 
vorsam zait. Ho Bisp mhollear Belganvche Diosezicho ani 
vaddeantlo putr]. 

Kopelachea adrar, uzve vattentlean, rostea kuxik, ek novo 
khuris ubharla ani techer hi kotha mellta: 

THIS PLAQUE IS INSTALLED IN 
COMMEMORATION OF THE 
FIRST CATHOLIC CHURCH OF SIOLIM 
BUILT AT THIS SITE IN 1568 
UNVEILED ON 19-12-1982 
BY THE MOST REV. BISHOP IGNATIUS LOBO 
(Khoincho Bisp tem sangunk na) 

Tea sokol tich kotha Konknnintlean dilea punn 

Devnagrintlean; tich ami Romi Lipintlean ditanv: 
HANGA 1568 VORSA XIVOLECHI POILI KETHOLIK 
IGREZ BANDHLELI 
TEA UGDAISAK (sic) HI XILA BOSOILI 
TICHEM UKTAVORONN 19-12-1983 VORSA 

BHOV MANADIK BISHAP IGNEXIOS LOBO 
HACHEA HATANI ZALI 

Kopelachea adrar, davean, Fatima Saibinnicho Putlo 

ubho asa; tichea peddar boroilam: 
STATUE OF O. L. FATIMA 
Consecration of the Gauncavaddo 
8-12-1943 
(Sogllem boroup hanga diunk na) 

Ignatius Lobo Bisp Saiban mhaka magir bariksannin 
khobor dili. 

Poili igorz asli tea zagear ek Khuris aslo; hi igorz eka 
devllachea zagear ubharloli (zait Santerichem Deull). Hem 
deull atam anik dusrea zagear ubharlam punn borench 
vhoddlem bandhlam. Morje san murti haddlea. Santerichi 
murti, Morje (Peddnnea) pavoiloli. 

Poilo Khuris anik dusre svater, Soddienche dixentlean, 
aslo; tea khursar Purtugez bhaxentlean boroilolem aslem 
ani ti poili igorz devllachea zagear bandhloli mhonn ugddapim 
sangun boroilolem. Hi fatornn konnager tori, eka 
vaddekarager astoli; oxem amcho Bisp Saib mhonnta. 


Igorjechea Adrar: 

Igorje somor, ek vhoddlo Khuris asa to Vaddichea de Sa 
hachea ughddasak bandhlolo; ho khuris kallea fatracho kela 
ani techer Purtugez bhaxen ek kotha asa. Xiolechea ordhan, 
Lurdes Saibinnicho ek grotto asa to Feb. llver 1952 
bandhlolo; to Xri M. Fernandes (Bankar Vaddo) ani Xri 
Pascoal J. C. Rodrigues (Vaddi-Aframento) hannim bhettoila. 

Hea grottor Konknnintlean eke marmoriche faturler 
boroiloli asa hi kotha: 

Bhett 

Lourdes Saibinnik 

Pascoal J. C. Rodrigues 
Vaddi Aframent 
& 

Joaquim M. Fernandes 

Bancarvaddo anchi 

11-2-1952 

Igorjent bhitor sortana, kaim panvdde asat tenchea uzvea 
konxeak ek simetticho pulput asa to Dez. 3lver 1972 vorsa 
bandhlolo: to bhettoila Kri Antonio Pascoal Fernandes ani 
familin, Marnechi. 


XIVOLECHO ZAGOR 
(Guddeant To Zata) . 

Xivolechea eka vaddeant, Guddeant, Sant Antoniche 
igorje laginch vorsak ekdam, Dezembrachea mhoineant ek 
ZAGOR zata, chodd korun, eka Somara, Guia Saibinnichi 
Porob igorjent monoilea uprant; hi Saibinnichi Porob 
Dezembrachea nimannea aitara monoitat punn novenak vo 
salvik lagun, Natalanche Mha-Porbek titlo unchlo dorzo favo 
zaina; oxench Zunvechea ganvant (Tisvadde) ghoddta zhoim 
Dezembrache 26ver Sant Estevanchi Porob vhodda dobajean 
monoitat. 

Hea Zagrachi khobor hanvem poilech pavttim aikoli jedna 
Xri Vinayak Naraen Sinai Dhume, 80 vorsancho, ek hindu- 
bhav eka xibirant uloilo; hea xibiracho vixoi zaun aslo "Pop- 
ular Religious Expressions in Goa". Hem xibir bhorlolem 
Porvorchea Guddear Marsache 23ver ani 24ver 1985 vorsa. 
Hea zagrant kiristanv toxe hindu bhav bhag ghetat ani kiristi 
magnnim ani kantaram kortat mhonn Sinai Dhumen 
sadoilem. Tedna ho ZAGOR polleun kaddunk mhojem mon 
utsuk zalem. Ho zagor Guddem ani Danddo hea vaddeantle 
kortat ani tantunt kaim kiristanvui bhag ghetat. 

Hea zagrachi bariksann gheunk hanv eka vorsa Xivole, 
Guddeant gelom. Adim osle zagor amchea Goeant hanga- 
thoim zatalet. Punn he zagor unch dorjeache nhoi aslet ani 
te ratche zatale dekhun, tantunt vaitt-borem zaunk xoktalem. 
Oslea zagramnim peleachem ani sezareachem nanv kedna-i 
voir kaddtalet, nanv ubhoitalet, konn-konnachea mogant 
bhonvta, konnager veta, itiadi; oslea vixoiancher git-gaionam 
korun, peleachi izot kaddit. Kiristanvanchea ganvamnim osle 
zagor zatalet. Xivole-Marna adim tin zagor zatalet: i) Ek 
Vaddie-Keream punn ho zagor bond poddlear zaitim vorsam 
zalim; ii) Dusro zagor zatalo to Marnea, igorje-vaddeant ani 
ho zagor fokot kiristanv kortalet, gumttam madllim vazoun 

he zagor korit. Marnecho Zagor hal'lim porian jivo aslo khoim 
ani to eka festa-disa vo karnavala-disa kortalet. iii) Tisro 
zagor mhollear Guddeantlo ani to ozun jivo asa. Zanttole 
zaun asat fuddari hea zagrache; ani tenchea uprant konn 
chalu dovortolo! Gitanchim utram boroilolim nant; hea 
gitancho tal aizche tornnatte nokllot. Osle zagor Goenchea 
Arsebispan arvaddlole punn guddeantlo zagor novean jivo 
korunk Arsebispa ani Governadora kodde magnni keli, orz- 
potram pattoilim; xevttim ho zagor novean 1895 suru korunk 
porvangi mellli ani atam to fulvont ani follvont zala. Zaito 
lok, chodd korun dadle ani tornnatte, to zagor polleunk vetat. 
Ratr bhor moddkeacho khell cholta. Kiristanvank hea zagrant 
oddun haddcheak, zagra uprant TIATR ghaltat; hea Tiatrak 
kiristanvam vetalint tem hanvem dekhlem jedna to zagor 
zatoch hanv portotalom. Guddeantlea Zagrachi zaiti khobor 
mhaka Xri Sebastiao da Cruz hea Marnekaran mhaka dili. 
Tiatr korchi pod'dhot 1958 vorsa suru zali ani kantaram 
1935 vorsa suru kelim. 

Oslo zagor Hanjuna-i, Sant Antonio de Praias, hea 
vaddeant adim zatalo; toslo ek zagor Xri. Antonio de Souza 
baban, Maiache 24ver, 1985, mhaka dakhoilo ani to polleunk 
hanv te ratrim tenger ravlom. Gumttam ani madllim dhoktto 
korun tapoilim ani tea dhokttea bhonvtim bosun kaim 
dadleamnim gumttam-madllim vazoun dharmik gitam gailim, 
survek Santa Khursachi Kuru kaddun zagor suru kelo, 
uprant Saibinniche mister gaile ani oxem zaitem. Osle zagor 
Kiristanvam-i kortalet; he zagor MANDD mhonntat tea zagear 
zatale. Dor ganvant ek MANDD astalo, zhoim bhovxik zomati 
ani ganvponn bhortalem. Kaim zagor-korpi kiristanv, hea 
ZAGRACHO boro faido kaddtalet mhonn eka padrin mhaka 
boroun dhaddlolem. Koslo faido! Konnem igorjechi pott'tti 
farik ba krounk na zalear, kaim zonn adim fuddench osleam 
mon'xamxim vochun tenkam xittkavnni ditalet oxi: igorjechi 
potttti farik korinant zalear, ani hem sogllem zagrant bhair 
kaddtoleanv; osle xittkavnnek lagun, zaite zonn ap-apli 
potttti farik korunk igorje vetale ani oxem tea disa zaite 
duddu ektthaim zatalet. Oslem ani toslem vaitt kortub soddi 
nant zalear, ami zagrant voir kaddtoleanv, itiadi. Haka lagun, 

kaim zonn aplo vankddo rosto soddunk pavtalet. Hi khobor 
ditolo padri aiz amchea modhem na; toi zaun aslo Xivolecho 
ani Patriarka borobor gonvllik bhett kortana, to zaiteam 
ganvamnim pavlolo. 

Osle zagor hindum modhem zatat ani tenchi khobor Xri 
Vinayak Khedddegar ditalo (Polle: JAGOR, The Navhind Times, 
26-4-99, p. 108) ZAGRONN hea utra koddsun JAGOR hem 
utor ieta. Osle zagor ratchea ikra vaztam suru zatat ani dis 
uzvaddum sor chalu astat, Gitam, nach, songitam korun 
hatant-hat ghalun nachtat. Dog vo chough zonn nachun 
patram kortat, koslo-i vixoi viskuttun dakhoitat. Zagrant 
sonvad na - songit aikum ieta, Nagara, don-tin Ghumttam, 
Kansallim ani Jhanj vezoitat. Ek SAMAYI (Divlli) pettoitat 
ani ZAGOR NOMAN korun suru zata. Kedna-i bailanchim 
ani cheddvanchim fokanddam kortat ani tenkam lojek 
ghaltat. Be-moriadik lagun, Arsebispan he ZAGOR arvaddlole 
zait. Guddeantlo Zagor mhollear bhov fanki. Ho zagor zaunk 
pavla Hinduncho Mha-Utsov; kiristanvank hea Zagrachi titli 
Khobor na. Purtugezancheai kallar porian osle zagor zatale 
mhonn ami voir sanglam; kaim karonnank lagun te 
arvaddlole. Guddeantlea zagrantt kaim kiristanvam-i bhag 
ghetat khoim ani ek vor bhor tori dharmik koxeo riti choloilea 
uprant ek tiatr zata zantunt Hindu-kiristanv palkar nachtat 
ani nachunkuch zai. Guddeantlim tin tori kiristi kuttumbam 
hea zagrant xitaben vantto ghetat mhonn hanvem aikolam 
ani oxi apli adli porompora chalu dovortat. Him tin kiristi 
kuttumbam khoinchea vaddeant ravtat tem porian mhaka 
dakhoun dilam. Don vadde hea zagrant gull zatat: Guddem 
ani Danddo. 

Hea Zagrant kiristi kantaram koxim bhitor sorlim tor! 
Goenchea adlea ZAGRONNAMNIM katolk mister vo gutt - 
sontosache, horkhache mister ganvun ani gumttam madllim 
vazoun ratr sartalet. Hi bhokti-rit adleam misionaramnim 
ba bhitor kaddloli zait jedna amchim purvozam, novim 
kiristanvam aslint ani tenkam ZAGOR korpachi sonvoi asli 
zait! 

Guddeantlea tiatrak vo zagrak Hindu nattkachem rup 
asa: patram kortat te modhleantlean bhitor sortat ani palkar 

choddtat. Loka modhlean patram-korpi nachun-uddun 
gumttanchea sadar ani nadar palkar choddtat. Guddeant 
gel'lom tedna hanvem kidem dekhlem? Tea vaddeant bhitor 
sortanach, uzve vattentlean ek kallem-kit tollop vo khoddop 
koxem mhaka dislem; tea koddpar lok zaiteo vati pettoitalo 
ani vati vikunk vikrekaram aslim. Ek kiristi cheddum mhaka 
vati vikunk ieilem ani tea cheddvan mhaka ollkholo ani 
mhonnlem: Fadar, fadar ani dhanvun nanch zalem. Tea 
fuddem dave vatten ek supurlem kopel dixtti poddlem; hea 
kopelant tea zagrachi survat zata. Ek boro zanttelo hindu, 
Santa Khursachi Kuru kaddun, NOMAN suru korta, oxem: 

i) Poilem Nomon, Deva Bap'pa.... 

ii) Dusrem Nomon Devu Suta (.... SUT mhollear PUT) 

iii) Tisrem Nomon Spirit Santa 

Sorvoi Dev Ekoch Re.... A...... A......A. 

Jay Nomon Salvadora 

Nomon Moriechea Kunvra 

Krupanod korunnakora (kakutchara) 

Jezu Krista Raia 

Argam ditam tuka Saibinni 

(ani oxem zaitem) 

Oso to zagor Deva Bapak, Deva Sutak (Putak), Deva 
Spirita Santak ulo korun, tea kopela-xim suru zata. Anik 
zaitim magnnim te hindu kortat punn tea magnneacho orth 
tenkam mello na zait punn utram uch'chartat. Him utram 
mhaka ek dis melllim jedna ek Jermani Professor Dr. 
Alexandr Hen mhojea ofisant pavlo. To vorsachea vorsa 
Goeam ieta ani Marnea, igorje vaddeant, eka ghorant vosti 
korun ravta; Goenchea Zagrancho obheas to korta, zhoim- 
zhoim zagor zatat thoim-thoim to veta ani utram rekordd 
kelean, tin eke hindu ostoren Nagri Lipintlean boroun 
kaddleant - 7 panam asat. Heam utrancho orth te hindu 
bailek (Goa Universitintli bail ti) mellunk na punn zaito tokos 
ani ghas ghetlea uprant, mhaka mell'lo. Tea adim Zuenchem 
ek cheddum, Bernardette Gomes, mestinn, hinnem-i hea 
zagracho obheas suru kel'lo. 

Tea kopelant san gumttam-madiim vazoun ani gitam 
gavun, zaito avaz korun, ti mirvonnuk tea rostea velean ieili 

ani nemlolea zagear ghoddiek zait MANDD - zhoim ek "stage" 
asli techer choddli ani nachunk lagli, ek SUARI (pursanv) 
mathear kankaddeanchim kopelam ghalun ieili. He SUARINT 
fokot dadle bhag ghetat; itlea mhonnosor dusre vattentlean 
hea zagracho mukheli - ZAGORIO - ieilo gheun anik ek 
SUARI. He vattentlean tim tin kiristi ghoram asat khoim. 
Punn HO ZAGORIO sodanch ek HINDU. Techer magir devacho 
BHAR ieta. Magir ek rit asa ti mhollear BARBORIA mhonnloli 
jedna veddo ghalun bhonvtonnim BAROBORIAM palkar 
nachtat. Magir ieta MAVONI zantunt nachpinni (dadlech bailo 
koxeo nestat) nachtat; team bailam modhekat ek dadlo asta. 
Tea uprant ek RAZA torsad gheun ieta ani dimbhio moddun- 
moddun nachta, xekim ieta BHONVOR - matheak top ghalun, 
ek dadlo ekloch nachta. 

Ho ZAGOR zatana vo nachtana, bogor bogor SANT ANTONI 
oslo avaz aikum ietalo. Aiz tim utram vo gaion mhaka spoxtt 
mell'lam. 

SANTANTON FIRONGI KULLIECHO 
TUJEA LIVRAR KHELLTA MININ JEZU RAZA 
SENHOR DEUS, SENHOR DEUS, SENHOR DEUS 
MISERI KORDIOS 
TUJEA LIVRAR KHELLTA MHONNUN 
NOSSA SENHORIN GHATLI DIMBHI 
VORASANV KANTAR KORI 
BHOKTA SANTA.... 
ani oxem zaitem: 

Ho Guddeantlo zagor hindu-bhav monoitat punn sogllim 
gitam-gaionam gaitat tim kiristanvanchi. Tantunt zaitim 
Purtugez utram ghusleant. 

Hea zagrachim utram mhaka 1993 vorsa mell'lolim punn 
vachun kaddunk kotthinn zata. Kaim utram hanvem 
sumaran sodhun kaddleam. Ek udaharonn: AZ BODDVO 
RANO ANKVAR MARIE KHOBOR ZHALA; DEVA SODICHO 
BODDVO ALLA. (Moratthi koxi dista). 

AZ zaunk zai ANJ; RANO zaunk zai RAKHNNO; SODICHO 
zaunk zai SORXILO, itiadi. 

Hindu modhem zagor zatat: MARDDOLLA, MODDKOI, 
APEN, SHIRDONA, KORMOLLE itiadi. Kongotti-i zata khoim. 

Dadle bailancho bhes ghetat, mathear fulanchi gumtti 
(tantunt devachi supurli murti); gitam-podam ganvun, 
benddam moddun vachtat ani konnui vaddeantlo vankdde 
vattentlean bhonvta, hea vo tea cheddva vangdda bhonvta 
zalear, nanvam gheun tenchi izot kaddtat; gumttam vangdda 
pitullchi tall donui hatamnim vazoitat. Baizonnponnam-i 
korun, bailank lojek ghaltat, oxem Xri Kheddekar sangta. 


Xivole Marneche Igorjent Par'ro Sorop 


Poili igorj Fransiskanamnim bandhloli ti Ganvsa- 
vaddeant, Xivole. 1568 vorsa; hi igorz 32ch vorsam togli. 
Dusri igorj bandhunk ievjili ti MARNECHEA ganvant, 
Xivoleche ximer, nodichea kanttar. Buniad ghatli 1600 vorsa. 
Poili igorz Xivolechi Mae-de-Deus (Dev-Matek) Saibinnik 
bhettoiloli punn tich dusrea zagear ani dusrea ganvant 
vhortoch, Sant Antonichi Igorz zali, tem ami pollelam. Hi 
dusri ani novi igorj Marnechea ganvant bandhtana PAR'REA 
SORPACHI KHOBOR sangchich poddta. Marnea-Xivoleche 
igorjent Sant Antonichim chitram ani protima asat techer 
Par'ro Sorop dakhoila. Kiteak? 


Mons. F. X. Gomes Catào hea sorpachi bori bariksann 
dita. To boroita Fransiskamni vhoddilamnim Frei Bras dos 
Anjos hea motthvaxeak Xivoleche (Marneche) nove igorjecho 
vavr polleunk tea ganvant dhaddlolo kiteak ghoram 
bandhpacho vavr teka boro somzotalo; to padri ravtalo tea 
ghorant ek dis ek vhoddlo Par'ro Sorop ovchituch dixtti poddlo 
ani osoch to zaite pavttim tea ghorar dixtti poddtalo. Tea 
ghorak chuddttancho ani manincho mattov aslo; mhonnttoch 
team chuddttamnim lipun ravuncheak tea sorpak ekdomuch 
sompem zatalem. 


Tea sorpak marunk zai naslo kiteak to rokddoch liptalo; 
he bhirantik lagun. Frei Braz dos Anjos, aplea vhoddilachi 
rojea gheun, tem ghor soddun aplea konventant ravun ievjita; 
tedna Frei de Luis da Conceicao Fransiskani Motthvaxeancho 
vhoddil aslo. Osli ievjona monant golloun, Frei Bras Sant 
Antonichea altara xim magnnem korunk gelo, ti novi igorj 
tea Santachea manak bandhtalet mhonn lokxant dhorat. 

Tea motthvaxean Sant Antonik ek magnnem kelem oxem: 
“Hi tuji igorz dekhun, te igorjecho vavr cholounchem kam 
hanvem khuxe-monan mandun ghetillem; punn hanga anik 
ravunk mhaka boll na kiteak Par rea sorpachi bhirant dista. 
Tuka zai tem kor mhoje vixim ani mhaka bhogos; hanv 
mhojea konventant vo motthant vetam." 


Oxem prarthon korun, to motthvaxi aplea kuddant gelo; 
dusrea disa sokallim uttun, to aplea konventachi vo 
motthachi vatt dhorunk sodhi. Sokall udena fuddem, 
kopelachi seva kortalo to cheddo (altara-sevok). Mis 
bhettouncheak sodanche bhaxen, altar toiar korunk gelo. 
Koslem ojap! Par'ro sorop santache protimek (imajik) soglloch 
revoddlolo ani techi tokli Santache khankent asli ti tea 
cheddeak dixtti poddli; tea hatant aslem ek pustok ani hea 
pustokar aslo Jezu Ballok. To sorop mellea bhaxen, halo 
nastana thoinch ravlo; itlean Reitor ani tea ghorant ravtale 
title-i chedde, thoim ieilet. Mirnin ek koinddi keli ani tea 
sorpache gomttek ghali ani teka bhair kaddlo ani jivoch 
marlo. 


Devan apli kakut dakhoili, oxem Frei Bras dos Anjos 
Reitorak dislem ani tennem aplo vavr chalu dovorlo. Hi 
khobor Paulo da Trindade sangta. 


Punn Frei Clement de Santa Iria, hich khobor matxi 
dusre bhaxen sangta. “Ek vichitr ani bhoktivont ghoddnni 
ghoddli." Frei Bras dos Anjos igorj bandhunk survat kortana, 
ho vavr choltalo team zaiteam svatanr ek vhoddlo Par'ro - 
Sorop dixtti poddlo. To padri ti svat soddun diunk ievzun, 
magnnem korunk gello astam, Santachea hatant to sorop 
revoddlolo dixtti poddlo ani teka mar mar mhonn sanglolea 
bhaxen distalem. Tea sorpak martoch, santan tea sorpak 
soddlo. Oxi ti bhirant pois zatoch, Devak ani tea santak 
argham diun, igorj bandhpacho vavr tea padrin chalu dovorlo. 


Frei Fernando da Soledad hea Fransiskani motthvaxean 
"Cronica Seráfica" mhonn ek pustok boroilolem (Polle: p. 503 
ani 902); tea pustokacho upeg korun, Prof. Antonio de Antaide 
Lobo, ek Siolkar, boroita: “Igorj bandhunk survat kel'li 
tednanch thavn ek lambdig sorop, polleunk bhirankull ani 

veglleach akaracho (forma), ti igorj bandhtoleank dhumallo 
diunk laglo ani Frei Bras dos Anjos, Reitor, ho vavr choloitalo 
tekai bhenkddailo. To sorop parokial ghorachea pattsar 
bhonvtalo. Kopel-Mor bandhun toiar zallem ani patthle 
onttichea kurkuttant (vo kontrelant) tea santachi murti 
(protima) dovorloli: he murtichea asrea ani mukhdom'ponna 
khal to vavr choltalo. Punn ek sorop, techi khobor voir kelea 
aple nodren soglleam monxank jivexim martalo (sic) ani 
vavraddeank dhumallo ditalo. Kitench kelear tea sorpak 
marunk zai naslem ani vavraddi kam' chalu dovrunk kobul 
naslet tem polleun, te motthvaxi niraxi zaun ti bandhavoll 
soddun diun anik ek svat sodhun kaddunk ievjitalet. 

Hi adol-bodol korchi vo na techer xevottcho nirnnoi 
gheunchea adim, kiteak ti adol-bodol korunk tenkam matui 
khuxi nasli, soglleamnim Devanuch monant ghatlolea porim, 
visvasan tea Santak ulo marlo ani kitem korchem tem 
tennench tharaunchem mhonn maglem. Dusre sokallim dis 
udechea adim, te protimachea (imajichea) eka sumachea 
fasak tea sorpachi gomtti poddloli ti polleun soglleank ojap 
dislem. Hem ghoddlem 1600 vorsa. 

6 - NERLUCHI IGORZ 


Remed Saibinn 
1569 


Ganvchem Nanv: 


Purtugez dakhlle vo dokument asa tencher hea ganvchem 
nanv NELLUR oxem boroilolem mellta. UR mhollear NOGOR 
vo GANV. Koslo mhonn NOGOR? Amche Indient, Dokhinnik 
NELUR mhonn ek diosez asa (Nellore-oxem boroitat). Magir 
okxoram bodollim ani NELUR aslem tem NERUL zalem. Nell 
mhollear kherit zatichem bhat ani Ur mhollear ganv. 


Khristanvponn Pavta: 


Hea ganvant adlea kallar devlam aslim tim hea 
devanchim: Santeri (Shantadurga), Khetrapall, Ravalnath 
ani Vetall. 1569 vorsa ek vichitr vost ghoddli; tea ganvant 
Remed (Okhti) Saibinnik bhettoun ek katolk igorz ubharli 
Shantadurga devichea devla laginch - ganvchi devi ti zaun 
asli (F. X. Costa, Anais. p. 17). 1893 vorsa Igorjechea Nivasant 
(vo ghorant) kaim mhotvacho vavr choltalo tedna, 
kontrakdorak “Almentachi Baim" sampoddli don kontrafortim 
(ghaltai divpi arkam) modhem ani tantunt ek murti, ek metr 
lamb, mellli. Hi murti mhollear Betall vo Vetall devachi 
(Oriente Portugues - 1932 No. 2 & 3; p. 100). 


Igorje patthlean ek bhum-iar koxem ek vatt asa ti bhov 
adli - Betall devllachi vatt zait. Hea devllantle dog fatrache - 
vagh igorjeche xiddiechea donui bazumnim dovorlole asat. 
Igorjeche bagint ek baim asli ti atam dhamploli asa. 


Frei F. X. da Costa hachea pormonnem, Nerluchea vo 
Nellurchea ganvant katolk igorz ubharli ti 1569 ani ti bhettoili 
Nossa Senhora dos Remedios Saibinnik. Hea adim Nerluchim 
poilim kiristanvam Verenche igorje khal astalim. Odhikrut 
Ritin 1585 vorsa Nerluchi igorz svotontr zali ani tedna Frei 
Gonçalo de Monção hea motthvaxeak Reitor nemlo - poilo 
Fransiskani Reitor vo Vigar. 1639 vorsa adim Remed 
Saibinnichi Kofr sthaploli; igorjecho khorch korcheak he 

konfrarin ek tisro vantto diunk zai aslo ani "Communidade 
Agricola" asli tinnem don tisre vantte. 


Frei Paulo da Trindade, Nerluche igorje vixim boroita oxem: 
"Nerulche Nodicher ek Igorz asa ti Remed (okhtache) 
Saibinnik somorpilea; ti igorj teach ganvant urta. Te igorjek 
lagu zatat 215 Komunhanv ghevpi, 1413 kumsar-zaupi ani 
223 bhurgim. 


1720 vorsa Nellurchea (sic) ganvant 1823 katolkam aslim 
ani Nellur-Pilernichea ganvant 287. Ho nimanno ganv zaunk 
zai team don ganvcheam ximam-velo - Pilerna 1658 vorsa 
svotontr igorz sthaploli. 


Frei Achilles Meersman, O.F.M. panchuch Reitoranchim 
nanvam dita: Frei Goncalo de Monção 1585; Frei Francisco 
Cordeiro 1595; Manoel de Jesus, 1639; Manoel de S. Clara, 
1765, Manoel do Rosario 1766-7 — nimanno Fransiskani 
Reitor. Punn Leopoldo da Rocha anik kitleanch Reitoranchim 
nanvam dita. Poilo Fransiskani Reitor mhollear 1585, Frei 
Goncalo de Moncào ani nimanno Reitor mhollear Frei Manoel 
do Rosario - nimanno 1766. 1767 vorsa poilo diosezani Reitor 
mhollear Pri. Jerónimo Salvador da Costa. Leopolda 
pormonnem soglle mellun 181 vorsam pottim, Nerla 51 
Fransiskani vigar aslet. 


Frei Sebastião de S. Diogo mhollear tisro Fransiskani 
Reitor (1654); hannem, Moratthe akromonn korunk ieilole 
tedna, Nerluchi igorz koxi rakhli tem dusre kodden melltolem. 


Nallim-Gulleancho Kholkhol 

Hi khobor 1683 vorsantli. Tea vorsa Frei Sebastianv de 
S. Diogo, Purtugalacho, Nerluche igorjecho vigar zaun aslo. 
Tisro Fransiskani Vigar to. Team disamnim Bardes-cho akho 
Taluko Sambhajichea tabeant poddla mhonn hea 
Fransiskani motthvaxeak khobor pavloli; ho dusman 
Bardeschem nisonttonn korun veta mhonn khobor kanar 
poddtoch, thodde motthvaxi aplea kodde aslem-naslem tem 
gheun, moladik vostu sambhallchea nimitan, igorzuch 
soddun gelet; punn Frei Sebastiao apli igorz soddun diunk 
kobul zalo na. Tea pasot tennem ek manddnni kaddli. 

Tennem ek madd katrunk lailo ani techeo chear toddam 
kelim; tim toddam sarkeoch nalli koxeo disot. Igorje mukhar 
ek poddvi (alpendre) asli ani ozun asa, ticher voir tim toddam 
nalli zallea bhaxen manddlim, te vattentlean dusman bhitor 
sortolo mhonn to Reitor zanno aslo. Boroch boball korcheak 
khoznne bhorunk lailet. 


Dusman ieilo, tin pavttim ti igorz chorunk keli punn 
pavttiche pavtti dusman akromonn korunk ietoch, Frei 
Sebastianvan te  khoznne pettounk laitalo. Heam 
khoznneancho avaz aikotoch, teo nalli pettoilolea bhaxen 
Sambhajicheam xipaiank distalem ani te bhirantinn te pollun 
vetalet. Oxem tin pavttim ghoddlem ani xekim dusman to 
ganv soddunuch gelet. (Leopoldo da Rocha - p. 430; 
Documentacao Vol. V. p. 450-51; Conquista Espiritual do 
Oriente I, p. 154 & 466). 


Igorjechem Vornnon 
Adrar bhitor sortana, ek darvontto loknnacho asa ani 
sorvbhonvtim tinui vattamnim durig bandhlem tem 1987 
vorsa. Tea adim sogllo adr ek moll koxem aslem ani sezarche 
bhurge Mis poriant zatana, futt-boll khelltale. Tea uprant ek 
vhoddlo khuris asa to igorjek fuddo korta. 


Thoim san dixtti poddta igorz; igorjechea fuddeak titli 
nokxi na. Sodanche bhaxen don torri vo minari asat ani hea 
donui torrincher ek-ek ghantt: vhoddli ghantt asa ti uzvean 
ani dakhtti davean. Modhekot Kontrel ba kaim na. Vhoddli 
ghantt asa ti Gova xharantli, Ochorianche igorjechi (Cruz 
Milagres). Purtugez sorkaran, 1835 vorsa ti ghantt Nerluche 
igorjek dili. 

Vhoddle ghanttir kanttoilolem mellta oxem: DA CRUZ DOS 
MILAGRIS - 1683 - MALOPA CHANTIM. Hem voros koslem 
zait? ^ Ti ghantt tea vorsa kelli zait kiteak 1684 vorsa 
Oratoriani Dharmik "Cruz Milagris" igorjent vo konventant 
bhitor sorlole. 


Igorjent vetana, eke poddventlean (alpendre) bhitor sorunk 
zai; he poddvek tin vixall arkam vo darvontte asat. Heam 
darvontteam voir te poddver Inglezintlean boroilolem mellta 

oxem: OUR LADY OF REMEDIES CHURCII - NERUL, GOA. He 
poddvent dave vattentlean ek grotto kela to atancho; techer 
boroilam: VAILANKINI — Vicente Mendes, Francis Mendes, 
Angela Mendes - 20-3-1981. 


Modhlea darachea davean, onttir ek supurli fatornn 
ghatlea, ticher vachum leta? 1569-1969; REMED 
SAIBINNICHE IGORJECHI / SOMAROMBHILLIA CHOUTIA / 
XEKDDIACHIA UTSOVACHEA UGDDASAK / 11-5-1969. 
(Chotrai: SOMAROMBHIL' LEA oxem vach'chem). 


Igorjent bhitor sortanch donui vattamnim vonttincher 
vhoddlim chitram chitrailolim mhaka mell'lim; oxem dusream 
igorzamnim mhaka mellunk na. Kora pondak dave vattentlean 
Sant Antonichem chitr asa techer chitrakaran aplem nanv 
boroilam: Crisna L. Porbho; ani toxench kora pondak uzve 
vattentlean Sant Fransisk Xavierak chitraila. Hea Jezuitak 
1622 vorsa Santachem Pod mell'lolem, tor ho Jezuit Sant he 
Fransiskani Igorjent magir bhitor sorlolo zait. Hea-i chitrar 
nanv asa: Crisna L. Probho. Anikui zaitim, mon'xa edim, 
chitram onttincher chitrailolim melltat: tantlim don 
lakddacher chitraileam. Uzve vattentlean dakhoilam. Povitr 
kuttumb vavr korta; Saibinnichi Vizbi (lankddar); Maria 
Magdalena Jezuche Paim Dhuta; ek iadnik Mis bhettoita ani 
Fatima Saibinn (atanchem chitr). Pulputrar motteam 
okxoramnim boroilam. S. AUGUSTNE. Hache voir asa, 
parveachea rupan, Povitr Atmo. 


Dave vattentlean melltat anik don chitram: Asisacho Sant 
Fransisk Jezuche Ghai gheta. Hem chitr kaddlam hennem: 
Crisna Gaunco 1931. Tea sokol folleacher, chitraila: Jezucho 
Zolm. 


Sodanche bhaxen tin altar asa te dovea rongache: 
modhlea altarar voir Remed Saibinn ubhi asa ani tichea 
hatant Jezu Ballok dixtti poddta. He Saibinnichea mathear, 
parvea rupan, Povitr Atmo asa. Saibinni sokol, uzveak asa 
Sant Sebastianv; ani daveak Sant Juanv Bautist. Altara 
sokol, zomnir donui vattamnim ek-ek Boddvo asa. Kopel- 
Morachea arkar Bara Prexitanchi vo Apostlanchim chitram 
asat tim sogllim vividh-rongachim. 

Bazuche altar: davean, voir S. Pedr ani sokol Dukhest 
Saibinn; uzvean voir Sant Paul ani tea sokol Sant Anton. 


Jezuchea Kallzacho altar davean asa punn kopel-morant. 


Sakristint ek vichitr vost polleunk mellta ti hi: Ek MUZEV. 
Ho Muzev toiar Kello Pri. Piedade Wilfredo Andrade vigar 
aslo tedna: soglleam santancheo protima vo murtio, hanga 
thoim ximpoddloleo teo, ektthaim korun, hea vigaran 
sakristint voir manddun dovorleat: 13 protima vo imaji asat, 
tantleo sat Saibinnicheo. 


Igorjek 1839 vorsa chuno kaddlolo mhonn boroun 
dovorlam: O Anno 1839 - Foi rebocado da (?) Igreja. Sakristint 
san kopel-morant bhitor sortana, panvdde asat thoinsor eke 
marmoriche fatornnir 1642 hem voros boroilolem mellta. Koslo 
tori,vavr tea vorsa kel'lo zait. 


Pri. John de Souza, Sallganvcho, hea padrin hi soglli 
igorz mhaka dakhoun kaddli ani zaiteo vostu ani Santanchim 
nanvam ba boroun dilim; ghanttirui choddlo. Hanv teka 
dhin'vaxi. 

Simitir eke vattentlean asa ti 1986-87 vorsa vaddloli; ani 
tednach te simitiricho matho kaddun uddoilo; atam soglli 
simitir ugti asa. 

Nerluche nodir, Kandole vochunk, pul bandhillean, tea 
ganvantlean atam zaiteo boxi ani mottoram ietat-vetat; hea 
pulachi ugtavnni Dr. Wilfred de Souza, tedna Mukhi Montri, 
hennem Febrerache dusrer 1992 vorsa kel'li. 


KOPELAM 
a) Povitr Khursachem: Bhattie 


Hem kopel igorje san 1000 metr pois asa. Hea kopelar 
Maiache satver, 1881 vorsa axirvad poddlolo. Tedna 
Fransiskani motthvaxi Nerla vo Nellura naslet. Hea kopelache 
zomnik R. Luis de Souza hennem simitt ghatli (25-10-1935). 
Mudlachem nanv zaunk zai NELLUR, techo uch'char magir 
NERUL zalo. Richardo Michael Telles (Freguesia de Nerul) 
hechea pormonnem, Bhattie Agustiniani Dharmikanchem 
ek ghor aslem ani tantunt ek kopel Sant Khursak 

bhettoilolem; hea kopelachi almetachi pi atam vaddeantlea 
Sant Khursachea kopelant asa. Hea kopelacheo don protima 
(Sant Luzia ani Sant Joào Evanjelist) atam Kongotti Sant 
Juanvchea kopelant pavleat. Agustiniananchem kopel aslem 
thoim atam ek vhoddlo Khuris asa; thoim ek baim-ui asa. 


b) Piedad Saibinnichem: Darnare-Vaddeant: 300 mail 
pois igorje san. Hem kopel 1710 vorsa sthaplolem, Shri Fran- 
cisco de Pinho Teixeira hannem aplea ghorak tenkun. Tem 
magir Genoveva de Pinho Teixeira da Cunha hinnem novean 
bandhun kaddlem ant techer Set. 5ver, 1816 vorsa axirvad 
ghatlo ani porjek ugtem korunk Out. 19ver, 1816 vorsa, 
porvangi poddli. 1993 vorsa, hea kopelachi sarki durusti 
keli Xri Reginaldo Mendes hennem. 


Tea vaddeachea nanvacho orth mhollear oso: DAR-NA- 
RE. Thoim san Kegdovele (Veream) vochunk DAR (mhonnge 
VATT) nasli kiteak ek dongurli sarki doreant veta ani VATT 
bond korta. Tednacho lok vichartalo zait: KEGDOVELLE 
vochunk DAR NA RE? Atam to dongor foddun Kegdovelle 
vochunk simetticho rosto kela. 


Marsache 20ver, 1954 de Salinas Vigidal, hea kopelacho 
daiji, hennem tem kopel Arsebispak dilem ani atam tem 
vaddekaranchea hatant asa. 


Altarar Piedad Saibinn asa ani tiche kuxik asat Sant 
Juanv ani Maria Magdalena. Ojap tem hem: Sant Juanvak 
khadd asa. Ho kolivont ani sobhit altar GRUTA SALINAS 
san haddlolo, Santarencho, Purtugal. 


c) Ruzai Saibinnichem: Forta-Vaddeant. Hem kopel 1000 
metr pois urta igorje san. Hem kopel eke dongurleche araddir 
vo pallsonnar asa. Survek ek Khuris zait ani magir ek 
supurlem Khursa-kopel ani torui magir vaddoun gelet. 
Survechem kopel novean bandhun kaddlem ani techer 
Setembrache panchver 1816 axirvad poddlo ani porjek ugtem 
kelem Out. 19ver, 1816. Forteanchem kopel mhonn aslem 
tem hench zait? (Livro Tombo das Pensoes de Bardez). Ek 
sumarachem kopel bandhun zatoch, tem Ruzai Saibinnik 
bhettoilem; hea novsorlolea kopelar Set. 11-ver, 1879 vorsa 
axirvad poddlo. Heach disa Ruzai Saibinnichi Protima hea 

kopelant haddun dovorli, ti adim Verenchea "Santa Cruz dos 
Milagres” hea kopelant astali. Teach disa Sant Thomasa- 
chi-i protima kopelant dovorloli. 

Adim hea kopelant SOVO PAS mhonnge Jezu khandar 
Khuris gheun veta to, hea kopelant zatalo ani magir tem 
pursanv igorjent vetalem. Atam ho “SOVO PAS" mhonnge 
Khandar Khuris gheun Jezu veta to, Prachit Kallachea 
POILEACH AITARA zata. s 

d) Santa Khursachem: Ravta-Vaddeant. Hem 
supurlench kopel anik eke dusre svater bandhunk 
Arsebispachi rojea poddli Feb. SC TEL 1913. Altarar ubho 
asa Sant Anton. 

e) Sant Khursachem: Darnare. Ek supurlench kopel. 
Hechi ugtavnni keli Abrilache 22ver, 1989. 

7 - HALDONNCHI IGORZ 


Sant Thomas 
1569 


Purvili vo poili igorz Koimba-Vaddeant asli ti 1569 vorsa 
sthaploli; ti matiechi asli. Hea vorsa adim Haldonnea 
kiristanvponn pavlolem mhonn sangunk dubhavuch na. 
Toruipunn Pri. Cosme Jose Costa, S.F.X., ganvcho putr, 
sangta tea pormonnem, Haldonnea poilo Bautism zalo to 
ghoddiek 1573 vorsa zait - chear vorsam poilim igorz ubharlea 
uprant! Heam poileam kiristanvank Purtugezamnim 
sogllench novem-novem korunk formailem; novim Purtugez 
nanvam dilim, noveo riti-rovixeo korunk formailem, nove 
kopdde dile, novem jevonn dilem, novo dhorm dilo. Oslea 
karonnank lagun kaim Holdonnkaram, patmarincher bosun, 
Kanara (Munglura) polleun gelim ani tim ozun portun ieunk 
nant, toxinch zaitim Bardeskaram ani aiz tim melltat 
Karnattokant, Maharaxttrant, etc. Tenkam Maharaxttrant 
Bardeskaram mhonn ollkhotat - Bardeskaram mhollear 
kiristanvam. Hea Bardeskaramnim aplo novo dhorm 
sambhalllo ani apli Konknni Bhasui sambhallli. (Polle: Sou- 
venir - St. Thomas Church - Aldona p. 27). 


Mons. F. X. Gomes Catão hechea pormonnem, Haldonnchi 
igorz 1569 vorsa sthaploli jedna Fernando da Paz zaun aslo 
kiristanvancho Rakhonndar (Bol. Eccl. Arquidiocese de Goa - 
15 (1956) 395-40.) Tedna Dom Jorge Temudo, ek Dominikan, 
zaun aslo Goencho Dusro Arsebisp (1568-1571). Punn 
Fernando da Paz zaun aslo Rakhonddar 1578-1581 heam 
vorsam modhem. Hanga vorsancho guddmell zala. 


He igorjecho ul'lek kel'lo mellta 1585 vorsa jedna Rodrigo 
de Setübalak Reitor nemlolo. 1595 vorsa, Aleixo da 
Esperanca,  Reitor vo Vigar zallo. F. X. da Costa hechea 
pormonnem, hi igorz 1596 vorsa sthaploli punn hi ek chuk; 
hea vorsa igorjechi novi imarot ubharloli, aiz ubhi asa ti. 
Magir he nove igorjek Francisco da Virgem Maria, 1690 vorsa 
- tedna igorjecho Reitor - hennem novem kopel-mor 

choddoilem (Clemente de S. Iria, 468). 

Poili igorz (1569) magir dev porjek Ihan zaunk lagli. 26 
vorsam zata mhonnosor, mhonnge 1595 vorsa, Haldonnchea 
kiristtanvancho ankddo vaddlo ani adli igorz pavo na zali. 
Novi igorz bandhchi goroz ubhi zali. Oxem astam, Pri. Cosma 
J. Costa sangta tea pormonnem, 1595 vorsa ganvkaranchi 
zomat ektthaili. Novi igorz bandhunk zai mhonn Reitoran 
team ganvkarank suchoilem; soglleamnim hi ievzon svikar 
keli. Zonn eklo ganvkar 125 xerafin (tednache nanne) diunk 
kobul zalo. He zomatik 12 ganvkar hajir zal'let, tenche 
modhem atth nanvam kiristanvanchim melltat: da Costa, 
Ferrao, Moniz, Sequeira, de Azavedo, Pinto, de Souza; tenchim 
adlim dexi nanvam zaun aslim him: Kamat, Prabhu, Naik 
ani Kista. He zomatik chear Hindu ganvkar hajir zal'let te 
he: Prukhe Kamat, Anat Kamat, Vithu Sethi ani Paunne 
Prabhu. Dusri zomat Setembrache 22ver, 1595 vorsa 
bhorloli. 


Noveam kiristanvanchim nanvam dileant ti oxim: Pedro 
Ferrao, Diogo Sequeira, Paulo de Lima, Belchior Fernandes, 
Paulo de Souza, Miguel Rodrigues, Bernardino Azavedo, Fran- 
cisco Gomes, Pedro Bocarro, Agostinho Souza, Gonsalo Pin- 
to, Francis Coutinho, Rui de Mello, Nuno de Mendonca. 


Anik ek zomat bhorli ti Marsache 13ver, 1603 vorsa, 
pornne igorje laginch. Frei Rodrigo do Espirito Santo, Reitor, 
uloilo ani ganvkarank sangun dilem: adli igorz matiechi punn 
atam bandhunk zai ti mozbhut, gott fatranchi. Hi novi igorz 
ubharunk zomin dili ani duddvam-adharui bhasailo. 


Janerache poiler 1605 vorsa, ek vichitr vost ghoddli. Tea 
disa 14 Haldonnche ganvkar, Musulmani (Arbi) ganvamnim 
pollun gelle (zait Divchole-Sankhlle) portun ieilet ani 
apunn kiristanv zatat mhonn ap-khuxen sanglem, punn 
aplim bhattam-vittam zopt kellim tim portun diat mhonn 
maglem. Tenkam ganvant portun ghetlet ani tenchim 
bhattam-vittam portun dilint. Dusre-i pollun gelle te tea 
mhoineache 18ver pasun portun ieunche mhonn nirnnoi 
ghetlo; na zalear tenchim bhattam-vittam zopt kortolet 
mhonn nirnnoi ghetlo. 

Igorjechem Vornnon 


Hi igorj Manddvi Nodichea eka fantteachea kanttar ubhi 
ravun, Udentek fuddo korta; adim Ponnje san Manddvi 
Nodintlean ek “gazolina” ietalem te Bhitt'ttonnchean-Pom- 
burpechean par zaun, Holdonea porian ietalem; Holdonche 
igorje samkar ek doko aslo. Nodichea kanttar san pollelear, 
he igorjecho fuddo ek kott koxem dista. Sokoilea rostear san, 
choddun vochunk panvdde asat ani zig-zag nokxen 
bandhlolim tin durgam ievkar ditat. Him durgam vo panvdde 
utortoch, tum tea vixall adrar pavtoloi; adrar modhekot ek 
vhoddlo khuris asa ani magir tea fuddem igorje veslean, ek 
pulputr; uzve vattentlean ek unch putlo asa to mhollear, 
Khrist Raiacho; teche sokol asa Fatima Saibinnicho altar. 
Khrist Raiachea putlear, Maiache 24ver, 1929 axirvad poddlo! 


Igorjecho fuddo boroch rund dista asun panch daram; 
toxinch modhleai bhagak asat panch zonelam - nimannim 
zonelam mhollear torrinchim. Sodanche bhaxen don torri vo 
minari asat; dave vattentle torrir ek tori ghantt asa ti dixtti 
poddta. Modhekot kontrelant askariachi protima na; punn 
voir ek tambddo elektrik Khuris ghatla. 


Igorjent bhitor sortanch, modhlo altar zollkota arkancho 
koso; altarak gotik kolechim tonkam. Voir Sant Tomechi 
protima ubhi asa; matxem sokol uzveak asa Sant Paul ani 
daveak asa Sant Pedr. Altara sokol paidola-xim asa Nimannea 
Ratr-Jevnnachem chitr, lakddant kantoilolem. Bazuche al- 
tar; uzveak asa Nixkollonk Saibinn ani tika sangat kortat. 
Sant Juze ani Sant Sebastianv; daveak asa Piedad 
(Kakutivont) Saibinn Khursar zoddlolea Jezuchea paiam-xim. 
Tika sangat ditat: Sant An'na ani Sant Fransisk Xavier. 

Anik don altar asat te sokol: daveak Jezuchea kallzacho 
ani uzveak Moriechea kallzacho. 

Igorjek tizule ghatlet 1922 vorsa ani rong kaddlo 1991 
vorsa. Bailanchea dara boglek anik ek altar asa ani tea 
sokol Lurdis Saibinnicho Grotto. 


Hallinch mhonnge 1988 vorsa, Pri. Jose Dias, padr-kur 
aslo tedna, tennem igorjechea angnna bhonvtim kurredor 
aslet tantunt ek Muzev kelo ani hanga-thoim santam- 

bhoktancheo protima ani murteo ximpoddloleo asleot teo 
ghatleot. Kurredorant chear vhodd chitram ani ek supurlem 
chitr asat tim chitrailolim, Pri. Jose Barreto vigar aslo tedna. 


Xekim 1596 vorsa novi ani vhoddli mozbhut igorz ubharli 
jedna Dom Aleixo Menezes (1595-1609) Goencho Arsebisp 
aslo — Satvo Arsebisp; 1619 vorsa Frei Paulo da Trindade 
boroun dovorta oxem: Sant Thomechi igorz Haldonnea urta - 
Sirulantlo vhoddleantlo vhodd ganv. He firgojek lagu zata 
Nachinollcho-i ganv. He firgojent asat 700 komunhanv ghevpi, 
561 kumsarak vochpi ani 576 Bautism ghetillim bhurgim. 


1690 vorsa, Frei Francisco de Virgem Maria hennem 
kopel-mor bandhlem. Hi dusri-i igorz koslea-i karonnank 
lagun, lokak pavo nasli mhonn kai, teach vorsa (1690) 
Caetano da Costa, apleach khustar, lagxilech dongurler 
“TERCENA” mhonnlole, ek igorz bandhunk fuddem sorlo punn 
hi apli ievjona toddik pavunk to xoklo na, ghoddiek he 
ievjonek lokan aplo tenko dilo na zait. Magir 1897-98 vorsa 
novi sakristi ani lagxili kudd bandhun kaddlet; te 
Setembrache 9ver, 1897 moddun ghatlole. Tedna Kottar- 
Bhattantlea kopelant Misam bhettoitalet (hem kopel atam 
na) ani Vigar Kharonnea ravtalo ani 1898 vorsa Povitr 
Satollem porian Kharonneanch kel'lem. 


Hea vorsamnim Fransiskani Motthvaxi Haldonnea naslet 
punn diosezani padri te firgojent vavurtalet; nimanno 
Fransiskani Reitor mhollear Frei Joào de S. Quiteria (1765- 
67). 


Haldonnche igorjent Frei Manoel de S. Mathias (to ontorlo 
1632) vavurtalo. Thoim vavr korta astana, sukhe-okhondd 
zomnir (nod utrun?) ie ani thoim aple dharmik-xikovnne ani 
riti-rovixe voir bhasabhas korum-ia mhonn avhan dilem. Hea 
motthvaxean hem avhan svikarlem kiteak hea vostumnim 
to boro govlolo aslo ani aplea bhavam khatir he vixim tennem 
kaim pustokam-i boroilolim. To nod utorlo ani kaim 
Bhamnnam kodde bhasabhas korunk laglo (Chotrai: nod utrun 
Korjuveam gelo zait; tedna Korjuvem Purtugezanchea tabeant 
ozun poddunk naslem). Hea soglleacho porinam' zalo oso: tea 
mottvaxeak koidi kelo. Hea padrik jivexim porian marunk 


106 


sodhtalet. Punn ghoddlem oxem: Bardescho lok (to zaunk 
zai Haldonchoch) tenchea ganvak axromonn korun techo 
bhosm korunk sodhta mhonn bhirant ghatli; hea pasot Frei 
Manoelak soddlo. Punn hea kortubak boro foll mell'lo. Jea 
dadlean Frei Manoelak dhorlolo, teka ganvchea lokan 
piddnnuk dili, kiteak to monis Purtugezam kodde kijilam 
korunk tenkam fuslaitalo. Dekhun to monis Haldonnea pollun 
gelo ani uprant dhorm-bodollo (kiristanv zalo) ani, zoxem 
Paulo da Trindade sangta, aiz tea ganvant to zaunk pavlo ek 
mhotvacho katolk. Hem ghoddlem Frei Miguel de S. 
Boaventura Rakhonddar aslo team disamnim (1602-5). Ho 
motthvaxi Holdonnea fokot chear mhoine ravlo, tatpurto vigar 
koso ani tea kalla modhem 400 zonnank tennem kiristailim. 


1720 vorsa, Frei Inacio da Madre de Deus, Reitor, hechea 
pormonnem, Haldonnche firgojent 3377 katolkam aslim. 


Mons. F. X. Gomes Catão kaim Fransiskani Reitoranchim 
nanvam dita: 1614 tem 1767 porian -- 153 vorsam pottim - 
61 Reitor dita; tantle 8 Reitor don pavttim ani don zonn tin 
pavttim. Nimanno Reitor dila to: Frei Joào de S. Quiteria 
(1765-67). (Polle: Assentos Paroquiais). 


Punn Leopoldo da Rocha, Reitoranchim nanvam dita tim 
1585 vorsa suru zatat. To 67 Reitoranchim nanvam dita. 
Nimanno Fransiskani Reitor mhollear Frei Joào de Santa 
Quiteria. 1767 vorsa amkam poilo diosezani Vigar mellta; 
techem nanv Agostinho Correia. 


Heam Fransiskani Reitoranchi khobor kortana Frei Inacio 
da Madre de Deus hea Reitorachi gomotichi khobor sangunk 
zai. Frei Inacio zaun aslo vigar 1721 vorsa. Hea vigaran 
aplea eklea firgozkarak borich dhomki dili; he banddgoddint 
eklo ganvcho padri (clerigo mhonnla) misol zalo; techem nanv 
Cosme de Souza (hum clerigo canarim, natural de Aldona, 
chamado Cosme de Souza, bragmane). Ho clerigo zaun also 
soiro tea firgozkaracho. Hea ghoddboddant vigaran matso 
teka palmatorichea danddean lottlo. Cosme de Souzan 
mel'leache nib ghetlem ani teche familin teka moddem koxem 
nesoun, eka kaixanvant ghalun Up-razaxim vhelo. Up-Razan 
Reitorak apoun vhelo. Reitoran kitem kelem? *Meloleak jivont 

korunk Reitoran Up-Raza kodde porvangi magli, Up-Razan, 
porvangi dili. Reitoran eka danddean tin dhopke melole 
kuddik dilet; melolo soglleam hujir halonk laglo; Reitoran 
anikui borech dhopke dilet; bandhlolim doram soddtoch, 
melolo utthun, soglleam hujir dhanvun gelo. (Resposta dos 
RR.PP. Reytores da Prov? de Bardes... loc. cit.). 


Nanvacho Orth 


Konego Francisco Xavier Vaz hechea pormonnem, hea 
ganvchem nanv zaunk zai: HOLDONNEM vo OIDONNEM vo 
VHODD-DENNEM. (Etimos das Aldeias de Goa) Konkana- 
khyana he Moratthi kovitent 12 ganvcho ul'lek kela tantunt 
HALADONNEM mhonnlam. Aiz amchea hindu bhavam 
modhem HALDONNKAR asat, te adle hea ganvche vasi zait. 
Purtugezamnim ALDONA kelam to ek bhroxttachar. 


Devllam 


Adim devllam aslim tim heam devanchim: Bhagvati, 
Ravalnath, Narayan, Santeri, Bhutnath, Dadd ani Fulnath. 
Aiz Bhagvatichi murti Kandolla (Fonddeam) asa; tea adim 
poilim Mahem (Divcholi) asli. 


Korjuencheo devta - Kalambadevi Satpurusha mukheli 
devi - Poira pavleot (Divchole). 


CHORANCHEM FEST 

Holdonnche Igorjent 
Hem choranchem fest, Outubrache 29ver, dor vorsa 
somarombhtat. Porompora asa oxi: 1895 vorsa Dada 
Ranneachem bondd vo kranti choltali. Sanklle-Divchole san, 
Kor-Juenchean 35 chorancho ek pongodd Outubrache 29ver, 
ratchea vellar, Oidonnchi igorz chorunk, ieilet. Ranne gorib- 
xant lokak kednanch dukhoi naslet punn donsovlolea udkant 
maslli marpi sodanch asat nhoi! He chor Ranneachea 
nanvan lokak piddapidd diunk laglet. He chor Xinkerichi tar 
utrun, Korjueant bhitor sorlet ani xinga-konge ani her 
vazontram vazoun ani fungotteo ghornnal pettoun, Oidonnche 

igorjechi vatt tennim dhorli. KOR-JUENCHE tarir dog nistem- 
marpi khristi hoddekar nidun aslet; heam dog hoddekarank 
dhomki diun, apleak hoddear ghalun, nodi poltoddi utarunk 
laile. 

Igorjecho Vigar Pri. Jose Lukas dos Reis, Chouddonkar 
bhollikent aslo. Tedna Fransiskani Vigar naslet, te 1766 
vorsa Bardesantle bhair sorlole. Babddea Padr Kurak xello- 
gham' suttlo. To Povitr Sakramentachea altara mukhar 
sorpott poddlo, prarthon kelem ani altarar choddon Sant 
Tomeche protimek veng marun, prarthon korunk laglo. 

Itlean, choramnim igorjechem dar boddoilem ani konn 
ugddina tem polleun, aplea vangdda haddlolea eka pongea 
sutara vo thovia vorvim tem dar moddlem ani bhitor soron, 
kitem hatak mellta kai mhonn polleunk lagle. Igorjent 
sakristi-vattechea ktirredorant, komunidadichi pett vo tezouri 
asli ti te foddunk lagle punn kaim zomona zalem. Fokot tichem 
argol nikllon poddlem; kuddari marloleo tencheo nixanneo 
vo khunna urleo. Magir te chor Povitr Sakrament aslo te 
kuddin vochunk lagle; oxem kortana, tenkam ek vizmit 
ghoddlem (Hem vismit magir tantlea eklean sangun dilem). 
Porzollit angvostr neslolo ek boddvo, hatant tolvar gheun 
tenkam fuddem vochunkuch dina zalo. Eke porompore 
pormonnem, Xinkeriche tarirui "ex (ron bhurgo" dixtti poddon 
tenkam xiddkailole oxe: "fuddem vocho nakat; borem zaunchem 
na". Punn tea choramnim mhonnlem: “Ho re khoincho por, 
amkam sangunk ieila?" 

Ranneachea nanvan chor ietale dekhun, oslea akantak 
fuddo korunk, Oidonnkaranchi bes-bori toiari asli, odhik 
korun bailanchi jedna tanche ghov bhair astale. Apleak 
surokxa mellouncheak dor eka vaddeant ani ghorant bailo 
pahro korun ravot ani konnem-i akromonn kelear tharailole 
pod'dhotin eka-mekak ulo korun zagrutai haddit. Kosloi 
boball ratchea vellar zalo tor, bailo porian eka-mekak ulo 
korun mhonnot: ARE... ARE... UTTHRE.... ARE.... ARE. 
Dadleam bhaxen teo bailo uloitaleot; punn dusman ARE... 
ARE... ho sad aikun DADLE asat mhonn somzun pollun 
vetalet. Osle vagnnukek lagun, aiz porian Oidonncheo bailo 
eka-mekak: ARE... ARE... mhonn oddkitat, oxi somzut asa. 

Osle vagnnukek lagun, tea chorank dhorunk ekdom' 
sompem zalem. Igorjent chor apli tozvit choloitalet tedna, he 
tharailole ievzonne pormonnem, Oidonnchea lokan hi 
choranchi khobor soglleak posraili, soglleak pavoili. 
Ganvantleam irmidim-kopelancheo ghantto boddoileo. Sogllim 
Oidonnkaram bondukam, dandde, musllam, kudli, kuraddi- 
hatak mellta titlem-i gheun, igprje veslean dhanvun gelim. 
Bhailean boball zata to aikun, te chor igorjentle bhair soron 
pollun vochunk lagle. Bollvont aslolea choran, apli tolvar 
hennem-tennem bhonvddaun, lokam modhlean vatt keli ani 
te soglle hoddear bosunk tari veslean gelet. Hoddeant bosunk 
vetana, Oidonnkaramnim aplea bondukanchea gulleancho 
ani fatrancho paus tencher rokoilo. Alkantara Soares hannem 
igorjeche torrir san ek gulli marloli ti team choranchea 
mukheleacher bosli ani to xevttun poddlo mhonn sangtat. 
Aplo mukheli morta tem polleun, tea choramnim poll kaddli; 
Oidonnkar tenche pattik lagle ani thoddeank borech boddoile. 
Oxe 16 zonnank marle, 4 zonnank dhorun-bandhun soglleank 
dakhounk dovorle; dusre nodintlean peun vochunk proitn 
kortana, buskollon. mele. Dusrea disa, sat moddim ek- 
ekoddem ani 6 doddim eka-mekak ghott dhorun ufetalim tim 
Xmti Peregrina Sequeira mhonnlole ostorek dixtti poddlim 
khoim. Hi bail manaiank gheun, Gon-zunviant (Kor-jueant) 
aplea xetant mollnni korunk geli. 

Tim moddim polleun, tinnem konn eklea kodde igorjent 
nirop dhaddlo. SAT MODDIM nodint asat. Punn be-somzut 
zaun tea niropian ganv bhorlo sangun: Choranchim sat 
HODDIM ietat. Novean ghantto oddleot - boball zalo. Uprant 
chovkoxi kortoch, tim moddim bhattir ek vhoddlo fondd 
kaddun purlim. 

He mordivont kortubachi sorkaran vakhann'nni keli 
(Polle: Boletim Official No. 122 de 1895). Deve‘: ani askareak 
argham diunk, dor Outubrache 29ver ek mis bhettounk 


ttharav ghetlo ani hea festak “Choranchem Fest" mhonn nanv 
poddlem. 


(Hi khobor. Xri Felix P. da Cruz dita: 
Polle: S. Tomecho Sad - Oidona - Voros XVII - Ank 8, Set. 
1995). Hea lekhacho attap kela. 

KOPELAM 
A) Kharonnechem Kopel 
a) Purvilem Kopel 


Hem kopel Holdonnche firgojent poilem; tem 2 hozar metr 
Igorje san pois urta. Tem eke dongurler ubhem asa; 24 
panvdde choddun voir vochunk zai. Hem kopel ek supurli 
igorzuch koxi dista ani ti Holdonnche igorjek fuddo korun 
asa. Hem atam ubhem asa tem kopel 1864 toiar zal'lem ani 
bhavartheank ugtem kel'lem teach vorsachea Jun 
mhoineache 24ver. Kopelant bhitor sorunk 3 darvontte asat 
ani tenche voir tin zonelam. Don torri asat; modhekot eka 
kontrelant vo kurkuttant Sant Rita ubhi asa; tichea daveak 
aslole minarer vo torrit asa ghantt. 


Hea kopelak boroch itihas asa. Hea vaddeant 1754 vorsa, 
Vaz Kuttumbantlea Pri. Damiao Salvador Vas hannem 
apleach ghorant ek kopel sthaplem; oxém korunk Maiache 
chovther 1764 vorsa porvangi dil'li. Tem kopel Sant Rita da 
Cascia he Santinnik, tika altaracho man mellchea adinch 
bhettoilolem (Polle: Kamurlechi Igorz). Igorz pois asa mhonn 
bhavarthi heach kopelant Misak vhetalet. Ozun Ritak 
altaracho purnn man mellunk naslo. 1600 vorsa san Ritachi 
bhokti cholounk Spoleto-chea Bispan porvangi dil'li. 
Afrikechea Purtugez vosnnukamnim, Kharonnecho 
(Purtugezintlean Carona) ek padri, Pri. Damaciano Salvador 
Vaz, misionar aslo. Thoim san aplea ganv-ghora portun 
ietana, hea padrin te Santinnichi protima vo imaj haddli; 
aple ghorche oratorint dovorli. Aple familichem nanv bodlun 
tennem SANTA RITA VAZ kelem ani to dis san tea 
kuttumbak, aiz porian ollkhotat, SANTA RITA VAZ mhonn. 


Uprant ek khasgi kopel bandhunk Dom. Antonio Taveira 
Neiva Brun e Silveira (1750-1774) hea Arsebispan dili; hea 
kopelar Marsache 16ver, 1764, axirvad poddlo. Hem kopel 
tea Vaz kuttumbachea ghora kuxik aslem punn aiz tea 
kopelacho ramp ani dag porian thoim na. Xembhor vorsam 
tem Vazanlem kopel toglem (16-5-1764 — 28-6-1864). 
Bhavarthi heach kopelant Misak vhetale. 


b) Arvilem vo Atanchem Kopel: 

Uprant ek novem kopel ubharchi ievjon ubhi zali; ani tea 
novea kopelachi buniad eke dongurler 1863 ghatli ani tea 
kopelacher Junache 30ver 1864 vorsa axirvad poddlo; Dom 
Joao Crisostomo de Amorim Pessoa (1862-1874) hea 
Arsebispan te imarotik kopelacho dorzo diunk, Junache 24ver 
1864 vorsa hukum' jahir kel'lo. Hem kopel “Carvalho” hechea 
zagear bandhlem. Hea kopelant Sant Ritachi protima 
dovrunk, Pri. Damianvchim daijim kobul zalim na. Dekhun 
vaddekaramnim dusro rosto dhorlo. Kaim zonn Pornnea 
Goeam gele ani thoinchea igorzamnim ek adli pornni Sant 
Ritachi protima vo imaj mellta zalear sodhunk lagle. 1835 
vorsa Purtugez sorkaran Pornnea Goeantleam ani 
Goeantleam dharmikank ani motthvaxiank ganva-bhair 
dhanvoddlole; fokot Santa Monikecho konvent chalu aslo 
kiteak teo soglleo madri dexich vo Aziatik asleo. Teo khoim 
mhonn vhetoleo asleo! Dadle dharmik ani motthvaxi Europak 
portun gele. Tedna Pornnea Goeantleo igorzo rikami zal'leo, 
tenche dhoni vo malok apleo igorzo soddun gel'le. Sodhtam- 
sodhtam, Santa Monikechea konventant team 
Kharonnkarank Sant Ritachi ek protima mell'li ani ti gheun - 
te khuxen Kharonna gele. Hi khobor Vaz kuttumbachea 
kanar poddo na fuddem, Vazachea daijeamnim apli supurli 
protima ughich vhorun novea kopelachea altarar voir dovorli 
ani Pornnea Goeam san vhoddli protima haddloli ti sokoluch 
dovorchi poddli. Ek xekddo ti supurli protima vo imaj voir 
altararuch urli. 1964 vorsa hea kopelacho xekddo monoitana 
ti supurli protima altara veli denvoili ani Maiache 12ver 
1964 vorsa, ti vhoddli Pornnea-Goeam san haddloli protima 
altara voir choddoili ani atam ti vhoddli protima modhlea 
altararuch asa ani dakhtti protima umanvak sokoll dovortat. 

Ritak Leo Teravean Maiache 24ver 1900 vorsa altaracho 
purnn man favo kelo. Punn 1764 san Rita da Cassia zaun 
asli tea poilea kopelachi Askarin. 

* * * 
Gronth-Pustok 
QUASQUICENTENNIAL JUBILEE 
Santa Rita de Cascia Chapel 

22-5-1989 
CARONA, ALDONA, GOA 


B) Kittlachem Kopel: 

Hem Kopel kakutivont Saibinnik (Nossa Senhora de 
Piedade) bhettoilam. Mons. F. X. Gomes Catào hachea 
pormonnem, hem kopel 1800 vorsa vaddekaramnim 
bandhlolem ani Marsache 15ver 1800 porjek ugtem kel'lem. 
Holdonnchi poili igorj Koimba-vaddeant bandhloli ani ho 
vaddo Kittlachea kopelak lagu zata. Pri. F. Faria, kopelanv, 
hachea pormonnem hea vaddeak tednachea 
Fransiskanamnim “KOIMBA+VADDO” mhonn nanv dilem 
zait; he Fransiskani misionar “KOIMBATORE” (Dokhinn 
Indiek) ganvant vavurtalet; Goeam pavun KOIMBATORE 
zaunk pavlem KOIMBA+VADDO. Punn he somzonnek kaim 
buniad na. Hea vaddeachem nanv Konknnich zaunk zai. 
KOIMBI mhollear dukhrank dhon ghaltat tem Tatran 
kantoilolem aidon, vo kazu molltat ti Koimbi vo gorvank 
khann ghaltat ti svat vo khoddpant kanttoilolem aidon. Hea 
vaddeant gorvam aslim zait kiteak KITTLA hea nanvacho 
orth zaun asa oso: KITT mhonnge xennachi ras vo ghair; 
KITTA + UL = KITTUL, UL mhollear ek bhroxttachar UR (suat) 
hea utracho. Holdonnchi igorz 2500 metr pois poddtali 
dekhun tea vaddeant ek kopel bandhchi ievjon ubhi zali, 
1800 vorsa. Kopel Kakutivont Saibinnik somorpilem. Hem 
kopel ubharlem tedna Fransiskani Motthvaxi Holdonnea 
nasle. Holdonncho nimanno Fransiskani Reitor vo vigar 
mhollear Frei Joao de Sta. Quiteria 1765 (Dez.) - 1767. 

Simitir bandhli zait 1834 vorsa uprant. Sthanik 
kopelanvak ravunk ek nivas vo ghor bandhchem kelem ani 
tea nivasachi buniad 1931 vorsa ghalti ani tem ghor Julhache 
24ver, 1934 vorsa, toiar zalem. Poilo sthanik kopelanv 
mhollear Pri. Alberto Francisco de Graca Lobo; Pri. Elias de 
Gama kopelanv aslo tedna eka vorsa tori Povitr Satolleacheo 
Riti vo Dhorm-seva hea kopelant kel'leo ani teo riti cholounk 
mhaka amontronn kellem;  Holdonnche igorjent Povitr 
Tridinant chodd lok zata mhonn, hi  ievjon Pri. Eliasan 
fuddem ghatloli. Ti kitlim vorsam togli ti sangunk hanv 

xokona. Kittla ek kott aslem, tem Vasco Fernandes Cesar de 
Menezes (1712-17) hea Governadorachea kallar bandhlolem 
punn 1834 tem soddlem; aiz tea kottachem kaim na. 


Gronth-Pustok 
SOUVENIR - Chapel of Our Lady of Piety - Quitula, Aldona, 
Bardez, Goa — 1800 - 1980. (Piety mhollam thoim Pity 
zaunk zai; Piedade mhollear Pity ani nhoi Piety (Bhokti). 


C) Kor-juenchem: | 

Hem kopel eka zunvear ubhem asa. Tea zunveanchem 
khorelem nanv zaunk zai KHOR+ZUNVEM. KHOR (aiz zalam 
KOR) pondak vo sokol — ami mhonntanv bainche vo dhodiche 
KHORIK. Don dongram modhem sokol ganv vo zomin asa 
tika mhonntat KHOR (inglezintlean VALLEY) ani hi sokoili 
zomin, dongram modhli, dakhttuli zait zalear KHORLI 
mhonntat - aiz Purtugezamnim kelam KORLI kiteak 
Purtugezint KH ho Kottur avaz vo svor borounk ani ucharunk 
zai na; dekhun KHORLI zalem KORLI, KHAN zalem KAN vo 
KAO. Hem Holldonnchem Zunvem mhollear ek KHOR, dekhun 
tea zunvear KHORZUNVEM mhonn nanv poddlem. (Polle: 
Goencheam ganvchim nanvam: Moreno de Souza S.J. - The 
Goan Review - Mumbai, July-August 1993 - p. 5). 


Hea zunvear ek kopel ubhem asa tem “MAE DE DEUS” 
(DEV-MATA) hem Saibinnik bhettoilam. Hea kopelacheo torri 
Haldonnche igorje-xim ravun dixtti poddtat; kopel 1000 metr 
pois asa punn tar kaddchi poddta mhonn pois koxem dista. 
Poilem kopel Sant Antonik somorpilolem ani tem aslem eka 
kottant; hem kott 1705 vorsa Purtugezamnim jikun ghetlolem 
ani 1706 vorsa techi durusti kelli. Atanchem kopel 1854 
vorsa Joao Felipe Ferreira (Piedad-cho, Divadde) hannem 
apleach khorchan tem bandhlolem; ganvchea lokachi-i 
vorgonni kaddloli. Porjek tem ugtem kelem Maiache 3rer, 
1855 vorsa ani uprant 1892 vorsa vaddoilem. Poilem kopel 
‘Nossa Senhora dos Homens” he Saibinnik bhettoilolem 
(monxanchi Avoi vo Mata); kopelak tin altar asat: 


Hea zunvear ek kott ani tem Bhousuleam koddsun 
(Caetano de Melo e Castro hannem 1705 vorsa jikun 

ghetlolem ani uprant sudharlolem. 

Xri Ferreirachi famil ozun asa; tantlea ekleak tori hanv 
ollkhotam - Xri Carlos Ferreira. 

D) Ponolenchem: Hem supurlem kopel 6000 metr igorje 
san pois urta. Tem kopel “Penha de Franca" — Fransachem 
Khoddop — he Saibinnik bhettoilam. Hem kopel Xri Fran- 
cisco Manuel Barroso de Silva, Mha-Voiz Purtugali 
vosnnukecho ani Panolecho xidav-ghevpi, hem kopel 
bhavartheank ugtem korunk Setembrache 6ver, 1816 vorsa, 
nem' poddlolo. 

Heam kopelancho itihas borounk, Bradar Eusebio 
Miranda, ek Haldonncho Kharonnekar, hennem mhaka 
adhar dilo; hanv teka dhinvaxi. 

8 - POMBURPECHI IGORZ 


Mae de Deus 


(Dev Mata) 
1590 
Nanvacho Orth: Ganvcho Onod 


Ho ganv adlea kallar motteam monxancho zaunk zai - 
mhonnge kunvrancho ganv vo kunvranchem Pur — 
KUNVORPUR, zoxem amkam melltat Chandrapur (Chandr), 
Govapur vo Govapuri, Khanapur, Nagpur. PUR mhollear 
XHAR vo NOGOR. Hea ganvak Kunvorpett osoi pacharlolo asa 
punn ami Goenkaram sodanch mhonntanv: KOMURFEM. 
Purtugezanchea kallar hea ganvan Purtugez fidalgo ravtalet 
ani te ghoddeancher boson bhonvtalet; tenkam vot lago na 
zauncheak, damaskacheo sontreo tenchea mathear voir, 
sevok ani chakor vhortalet, tenchea bailank machilamnim 
bosoun vhortalet. Saibinniche porbek Choddnnea vosti korun 
fidalg ravtalet te-i Mhapxenchi Nod utrun ietalet ani ferrint 
ghoddeancher bosun bhonvtalet. Porompore pormonnem, 
oslea festa disa, ekdam ek gorib bhurgo sanddlo ani to aplea 
vhoddilank sodhtalo bi zait. Tedna san ek adli mhonn'nni 
aiz porian aikum ieta: "Goribancheam porank, him 
Pomburpechim festam nhoi." Ghoddeancher bosun bhonvunk 
tedna zaito zago aslo zait punn aiz fer vo santi (bazar) 
bhorunk ek vet bhor porian svat mellunk kotthin — 
rosteache donui kodder mandd ghatlole melltat, lokachi lutt. 
Bhattamnim tambonn, moder, moddkeo, itiadi. Veta thoim 
ghoram eka-mekak tenkun. Adlea fidalganchim ghoram vo 
tenchim nisonttonam aiz dixtti poddo nant. Hea Europi 
fidalgancho ughddas vo iadgiri mhollear VELOTI vaddo - 
khoreponnim VILAITI zaunk zai; VILAITI mhollear PORKO ani 
VILAIOT vo VILAT mhollear PORKO GANV. Hea vaddeant 
Purtugez fidalg ravtale zait. 


Eke Fidalg Bailechem Dennem 
Eke Purtugez fidalg bailen ani tiche avoin Pomburpeche 

| katolk igorjek orombh dilo mhonn fuddem gomun ietolem. 


| 


He fidalg Gova-xhara san hoddeancher bosun Manddvi 
Nodintlean ani uprant Mhapxe-Nodintlean Pomburpeam 
ietale zait; dusrea ordhan, pele-todde Chonddonn vo 
Choddnnechem zunvem asa, tea zunvearui Purtugez fidalg 
rabito vo vosti korun ravtalet, odhik korun donui igorzam 
bhonvtim; aiz teo igorzo eksureo koxeo zavun aple dis kaddtat 
- Grasa Saibinnichi Igorz ani Sant Bartolomevchi Igorz. 


Adlea kallar Pomburpeam, sat devllam aslim. Santeri 
(Shantadurga) ani Ravalnath hanchim devllam Mulganvam 
(Divcholechea Talukeant) pavlim. Ganvkaranchem add vo 
kull-nanv zaun aslem Kamat. Ganvkarint sat vangodd aslet; 
aiz chearuch urleat. Choddnneam kiristanvponn pavlem 
tedna, kiristanv zaunk sodhi naslint, tim tar utrun 
Pomburpeam vochun ravlim punn thoddeanch vorsam 
uprant Pomburpeam-i kiristanvponn pavlem. 


Pomburpeam Igorz Voir Sorta 


1590 vorsa Pomburpeam ek igorz voir sorta; oxem tor 
hea vorsa adim thoinchea vattarant kiristanvponn pavlolem. 
Saloichea ganvant 1565 vorsa igorz dixtti poddta tor 
Saloichea vo Shiroddeachea vixall vattarant, 1565 vorsa adim 
kiristanvponn pavlolem; ani thoim san tem Pomburpeam-i 
pavtolem. Frei F. X. da Costa (Anais Franciscanos em Bardes, 
Nova Goa, 1926) hachea pormonnem hi firgoz 1590 vorsa 
sthaploli ani he firgojent don ganv vo don ganvkari poddtaleot. 
Pomburpa ani Olauli — aiz Olauli veglli firgoz zalea. 
Pomburpeche igorjek 1990 vorsa, chear xekdde bhorlet punn 
kaim somarombh ghoddun haddlo na; punn xekddo bhorlo 
mhonn kolltoch, igorjechea darache uzve kuxik onttir ek 
bhov supurli fatornn ghatlea, techer boroilolem vachum ieta 
oxem: CHURCH -- A GIFT OF LUIZA DA MADRE DE DEUS 
AND / HER / MOTHER ANA DE S. MARIA - DIED: 11-06.1604. 
Dave vonntir boroilam: ECCLESIA/B.M.V. MATRIS DEI / 1590 
A.D./ POMBURPA. 


Hi igorz bandhunk fuddem sorli ek Purtugez ostori, 
Fransiskani tisre Ordichi vangddinn — Louisa da Madre de 

Deus — ani tichi avoi Anna de S. Maria. Hi igorj Dev-Matek 
(Mae-de-Deus) kiteak bhettoili ti atam tumkam gomtolem; 
tem nanv zaun aslem sthapnnarinnichem. “Madre de Deus" 
vo “Mae de Deus" nanv aslem tem magir "Candeias vo 
Candelaria" Saibinn koxem zaunk pavlem tor! Hachem 
karonn mhaka ozun mellunk na. Kondoi vo Kandelaria 
Saibinn aple igorjechi Askarinn mhonn ganvcho lok somzota. 
Survek ghoddiek Febrerache Dusrer Dev-Matechi Porob 
monoitalet zait ani tea disa "Candelaria" Saibinnichi Porob 
poddtali ani ozun poddta; oxem astam te porbe disa 
Kandelaria vo Vatinchich Khobor provochonam kortana 
sangtalet dekhun, soglleank dislem zait: fest Kandelaria 
Saibinnichem ani nhoi Dev-Matechem. Magir Fransiskani 
Motthvaxiank ravunk ek Nivas vo Hospicio bandhlo. Hi soglli 
bandhavoll tinnem magir, kaidea-potr korun, Junache 1lver, 
1604 mhonnge 14 vorsam uprant Fransiskananche svadhin 
keli. Oxem tor ti Louisa zaun asli dhoninn tea zageachi ani 
igorjechi. 

Magir apli avoi mortoch, Louisa da Madre de Deus hinnem 
ek iskol vo kolej (oxem adim mhonnot) sthapli ani aplem 
mornna-potr, Dezembrache 21ver, 1628 vorsa, korun aplim 
bhattam-vittam  tinnem oxim  vanttun  dovorlim, 
bhattancheam utpon'nacho ek bhag avoichea atmeak xanti 
mellunk Misam; dusro bhag ti kolej cholouncheak ani kolejint 
konn bhurge na zalear, goribank; ani tisro bhag Igorjek. 
1750 vorsa tem iskol vo kolej bond poddli mhonn boroilam. 

Frei Paulo da Trindade hechea pormonnem, he firgojek 
lagu zatale anik tin ganv: Olauli, Vellati ani Hecassim (Ekoxim 
zaunk zai). Iskol ughoddlolem tem onath-bhurgeank; tea 
iskolant 15 te 20 chedde astalet; he bhurge xiktalet; Katesism, 
vachunk, borounk, gavunk ani Latin Bhas — kaim bhurge 
magir padri zaunk pavle. 

1720 vorsa, Frei Joao da Conceição, vigar, sangta tea 
pormonnem, 1975 katolkam aslim. Hi khobor Dezembrache 
dusre veli. 

Jedna adlo Prantik vhoddil, Frei Antonio da Assumpção 
(1689-90), Pomburpeche igorjecho Reitor vo Vigar aslo, tedna 
to Hospicio zantunt motthvaxi ravtalet, novsorlo. Ho vavr 

korunk bhikxa magli ani apnnak denngi mellta ani Misak 
kitem denngi ditat ti sambhallun, don kudd ani ek varanda, 
nodik fuddo korun, bandhlet; ganvkaram koddchem kaim 
maglem na. Anikui dusreo durusteo kel'leo. Oso aslo igorjecho 
ani nivasacho bhes 1722 vorsa, jea vorsa Clement de S. Iria 
boroitalo. 

He firgojecho ani iskolacho vavr cholounk ek motthvaxi 
pavo naslo — anik ekleachi goroz asli. 1729 vorsa dog 
motthvaxi Pomburpeam ravtalet. Aiz vigar vosti korta thoinsor 
ti kolej vo iskol choltalem mhonn thodde somzotat. Dom An- 
tonio Roiz Buralho ani techi potin Catharina de Faiya 
hannim-i aplem aslem-naslem titlem-i igorjek dilem. Oxem 
astam igorjechem kitem aslem-naslem titlem-i borem 
magpiamnim Fransiskanank dil'lem; ganvkaranchem tantunt 
kaim hat-bott naslem. 


Fransiskani Motthvaxi Pomburpenche 
bhair soro nant 

1766 vorsa nirnnoi ghetlo tea pormonnem, Fransiskanank 
Bardesche bhair ghalche kele; tea vorsa ani fuddlea vorsa 
ganvche padri igorzanche vigar zaunk pavle. Tea adim fokot 
Fransiskani Motthvaxi vigar asle ani te-i bi Europi. Leopoldo 
da Rocha fokot 6 Fransiskanancheam vigaranchim nanvam 
dita. Sumar 1590 Frei Antonio da Assunção zaun aslo vigar 
— dubhav na pollo vigar. Nimanno Reitor konn to ami 
nokllonv. 

Kaim igorzantle Fransiskani Motthvaxi bhair sorlet 1766 
vorsa punn Pomburpeche igorjentle bhair sorunk te kobul 
zalech na. "Hospicio" aslo tantunt te rabito korun ravtale 
ani ho “Hospicio” vo “Nivas” borem-dekhpiamnim bandhun 
dillo ani to Fransiskananchea tabeant kel'lo. Heam 
motthvaxeamnim aplo khottlo Lisboachea (Purtugal) korttant 
manddlo. Poilim 1776 vorsa tenkam igorjentle kaddle ani ek 
Diosezani padri, Joào Alvares, haka vigar nemlo punn teka 
rokddoch kaddcho poddlo kiteak to Rajki Krantint misoll zalo 
ani teka koidi korun Purtugalak dhaddlo. Anikui padrink 
oxech koidi korun Lisboak pattoilole. 

Fransiskani Motthvaxi tea "Hospicio" Nivasant ravlech. 


IS 


Oxech te panch igorzamnim ravlech (1772 & 1774 vorsanchi 
mahiti); heo igorzo mhollear hea 5 ganvcheo: Verem, Bitt'tton, 
Sinkeri, Oxel ani Pomburpa. Sorv-xevttim 1810 — mhonnge 
44 vorsam uprant — Fransiskani motthvaxi Pomburpeche 
igorjentle bhair sorle. Fr. Achiles Meersman, O.F.M. anik 
chear Fransiskani Reitoranchim nanvam dita. Nimanno 
Reitor mhollear Frei Jose da Conceicao, 1775-6.(Gomes Catao, 
Vigario Calados 401). Frei Antonio da Piedade, vigar 1635 
vorsa zaun aslo Konknni bhaxecho vidvan. 

1766 vorsa jedna Bardescheo igorzo Fransiskani 
Motthvaxeanchea tabeantlo kandd ghetleo ani Diosezani ani 
dexi padrinchea tabeant keleo tedna Dom Dom Antonio 
Taveira da Neiva Brun e Silveira (1750-1773) Goencho 
Arsebisp aslo. 


Igorjechem Vornnon 


Hi igorz 1628 vorsa adim sthaploli mhonn boroilolem 
mellta. (Vide Doc. 59, Vol.I p. 306) punn 1590 vorsa igorjechi 
imarot ubhi zalli mhonn ami pollelam. Chodd korun poileo 
igorzo ghott mozbhut bandhavollicheo aso nasleot. Poili igorz 
Dona Louisachea vixall ghorant choltali mhonn sanglam. 
1628 vorsa, iskol ugoddlem. 


Igorjent bhitor sorunk fuddleantlean, 39 panvdde 
choddunk zai, he panvdde dave vattentlean asat. Igorj unch 
eke dongurler asa koxi dista ani he dongurleche dodder durig 
bandhlam. Veloti ani Ekoxi san bhavarthi ietat te, te 39 
panvdde choddun igorje poddvent bhitor sortat. Sokol 
vigarachea nivasak vo ghorak gottai diuncheak, fatramnim 
bandhlolim don arkam (contrafortes) asat tim rostear san 
dixtti poddtat. 


Igorjent chear altar asat. Modhlea altarar ubhi asa Dev- 
Mata (Mae-de-Deus). Heach altarar asat uzve vatten Sant 
Klara ani dave vatten Asisacho Sant Fransisk. Hea altara 
voir igorjechi torr vo minar voir sorta, zoxi Mhapxeche ani 
Moiddeche igorjechi. Donui vattamnim ontti bhitorlean 
choddun vochunk sat-sat panvdde asat. Altara voir ek ark 
asa techer boroilolem mellta: MATER DEI - A.D. 1590. 

Bazunche don altar mhollear: uzveak asa to Sant 
Antonicho ani daveak asa to Povitr Kuttumbacho. Anik ek 
altar asa to Jezuchea Povitr Kallzacho; ho altar magirlo. 
Pulputrui asa. 

Bhov Povitr Sakrament he igorjent dovrunk laglet fokot 
1749 vo 1748 vorsa mhonnge 159 vorsam uprant. 

He igorjek 1999 vorsa rong kaddlo. 

Tea adlea fidalgancho ani tenchea bhattancho ughddas 
aizche madd ani maddio kortat. Igorje laginch, matxem 
patthlean, maddianchem ek kullagor asa. Tea kullagorant 
eke svater ek zhor vhanvta tichem udok okti mhonn sangtat; 
hea udkan kaim pidda, zoxem, ekzema, itiadi, boreo zatat 
mhonn sangtat. Hi zhor 1915 vorsa bandhun kaddlea mhonn 
te bandhavollir boroun dovorlam. Hi bandhavoll keli Augusto 
Pinto ani Joaquim Vicente Pinto hennim, khorchun chear 
hozar rupoi; he dogui Pinto mhollear Olauleche. 


"Community Hall" — Samudaik Vosro 

Fuddlean ietana, hi igorz eke dongurler bandhlea koxi 
dista ani Choddnnechea Zunveak fuddo korun unch ubhi 
asa ani Manddvi nodichea fanttear nodor marta. Ekoxecho 
ani Veloticho lok ieta to igorjeche 39 panvdde choddun voir 
sortat punn dusrea vaddeantlo lok ieta to igorjechea 
patthlean bhitor sorta ani ekui panvddo choddo na. 

Hea patthlea dara boglekuch, dave vattentlean, to 
SAMUDAIK VOSRO ubharla. Hea vosreachi buniad ghatloli 
1992 vorsa. Fatricher boroun ghatlolem oxem: THIS FOUN- 
DATION OF CANDEIA PARISH CENTRE, POMBURPA, LAID 
ON 19-4-1992, BY VICAR GENERAL, FR. CAETANO DA CRUZ 
E FERNANDES, DURING THE TERM OF THE P.P. REV. THO- 
MAS JUSTUS DE SOUZA. 

Punn vavr suru zalo fokot Set. 8ver 1992. 

Hea Samudaik Vosrear axirvad poddlo 1998 vorsa. Ek 
fatornn amkam inglezintlean kolloita: 

THIS MULTIPURPOSE HALL OF THE PARISH OF 
OUR LADY MOTHER OF GOD 
POMBURPA 
BUILT WITH THE CONTRIBUTION OF 

MANOS UNIDAS PARISHIONERS 
| & WELL WISHERS 
WAS SOLEMNLY INAUGURATED AND BLESSED BY 
HIS EXCELLENCY THE ARCHBISHOP-PATRIARACH OF 
GOA AND DAMAN 
RT. REV. RAUL NICOLAU GONSALVES 
ON 30TH MAY 1998 
THE PARISH PRIEST 
REV. FR. ALVARO MARTINS 
KOPELAM 

a) Boa Viagem Saibinn: Palmar Vaddeant. 1500 metr 
pois igorje san. Hea kopelar Maiache dhaver 1938 vorsa 
axirvad poddlolo. Hem kopel nodichea kanttar ubhem asa. 
“BOA VIAGEM” mhollear “BOREM POINN” kopela fuddean 
ek asro vo poddvi koxi bandhlea tichea arkar boroilolem 
mellta oxem: N. S. de Boa Viagem. Tea arkar asa Saibinnichi 
Protima vo Imaj. 

Kopelant bhitor sorun darvontto asa, techea daveak ek 
marmorichi fatornn asa ticher boroilam: DONATED BY 
DAUGHTER ANI SON-IN-LAW / OF / MR. FRANCISCO JOAO 
PEREIRA / AND / MRS. MARY PEREIRA. 

Modhlea altarar “BOA VIAGEM" Saibinn ubhi asa. 
Saibinni sokol davean asa Sant Fransisk Xavier ani uzvean 
Sant Sebastianv. 

Te nodint maslli-marpi apleam hoddeancher ani 
ponevancher bosun, poinn (viagem) kortana vo nistem 
martana, oddchonneo uprastat, ponev bhuddtat, itiadi: oslim 
vignam pois korcheak, tem supurlem kopel, te nodichea 
kanttar, thoinchea maslli-marpiamnim bandhlolem zait ani 
tem "Boa Viagem" Saibinnik bhettoilem. He Saibinnichem 
Fest Febrerache Tisrer zata, mhonnge Kondoi Saibinnichea 
festa uprant. 

b) Sant Sebastianvchem: Morodd Vaddeant - 3500 metr 
pois igorje san. 1913 voros san, hea Santachi Porob korunk, 
Janerache 26ver 1913 vorsa, porvangi mell'li. Ekuch altar 
Sant Sebastianvcho: tea bhair davean asa Sant Fransisk 
Xavier ani uzvean Sant Anton. 

c) Augustias Saibinnichem. Golna Vaddeant. 2,600 metr 

pois igorje san. Hem kopel bhov purvilem. Hea kopelacho 
fuddo ani kurredor durust kello 1874 vorsa. Atanchea 
kopelar, Nov. 6ver, 1897 vorsa, axirvad poddlolo. Atam 
novean, Pri. Patrik Sequeira kopelanv aslo tedna, mhonnge 
1980 vorsa, hem kopel vaddoilem ani novsorlem. 

Bhailean asa ek asro ani vhoddlea darache uzve 
vatteantlean, boroun ghatlam oxem: THIS SHED/WORTH Rs. 
25,000.00 / DONATED BY MR. ALBANO MENDES / IN RE- 
MEMBRANCE OF 35 YEARS / OF PRIESTHOOD OF HIS 
BROTHER / REV FR. ISIDORO MENDES / 17/10/1982. 

Kompaunddachea durgar boroilam: DONATED BY MR. 
CRISPIN FERNANDES - AND - PERPETUA FERNANDES. 

Heam kopelanchi khobor diunk Sr. Adelaide, F.M.C.K. 
zaiti vavurli. 

Pursanvachi Vichitrotai 

Kondoi Saibinniche Porbe disa (Feb. dusrer) eka vorsa 
hanvem pursanvant ek vichitrotai dekhli. Misa uprant 
sodanche bhaxen pursanv vo mervonnuk bhair sorli. Hea 
pursanvant 75 tori konfrad tambddi murs ghalun choltale 
ani Saibinnichem cherol 4 konfrad khand marun vhortale; 
tennim aplea kopolak, ek-eklean, aboleancho jhelo mavlolo. 
Hi ek purvili rit-rovis zaunk zai kiteak atam Goeant tori 
kiristi bailo ani cheddvam xenddo dhovrinant ani vinni-i 
chodd-xi dixtti poddo na. Punn amchea hindu bhoinnamnim 
amchi purvili ani dexi rit mannsugen rakhun dovorlea ani 
tenche vagnnukent os'sol dexikoronn ani sonvskritikoronn 
porzollta - tenche modhem Goenkarponn nixeta ani zollkota. 

Punn amchea Bardeskaramnim — jim Goem soddun 
gellim ani aiz Karnottokant ani Maharaxttrant melltat, 
tennim apleo adleo riti-rovixeo ballgun dovorleat. Hanv ekdam 
Halkharnni, Milagr Saibinniche porbek, gellom astam sov 
vo atth tornnatteam bailamnim Misa adim, altara mukhar, 
nachun padrink ievkar dilo ani uprant Misar arati bhettoili; 
soglleanchea mathear aboleanche lal-lal jhele aslet. Toxench 
ekdam Bhironddeche igorjent (Sindhudurg Zhil'leant) Ruzai 
Saibinniche porbe disa, vhoddli mirvonnuk zali tantunt 
: hanven 75 tori, aboleanche lal-lal jhele mavloleam, ostoriank 
ani cheddvank mezlim. Oxench ekdam Keri ganvant 

(Peddnnea) hanvem festa disa dekhlem. Fulam mavunk 
kiristanvnak addvarlolem mhonn sangtat punn he 
addvarnnecho dakhlo mhaka mellunk na. 


Ek Rajvont Kodel 

Ek adlem kodel, nokxen bhorlolem, modhlea altarache 
dave bazuk dovorlolem asa; teka eka lugttachea dhampnnean 
lipoun koxem dovorlam dekhun techem mol ani kola konn 
ollkhunk pavo na. Hem kodel 1870-1880 vorsam modhem 
kellem mhonn boroitat (Souvenir: 1998). Hem kodel Menu 
Ganesh Zo, Raibondracho, hennem kel'lem. Hea kodelar bo- 
son patth tenkounk, bhag asa to 1.80 mentr unch vo lamb; 
techea mathear Papa Saibacho Ddall (Emblemb) asa. Sokol 
Povitr-Atmo ani ek Dev-mondir heo khunna asat. Sorv- 
bhonvtim 12 prexit vo apostlanchim mukhamollam 
dakhoileant ani tim mukhamollam vividh rongant 
chitraileant; hea 12 chitrank dakh-vellichim panam veddo 
ghaltat. He kodeli patthlean boroilolem mellta: Made in 1870- 
80 of Indian Rose-wood by Menu Gannesh. Repairs: By Joao 
de Souza from Panjim. Juanv Paul Dusro Papa Saib Feb. 
6ver, 1986 vorsa Goeam ieilolo tedna, Ponnje, Kampalar 
dobajik Mis zallem tedna Papa Saibak bosounk hem kodel 
vapurlolem mhonn sangunk amkam obhiman bhogta. 


Don Bhuiaram 

Igorje pondak don bhum-iaram aslim khoim; ghoddiek 
zait ekuch don tonddanchem: ek fantto Nodi pondlean par 
zaun, Panda-vaddeant (Choddnnem) pavtalo koim; dusro fan- 
tto ostompte dixentlean vochun, Uskoi pavtalo, Uskoiche igor- 
je laginch zhoim Vagh-Bhum-iar mhonn ek zago asa. Hanga 
eke svater eka jiganttanchea panvllacho dag asa khoim. 

Oslim bhum-iaram kaim igorzam pondak aslolim mhaka 
mell'leant ani tenche bhonvtim zaiteo Kotha aikum ietat. 
Purtugezamnim, aplea tabeant poddloleam ganvchi rakhonn 
korcheak, nalli-gulle lipounk igorzam ponddak oslim bhum- 
iaram kantoilolim zait. Oslim bhum-iaram melltat Raiturche 
Seminarint, Kuddkeche igorje pondak; Xirdonchea kopela 
pondak, Nozre-vaddeant; Santa Monikechea konventa pondak 
(Pornnea-Goeam) itiadi. 

9 - KOLVALECHI IGORZ 


Asisacho Sant Fransisk 
1591 


Ganvchem Nanv 

Kolvali hem nanv tea ganvak koxem poddlem zait! Laginch 
asa ek nod ani adlea kallar tea ganvche vaxi (lok) nistem 
marpacho dhondo kortale zait. Oxem astam hea ganvchem 
nany mudlak zaunk zai KOLI+HAL'LI mhonnge Kolinchi hal'li. 
KOLI mhollear Nistem-Marpi ani HALL'LI mhollear, Kon'nod 
bhaxen ganv. Heach orthan KOLVA (Saxtti) hea ganvchem 
nanv somzun gheunk zai. Anik matxe veglle nodren: Te KOLI 
ravtalet eka VHALLANT vo VOHALLANT (udok vhanvta te 
svater) ani oxem astam ganvchem nam zaunk xokum ieta: 
KOLI+VHALL. 


Raj-Mahal ani Kott 

Kolvalechea ganvant adlea kallar Sotespor Razacho Nivas 
vo Raj-Mahal (Palas) aslem; ho raza mhollear PORO hea 
Samrattache (Imperadorache) kullientlo ani hi kulli Ketri 
nanvachi. Hea Samrattan apli raj-vottki Ut'tor Indiek choloili 
ani Kambai (Gujarattak) porian pavoili. Hea Samrattacho 
putonno magir raza zaunk pavlo kiteak tea Samrattache 
putr soglle, Mha-Alexandra kodde loddhai kortana melole. 
Hea razacho nivas Kolvale aslo ani tea nivasa kuxik ek 
vhoddli tolli asli ani te tolliexim boroilolim aslim kaim utram 
(ek kotha) dexi bhaxen. Sant Rok vaddeant ek purvili tolli vo 
tollem asa tem hich tolli zait! Tea bhair Tankie-Vaddoi asa 
zhoim Sant Sebastianvchem kopel aiz ubhem asa. He tollient 
razachea ghoddiank udok ditalet ani tenkam nhannoitalet 
zait! Tea bhair “Brahmanachi Tolli” asli. 

Bud'dha-cho-i putio Kolvale mell'lolo ani hea putlea vixim 
Rev. F. Heras, S.J., hannem "Journal of the Bombay Histori- 
cal Society" hea nemallear zaitem boroilolem. 

Tea bhair Kolvale ek kott aslem, Bardes-che Ut'toreche 
ximer; hem kott 1635 vorsa, Dom Francisco da Costa, Conde 

de Alvor (1681-86) hea Up-Razan bandhunk lailolem, 
Morattheank ani Bhounsuleank pois dovorcheak; he Moratthe 
bogor bogor Bardesant bhitor sortale ani kiristanvank ani 
Purtugezank akromonn korit. Kolvali Bardesche ximer poddo 
ani dusrea ordhan dusman aslet. Heam kottanchi bariksann 
melltoli Revoddeche igorjechi khobor kortana. 


Poilim Kiristanvam 

Kolvalecho ganv Bardeschea eka tonkar, Udenti 
dixentlean, poddta, Xhapora Nodichea kanttar; pele-toddi 
Peddnnecho Zhil'lo urta ani to Purtugezanchea tabeant fokot 
1754 vorsa poddlo; tea adim to aslo Bijapurche rajvottke 
khal. Kiristi Dhorm sollavea xekddeachea somptear 
Kolvalechea vattarant pavtolo. Fransiskani Motthvaxi 1555 
vorsa Veream, Manddvi Nod utrun, Bardesant riglet. Thoim 
san Kiristi Dhorm-porgottnni korun te Motthvaxi Kolvale 
pavtat mhonnosor challis-ek vorsam tori laglim. Kolvale 1591 
vorsa Igorz sthapli. Survechim dev-mondiram chutt'ttanchim 
mattov koxe, magir matiechim ani tea uprant fatranchim. 
Chutt'ttanchea tonnachea mattvant uzo ghalunk sompem 
zatalem, Bijapurche dusman Bardesant bhitor sorun, katolk 
igorzank uzo ghalit; toxench Saxttintui ghoddtalem. Dekhun 
fatranchim dev-mondiram survek bandhun kaddunk 
arvaddnni asli. Surveche Fransiskani Misionari soglle zaun 
aslet Europi-Purtugez, Espani, Fransez, Italiani, itiadi. Katolk 
Dhorm porgottchea nimitan Konknni (ani Moratthi-i) Bhas 
bori xiktalet poileam xembhor vorsamnim tori; magir 
Konknnichi beporva korun, Goenkarancher Purtugez Bhas 
thapunk laglet. Konknni Bhas bori xiklo to mhollear, Frei 
Bernardino de S. Domingos: Pilernicho Reitor vo Vigar (1713- 
1722), zolmol'lo Indiekuch; tea adim to zaun aslo Revoddecho 
vigar (1705). Ho Fransiskani Konknni Bhas itli bori zanno 
asli ki tennem Bhavarthache Uch'charnnechi ani heram 
Poikanchi vo Sotanchi somzonni diun, Konknni bhaxen ek 
pustok boroilolem. Oxem astam ho Fransiskani Kolvale-i 
bhonvtalo zait kiteak tedna Kolvaleche igorje vo firgoje khal 
poddtalet he ganv: Kolvali (zhoim igorz asli), Kamorli, 
Revoddem, Nadoddem. Heam soglleam ganvamnim tedna 

aslim 1077 kiristanvam (Paulo da Trindade). 

Kolvalecheam poileam kiristanvank zaite tras ani koxtt 
bhogche poddle, igorz ulpaili ani hea pasot heam poileam 
kiristanvank asro diunk, pois Verenchea (Reis Magos-chea) 
kottant vhorchim poddlim, zoxem sorgest Mons. F. X. Gomes 
Catao aplea eka lekhant sangta. 


Igorz Utpon'n Zata 

Klement de S. Iria sangta tea pormonnem, Kolvale ek 
svotontr firgoz utpon'n zali ti 1591 vorsa. Hem voros 
khatrechem zaunk zai kiteak 1595 vorsa Frei Rodrigo de 
Setubal te igorjecho reitor vo vigar aslo mhonn boroun 
mellta. Ti poili igorz Pedro da Purificacào Fransiskanancho 
Prantik Vhoddil (1677-80) aslo tedna novean bandhun kaddli. 
Poileo igorzo chutt'ttanche mattov koxeo astaleo mhonn ami 
sanglam. Frei Pascoal de S. Maria hea vigaran buniadi fator 
ghatlo ani ho vavr 1638 somplo. Rokddench, sumar 1683 vo 
1682 vorsa, Morattheamnim Bardescher hollo kelo tedna, 
Vigarachea nivasak vo ghorak, ani altaram patthlean 
asloleam kantoilolem folleank ag laili. Dusrea vorsa, Frei 
Diogo da Madre de Deus (1683-6) Prantik Vhoddil aslo tedna, 
soglli igorj novean durust keli; hi durusti korunk adlinch 
folim ani moder, Morattheamnim vhelolim tim, vapurlim. 
Dusman Kolvalentle bhair sorun gelea uprant, Frei Diogo da 
Cruz, okhondd ganvant vo zomnir (zait nodi poltoddi 
Peddnneant) gelo ani lutt marun vhelolem titlem-i portun 
haddlem ani he porim zaito khorch unno kelo. Tea fuddem 
Diogo da Madre de Deus hea Prantik vhoddilan, Veream san 
(Reis-Magos) altara patthleantlim kantoilolim follim, 
thoddeach molan vo kimtin, haddlim. Dusrea altara patthle 
bhag (vo follim) ani Ruzai Saibinnichi protima Frei Miguel de 
S. José, hannem melloilim. Uprant 1713 vorsa, Frei Fran- 
cisco de S. Ignez Prantik vhoddil aslo tedna (1713-16), tedna- 
chea reitoran vo vigaran, Frei Damiào de S. José, hannem 
igorjechem bobd bandhtalet tea kamacher aplo dollo dovorlo 
ani kam' toddik pavoilem ani he porim komunidadicho khorch 
zaito unno kelo. (Clement de S. Iria, 468-9). Hi soglli bariksann 
Frei. Achilles Meersman, O.F.M., aplea pustokar dita. 

Kolvalechi igorz Asisachea Sant Fransiskachea Panch 
ghaiank somorpilea. NImanno vigar Kolvalecho mhollear Frei 
Vicente da Madre de Deus (1765-7). Leopoldo da Costa 6 
Reitoranchim nanvam dita. Techi volleri 1638 suru zata ani 
1751 sompta. 


Vichitr Ghoddnnuko | 

a) Tea kallar aslo ek kaido ani hea kaidea pormonnem 
soglleamnim, kiristanv nhoi tennim porian, dutornnik hajir 
zaunk zai aslem. 1667 vorsa Kolvale ek vigar aslo to boroch 
koddok; he dutornnik soglleamnim, kiristanv nhoi tennim 
ani toxench dusrea ganvche aslet tennim porian, hajir zaunk, 
ho vigar agroh kori — he dusrea ganvche mhollear te 
Peddnneche, nodi polltoddche zait — veapari, vavraddi, itiadi. 
Tea kallar Peddnnem choloitalo Keshav Naik ani Keshav 
Prabhu, Bijapurchea raza khala aslole odhikari. 1667 vorsa 
hannim hea kaideacher Up-Raza mukhar nixedh marlo; tedna 
hea Up-Razan ho kaido fokot ganvchea lokakuch lagu zata 
mhonn kolloilem ani nhoi bhailea ganvche ietat tenkam. Ho 
Up-Raza zaunk zai Dom Joao Nunes da Cunha, Conde de S. 
Vincente. To Gova-Xhara melo Nov. 6ver 1668 vorsa ani taka 
Bom Jezuche igorjent, S. Fransisk Xavierachea altara laginch 
purla. (Hist. de Goa - Vol. I, Padre M. J. Gabriel de Saldanha, 
p. 173). Mhaka zalear ho fondd ozun mellunk na. 

b) Shivaji mhollear ek Morattho raza. Techo ek opxal vo 
Desai Keshov Naik Bardesant bhitor sorlo ani Kolvalechea 
ganvant tennem asro ghetlo. Tea pasot 1667 vorsa Shivaji, 
gheun aplea borobor ek fouz, Bardesant bhitor sorta ani nitt 
hea desaik sodhunk Kolvale veta. Vatter apleak melltat 
titleam-i kiristanvank tennem torsadin jivexim marlim; aplea 
desaik vo opxalak Purtugezanim asro dila mhonn hem sudd 
vo vingans to ghetalo. Fransiskani motthvaxi tedna Kolvale 
aslet; tenkam-i Shivaji marunk sodhi. Oxem astam Frei 
Manuel de S. Bernardino, Kolvaleche igorjecho reitor, heka-i 
jivexim marlo. Ho motthvaxi Indiekuch zolmololo. Bhailean 
lokacheo kinvcheo-hueli zatat teo aikun, ho padri dara bhair 
sorun, bhailean kitem zata tem polletalo tedna ovchit 
dusmanan teka igorjechea adraruch topun jivexim marlo. 

Tea disa Frei Joào das Neves zolman Purtugalacho, Kolvale 
ieilolo; ho padri adim zaun aslo ek Karbhari Fransiskani 
Ordicho; soglleam Fransiskani igorzank bhett diun, karbhar 
koxem cholta tem polleunk zai aslem. Hi apli zutti somptoch, 
to motthvaxi Kolvale ieun ravlo. Bhailean kitem zata kai 
mhonn polleuncheak, ho-i padri bhair sorlo; dusmanamnim 
teka atak kelo ani 19 ghai ghaltoch, to padri aple hat voir 
ubharun ani dolle sorgak laun dimbhiancher poddlo. Itlem 
kelam astam, dusmanank to desai mell'loch na; punn itlim 
moddim korun Shivajiche monis gelet ani team moddeam 
modhem, dog Fransiskani motthvaxi aslet. 

Soglleanchim moddim thoinch urlim; purunk konn mello 
naslo. Sogllim kiristanvam dusmanache bhirantik lagun, 
pollun vochun Verenchea ani Aguadchea kottamnim liplint. 
Panchvea disa teo meloleo kuddi matiek launk mhonn 
kiristanv lok Kolvale gelo. Frei Joao das Neves hechi kudd 
kusunk nasli. Te kuddicho boro pormoll ietalo ani ghaiantlem 
rogot ozun vhantalem ani techem mukh sogllench hanstem 
diso. Herancheo kuddi kusloleot, thoddeo kanvlleamnim 
khalloleo; osleo kuddi purunk ekdom' kotthinn zatalem. 
Soglleank, team motthvaxank porian, Kolvaleche igorjent 
purlim. (Mons. F. X. Gomes Catanv: D. M. Rotti - April-Mai 
1975 p. 7 & 18). 


Igorz Atanche Nodren 

Igorj Chapora vo Shapura nodichea kanttar ubhi asa, 
dokhinn dixentlean; he nodik patth korun ti igorz ubhi asa. 
Sakristint ani Padr vigarachea vosreant san sokol nod 
vhanvta ti dixtti poddta. He nodichea udka-xim vochunk 18 
panvddeanchi iskad asa; adim mottoram-gaddio nasleo tedna, 
lok hoddeamnim provas kortalo zait ani heam panvddeamxim 
utortalo. Sokol ek supurlo mattov koso — ek bolkanv asun 
sope - asa to Pri. Damianv Freitas hea vigaran bandhlolo; to 
bandhun toiar zal'lo Dez. 12ver 1970. Pri. Freitas 27 vorsam 
(1947-1974) vigar aslo. Vigarachea vosrear san, nodiche 
dixentlean arxeanchim sat zonelam asat, tantuntlean Arabo, 
Xirghal ani Makazan (Maka+khazonn) he Peddnneche 
sundor, zhaddam-peddamnim bhorlole, vadde dixtti poddtat. 

Mattvan san nodi-xim denvun vochunk atth panvdde asat. 


Igorz Dokhinnek fuddo korun ubhi asa. Bhitor sortana 
ek vixall adr asa. Ani tache uzve vatten, ostomptek fuddo 
korun, simitir asa; he simitiri mukharuch ek vhoddlo Khuris 
ani hea Khursachea daveak ek unch pulputr Prachit kallar, 
Sovea ani Satvea Pasank bhailo sermanv korunk asa. Adrar 
modhekot asa ek Lurdis Saibinnicho Grotto, igorjek fuddo 
korun; tea grotto patthlean Khrist Raiachi iadgiri vo monu- 
ment; tacher tarik asa 3-1-1957. Ho putlo bandhlo Xri 
Augustinho de Souza, Xmti Rafael de Souza ani Flori da 
Silva hannim. 


Igorjent bhitor sortana, eka bhum-iarant bhitor sorlolea 
bhaxen dista; sodanche bhaxen tin daram asat tim rund 
ontintlean asa. Ti onot 8 veto rund ani magir xevttak 
lakddanchim kovddam asat. Voir torrir vo minarer askareachi 
protima (imaj) dhovrunk kurkutt vo kontrel na, zoxem 
soglleam Goencheam igorzank asa. Kontrelache svater, 
ontticheruch, mon'xa edi kelli protima asa ti Asisachea 
Fransiskachi ani ti-i bi ubhi asa; matso oddov ghalun amcho 
Sant sokol polleta. Donut bazumnim dog bhoddve, mon' xa 
ede, asat; te bhoddve thottakun Fransiskak pollet asat. Ho 
sogllo kolivont vavr eka  Munglurchea  kolakaran, Pri. 
Freitas vigar astana, kela mhonn eka 81 vorsanchea 
zanttolean mhaka sanglem. Teach zanttolea pormonnem 
igorjechea fuddear voir boroilolem aslem *RECONSTRUIDA 
EM 1828”. Igorjechea donui bazumnim, onttik ghottai 
diuncheak panch-panch “contra-fortes” asat te meddi zal'lea 
bhaxen onttink dhir ditat. Osle “Contra-fortes” Pornnea 
Goeantleam kaim igorzank asat, zoxem Santa Monika, Bom 
Jesus, Katedral, Sant Fransisk, heam igorzank. Uzve 
vattentlean bhaile onttir, inglez bhaxentlean boroun ghatlam 
tea pormonnem, ti akhi igorz durust kel'li ani novsorloli Padr 
Erlich Ernest D'Souza vigar aslo tedna (1974-77). Hi igorz 
chovthea xekddeachea somoiar (1591-1991) novean durust 
keli ani tika rong kaddlo jedna Pri. Visitação Monteiro vigar 
aslo (1990). 


Hi igorz bhettoilea Asisachea Fransiskacheam Ghaiank 

(stigmata); heach pasot Girvoddche Kapuchin Motthvaxi hi 
igorz apunn gheunk sodhit punn Arsebisp Saiban tenkam 
 Revoddechi igorj dili 1982 vorsa. 


Igorjechem Vornnon 


Igorjent bhitor sortoch, mhoji nodor rokddich kopelmora 
voir ark asa techer poddli, tea arkar, Konknnintlean boroilam 
oxem: GAIONAMNIM DEVAK VAKHANDUM-IA. 


Modhlo Altar bhov sadho-sudho. Modhlea altarar painol 
vo retabl aslo to Verenche kolejintlo mhonn Mons. F. X. 
Gomes Catao, ho itihaskar sangtalo; punn ho retabl atam 
tea altarar na, igorjechi novsornni keli tedna (1990) to retabl 
kaddlo zait. Verenchi kolej 1770 vorsa Fransiskanamnim 
sarkich soddun diunchi poddloli. Sorv-xevttim 1713 vo 1715 
vorsa Kolvalechi igorz novean bandhun kaddloli tea somoiar 
ho Verenche kolejicho retabl vikto ghetlo zait, zoxem anik 
dusre svater sanglam. Tea altarachim donui vattamnim voir 
tin-tin tonkam asat tim zaun asat gotik kolechim. (Osle kolen 
Sallganvchi igorj bandhloli asa; oslech gotik kolechim tonkam 
Marna-Xivoleche igorjek asat). Altara modhekot asa Khursar 
Zoddlolo Jezu ani techea daveak Asisacho Fransisk dimbhier 
asa. Teach modhlea altara sokol, daveak ek supurlem 
kurkutt asa tantunt Sant Sebastianvchi protima asa ani 
uzveak Sant Fransisk Xavier. 


Bazuche supurle don altar asat: heam altarank tonkam 
asat tim-i bi gotik kolechim. Dave bazun asa techer voilea 
kurkuttant “Piedade” Saibinn asa ani sokol Sant Anton. Uzve 
vattentlean altarar, voilea kurkuttant Karm Saibinn ani 
tichea sokol Ruzai Saibinn. 


Kuxinchea altarancher anik don retabl asat te ani 
toxench Ruzai Saibinnichi Protima (imaj) Frei Miguel de S. 
Jose hea motthvaxean korunk lailolim. 


Daveak komunhanvache gradi bhair (atam hi grad kaddli) 
asa Jezuchea ani Moriechea Kallzank bhettoilolo altar. 


Kolvalecho ordho zonn kaim Malarkarank (Divadde) 


131 


mellta: he Malarkar mhollear MENEZES, FONSECA ani 
CORREIA kuttumbantle. Te bandh bandhunk Kolvale gelole 
khoim. 


Kolvalechim Kopelam 


l. "Refugium Peccatorum" — Patkiancho Asro — Saibinn. 
Hem kopel ganvant urta. Tem kopel Martinho de Faria, 
Out. 3-rer 1767 — hanném bandhun toiar kel'lem. Porjek 
Out. 4ther 1768 vorsa ugtem kelem. 1882 vorsa tem 
kopel novean bandhun kaddlem ani Agostache 30ver 
1882 vorsa techi ugttavnni keli. Adim hea kopelant ek 
sthanik. kopelanv astalo. 


2. Sant Rokichem Kopel: Sant Rokicheach vaddeant tem 
asa. 1901 vorsa vaddekaramnim tem bandhlolem. Heach 
vaddeant anik ek kopel asa tem Sant Fransisk Xavierak 
bhettoilam. 


3. Sant Sebastianvchem Kopel: Tankie-Vaddant 
Vaddekaramnim tem 1712 vorsa bandhlolem ani techer 
Janerache 19ver, 1917 axirvad poddlo. 


4. Karm Saibinnichem Kopel: Chiklechea vaddeant. Tem 
1940 vorsa bandhlolem ani techer Dez. 30ver 1941 
axirvad poddlo. 


9. Livrament Saibinnichem Kopel: Voiza Vaddeant. 
Techer axirvad poddlo 1925. 


6. Mont Saibinnichem Kopel: Tari Vaddeant. Francisco 
Rodrigo de Lima hannem tem bandhlolem. 


7. Sant Antonichem Kopel: Teach nanvachea vaddeant. 
Adim tea vaddeak dexi nanv asunk zai. 


8. Sant Fransisk Xavierachem Kopel: Hea-i vaddeak dexi 
nanv asunk zai. Heach vaddeant Ruzai Saibinnichem 
kopel asa. 


9. Khursa-Kopel: Khursa-Vaddeant. 

CHIKLECHEM KOPEL 
Karm Saibinnichem 
(Kolvaleche Igorje khal) 


Nanvacho Orth 


CHIKLI mhollear CHIK+HAL'LI — ek supurlo ganv. CHIK 
‘mhollear DAKHTTO. Heach nanvachi ek firgoz asa ti Vasku 
'vetana, dongurli choddtana, dave vattentle dongurler, urta. 
'Aiz khobor kortanv ti CHIKLI mhollear ek vaddo vo ganv 
 Kolvaleche Firgoje khal aslolo. 


Eke dongurler ek kopel asa tem Karm Saibinnik 
 bhettoilam. Hem kopel polleunk hanv ek dis thoim gelom. 
 Kopelachea darvontteantlean, bhitor sorchea adim, ek 
'lokhnnacho darvontto utrunk zai. Torrir kontrelant vo 
. kurkuttant konn na. Dave vattentle torrir ghantt asa punn 
uzve vattentle torrir kaim na. 


Modhlo altar mhollear lakddacho boro polish kel'lo. Tea 
altarar Karm Saibinnik dovorlea. Zomnik tizule asat te 
Purtugez tempaile. Chiklechea ganvant xembhor ek 
kiristanvam asat, chodd asat tim hindvam. Sogllo ganv 
zhaddam-peddamnim bhorlolo. 


Eka Thomas mhonnlolea zanttolean mhaka tea kopelachi 
thoddi-xi mahiti dili. Techea pormonnem, tea kopelak buniad 
ghatloli sumar 1925-26 vorsa vo 1927. Tedna to ekdom' 
bhurgo aslo punn he buniadicho teka ughddas asa; to 
zolmollo 1922 vorsa; buniad ghatloli tea disa narlachi KATI 
vanttloli techo porian teka ughddas asa. Tem kopel 
sompounk 14 vorsam laglim mhonn Thomas sangta. Mons. 
F. X. Gomes Catào hea itihaskara pormonnem, Karm 
Saibinnik novem kopel bandhlem tem 1940 vorsa ani tem-i 
vegllea zagear; tea kopelacher axirvad poddlo Dez. 30ver, 
194] vorsa. Adrar ek khuris asa. 


Anik illi itihasik mahiti gheunk hanvem ghas ghetlo. 
Tedna mhaka hixeb boroilolem ek pustok dakhoilem: Cash 
Act: Book II 1928-1942. Hea pustokar mhaka kaim itihas 
melllo na. Magir mhaka ek Purtugez dakhlo (dokument) 
dakhoilo; hea dakhlea pormonnem, kopel bandhunk zago 

svadhin kello to Junache poiler 1935 vorsa. Zageachem 
ńanv "NAVEREACHI ARADDI” vo “TOLPACHI ARADDI" — 
kopel eka tolpar asa. ARADDI mhollear dongrachem pallsonn; 
amchea Bardesant ARADDI mhonn zaitech VADDE asat te 
soglle dongrachea pallsonnak urtat: Sallganva, Porra, Porvore 
itiadi. | 

Kopel bandhunk rojea poddli ti Julhache 15ver, 1965 
(Mhaka dista 1935 zaunk zai; kopi kortana chuk zalea zait). 


Kolvallecho Arsebisp 


Gova-xharant 1510 vorsa kiristanvponn pavlem ani magir 
tea xharantlem bhair sorun Tisvaddent vistarun gelem ani 
1555 vorsa san Bardesant rigun ek dis tem Kolvale-i pavlem. 
1533 vorsa Goeant ek Diosez vo Dhorm-Prant sthapun ieilo 
ani to rokddoch 1560 vorsa Arkidiosez vo Mha-Dhorm Prant 
zalo. Tedna san Goeant dixtti poddlet dog Bisp {punn pollo 
Bisp, Dom Francisco de Melo, Goeam pavloch na; pavlo to 
dusro Bisp Dom Frei Joào de Albuquerque (1538-1553) Sat 
vorsam uprant poilo Arsebisp Goeam ieilo to mhollear, Dom 
Gaspar Leao Pereira (1560-1567); tea uprant Goeant 32 tori 
Arsebisp melltat punn te soglle Europi-Purtugez. Goem 1961 
vorsa Svotontr zatoch, poilech pavttim ek Goenkar putr 
Goencho Arsebisp zaunk pavlo; to mhollear Mons. Raul 
Nicolaus Gonsalves, Bambolecho. 


Heam itleam vorsam pottim (451), ekui Goenkar putr 
Arsebispache gadier choddonk naslo dekhun, Goenche padri 
khuxal nasle; tantlo ek Kolvalekar, Caetano Vitorino de Faria. 
Ho Caetano Kandoleche Rosa Maria de Souza hiche kodden 
login zalo ani ghor-zanvui zaun Kandolech pennem korun 
ravlo. Tenkam Maiache 30ver, 1756 vorsa zolmolo ek putr; 
to fanki Abbe Jose Custodio Faria, zacho putlo aiz Ponnje, 
Sachivaloia vo Vidhan-Sobhechea ghora kuxik, ubho asa. 

Login zaunchea adim, Vitorino seminarint xiktalo ani 
dakhtteo ordi porian gheunk pavlolo. Punn Fariachem login 
borem cholona zalem dekhun ghov-bailank kuxin kaddchim 
poddlim. Kuxin zatoch Rosa Santa Monikechea konventant 

madr zaunk rigli Jan. 3rer 1764 ani 26 vorsanche piraier 
Feb. 2rer 1767 nimanneo angvonneo tinnem keleo. Ti ontorli 
Nov. 1lver 1795. Dusre vatten Caetano Vitorino 1767 vorsach 
padri zalo; Dom Neiva Brun hea Arsebispan teka iadniki- 
makhnni dili. 1771 vorsa Pri. Vitorino aplea putrak gheun 
Lisboak gelo. Ho putr Lisboak san Romak gelo ani thoim 
aplem unchlem xikop, Propaganda Kolejint kelem ani Dhorm- 
xastrant ek pod zoddlem. 


Ottravea xekddeant Goeant “Conjuração dos Pintos” 
mhonn kranti utpon'n zalli ani ti kranti, chodd korun 
Bardeschech padri choloitalet; kaim zonn Tisvaddeche aslet 
ani ekloch Saxtticho. Hi kranti fiskottli jedna Agostache 5ver, 
1787, Antonio Eugenio Toscano, Oidonnche Komunidadicho 
"Escrivao" hennem he krantichi dad Purtugez Governadorak 
dili. He krantint Goenkar xipai vo soldadui aslet. 


He padri ek novo ani dexi sorkar ghoddunk sodhit. Te 
krantiche mukheli fuddari zaun aslet he: Pri. Caetano Fran- 
cisco Couto, Ponnjekar, ani Jose Antonio Goncalves, 
Piedadcho, Divadde. He dogui padri Bisp zaunk sodhit — ek 
Kochincho ani ek Mailapurcho. Punn Mons. Santa Catarina 
(1784-1812), hea Arsebispan tenkam pois dovorle. Dekhun 
te Lisboak gele punn thoinsorui kaim zomlem na; te Goeam 
portole ani ek novo sorkar ghoddun haddcheak, ek kranti 
suru keli. Hi kranti fiskottlea uprant, sotra tori padrink koidi 
kelet; foujeche opxal he bhangoddint misoll zal'le tenkam 
gollar choddoile. 


Hea somoiar Pri. Caetano Vitorino ani techo putr Lisboak 
aslet; he-i zaun aslet bhageli te krantiche. Pri. Caetano 
Vitorino zaunk pavlo ixtt Dom Jose Razacho ani Dona Maria 
Ranniecho ani ho Goenkar padri Razachea ghorant 
sompeponnim bhair-bhitor sortalo. Kosloi upkar Raza-Rannie 
koddchean sompeponnim mellun gheunk zatalem. 
Vhoddleantlo vhodd upkar Pri. Vitorino mellun gheunk sodhi 
to mhollear ho: Dexi vo Goenkar Bisp Goeant. Pri. Caetano 
Francisco do Couto ani Pri. Jose Antonio Goncalves Lisboak 
pavtoch, te Pri. Caetano Vitorino Fariak bhettle: Thoddeam 
promonnem, Pri Vitorinanuch heam dog Goenkar padrink 

Lisboak apunn vhelole. Pri. Faria ani Pri. Gonçalves he dogui 
Romak gele ani Dhorm-xastrant D. D. pod melloun ghetlem 
Pri. Vitorinachi ievjon zaun asli hi: Pri. Couto, Kochincho 
Bisp (Kerala) zauncho ani Pri. Goncalces Mailapurcho (Tamil 
Nadu) — heo donui diosezi Goenche Arkidiosezi khal asleo; 
ani apunn Goencho Arsebisp. 


Heam tegaim Goenkarank Bispachi makhnni Lisboak 
melllea uprant, te dobajean eka tarvar bosun, Indiek ieunk 
soglli toiari kel'li; ani beach tarvar anik ek Arsebisp, ek 
Keralkar, Indiek ieunk zai aslo. Ho novo dexi Arsebisp 
mhollear Pri. Joseph Kariati, Syrokaldean Riticho; haka 
Cranganorcho (Keralant) Arsebisp, nemlolo ani Bispa- 
Makhnni teka Lisboak dilli. Punn amchea teg Goenkar 
padrink Dona Maria I Rannie pois dovorle. Eka Keralkarak 
Arsebisp kelo tem polleun, Caetano Victorino Fariak vaitt 
dislem ani dekhun to magir Goeam portoloch na. Pri. Caetano 
V. Faria Arsebisp zaunk pavlolo zalear, aiz Kolvalechea 
ganvak kedo man-bhovman favo zato! 


Arsebisp Kariatti Goeam pavlo khoro punn Kraganorak 
pavloch na; tedna Dom Frei Manoel de Santa Catarina (1784- 
1812) Goencho Arsebisp, Santa Inesche Palasint ravtalo; 
Kranganorcho Arsebisp ek soiro koso te Palasint ravun gelo. 
Punn ovchit teka Setembrache. dhaver, 1786 vorsa mornn 
ieilem ani taka Goenchea Katedralant vo Pornnea Goeam 
purlo; techea fonddar 6-10-1910 ek fatornn ghatloli ani te 
fatrir hea Arsebispachi kotha ghatloli asa punn  hanvem 
kaim ti ozun vachunk na. Arkeolojin ti fatorn eka konxak 
marlea-xi dista. Keralkar ti fatornn polleunk ozun ietat. 


Kolvallechem Kott 


Kolvallecho ganv Bardes-che Ut'torek, nodichea davea 
kanttar urta; nodiche pele-toddi urtalo dusmanancho ganv, 
Peddnnem; tosoch Udenti-dixen anik ek dusmanancho ganv 
(Divchol). Hea pasot Bardeschi rakhonn korcheak, Francisco 
de Tavora, Conde de Alvor, ani Marques de Alorna (1681-86) 
hea Up-Razan 1685 vorsa Kolvalle ek kott bandhlem kiteak 
dusmani ganvantlean Moratthe ani Bhounsulle Bardesant 

bhitor sorun igorzank ba hol'lo kortale. Bhounsulleanim 1739 
vorsa hem kott aplea tabeant kelem punn Junache 13ver, 
1741 vorsa, Dom Luis de Menezes (1741-42), Conde da 
Ericeira (magir Marques de Lourisal, hea Up-Razan tem 
kott novean aplea tabeant kelem. 


Kolvallechem kott rakhunk, xipaianchi poltton dovorloli; 
he polttonnik nanv poddlolem “Batalhao de Casadores" 
mhonn. Uprant 1841 vorsa, he polttonnik Mhapxeam vheli 
ani Kolvallechem kott il'lem moddon gelem. Hem kott khoim 
aslem techo porto mhaka mellunk na. 


Kolvallecho ganv vo halli, Bardeschea Udenti tonkar 
urtali mhonn ami voir sanglam ani Bardes-cho Zhil'lo 
rakhcheak Purtugezank Kolvalli zaun asli, soiniki vo militari 
nodren, mhotvacho ganv. Xhaporachem Kott (Nodichea 
Tonddar, Arbi Doriache kinarer) mhollear poilem rakhonddar; 
dusrem kott mhollear Thivechem Durig (hanga tin kottam 
melltat). Peddnnem san nod utrun, konn Bardesant rigot 
techer dollo dovrunk heam kottanchi goroz asli; tedna 
Peddnnem, Savantvaddiche Bhounsulle choloitalet. Dekhun 
Conde de Linhares hea Up-Razan, surokxa korunk vo diunk, 
him kottam bandhlolim: Xhapora, Thive ani Kolvalle... 
Kolvallechem kott Sant Sebastianvak somorpilolem. 


Pirna, Revoddem ani Nadoddem, he ganv aslet team 
kottam bhaile ani tenkam Purtugezint nanv poddlolem oxem: 
“aldeias extra muros" durgam bhaile ganv. Te tin ganv 
Purtugezamnim Ranneank dille; na zalear he Ranne 
Bardesant ieun fodd-modd korit — mhonn bhirant asli. 

10 - MHAPXENCHI IGORZ 


Sant Jeron 
1594 


F. X. Costa ani Clement de S. Iria henchea pormonnem, 
Mhapxenchi igorz 1594 sthaploli jedna Frei Jeronimo do 
Espirito Santo zaun aslo Rakhonddar. Ho motthvaxi Indiek 
ieilolo teach vorsachea April-Mai mhoineant. Hea 
sthapnnarachem nanv Mhapxenche Igorjek poddlem. 
Misionari vavrak tennem boroch nett dilo. Mhapxem mhollear 
Bardeschea Zhilleantlo kendrik ganv ani hea kendrik 
ganvant igorz ubharunk hea Rakhonnddaran nirnnoi ghetlo. 
Hi igorz ubharunk ganvkaramnim duddvam mozot dili; tea 
bhair Frei Jeronan denngeo ektthaim kel'leo. He firgojek lagu 
zatalet tin ganv vo tin ganvkari: Mhapxem, Kuncheli ani 
Khorli. 


Frei Paulo da Trindade boroita: "Sorv-xevttim amkam Sant 
Jeronachi igorz asa Mhapxeam zhoim nhoich Bardescho lok 
punn bhitorleam okhondd ganvcho porian ani Goencho 
(mhonnge Tisvaddecho vo Gova-xharantlo) ektthaim zata 
kiteak hanga ek SANT (vo BAZAR), dor Somara bhorta (aiz 
Sukrara bhorta). Hanga ek tollkar-ui (vo don-vosulldar) vosti 
korta, ani to Razachem Bhanddar bhorunk bore “xerafin” 
(duddu) ektthaim korta. Igorz asa ti nodichea tonddar ani 
tichem nanv Mhapxem (mhonnge Mhapxenchi Nod). Hanga 
asat 12 komunhanv-ghevpi, 200 kumsar zavpi ani 236 
bhurgim." 


Hi firgoz illi vaddun geli ani 1720 voros zata mhonnosor, 
3389 katolkam aslim. Ho ankddo Frei Francisco da Madre 
de Deus, vigar, dita aplea vakeant (26-11-1720). 


Frei Manoel da Paixão, Prantik-Vhoddil (1674-7) aslo 
tedna, ti igorz novean bandhun kaddli ani ti bandhunk team 
tin ganvchea lokan mozot dili. He nove bandhavollichem 
mukhdomponn Frei Carlos dos Remedios, Reitor, choloitalo; 
soglleo ievzonneo nitt adol-bodol kori nastana veavarant 
ghalunk to vigar ghas ghetalo. 

Anikui Khobor dilli asa. Mhapxenche Igorjent 
Ochorianche (vo Milagris) Saibinnicho ek Ashram' asa ani 
ticho adhar magunk zaito lok ieta. Zaitim iatrekaram ietalint 
tenkam sompeponnam vo sovloti diunk, 1719 vorsa Frei Fran- 
cisco da Madre de Deus, hea Reitoran ek asro ubharlo; teach 


| £horant Saibinniche Konfraricheo vostu ani damam-dennim 


dovortalet. Ho asro voir eke mallier ghatlo - aiz ozun to asa. 


Frei Achilles Meersman, O.F.M. anik 8 reitoranchim 
nanvam dita 1597 tem 1766-7 porian. Nimanno Fransiskani 
Reitor konn aslo tem sangunk kotthinn. Mons. Gomes Catao 
hechea pormonnem Frei Manoel do Rosario (1766-1) punn 
hoch Vigar teach vorsamnim Nerlucho Reitor aslo mhonn 
sangta. 


Leopoldo da Rocha 8 Reitoranchim nanvam dita; techi 
volleri 1608 vorsa suru zata ani nimanno Reitor 1767 vorsa 
dila to mhollear Frei Manuel do Rosario; hench nanv 
Nerluche-i igorjechi khobor kortana mellta. 


1648 vorsa Frei Gaspar de S. Miguel mhonn ek Reitor 
Mhapxeam melltta. Ho vigar mulkan Purtugalacho; hannem 
Pri. Thomas Stephens hea Jezuitachea Purannache dusre 
xapnnek maneatai dili Febrerache 20ver, 1647. 20 vorsam 
to Bardesant "Kiristanvancho Rai" zaun aslo. Ho Purtugez 
Fransiskani Motthvaxi Konknni bhas bori khollaien xiklolo. 
Tennem “Sintaxis Copiosissima na Lingoa Bramana” hea 
nanvan ek Konknni viakoronn boroilem ani tem Dr. Jose 
Pereira, hea Kuddtorkarak sampoddlem “Biblioteca dos 
Estudos Orientais e Africanos" hea Pustokalaiant ani tem 
tennem 1968 vorsa Mumboi xapun kaddlem. 


Dom Frei Francisco da Assunção e Brito (1775-1782) 
Arsebisp aslo tedna igorjechem kopel-mor bandhlolem. 


Uzo Lagta 
Abrilache 27ver vo 28ver, 1838 vorsa, ratchea vellar 
igorjek uzo laglo; Saibinnichea vespra ratrim ek vat paloi 
nastana urli ani te ratrim igoz ek agttem zalem. Dusrea disa 
novech banddhlole simitirint festachi porob monoili. Ti 
novean bandhun toiar zali Marsache lOver 1839 vorsa; tisri 

bandhavoll. Heam vorsamnim Fransiskani motthvaxi 
Mhapxeam ani Bardesa-i naslet; 1766 soglleam Fransiskani 
Vigarank igorzantle bhair kaddlole. 1835 vorsa Purtugez 
sorkaran soglleam dharmikank Goeantle bhair kaddlet ani 
Gova-xharantleo igorzo rikami vo babddeo koxeo zaleo. Tedna 
Gova-xharantleam igorzantlo zaito mal dusream igorzank dilo 
vo viklo. 

Aiz Mhapxenche igorjent modhlo altar ani bazuche donui 
altar ani pulput asat te Daujechea "Mae-de-Deus" hea 
Capuchos mhonnlolea Fransiskani konventantle. Heo vostu 
pavnner ghatloleo. “Sallganvche igorjent "Mae de Deus" 
Saibinn asa ti Daujentlea konventantli. Hea konventachem 
nisonttonn porian aiz dixtti poddo na. To konvent Dom Gaspar 
de Leão Pereira hea Goenchea Arsebispan 1567 vorsa 
sthaplolo ani “Mae de Deus" Saibinnik bhettoilolo. 


1992 vorsa igorjek bhitorlean rong marlolo. 


He Igorjecho Askari Konn? 


Mhapxenche igorjent modhlea altarar voir, Saibinnichi 
Protima vo Imaj asa ti Milagr Saibinnichi punn ti Saibinn te 
igorjechi Askarinn nhoi. Sant Jerom' zaun asa Askari zoxem 
voir sanglam. Sant Jeronachi protima haddli ti Choddnneche 
seminarintli: ti seminar vo ghor Jezuitamnim ughoddlolem - 
poilim ek iskol koxem (1559) ani magir seminar 1761. Tedna 
Jezuit Choddnnea naslet; tenkam 1759 vorsa Purtugez 
sorkaran Goeantle dhanvoddlole. 


1722 vorsa boroilolem mellta: “Sant Jeronachi Igorz 
mhollear zaitea iatranchem (romarinchem) ghor; te igorjent 
aslole eke Saibinnik heo iatra (romari) lok kortalo. Tem 
Saibinnichem  nanv (vo pod) mhollear “SORV 
BOREPONNACHI SAIBINN" — Senhora de Todos os Bens ponn 
te Saibinnik sogllo lok MILAGR SAIBINN mhonn manta kiteak 
ti Saibinn zaiteo milagri kortali (Dedo Bravo de Morais — 
Noticias do Arsebispado de Goa e da Sua Sé Katedral - 1722 
— Ms.) 

Zaitim iatrekaram ietalint tenkam vosti korunk 1719 
vorsa ek malli bandhloli mhonn adim sanglam. Mhonntoch 

| 18vea xekddeant porian romari vo iatra ietaleot. 


SORV BOREPONNACHI SAIBINN milagri kortali dekhun 
i te Protimek vo imajik nany poddlem MILAGR SAIBINN ani 
atam tench nanv igorjekui poddlam; Sant Jeronak sokoilo 
_dorzo dil'lo asa ani teka uzve bazuchea altarar dovorla zhoim 
adim MILAGR SAIBINN ubhi asli. 


MILAGR SAIBINNICHI POROB, Paskanchi Porob zalea 
uprant ieta tea tisrea SOMARA zata. He porbek amchim 
zaitim Hindu bhoinnam ietat-vati pettounk, tel ghalunk, 
fulam ghalunk, itiadi. Amchea hindu bhoinnancho somoz 
asa oso. MILAGR SAIBINNIK asat SAT bhoinni ani ek BHAV: 
1) MILAGRIZ; 2) SHANTADURGA; 3) LAIRA-I; 4) 
FATORPEKARINN; 5) KUNKOLLEKARINN; 6) KELLBAI; 7) 
MORZA-I ani 8) ek BHAV KHETRO. 


Hi soirigot Saibinnichi ekdom' vichitr. Saibinn Maim, 
MIRIAM' vo MARIAM' (MARIA) mhollear Jedev zatintli ani 
ekuch dhuv — Jokim-achi ani An'nachi. He Judev dhuvek, 
Goeant Konknna vo Konknni lokam modhem 6 bhoinni ani 
ek bhag! Hech soirigotik lagun, itle hindu bhav ani chodd 
korun hindu-bhoinni, Milagr Saibinnik noman korunk ietat 
kai! Aniek porompora vosta ti hi: SIRGANVCHI (Laira-i devichi) 
IATRA ani MILAGR SAIBINNICHI POROB ekach disa poddot 
zalear, sonvsarak uzo pett'tolo khoim. Milagr Saibinnichem 
tel, ek kollso bhor, Sirganvam veta khoim; hachi khatri 
mhaka konnench ozun diunk na! SIRGANVAM san Milagr 
Saibinnik mogreachim fulam dhaddtat khoim ani tim konn 
ghetat kai! Oxeo kaim kannio ani kotha Mhapxeam ani 
Sirganva modhem vinnloleo asat. Kiristanvponnache survek 
osleo Kotha suru zal'leo zait! 


Kaim boroinnaram pormonnem, aiz igorj ubhi asa thoim, 
adlem ek deull aslem (Bharat Mitra, 1958); Santeri zaun asli 
mukhi devi Mhapxenchi. Milagr Saibinnicheo don protima 
asat - sogllem voros teo sakristint bekar astat. Punn noven 
ani fest ietoch, teo bhair sortat - igorje bhair. Eke protimek 
tel otoun nhannoitat; dusri ubhi ravun fulam svikar korta 
ani vati gheta. 

Igorjechi Durusti 

Aiz ubhi asa ti igorz 150 vorsanchi zait; 1858 vorsa uzo 
lagun, adli igorz lasloli, ti novean bandhun kaddloli. He 
igorjechi dakhttuli durusti keli ti Purtugez Mhapxentle bhair 
sorun vetoch. 1961 vorsa Dezembrant, Purtugez fouz 
.Mhapxem soddun geli tedna, te foujen Mhapxencho pul 
foddlo; hea prosongar, igorjek bhoroch mar boslo kiteak ti 
igorj tea pulak tenkunuch asa; kaim vontti vo paredi vereleot; 
teo ontti magir durust korcheo poddleo. Durust kel'le 
igorjecher, Maiache 5ver, 1965, Mons. Francisco da Piedade 
Rebello, hea Adhari Bispan axirvad ghatlo; hea Bispa 
vangdda aslo Mons. Fortunato da Veiga Coutinho, 
Belganvcho Bisp. Tedna Mons. Antonio das Merces Melo, 
Mhapxencho vigar aslo. 

Mhapxenchea pulak panch arkam aslim; tea nodir ek 
doko aslo ani thoim hoddim ani patmareo tenktaleot. Heo 
patmari zaito veapar haddtaleo, Mhapxenchea Bazarak. 


Milagris Saibinn | 

Kaim karonnank lagun, sumar sotravea xekddeant, 
hozaramnim Bardeschim katolkam aplo ganv-des soddun 
gelim ani Goenchi xim' ani ghatt utrun, pordesant vochun 
thoim vosti korun ravlim; tedna tennim Bardesche Milagris 
Saibinnik vheli ani aplea novea bhiraddant tennim tika 
mannsugecho zago dilo. Aiz Bardeschi Ranni, Milagris 
Saibinn, rajvott choloita: Khanapura ani Halkarnni 
(Belganvche Diosezint); Savantvaddi ani Ratnagiri, (Punneche 
Diosezint); Haliyalak, (Karvarche Diosezint) ani Munglur- 
xhara ani Kallianpura (Munglurche Diosezint). Tedna te soglle 
ganv ani thoinsorleo firgozo, Padroada khal asleo mhonnge 
Goenchea Arsebispa khal. Goenche padri team ganvamnim 
vavrunk vhetale. Maharaxttrant asloleam heam adleam 
Goenkar kiristanvank BARDESKARAM mhonn thoincho dexi 
lok ollkhota. BARDESKARAM mhollear KIRISTANVAM. 
Thoddeank BARDESKAR mhonn add-nanv vo kull-nanv asa. 
Kornnattokant asat tenkam BARDESKARAM mhonntat zalear 


mhaka got'tu na. He Bardeskar adim aplo zonn vhorunk ani 
borounk Goeam ietalet. 

Nanvacho Orth 


Survek MHABHUSSEM ani MABHUSA boroilolem mellta. 
(Polle: Arquivos da Academia). BHUS mhollear Dhul'lo vo Dhul 
oxem astam MHABUS(SJEM zaunk zai bhorpur dhul aslolo 
ganv; aiz poriant teach ganvant DHULLER mhonnlolo ek 
vattar vo vaddo asa; techo orth zaunk zai DHUL vo DHULL 
aslolo zago. 


Magir MHABUSSEM aslem te MHAPXEM zalem - U hea 
okxoracho svor Konknnintlean mono zata, bhar aslolea silba 
uprant. Oxem atam MHABHUSEM zaunk pavlem 
MHABHSEM ani xevttak MHAPXEM. (oxi somzonni Dr. Mariano 
Saldanha ditalo). 


MHA+BHUS asa thoim MHA+GHUS oxem boroum xokta. 
Sorv-bhonvtim asloleam xetanchi luvnni ani molInni zatoch, 
thoinche zomnir bhat sukoitoch, tem bhat supam gheun 
vareak ditalet; tedna zaiti GHUS vo BHUS voir varear 
choddtali ani pois san soglleank hi MHA+BHUS vo 
MHA+GHUS ek kup koxem uddlolea bhaxen distalem. Magir 
tem nanv MHABXEM ani MHAPXEM zaunk pavlem. 


1734 vorsa eka devllachea pustokar MHAPXEM hea 
rupan tea ganvchem nanv boroilolem mellta mhonn eka 
mhojea hindu ixttan mhaka gomoilam. 


Frei Paulo da Trindade hachea pormonnem tedna porian 
Mhapxeam SOMARA DISA SANT vo BAZAR bhortalo. Hea 
bazaracho ughddas ANGODD vo ANGDDI hem nanv jivo 
dovorta. ANGODD mhollear BAZAR ani ANGDDI mhollear ek 
POSRO vo SHOP vo SUPURLO BAZAR. 

MHAPXENCHI PENTTH oxem-i mhonntalet. PENTTH vo 
PETTH mhollear BAZAR. 


Mhapxencho Intruz 
Mhapxenchea Karnavalak “INTRUZ” mhonn nanv 
poddlolem. Hem "Intruz" utor Purtugezintlean ieta - 
“introduzir” mhollear “bhitor kaddop” - Intruz karnavalachea 
aitara monoitat ani hea aitarantlean Prajitacho kall bhitor 
sorta dekhun tea Aitarak Intruzacho Aitar mhonn adim 
pachartalet. 

Hi porob Sant Khursachea kopelant vo irmidint, 
Karnavalachea disa vo aitara zatali ani ti irmid urta Angddint. 
He irmidik “SUISACHI IRMID" mhonn nanv poddlolem - 
“Capela dos Suicos”. Itihas sangta tea pormonnem gelea 
xekddeache (19vo xekddo) survatek Mhapxenchea Nogra 
"Suicos" nanvachi polttonn vo fouz asli ani ti Ranneancher | 
loddhai choloitali ani tenkam khup pavttim ies melltalem. | 
He "suicos" xipai tea kopelant Misak ietale mhonn tea | 
kopelak *SUISACHEM KOPEL” mhonn nanv poddlem. 


Kopelachea festa disa he “Suicos” koslo punn kariakrom' 
dakhoitalet ani ho kariokrom' mhollear ranneam kodde 
loddhai. Hi pod'dhot uprant tea Angvodd vaddeantlea lokan 
apnnaili. 


Novenachea poilea disa, Sojechea dongrar (kaim vorsam 
patthim tea dongrar, Tribunala patthlean, soj (gaio marpacho 
zago aslo); thoinsorlea eka dakhttulea killear (vo kottar) ek 
atvech torecho rongit bavtto choddoitalet ani to bavtto fest 
pasun thoinch urtalo. 


Festa disa misa uprant bhurge muddaxe bandhun 
"Ranne" koxe nestale - ranneanchi fouz dakhoitale. Ek 
novench kazari zoddpem, chodd korun Angodd vaddeantlem, 
raza ani ranni koxem nestalem ani sumar tin voram 
machilant boson bhonvtalet ani teche patthlean "Rannea- 
Fouz" astali. Magir ghoddeanchi gaddi-i vapurtalet. 


Dusre vatten “firgeanche” zaite “batalhão” vo fouzo 
astaleo dekhun, tenchi nokol korun, Mhapxenche veg-veglle 
vadde - Gaunsa-vaddo, Khorli, Onsabhatt, Angodd — ap-apli 
fouz dhaddit. Heam fouzanche fuddari “General” — 
Marechal" - "Major" koxe nesun ietalet; heo fouzo tin voram 
Mhapxenchea rosteancher "march" kortaleo. 


Xekim Mhapxenchea dongrar, (korti patthlean) ek loddhai 
zatali ani akhrek rannianche foujek har poddtali ani to bavtto 
denvoitalet. Goeam Bharot Matent vilin kortoch, ho karnaval 
vo intruz somplo. 

Igorjent Devchar 


Frei Fernando da  Soledade boroita: Ekdam 
motthvaxianchem ani toxench novea kiristanvanchem 
farikponn ani sudd (vingans) gheuncheak devchar sodhi; 
oslea monan to devchar Mhapxenche igorjent bhitor sorlo 
ani pulputrar choddun igorjent bhitor sortalint titleamcherui 
fator marunk laglo. Oslo ghoddbodd adim kodinch zaunk 
naslo. Punn amcheam padrimnim Povitr Sakramentachem 
ek pursanv kaddlem ani to devchar nanch zalo ani he porim 
tea soitanacheo dev-ninda sompleot (Cronica Serafica, Tomo 
III, Liv 50, No. 902, p. 513). 


Hech ghoddnnuke voir, Pri. Frei Paul da Trindade, boroita: 
"Padr Frei Francisco Arruda (1608-1611) ani Padr Luis da 
Conceicao (1611-14) Mhapxenche vigar aslet tedna, devchar 
zaite fator uddoitalet. Hem odruxtt dogam vo tegam 
vigaranchea kallar ghoddlem; heka lagun, noveam 
kiristanvank zaito tras zatalo. Eka aitara, mis somptoch, 
pulputrar san itle fator poddunk laglet ki lok bhirantin 
igorjentlo dhanvun vochunk laglo ani torui tenchea fattlean 
fatrancho paus poddtalo punn konnak kaim vaitt zai naslem 
ani he fator konnakuch lago naslet. 


Tea bhair Padr Frei Luis de S. Bernardino, Mhapxencho 
vigar aslo tedna, toxench zatalem; Padr Frei Juanv Pompei, 
Nagvencho Vigar, Mhapxeam ieilolo. Teche suchovnne vorvim, 
Bhov Povitr Sakramentachem pursanv kaddunk lailem ani 
te fator poddtalet tem bond zalem. Igorjent ravtoleam 
bhurgeancher porean, te fator poddtalet (Conquista Espiritual 
do Oriente, Ed. pelo Pe. Felix Lopes, I, pp. 308-309). 


Padr Frei Clement de Santa Iria, hi-i tich khobor punn 
illi veglle bhaxen dita: “Ekdam farikponn ani sudd (vingans) 
gheunchea monan, ek devchar eke baileche kuddint bhitor 
sorlo ani ti hat-paiem haloun, apleachech kuddke korta koxi 
diso ani Mhapxenche igorjent bhitor sorun ani pulputrar 
choddun, igorjent bhitor sortat titleancherui, mhonnge 
motthvaxiancher toxem novean kiristanvancher, fator 
marunk lagli; punn padrimnim rokddench Povitr 
Sakramentachem pursanv kaddlem ani devcharak 

dhanvddailo ani oxem te soitani opman nopoit zalet 
(Documentacao 5. 408). 

Hi asa ti devcharachi khobor veg-veglleam dakhlleancher 
boroun dovorloli. 


Santismachi Bhoxttavnni 


Eka firongi soinikan vo soldadan, Santismacho vaz, 
partikulam soit, chorun vhorun Morodd vaddea lagim xetant 
purlo ani tea soldadak Purtugalak mornnachem formonn 
poddtoch, tennem apli chuk svikar keli. Tennench sanglolem 
zagear khorench to vaz purlolo melllo. Atam "Festa de 
Desagravo" — (Farikponnachem Fest) — mhonn palltat tem 
Milagr Saibinnichea festa adlea disa somarombhtat — oxem 
tor eka Aitara; kiteak Saibinnichi Porob, Paskham uprantlea 
tisrea Somara monoitat. 


St. Jerome Complex 


Igorje patthlean ek vorixtt imarot bandhloli asa; voir 
nimanne mallier ek “sal” asa zhoim bhovxik zomati ani utsov 
somorombum ietat. Aiz Goeant inglez varem marta te dixen 
sup dhorun, he imarotik inglez nanv dilam. Hi ievzon Pri. 
Antonio Paes, Mhapxencho vigar astana, ievzun kaddloli 
punn Pri. Adolfo Viegas hea vigaran ti ievzon toddik pavoili. 
Hi imarot mhollear Igorjechea chovthea xekddeachi (1594- 
1994) ek iadgiri. 


Mhapxenche Bisp 


1) Bhov Manest Cecil de Sa - Agracho Bisp. Bispa- 
Makhnni: 16-10-1971 - poilim Laknowcho Bisp (1971-73); 
1983 Agracho Arsebisp - atam nivrut zala. 

2) Bhov Manest Francisco X. Braganga S.J. — Barodacho 
Bisp. Bispa makhnni: 29.1987. Atam nivrut zala. 


Igorjechem Vornnon 
He igorjecho fuddo ekdom' sadho-sudho. Voir fuddear 
modhekot konn sant na; sodanche bhaxen fuddlean minari 

vo torri na; torr asa ti igorje pattlean ani ti polleunk dista ek 
devllachich koxi; hi torr vo minar kherit hindu vo dexi kolen 
vo manddnnen bandhlea. Kopel-mor bandhlolem tedna, hi 
torr ubharloli zait ani ticher tin ghantto asat teo ghoddiek 
gova-xharantleo zait. Igorjek uzo lagtoch 1839 novean 
bandhun kaddloli, tedna Gova-xharantlea igorzantlem kaim 
samonn Mhapxenche igorjent pavlolem mhonn adim gozal 
kelea. Oslea somoiar teo ghanttoi haddleo zait. Tin ghantto: 
Vhoddli ghantt Mhapxenchea nograk fuddo korun asa. Ticher 
"Mae-de-Deus" Saibinnichi protima kantoiloli asa. Ani sokol 
boroilam: O GLORIOZA S. MADRE DE DEOS. Patthlean asat 
him utram: ALMAS AVITAS M. S. DA COSTOIES. Almas Avitas 
mhollear purvozanche atme vo almam.... urloleam utrancho 
orth mello na vo tim vachunk zai nant. Konnachim almam 
tem sanglam zait. Dakhtte ghanttir Saibinn ubhi asa ti 
ordhea chondrimacher paiem dovrun asa. Ticher boroilam 
FEITO PELO M. F. STREBODY - ghantt kelea techem nanv. 
Tisre supurle ghanttir kaim na. Ghanttinchi khobor mhaka 
Pri. Nascimento Mascarenhas hennem dili. 


Modhlea altarar voir Milagr Saibinn ubhi asa ani tichea 
davea hatar Jezu Ballok. Altarar boro nazuk Tabernakl dixtti 
poddta ani techea mathear ek krusifix. Altarar uzveak asa 
Moriechem kalliz ani daveak Jezuchem kalliz. 


Bazunchea altarar, uzvean asa Sant Jeron ani techea 
donui bazumnim uzveak Sant Jud ani daveak Sant 
Sebastianv; davean asa ubho Sant Juanv Bautist ani techea 
daveak Sant Pedr ani uzveak Sant Paul. 


Bazucho darvontto asa techea donui vattamnim asat: 
uzveak Milagr Saibinn ani daveak Sant Jeron, dimbhier. 


Adrak ek durig veddo ghalta. Hea adrar eka ordhan sokol 
Khrist Raiachi Iadgiri vo Monument asa; uzve vattentlean 
pulputr ani Lurdis Saibinnicho Grotto. Tea fuddem atam 
1999 vorsa ek bandhavoll kelea ti M. R. Fernandes hennem; 
he bandhavollir Khuris purun Nimannea Sukraracho Pas 
heach vorsa kelo (1999). 

KOPELAM 


1. Karm Saibinnichem: Kamarkhasnna Vaddeant - 2500 
metr pois igorje san. Kamarkhasann ani Akoi hanga sorleam 
vaddekaramnim tem bandhlolem ani tem porjek ugtem 
korunk Novembrant 1835 vorsa porvangi mell'li. Survek Sant 
An'na zaun asli tea kopelachi askarinn punn magir, adol- 
bodol korun, Karm Saibinnik tem kopel somorpilem ani tem 
porjek ugtem kelem Dezembrache 6ver, 1847. Tedna Dom 
Jose Maria da Silva Torres zaun aslo Goencho Arsebisp (1844- 
1849). 


2. Sant Sebastianvchem: Khorle 2500 metr pois igorje 
san. Ghoddiek zait 1830 vorsa tem sthaplolem. Hem kopel 
bandhunk porvangi poddloli Novembrache ikraver 1837 ani 
tem porjek ugtem kelem Marsache 4ter 1852. Halinch 1988 
vorsa, tem kopel il'lem vaddoilam. 


3. Milagr Saibinnichem: Azilachea Hortant - 190 metr 
pois igorje san. Pri. Sebastião Zeferino Botelho, Nachnollcho, 
hannem tem kopel sthaplolem ani soglleo gorjecheo vostu 
dil'leo. Hea kopelar Nov. 30ver, 1890 axirvad poddlolo. 


4. Povitr Khursachem. Angddint. Tem sthaplolem Xri 
Bartolomeu Pais ani techi potin Catarina Simóes hannim. 
Tem porjek ughoddlolem 1843 punn 1907 ful-na-pakli 
ektthaim korun tem kopel novean bandhun kaddlem ani 
techer Marsache 3rer 1908 axirvad poddlo. Hem kopel 1000 
metr pois urta igorje san. Svisachem kopel mhonn teka 
ollkhotat. Tedna Mhapxeam, Bardes-chi rakhonn korunk, 
xipai vo soldad dovorlolet te Svisache (Europa) zait ani he 
xipai Aitarachea Misak tea kopelant vhetalet; dekhun 
Svisachem kopel mhonn nanv poddlem. 


5. Sant Fransisk Xavierachem. Dhullerant. 2590 metr 
pois igorje san. Hea kopelak firgojecho dorzo favo kiteak 
Mhapxenchi igorz borich pois poddta; tea bhair hea 
vattarantlo lok vo porza aiz vaddlea; novim flettam ieun poixilo 
lok hea zagear ieun rabito korun ravla. Tea pasot hem adlem 
kopel borench vaddounchem poddlem, zoxem fuddem 
gomtolem. 

Hea kopelachi bandhavoll 1883 suru kelli ani ti fokot 
1892 vorsa toddik pavoili. Hem kopel porjek ugtem kelem 
Setembrache 20ver 1893 vorsa; punn tea magir tea kopelachi 
anik durusti korchi poddli. 


Hem adlem kopel aizche porjek pavo na zalem dekhun 
tem atam donui vattamnim borench vaddoilam; hea vavrak 
Pri. Simon Deniz hea kopelanvan hat ghatlo. Adlea 
kopelacheo donui vattentleo arkam-koxeo ontti asleo teo 
moddun ghatleo ani khambe aslet te nikhllaile ani anik zago 
bhitor kaddlo ani kopel rund kelem; adlea kopelacho matho 
tosoch dovorla punn adlo kor lakddacho aslo teka atam 
ximetticho beto ghatla. 


Hem kopel atam polleunk nazuk dista. Adlo mukhi altar 
asa punn atancho dhorm-sevik altar vapurtat. Modhlea 
altarar voir kontrelant Sant Fransisk Xavierachi Protima 
ubhi asa ani techea matxem sokol uzveak asa Maria ani 
daveak asa Sant Juze, Dhorm-sevik altara voir ek ark asa, 
techer mottea okxoramnim vachunk zata: MOG ANI 
BHOGSONNEM.  Sorv-bhonvtim arxeachim zonelam asat 
tencher 16 Khursa-Vattechim chitram dixtti poddtat: atanche 
dhorm-xastrik somzonni monant dhorun, uzve vattentlean 
anik ek chitr vo dekhavo choddoila techer Jezuchem 
JIVONTPONN dakhoilam. Jezu Kalvari dongrar khursar 
vollvollun melo khoro punn tisrea disa jivont zaun 
SODDVONNECHO VAVR supurnn kelo ani Aplem devponn 
porgott kelem. 


Adlea kopelacho fuddo novsorla ani vaddoila khoro punn 
adlich kola sambhall'lea; bhitor sortana ek poddvi (alpendre) 
asa teka 4 vattkulle khambe asat te dixtti poddtat; he 
poddvek voilean grad asa. Voir torrir modhekot S. Fransisk 
Xavierachi Protima dixtti poddta ani toxich ek supurli ghant. 
Adlea fuddeak piramid aslet te toxech dovrun, vaddoilea team 
bazukui toslech tin-tin piramid ghatleat ani sogllo fuddo 
adloch koso dista. Poddve voir zonelancher arxe ghatleat 
tencher dakhoilea modhekot POVITR TRITVI; ani tichea 
daveak SANT FRANSISK XAVIER ani uzveak SAIBINN-MAIM. 


Hea kopelacho dusro xekddo Dez. 3rer, 1986 vorsa 

somarombhlolo tedna (1886-1986), tea somarombhak Dr. Raul 
Gonsalves, Goencho Arsebisp, hajir zal'lo mhonn eke faturler 
boroun dovorlolem hanvem vachlem. Punn ekuch xekddo 
zala nhoi? 

Hem kopel mukhi rostear san borem dixtti poddta; rostea 
kuxikuch ek boro vhoddlo fatrancho khuris ubho asa. Hea 
rostea kuxikuch ek simitir bandhunk Pri. Simon Diniz 
kopelanvan fuddakar ghetlolo 1999 vorsach. Sogllem kaidea 
pormonnem manddun haddlolem punn dusman upraslet ani 
to vavr bond dovrunk lailo. Fator ba haddlole mhaka dixtit 
poddle; atanch sadde-chear tori lakh moddlole. Dhullerchea 
lokak ek simitir zaich; Mhapxenchi simitir borich pois poddta 
ani atanche ieradarik lagun, roste chikar bhorlole astam 
tea rosteam velean mannsugen pretiatra vo inter korunk 
sobho na. Simitiricho prosn atam suttavo zala. 


Kopelachea uzveak "Seminary Nivas" asa tantunt 
"Dakhtte Seminarintle Seminarist ravtat ani "St. Xavier's 
College" Mhapsa hantunt unchlem xikxonn gheunk votat. 
68 seminarist asat mhonn mhaka sanglem (1999, Set.) Dave 
bazuk asa "St. Anthony's High School”, Fransiskani 
Bradaranchem; he bradar Mhapxeam, Dhulerant ieilole Out. 
15, 1928 vorsa. Kopela kuxikuch asa ek “Boarding” ani hea 
ghorant bhitor sortana, durga laginch dixtti poddta Sant 
Antonicho ek vhodd putlo; hea Santachea davea hatar asa 
Jezu Ballok ani uzvea hatar to eka bhikareak ek unddo 
dita. 


6. Sant Juzechem: Onsabhattant. 1200 metr pois igorje 
san. Hem kopel 1825 vorsa vaddekaramnim ubharlolem ani 
porjek ugtem kel'lem Marsache 20ver, 1848. Punn 1887 vorsa 
tem poilem kopel moddlem ani ek novem — atam ubhem asa 
tem — 1887-1897 vorsam pottim bandhun kaddlem. Hea 
kopelak, Purtugezintlean “Capela de Balalhào” mhonn 
Purtugezanchea kallar ollkhotalet. Bardesche ganv 
rakhcheak thoim Purtugezamnim ek fouz dovorloli zait: 


7. Povitr Khursachem: Gaunsa-Vaddea — 1000 metr 
pois igorje san. Pri. Manuel Visitacao Rodrigues, Gaunsa- 
vaddeantlo putr, hannem aplea khorchan tem poilem kopel 

novean bandhun kaddlem ani vaddoilem, tennech tea 
kopelar, Febrerache satver, 1935 axirvad ghatlo. 


Karmelitanchem Kopel 

Hem kopel Peddea vaddeant urta. Tea vaddeant, zhaddam- 
peddam modhem “Carmelite Seminary" mhonn ek vorixtt 
imarot ubhi kelli asa punn rostear san ti dixtti poddoch na. 
Te Seminarik tenkun ek borem vixall kopel zomniruch 
bandhlam punn tem polleunk hanv gel'lom tedna, kopel ozun 
toiar zaunkuch naslem; porjekui tem ugtem astolem-xem 
dista. Tea kopelachi buniad Novembrache l4ver, 1994 
ghatloli ani bandhavoll sompouncheach adim Janerache 
llver 1999, te imaroticher Mons. Phillipe Nerry Ferrao, hea 
Adhari Bispan axirvad ghatlo. 


Hem kopel DEV-BAPAK (Inglezintlean: GOD THE FATHER) 
bhettounchem aslem kiteak 1999 voros DEV-BAPAK 
somorpilolem aslem. Punn oslem nanv diunk, Romacho 
virodh asa khoim. Dekhun tem kopel atam: ETERNAL AND 
MERCIFUL TRINITY oslem inglez nanv diun ugtem kortolet 
mhonn Karmelitamnim mhaka khobor dilea - SASNNIK ANI 
KAKUTIVONT TRITVI — Konknnintlean. 

11- KONGOTTCHI IGORZ 


Sant Alex 
1595 


Kiristanvponn 
Kongottchea ganvant aiz doriak patth korun ani udentek 
fuddo korun, okhondd fatranchi igorz soglleam ieteam- 
veteank ievkar dita ti TISRI; ti Sant Alexak bhettoilea. Hea 
Santak kiteak bhettoilea techem karonn mhaka mellunk na. 


Dubhav na Kandolle vo Nagveam san kiristanvponn il'lem 
il'lem Kongottchea ganvant pavlolem; hanga sorleam poileam 
kiristanvanchi seva korunk Poriett vaddeant vo Poriettant 
ek supurli igorz vo kopel ubharlem tem 1576 vorsa; tem 
kopel vo igorz mhollear chutt'ttancho ek mattov. He poile 
igorjecho ughddas korcheak, tea zagear magir ek khuris 
bandhlo. Ho khuris, sangtat tea pormonnem, te poile 
igorjecho altar. Ho khuris kedna ubharlo techi mahiti mhaka 
na. To khuris mhollear boro mozbhut ani vhodd akaracho. 
Hi poili igorz Nagvenche igorje khal choltali. He igorje kuxik 
ek simitirui asli. Pri. Ivo da Conceição Souza kolloita tea 
pormonnem, Nimannea Sukrara atanche igorjentlem 
pursanv bhair sorun, Poriettant Khuris asa thoim porian 
vhetalem khoim ani hi chal 1940 voros porian choltali. Aiz 
tea Khursachi porob monoitat. 


Kongottkaramnim tike-tike ho novo dhorm (kiristanvponn) 
svikar kelo, tencho ankddo vaddon gelo; kiristi dhormant 
vilin zaunk khuxi dakhoi naslet te, Kongottcho ganv soddun, 
aplea devank gheun, Nanoddea gelet ani thoim aplem pennem 
kelem. Nanoddem, Divcholchea zhilleant poddta. Tedna 
Divchol, Purtugezanchea tabeant ozun poddunk nasli; ti 
poddtoli fokot 1788 vorsa vo tea adim. Nanoddea mahazonn 
asat tenchim kull-nanvam: Naik; Desai; Gadd; Shettie; 
Saunte; Porob vo Probhu ani Naik. Hanche vadde ozun 
Kongotti jive asat: Naika-Vaddo; Porba vo Porbhu Vaddo; 
Saunto-Vaddo; Gaunsa-Vaddo vo Gadd mhollear Gavddo- 
Vaddo. 

Vaddte-kiristi porjek ti adli chutt'ttanchi igorz pavo na 
zali; dekhun anik ek dusri igorz veglle svater ubharchi poddli 
1595 vorsa mhonnge 19 vorsam uprant. Kongotte 1595 vorsa 
Fransiskanancho ek nivas vo ghor ughoddlolem mhonn kollta 
ani tea nivasacho vo ghoracho Reitor zaun aslo Frei Braz 
dos Santos. Ho Nivas (Ghor) ughoddlolo mhonn 1595 
vorsantle zomatint ullek kello mellta; hi zomat Febrerachea 
mhoineant teach vorsa bhorloli. Tedna Frei Jerónimo do 
Espirito Santo (1595-97) zaun aslo Bardes-cheam 
kiristanvancho Rakhonnddar (Custos) ani hennench to Nivas 
(Residence) suru korunk adnia ghatilli zait. Hi-i dusri igorz 
chutt'ttam-matiechich zaunk zai. Igorz bandhcheak 
ganvkaramnim arthik (duddvam) adhar dillo; oxem astam 
tea vorsa adim kaim ganvkaram kiristi-dhormant vilin zal'lim; 
vilin zaunk naslim tim Nanoddea pollun gelim mhonn voir 
sanglam. Hi-i dusri igorz chutt'ttam-matiechi zaunk zai; hi 
igorz Frei Ayres de Santiago hea motthvaxean bandhli mhonn 
sanglam. He dusre mollanche igorjek Vinaique (Vinaik) 
mhonnlolean uzo ghatlo jedna Frei Miguel de S. Boaventura 
(1602-5) Bardescho Rakhonddar (Custos) alo. 


Hea Naikan addgam-naddgam korun (igorjechim?) kaim 
bhattam aplea tabeant kellim ani him addgam-naddgam 
uzvadda ieit mhonn teka bhirant poddloli kiteak igorjent 
Bautismache ani her dakhle dovorlole te ustun pollelear tim 
bhattam konnachim tem uzvadda ietlem aslem mhonn teka 
tthavem zallem (Polle: Frei Paulo da Trindade - Conquista 
Espiritual Vol. I, 308). 


Oxi hi dusri igorz (1602-1605) lasun uddoilea uprant, 
anik ek TISRI - atam ubhi asa ti, okhondd fatranchi bandhchi 
goroz poddli. Poileo igorzo sodanch chutt'ttanchea mattvacheo 
asleo; okhondd mozbhut igorzo bandhunk addvaddnni asli 
kiteak tedna dusman aslet te poileam kiristanvamcheo igorzo 
ulpaitalet, ulpaileo zalear holkeo igorzo ulpaitalet ani titlem 
nuskan zaunk pavo naslem. Mhonntoch 1605 dusri igorz 
toiar zata. 


Frei Paulo da Trindade, ho Fransiskani Itihaskar, boroita: 
“Esperança Saibinniche Igorjeche Ut'torek (Kandolle), Sant 

Alexak bhettoiloli ek igorz asa ani ti Kongottchea ganvant 
urta. He igorjek lagu zatat 80 komunhanv - ghevpi, 1154 
kumsarak-vochpi ani 434 bhurgim." 


Oxem astam anik ek novi igorz bandhchi poddli -- TISRI 
igorz ani ti ubharli 1741 vorsa -- aiz ubhi asa ti. Dusri igorz 
136 vorsam togli. Tisri igorz vixall bandhchi poddli kiteak 
tea mhonnosor kiristanvancho ankddo vaddon gelo. 1720 
vorsa Kongottche firgojent 3947 katolkam melltat (Hist. Ar- 
chives, Goa, Panaji-Mancoes do Reino, Vol. 86, A. F. 37). Hi 
igorz ubharunk komunidadin arthik mozot dili ani denngeo-i 
ekttaileo. Hi TISRI igorj ubharli tedna Frei Pedro ss S. Maria 
zaun aslo Prantik-Vhoddil (1709-12). 


Kongotte kitle Fransiskani Reitor aslet, tenchim nanvam 
amkam mellunk nant. Amkam atth zonnanchinch nanvam 
mellleant punn 1595 vorsa don nanvam melltat. Frei Braz 
dos Santos ani Frei Aires de S. Tiago; sumar 1720: Frei 
Domingos de Monte Alverno; 1731: Frei Manuel dos Martires; 
1751; Frei Antonio da Paixào; 1760: Frei Francisco de S. 
Joaquim, 1765: Frei Alexandre da Piedade ani 1766-67: Frei 
Faustino de Santa An'na-nimanno Fransiskani Reitor. 


1720 vorsa Frei Domingos de Monte Alverne Reitor aslo. 
Hea Reitoracher ganvkaramnim ek khottlo manddlo. 
Arsebispan choukoxi keli ani ho khottlo vigaracher ek 
bogllant mhonn nirnnoi dilo kiteak ho Reitor,  igorjechea 
fabrikachim bhattam, to khottlo manddtoleamnim aplea 
tabeant kellim, tim portun haddunk  vavurtalo. (F. G. No. 
179, fl. 16v, 23). 


Kongottche Igorjent 


Frei Jeronimo do Espirito Santo, 1594-97 vorsamnim, 
poileam kiristanvancho Sambhallnnar ani Sadhoronn 
Karbhari (Comisário Geral) zaun aslo; techea kallar 1595 
vorsa Kongotti Sant Alexachi igorz ubharloli. Tedna Frei Braz 
dos Anjos Kongottcho Reitor aslo ani hennem magir Sant 
Antonichi igorz Marna (Marna-Xivole) bandhli. 


Ek dis bunhadicho fator ghalchea adim, tea ganvantlo 
(Kongotti) kuddo-dev (pagode-sic) bokddiechem rup gheun, 

eka reddeacher bosun, sogllo ganv bhonvunk laglo; tedna 
tea ganvantlo sogllo lok on-bhavarthi zaun aslo. Soglle 
motthvaxi apleak, apleach khaxa ganvantlo bhair ghalta 
mhonn sangun, tea devan sogllea lokak adeus kelo. Magir 
1602-1605 vorsamnim Frei Migel de S. Boaventura, soglleam 
kiristanvancho Sambhallnnar ani Sadharonn Karbhari 
(Comissário-Geral) astana, ek on-bhavarthi, Vinaik 
mhonnlolo, tea ganvant aslo: tennem zaitim fottingponnam 
ani chikanam korun, Kongottchea ganvantlim zaitim 
bhattam-vittam aple svadhin kellim; teche kodde 
bhattanchim fottkirim kagdam aslint. Thoinchi poili igorz 
mhollear igorz chutt'ttanchi ani ti doria velle laginch asli. Te 
igorjent Bautismachim pustokam aslint tim ghoddiek to Naik 
ragan kobar korunk sodhi mista. Eke ratrim tennem te 
igorjek uzo ghatlo. Doriantlem varem martalem dekhun, soglli 
igorz rokddich lasun geli ani tantunt aslem-naslem techo-i 
bhosm zalo. 


Oslea kortubak kheast favo ti, Devan dilich-xi dista. 
Chear-panch vorsam uprant, dusmanamnim tea on- 
bhavartheachea ghorak uzo ghatlo; hem ghor Kolvale aslem. 
Itlench nhoi teach ujeant to-i babddo lasun melo. 


Fransiskanam Uprant 


Nimanno Fransiskani Reitor mhollear Frei Domingos de 
Monte - 1766-67; hea vorsa uprant Diosezani padri 
Kongottche igorjent vo firgojent bhitor sorlet. Bandhavollicho 
vavr uprantui chaluch urlo. Igorjechi minar 1765 vorsa 
bandhloli jedna Fransiskani Motthvaxi Bardesantle bhair 
sorunk toiari choltali. Kopel-Mor 1916 vorsa novean bandhun 
kaddlem ani techer Julhache 16ver axirvad poddlo. 


Igorjent pulputr asa to Sant Boaventura kolejintlo, Gova 
xhara (atam Pornnem Goem); 1835 vorsa Gocantlea 
dharmikank ani motthvaxeank Purtugez sorkaran bhair 
dhanvddaile. Tea uprant xharantleo igorzo bond poddleo ani 
team igorzantleo vostu — altar, retabl, pulputr, imaji — 
dusream igorzank, odhik korun Bardesantleam, dilleo vo 
vikloleo. Hea pulputrachi kola (art) mhollear ROCOCO. 

Igorjechi kola mhollear BAROQUE; igorjecho arkitekt zaun 
aslo Frei Antonio da Encarnagao. Tea bhair Goenchea 
Arsebispan Kongottche igorjek don altaranche RETABL dil'let; 
te zaun aslet Oratoriani konventantle. Te retabl igorjek bore 
doso nasle dekhun te matxe vankdde bosoileat; ubhe-nitt 
lokak fuddo korun bosoilole zalear, te kopel-morachea arka 
bhitor pavtole asle. Tea bhair Asisachea Sant Fransiskachea 
konventantle, 4310 xerafin (adle duddu) farik korun, haddloli 
ti ghantt, Hanjunchea Fransisco Monteiro hennem igorjek 
bhettoili. Torrir TIN ghantto lambtaleot: ek chalu asa, ek 
futtlea punn ozun torriruch asa ani tisri vikli. Ponn'nni 
ghantt Purtugalak kel'li ani ti zaun asli Santa Barbarache 
(Morombim) igorjentli. 


Igorjechem Vornnon 


Hem dev-mondir borem vixall.... Adrailean bhitor sortana, 
don minari vo torri dolleank zollkotat; uzve vattentle torrir 
ek tori ghantt dixtti poddta; heam torrim modhem ek vhoddlo 
ordho-vattkullo kolos asa to pois san Romak aslole Sant 
Pedruche Bazilikecho kolos koso dista. Tea kollsak tin tori 
kurkuttam vo kontrelam asat punn tantunt ekai Santachi 
protima na; igorjecho fuddo Dokhinnik kela; hea fuddear 
modhekot ek PARVO — Povitr Atmeachi khunna-dakhoila. 


Igorjent bhitor sortoch, kora pondak, uzvean Bautismachi 
Pi dixtti poddta punn ti atam vapri nant; daveak ubho asa 
ek lakddacho altar; bhangar vo rong kaddi naslolo; ho altar 
Jezuchea kallzak bhettoila. Hea altarachea davean Nixkolonk 
Moriechea Kallzachi protima ubhi asa; ani uzvean ek 
Fransiskani Sant ubho asa. 


Modhlo Altar Sant Alexak bhettoila. Techi protima voir 
tonkxer ubi asa; dog boddve vo anj teka rakhtat. Tea sokol 
ek parvo Tabernakla voir zompoi marta. Tea sokol uzveak 
ubo asa Asisacho Sant Fransisk ani daveak Sant Anton. 
Hea altarar modekot ek xinvason ani tabernakl asat. Chear 
xubhvortomankar (envajelist) ho tabernakl aplea khandar 
gheun asat. Ho tabernakl boro kovtik ani nazuk, bhangracho 
lep aslolo. Teche kolek lagun, 1964 vorsa ho tabernakl 

Mumboichea Eukaristik Kongresa somoiar, prodorsonak (ex- 
hibition) vhorunk magnni kel'li khoim. Ho zaun asa altaracho 
poilo dekhavo, tabernakl ugto asta tedna; punn anik ek 
dekhavo asa to vegllo: sogllo tabernakl dhampunk chear 
panvdde asat, modhekot doxim zatat; gaddiancher gunvtat 
ani doxim zatat tedna, tabernakl bhitor asa to dixtti poddta 
punn panvdde modhekot ietoch, eka-mekak zoddtat; tedna 
dusro poilea sarkelo dekhavo nodrek poddta. 


Bazuche don altar: uzvean Borea Jezucho (Bom Jesus) 
ani davean Nixkolonk Saibinnicho. Donui heam altarank 
don-don unch panvdde asat ani tencher protima ubheo 
dovorleat. Tea bhair anik don altar asat. Purgatorintleam 
atmeank bhettoila to dave vattentle onttik tenkoila ani dave 
vattentle onttik tenkoila to altar Mont Saibinnik bhettoila. 


Igorjeche zomnik tizule asat te soglle nove; te Mons. 
Herculano Gonsalves hennem ghatlele. Fatornn zomnir dixtti 
poddta ti Sorgest Pri. Cromancio Mascarenhas, hea vigaran 
ghatloli. He fatrir Konknni, Hindi ani Inglez bhasamnim, ek 
kotha boroun ghatlea ti hi: 


Konknni: SANT  ALEXACHEM  |DEV-MONDIR, 
KOLLNGUTTE, 1595 VORSA ROMAN KATOLK POVITR SOBHA 
STHAPLI. HEM DEV-MONDIR TISREM. HE FIRGOJENT, 
GANVCHEA LOKAN 1741 VORSA BANDLEM. Him Konknni 
utram Pri. Hilario Aguiar hennem boroun dil'lim, mhonn Pri. 
C. Mascarenhas-an mhaka sanglolem. 


Inglezintlean utram asat tim Pri. Cromancio Mascare- 
nhachim; punn Hindint asat tim “St. Xavier's College", 
Mhapsa, ek Hindi mestin asli tinnem boroun dil'tim. Ti 
mistinn zaun asli Ut'tor Indientli ani tinnem “CHURCH” hem 
inglez utor vapurlam. Hem utor atam Konknnintui riglam. 


Te svater adim ek fondd aslo ani tea fonddacho fator 
kaddun (haddam-ba kaddunk gai) te svater marmoriche tizule 
bosoilole te bore diso nasle; tea vigaran tea fonddar magir 
marmorichi fatornn bosoili ani Kongottcho ganv atam turist- 
kendr zalam dekhun, itihasik nodren ti kotha tin bhasamnim 
boroun ghatli. 

Adrar 


Igorjechea adrak ek durig veddo ghalta. Dave vatten 
simitir asa. Oixim vorsam pattim. Kongotte pidda-xidda 
poddloli tedna, simitirint zago nasun, moddim igorjechea 
adrar purtalet. Simitirint tin vorg aslet te Pri. Jose Fran- 
cisco Vaz hea vigaran kaddun uddoilet. Fondd fatramnim 
bandhun kaddpacho vavr, Pri. Jose F. Vazan suru kelo ani 
tem kam' Pri. Cromancio Mascarenhas hea vigaran 
sompoilem. 


Adrar ek vhoddlo Lurdis Saibinnicho Grotto asa ani teche 
kuxik ek vhoddlo altar; hea grottocher Dez. 3rer, 1905 vorsa 
axirvad poddlo. Halinch adrar ek vhodd iadgiri ubharlea ti 
Bhagevont Juze Vazak somorpilea; hi iadgiri ek vhoddlo 
Khuris koso dista. 


Vigaracho Nivas 


Kongottchea Vigaracho Nivas mallier urta; chodd korun 
Fransiskananche Nivas zomnir aslet ani ozun asat. Hea 
Nivasachi durusti Pri. Francisco Vaz hea vigaran keli; aiz 
hea nivasant ravum-xem dista. Padrink ravunk panch kudd 
asat ani soglli manddavoll-bizlechi, udkachi - odhunik ani 
novi. Ho sogllo vavr 1977 vorsa kelo. Igorjek bhitorlean rong 
kaddlo to 1990 vorsa. 


KOPELAM 


l. Piedad Saibinnichem: Khobra-Vaddeant. 1,300 metr 
pois igorje san. Tem kopel bandhunk Maiache 3lver, 1808 
vorsa porvangi poddloli; vaddekaramnim tem 1909 vorsa 
novean bandhun kaddlem ani techer Abrilache 3rer 1910 
axirvad poddlo. 


Hea kopelant Dukhest Saibinnichea Sukrara, Jezuchea 
Koxttanchi Porob (Santos Passos) monoitat. Romak than 
haddloli Jezuchea koxttam-protima thoim asa. Sogllim 
bhavarthim he Protimecho UMO ghetat teka add nanv 
poddlam ROSTACHO UMO (BEIJ) mhonn. Purtugezintlean 
ROSTO mhollear MUKHAMOLL vo TONDD ani oxem tem orth 
naslolem nanv te porbek poddlam. 

Tea vaddeant soglleak maddellam asat; tea maddanchea 
narlachem KHOBREM kaddit; dekhun tea vaddeak KHOBRA- 
VADDO mhonn nanv poddlam. Kopelanvak ravunk NIVAS vo 
GHOR asa. Modhlea altarar voir xinvasonar Piedad Saibinn 
asa. 


2. Purifikasanv Saibinnichem: Sanvtea-Vaddeant, tin 
hozar metr pois igorje san. Purifikasanv mhollear 
xudh'dikoronn (Feb. 2rer hi porob poddta). Hea kopelak atam 
fuddlean ek vhoddlo asro choddoila; kopel porjek Ihan zata 
dekhun hi vadd kelea. 


Modhlea altarar voir asa Sant Juanv Krisostomo; ani 
bazunk uzvean S. Sebastianv ani davean Jezu Ballok. Tea 
sokol modhekot Kandelaria Saibinn (Purifikasanv) ani dave 
bazuk Jezuchem Kalliz ani uzveak zait Moriechem kalliz. 


Ho vaddo mhollear SAVONT lokacho ani SAVONT 
mhollear nistem - marpi lok. Hea nistem-marpi lokank 
SILVEIRO mhonn adim add vo kull-nanv aslem; techo 
uch'char sarko kori na zaun atam SIERO zalam. 


3. Sant Antonichem: Gaura vo Gauddea-Vaddeache 
Dokhinnik. Hem kopel 1,100 metr pois Igorje san urta. 
Maiache 9ver, 1781 vorsa, Xri Salvador de Souza hennem 
ek khasgi kopel ubharlem ani tem Maiache l8ver 1894 
vaddekarank dilem. Sant Antonichi protima Europak san 
haddloli ani thoim tea Santachi bhokti vaddon vochunk lagli 
ani kopel lokak vo vaddekarank pavo na tem polleun, tem 
kopel vaddoilem punn dusrea anik eka zagear; tea novea 
kopelachi buniad Janerache poiler 1931 vorsa ghatli. Techer 
Maiache 30ver 1932 vorsa axirvad poddlo. Hea Sant Antonik 
"VHODDLO vo MILAGRINCHO SANT ANTON" mhonn ollkhotat. 
Munglarachea-Munglara bhokti cholta. Hallinch kopela 
fuddlean ek asro ubharla. 


4. Sant Antonichem: Gavrea vo Gavddea Vaddeant, 
Ut'torek - 500 metr pois igorje san. Hem kopel eka tiskear 
ubhem asa zhoim tin vadde eka-mekak bhetttat: Gaura- 
vaddo, Tivai-vaddo ani Naika-vaddo. Hem supurlench kopel 
survek Kiteria Santinnik bhettoilolem mhonn porompora asa. 
Hem kopel Outubrache 21ver, 1891 vorsa somestank vo 

bhovsak ugtem kelem punn tem adlem kopel moddun, 1907 
vorsa novea kopelachi buniad ghatli ani 1908 vorsa tea 
kopelachi ugtavnni keli. Hea somoiar tea kopelak novo askari 


dilo zait. 

Hea kopela pattlean ek DOVORNNEM aslem; thoinsorlea 
rosteavelean mathear marun ojim vhortalint tim, apleak il'lc 
visov gheunk, aplim ojim, tea fatramnim bandhlolez 
unchasthanacher dovortalim; dekhun tea unchasthanal 
DOVORNNEM mhonn nanv poddlolem. Porompora sangta 
Aslo ek Purtugez "Cabo do Mar” - doria vellecho rakhonnddar 
Uprant, to portun Purtugalak gelo; punn Kongottcho gani 
soddun vechea adim tennem kaim lokank ektthaim koru: 
hea DOVORNNEACHER Sant Antonichi Protima dovorli ar 
oxi tea santachi bhokti suru zali. Uprant ti Protima kopelan 
vheli tedna tea kopelacho askari zaunk pavlo Sant Anton. 


Ghoddiek hem kopel tea DOVORNNEA bhonvtim mag 
bandhlem zait ani porjek ugtem kelem Out. 21ver, 1891 
Hem kopel, zoxem voir sanglam, vaddounk Pri. Joao Mari 
Andre de Souza (add nanvan Padr Janim) vavurlo. Hea nove 
kopelacher Feb. 27ver 1908 vorsa axirvad poddlo. He 
kopelacho arkitekt mhollear Lactancio de Sá, Sar 
Estevancho. Hea Santak DAKHTTO SANT ANTON mhon 
ollkhotat. 


Kopel bandhtoch tem DOVORNNEM Xri Ana: 
Lavandechea (Lounddo) posrea lagim vhelem ani tem thoi: 
ozun asa. Adim hea Santachi porob karnavalachea soma: 
monoitalet punn atam ti Janerachea nimannea aita: 
ghatlea. 


5. Sant Juanv Bautistachem: Umttea-Vaddeant 700 me 
pois igorje san. Hem kopel survek Sant Juanv Criostom 
(ghoddiek zait Crisostomo) hea santak bhettoilolem; he 
kopel bandhunk Julhache 12ver 1781 vorsa nem podd- 
Tea kopelacho karbhari zaun aslo Antonio Caetano 7 
Nazare. Tem kopel 1870 vorsa novean bandhun kaddle 
ani tem porjek ugtem kelem Junache 15ver 1870 vorsa pu? 


tedna tea kopelak novo askari dilo to mhollear Sant Jua” 
Bautist. 

Hea kopelant don festam zatat ek sodanche bhaxen 
 Junache 24ver — Sant Juanv Bautistachea zolmachem: hem 
fest konnacheanui korum ieta. Punn dusrem fest mhollear 
kherit ani hem fest fokot Souza Lobo hea nanvacheo famili 
asat teo kortat; soh-ek hea add nanvacheo famili tea 
vaddeant asat mhonn mhaka sanglam. Hi dusri porob 
monoitat Agostache 29ver — Sant Juanv Bautistachem XINS 
vo GOMTTI katorloli te ghoddnnukechi hi porob. Hea kopelant 
dave vattentlean ek bazucho altar asa to Sant Juanvchea 
XINSAK bhettoilolo asa. Tea altarar dixtit poddta hea 
Santachem XINS katorlolem ani roktan bhorlolem; tea XINSA 
patthlean asa ek vhoddli bosi vo tatt. Oslea tattant ghalun 
Juanvchem Xins Herod Razachea hatant ghatlolem; tea disa 
Herodachea zolmacho vadd-dis aslo ani jevnna-dobazo 
choltalo. (Mt. 14.1-12). Ho jevnna-dobazo tea bazuchea altarar 
sokol dakhoila. 


Hi Souza-Lobo famil mhollear Kormollechi (Tisvadde) ani 
thoim san ti famil Kongotti pavli mhonn porompora asa. 
Kormollecho askari mhollear Sant Juanv Bautist. Kitem 
ghoddlem zait! 1780 vorsa Gova xhara ani lagxilea vattarant 
pidda-xidda poddloli tedna Kormollecho kaim lok aplo khaxa 
ganv soddun pollun gelo. Kaim zonnam De Sá kuttumbantlim 
zunvear (Sant Estevanv) vochun pennem korun thoim ravlim 
ani ozun asat. Heo de Sá famili Sant Juanvchea zolmachi 
porob zunvear ozun palltat. Souza-Lobo famili Kongotte pavleo 
khoim. UNTTANCHER bosun. Heam Unttank lagun tea 
vaddeak UMTTA vo UNTTA-VADDO mhonn nanv poddlem. 
Tea adim hea vaddeak mul-nanv naslem kai? 


6. Sant Khursachem Kopel: Porba-Vaddeant — 400 metr 
pois igorje san. Ho vaddo zaunk zai Probhuncho vo 
Porbhuncho. Hem kopel 1856 versa sthaplolem. 


7. Jezu-Morie-Zuzechem Kopel: Gaurea-Vaddeant. Hem 
kopel 1707 vorsa adim sthaplolem ani Julhache 12ver, 1782 
vorsa tem porjek ugtem kellem. Hem kopel 450 metr pois 
igorje san. 

8. Povitr-Khursachem. Naika-Vaddeant. Hem kopel 
Maiache poiler 1910 vorsa sthaplolem. Hem kopel igorje san 

200 metr pois. 

9. Povitr-Khursachem. Agor-Vaddeant. Adim thoim 
“agor” asle mistat. Tea kopelacher axirvad ghalunk Julhache 
27ver 1930 nem' poddlolo. Hem kopel igorje san 600 metr 
pois poddta. 

10. Sant An'nachem: Bagant. Hem kopel Kongottche 
firgojent poddta vo Nagvenche, tem sangunk khatren hanv 
xokona. Kongottche igorjecho Chovthea Xekddeacho Utsov 
zallo tedna, ek "souvenir" kaddlolo techer Pri. Juze Dias, 
Vigar, kitem boroita, tench ami hanga ditanv. Hem kopel 
Kongottche igorje san 4,000 metr pois urta. Nodicho ek fantto 
utrun poltoddi vochunk zai; atam ek pul bandhlolo asa. 


Hem kopel bhov purvilem; sthapnnechem voros mellunk 
na. Hea kopelacho voilo bhag (capela-mor) 1918 vorsa novean 
bandhun kaddlolo. 


Hea Nodi poltoddchea vaddeant vichitrotrai asa ti zati- 
katincher manddloli mellta: zomniche nodren 5/6 zago 
Kongottek lagu zata ani 1/6 zago Haddfoddeak lagu zata. 
Punn 3/4 lok (45 kuttumbam) Nagvenche firgojent poddtat, 
tor 1/4 (15 kuttumbam) Kongottent poddta. Punn sogllo vaddo 
Kongottek lagu zata dekhun tea vaddear Kongottcho Vigar 
apli sot'ta choloita; itlem astam Nagvencho Vigar 45 
kuttumbancher apli sot'ta choloita. 


11. Boa Viagem (Borea Poinnache) Saibinnichem: 
Dongorpura - 400 metr pois igorje san. Hem kopel 
Kongottcheam tarvotteamnim 1707 vorsa sthaplolem ani 
Julhache 12ver, 1782 vorsa porjek ugtem kel'lem. Hea kopela 
kuxik ietea-veteak ravunk ek ghor bandhlolem tantunt Sant 
Aleixachea Konventacho kopelanv ravta. 

Dezembrache 10ver, Boa Viagem Saibinnichi Porob 
palltat. Tea disa mottoram-gaddio axirvad magcheak 
harimnim rostear ravtat. Misa uprant tea gaddiancher 
axirvad poddta. 

Anik supurlim kopelam asat: Maddo-Vaddeant, Tivai- 
Vaddeant, Gaura-Vaddeant, Naika-Vaddeant. 

| Bagant Retirachem Ghor 
| Ho bhag mhollear nodichea fanttea polltoddi urta, eka 
| tonkar; hem tonk mhollear dongurlechem ani tem Kongottche 
 Firgojek lagu zata. He dongurlechea tonkar Sant Fransisk 
Xavierachem Retira-Ghor, Arbi-Doriak fuddo korun, ubhem 
asa. Tem eka Beljian Jezuit padrin bandhlolem; tea 
Jezuitanchem nanv mhollear Fadar Adrian Le Tellier. Tem 
ghor bandhunk, Saunttea-Vaddeantlea Dr. Crysostomo 
Egipsey hennem, aplea bhattacho ek kuddko dil'lo. Purvim 
te dongurlechea tonkar ek supurlem kopel aslem. Retirachem 
Ghor Dez. 12ver 1952 vorsa ughoddlem. 

Fadar A. Le. Tellier, S.J. Raibondrachea Hospitalant 
Dezembrache 7ver 1961 ontorlo; teka Pornnea Goenche 
Simitirint purlo. Techim haddam, Retirachea ghorant bhitor 
sortana, uzve vattentle onttint, eka kontrelant, ghalun 
dovorleam. Survek tea ghorachem nanv zaun aslem; Casa 
de Retiros (Purtugezintlean). Fadar Le Tellier retir ditana 
sodanch sangtalo: "YOU DIE ONLY ONCE" — TUM EKDANCH 
MORTAI. 

12 - ON'NUNCHI IGORZ 


Sant Migel Mha-bhoddvo 
1603 


Nanvacho Orth 


` Ho ganv Arbi doriache ostompti kinarer- urta. Aiz ti kinar 
zaunk pavlam Europi turistanchem ani hip'pinchem bhum- 
voikuntt. Hea ganvchea nanvak — HANJUN — Musulmani 
bhaxecho svad marta; adlea kallar tea doriache kinarer Arab 
veapari aplo veapar-dhondo choloitalet ani ek doria-khadd 
porian asli. 

KONKNAYAN mhollear ek kovita 18vea xekddeantli ani 
te kovite pormonnem hea ganvchem nanv.HANZUN vo 
HANJUN oxem dilam ani Moiddechem nanv MOHEDEN ani 
Sallganvchem nanv SALGUN. Prof. George M. Moraes, hachea 
xodhapormonnem, survechem sonskrit nanv mhollear 
HAJAMANA — magir zalem HANZUN. HAJANAMA adim zaun 
asli Arabanchi veapari khadd. 


Te kinarer Arab vo Muslim aslet mhonn gomun ieta, 
sezarchea ganva udexim ani ho ganv mhollear SHAPUR - 
SHA-chem PUR vo XHAR - aiz zalam CHAPORA. SHA mhollear 
Musulmanancho Raza. 


Hanjunant aiz "GRANDE-CHINVAR" mhonn ek vaddo asa 
to adim zaun aslo DHAZONNANCHO VADDO ani tea 
vaddeant vhodd vhodd ganvkar ravtale. Tosoch "PEQUENO 
CHINVAR" mhonn anik ek vaddo asa. Hea vaddeantle 
DHAZONN mhollear MAHAZONN (Vhoddle monis ani vhoddle 
kullientle) PROBHU vo PORBU nanvache, mudlache ganvkar. 
Heach pasot Purtugezamnim hea vaddeak GRANDE (MAHA 
vo VHODD) mhonnlo. Ani dusrea vaddeak PEQUENO 
DAKHTTO. 


Hea vaddeant BHUMIKA devichem Deull aslem; uprant 
hi DEVI Mandream (Peddnneam) pavli ani thoinsorle 
MAHAZONN zaun asat. Vaisha zatiche ani tenchem add nanv 
PRABHU ani hech PRABHU zaun asle On'nunche ganvkar. 
Aiz Manddream asa SHRI BHUMIKA PANCHAYATAN Deúll. 

CHINVAR hea utracho orth dillo asa oso: Bhangar ani 
zovahir (rotnam-mannkam) bi moladik vostunche vepari. 
(Konknni xobdkox-Shripad Raghunath Desai). Osle veapari tea 
vaddeant asle zait. Moratthintlean CHIVAR mhollear koslem 
tori kherit tonn vo mottveo mani-kondde. Oslem tonn vo 
mani-kondde hea vaddeant zatalim zait. 


Arbi Doria Kinarevelo Ganv 

On'nuncho ganv sarko Arbi doriache kinarer urta ani 
aiz ti kinar hip'pinchem ani Europi turistanchem bhumi- 
voikuntt zaunk pavlam. Hea ganva vixim asa ek mhonn'nni: 
ANJUNA FUDDEM NA GANV; ANJUNKARANK NA NANV 
(Teresa Albuquerque) Punn hanvem aikololem veglle bhaxen: 
"ANJUNA EK VHODD GANV; TACHEA FUDDEM NA DUSRO 
GANV." Techea fuddem anik dusro ganv na; asa to fokot 
dixtt pavo na tedo SOMDIR - ARBI SOMDIR. 

Hea kinarevelea ganvant 17vea xekddea adim Katolk 
kiristanvponn pavlem-xem dista. Kiteak poili igorz ubharli ti 
1603 vorsa. Hi igorz Bardesant BARAVI. NAGVENCHI igorj 
mhollear TISRI ant: he firgoje khal zaite Bardesche ganv 
tedna poddtale: PORRA, ARPORA, SALLGANV, XIVOLI 
(mhonnge Gaunsavaddeant asli ti - magirli ani atanchi igorz 
asa ti MARNEANT poddta), OXEL, ON'NUNA ani ASAGANV. 
Sangtat tea promann, mornna korunk borech tras zatalet 
kiteak simitir urtali NAGVEAM. Magir 1568 Xivole 
Ganvsavaddea ek igorz dixtti poddta ani he igorje khal aslet 
he ganv: OXEL, MARNA vo MARNNEM, HANJUN (ON'NUN) 
ani ASAGANV. 

Xekim HANJUNA vo ON'NUNA 1603 ek igorz voir sorta 
ani te igorje khal aslet he ganv: ASAGANV (1813 san ek novi 
firgoz); BADHEM (Asaganvcho fantto, igorz 1946 san) ani 
VAGATOR (atam 1955 san ek svotontr igorz vo firgoz). 

Clemente de S. Iria hea Fransiskani itihaskara 
pormonnem, he igorjek vo firgojek lagu zatalet don ganv: 
HANJUN ani ASAGANV. Dubhav na poili igorz vo dev-mondir 
mhollear matiechem ani chutt'ttanchem zaunk zai. Hi igorz 
vo dev-mondir ubharlem jedna Frei Miguel de S. Boaventura 
zaun aslo Rakhonddar (1602-5). Soglleam Bardescheam 

noveam kiristanvanchi rakhonn vo sambhall korunk osle 
Rakhonddar (Custos) nemtalet. Tenkam “Pai dos Cristaos" 
oxem-i nanv dil'lem mellta, mhonnge "Bapui Kiristanvancho" 
kiteak ek* Bapui zal'lea bhaxen tennem team poileam 
kiristanvanchi zoton gheunk zai asli, tenchi rakhonn korunk 
zai asli. i 

Hea Rakhonddarachem nanv (Miguel) te firgojek dilem. 
Hea Rakhonddaran Konknni Bhas tednachea Fransiskanank 
xikunk laili. MIGEL vo MIGUEL mhollear Hebrev bhaxen 
MICHAEL vo MIKAEL - Deva bhaxen konn? Hea Mha- 
Boddveak Devacho xipai koso dakhoila ani techea hatant 
tolvar ditat; to Mha-Boddvo Iemkunddachea Aracher (drag- 
on= ek sorpabhaxen pranni zaka pakham ani nakhttam astat 
ani to uzo onkta) loddhai manddta ani soglleam atmeank 
Porom'-nitidarachea fuddeant ubhe korta. Dekhun hea Sant 
Migelachi Protima vo Murti torrichea kurkuttant vo 
kontrelant asa ti eka devcharachi (arachi?) tokli mostita ani 
maddoita. 

Hi poili igorz bandhunk Hanjun ani Asaganv heam 
ganvchea komunidadimnim duddvam-adhar dilo. Punn Paul 
da Trindade hea Fransiskana pormonnem, he igorjek lagu 
zatalet TIN ganv: HANJUN vo ANJUN, ASAGANV ani VIRULA 
(zaunk zai VERLA ani to ganv atam PORRICHE firgojent 
poddta. Porrichi firgoz mhollear Eknnisvi ani ti ubharloli 
1649). HANJUN-che firgojent 1720 vorsa -- mhonnge 117 
vorsam uprant 4496 firgozkaram aslim ani Bardesant 56,902 
ani Hindu 7,231; misoll — 455. 

Ho ankddo Frei Francisco de S. Ignez, tednacho vigar 
dita, Novembrache 28ver, 1720 vorsa. Hanjuna 1646, 1647 
ani 1648 vorsamnim Bautism zalet te soglle PRABHUNCHE. 
Tenkam Purtugezintlean koslim add-nanvam dilim zait! 

Hanjun-cho poilo Fransiskani vigar vo reitor mhollear 
Frei Pedro de Sta. Maria. Poile igorjecho gabharo vo kopel- 
mor ekdomuch supurlem aslem dekhun hea poilea vigaran 
1613 vorsa ek novem ani vhoddlem kopel-mor bandhlem; 
ganvkaramnim duddvam mozot dili. Purvili igorz titli ghott 
nasli; dekhun ti moddli. Novi bandhli ti 1713 vorsa; tea 
uprant anik don pavttim ti igorz vaddoili. Hanjuncho 

nimanno Fransiskani Reitor vo vigar mhollear Frei Jacinto 
de Jesus Maria (1767) - ekuch voros to vigar aslo. Leopoldo 
da Rocha 16 reitoranchi nanvam dita punn tantlo eklo don 
pavtim vigar zaunk pavlolo, satvo ani atthvo — Frei Antonio 
de Sta Maria, 1746 vorsa ani 1747-48 vorsa. (As Confrarias 
de Goa, p. 424). 1766 vorsa uprant Fransiskanank 
Bardesantle bhair kaddlet ani magir dexi vo diosezani padri 
Goenche vigar zaunk pavle. 

Dr. Teresa Albuquerque hichea xodha pormonnem, Thome 
de Nazare, Diogo de Nazare ani Sebastiana de Saldanha 
hancho putr, zaun asa Hanjun-cho poilo padri; teka makhnni 
favo zali Setembrache 22rer 1759 ani hi makhnni dili Dom 
Antonio Taveira da Neiva Brun e Silveira (1750-73) hea 
Arsebispan, Sant Ines-chea Bispa Palasichea kopelant. Tedna 
Goenche Arsebisp Saib, Goenchem xhar soddun, Sant Ines 
vochun ravlole. Ozun Ponnjeche dongurler (Altinho) Bispa- 
ghor bandhunk naslem. 1795 vorsa Dom Frei Manoel de 
Santa Catharina (1784-1812) Sant Inez ganvant ravunk 
gello. Aiz tea Bispa-ghorachem nisonttonn porian dixtti 
poddo na. 


Igorjechem Vornnon 

On'nunchi igorz eka dongrak patth korun ubhi asa; tea 
dongraile fator kaddun ti igorz bandhunk hat ghatlolo mhonn 
"Ochorianchea Khursachi" khobor kortana, ami sanglam. 

Atam igorz asa thoim adlea kallar, BHUMIKECHEM tollem 
aslem techim khunna ozun adra kuxik dixtti poddtat; ozun 
fatrachi kodda hanga-thoim dixtti poddta ani igorjeche kuxik 
panvdde asat. Bazuk adleam fatramnim bandhloli tolli asa 
tichem udok ozun zaiteank upeogak poddta mhonn Pri. Lino 
Florindo, S.F.X. atancho vigar sangta. Pilarche padri 
Honzunche igorjent vavrunk bhitor sorlet Maiache 3lver, 
1996. On'nunkaram SANTERI devik puztalim ani tika 
BHUMIKA hea nanvan ollkhotalim. On'nunchim toxim 
Bardescheam her ganvantlim devllam moddlolim. Oxem 
korunk Sorkari tenko melltalo (Polle: Carta Regia, 8-4-1546). 
Hea hukum'-potra vorvim Hindu dhormacheo puja 
arvaddloleo. Pri. Francisco de Souza, hea Jezuit itihaskara 

pormonnem, 1567 vorsa Bardesant 300 toxi devllam moddun 
vo ulpaun ghatlolim. 

Hindu dhorm arvaddtoch, Bardesant (toxench Tisvaddent 
ani Saxttint) katolk igorzo voir sorunk lagleo. On'nunchi poili 
igorz 1603 dixtti poddta; aiz ubhi asa ti magirli zaunk zai, 
zait dusri vo tisri. Kiristanvponn vaddta tea pormonnem, 
igorzoi vaddouncheo poddtaleo ani teo magir okhondd 
fatramnim bandhtaleot dekhun teo ozun ubheo ani gott asat. 
1844 vorsa kiristanvancho ankddo 5848 zaunk pavlolo ani 
1890 voros zata mhonnosor 6292 zaunk pavlo. 


'Igorjek sodanche bhaxen don torri asat. Uzve vattentle 
torrir don ghantto asat. Vhoddle ghanttir boroilam vo 
kantoilam: OFERECIDO POR CONSTANCIO - DOMINGOS 
CAETANO E C. DIOGENES MASCARENHAS DE ANJUNA, 
1882. CAST BY JOHN WARNER & SONS, LONDON, 1888. 


Dakhtte ghanttir kantoilam: REFUNDIDO PARA EGREJA 
DE ANJUNA, 1891. CAST BY JOHN WARNER & SONS, LON- 
DON, 1891 (Cfr. Pri. Lino Florindo, S.F.X.). 


Adrar ek "bandstand" asa tem bandhlolem Dr. Hermegildo 
Drago ani Khrist Raiachi iadgiri asa ti Italiek san Dr. Olencio 
da Gama Pinto hennem haddloli, (Monument). Sogllea adra 
bhonvtim durig asa ani tea durgar 14 Khuris. Ekdam hanv 
Povitr Satollem korunk Hanjunche igorjent gellom; tedna 
mhojea monant ek novi ievzonn suchli. Nimannea Sukrara 
sokallim adrar, bhavartheanchea khandar khuris diun, 
Khursa Vatt korcheak; vigaran rojea dili. Jezu khandar 
Khuris gheun pursanvant bhonvta to sokoll kaddlo. Saf-suf 
kelo. Khursa vatt igorjent suru keli. Tea adim Xri Justino de 
Souza ani Xri Antonio de Souza henkam toiar kele. Xri 
Antonin ani teche potinin Khursak poilim khand marlo, itiadi. 
Hi khursa vatt ozun chalu asa; ti bhitor kaddloli 1985 vorsa. 


Igorjent panch altar asat. Modhlea altarar voir xinvasonar 
Sant Migel Mha-Boddvo tin panvddeanchea xinvasonar voir 
ubho asa punn nhoi eka aracher zoso to asa torrir. Anik 
chear altar asat te he: Ek ADVOGAD Saibinnicho ani he 
Saibinnichi porob bhov vhodd dobajean monoitat. Dusro al- 
tar bhettoila Khursar  zoddlolea Jezuk ani tisro, Sant 

Sebastianv hea soiniki santak. Ho soinik sant, unno so 
soglleam igorzamnim vo kopelamnim tori ubho asa. Ani xekim 
Jezu ani Mariechea kallzancho altar. Ho altar chodd korun 
bailanche komunhanvache gradi bhair ghatlolo asta; osle 
altar magirle jedna Jezuchea Kallzachi Bhokti sotravea 
xekddeant bhitor sorli (1673-1675). 


Durusti 
He igorjechi vo dev-mondirachi illi durusti 1888 vorsa 
kelli — ontti pintarloleo, zonelank arxe ani lokhnnache 


varanv ghatlole. Lt. Col. Joe Orphino da Gama hennem 
Parisak Saibinnichi ek protima vo imaj haddloli. Te 
Saibinnichem nanv mhollear Nossa Senhora de Advogado. 
Hichea manak magir ek altar igorjent ghatlo. Pri. Jose 
Leandro Abreu, Sallganvcho, 14 vorsam vigar aslo ani 
hennem zaiti durusti keli. Hea vigaran kumbharancho adhar 
gheun, Sant Sebastianvcho altar ubharlo. Uprant Pri. Alfred 
Araujo (Lottlecho) hea vigaran (1950) simitir sarki keli ani 
igorjent bank ghatle. Sorgest Assis Ferrao vigar aslo tedna, 
akhe igorjek, 1993 vorsa, tizule ghatlet. 

He igorjent don adlim machilam asat tim khoinchea tori 
muzevant dovorlear odhik faideachem zait; oslim machilam 
dusream-i igorzamnim aslim — aiz tim dixttich poddo nant. 
Heam machilamnim bosun, padr  vigar piddevontank 
komunhanv vhortalo. Dog bhoia team machilak khand 
martale; ani fuddlean sakristanv vo mirnni ek lampianv 
gheun ani kampin vazoun choltalo ani komunhanv haddla 
mhonn soglleank kolloitalo. Tedna rostear ani ghoramnim 
asat tim porian dimbhi ghatlalim. Mhojea bhurgeaponnar, 
hanvem rosteacher porian dimbhi ghatlea; tedna machilant 
vigar ie naslo punn boilanche gaddient. Ek machil amche 
igorjent vo kurredorant aslem tem atam dixttich poddo na. 


Ek vichitrotai 
Ek Torcato Monteiro mhonnlolo (1937 ?) Hanjuna san 
cholon Romak gello mhonn atancho vigar mhaka boroita. 
Punneantlean, Mumboichean, Karachichean, Iranantlean... 
to Romak pavlo khoim. 

KOPELAM 


1. Saud Saibinnichem 


Hem kopel Mazal-vaddeant, igorje san 1600 metr, urta. 
Ho vaddo zaunk zai Maz-vaddo mhonnge Mazacho vo modhlo 
vo mukheli vaddo. Mumboi xhara asa MAZ+GANV, adim 
mukheli vo modhlo ganv. Saxttichea zhil'leant modhekot ganv 
aslo to-i zaun aslo MAZ+GANV, aiz tea ganvak ollkhotat 
mhonnun MODD+GANV vo MOTTH+GANV vo motthancho 
ganv. Banavlle MAZAL+ VADDO aslo to-i chikar bhorlolo 
modhlo-vaddo aslo; aiz tea vaddeantlem Povitr-Tritvek 
bhettoilolem kopel zaunk pavlam ek novi firgoz. 


On'nuncho Mazal-Vaddo aiz porian chikar bhorlolo vaddo. 
Thoinchea kopelant kopelanv asta. Tem kopel Saud vo 
Bholaikeche Saibinnik bhettoilam. Hea kopelacho fuddo 
nazuk kolen bandhlolo aslo ani to fuddo eke igorjechoch 
koso distalo, odhik korun minari vo torri ani team torrim 
modhlo bhag. Hem kopel atam moddun dusrem bandhlam. 


Adlem kopel 1735 vorsa An'na de Souza, Manuel 
Mascarenhas, hache vidven ubharlolem; oxem tor 
Fransiskani Motthvaxi aslet tedna hem kopel ubharlolem. 
Saud Saibinnik kiteak bhettoilem zait hem kopel? An'na de 
Souza Hanjuna asli tedna thoim voiz naslet; tedna lok fokot 
Devak ulo marit. Ticho put ani dhuv, Aleixo ani Maria ani 
magir ghovui melolo. Tem kopel porjek Marsache chouther, 
1780 ughoddlolem. Confraria de Santas Almas ji 1760 vorsa 
sthaploli, hea kopelachi seva kortali. Kopelanvak ravunk 
magir ek ghor ba bandhlolem zalear, tem diosezani padri 
On'nunche firgojent bhitor sortoch zait. On'nuncho nimanno 


Fransiskani Reitor vo Vigar zaun aslo Frei Jacinto de Jesus 
Maria 1767 vorsa. 


Hal'linch kopelanvachea ghoracher malli vo mazlli kaddloli 


1985 vorsa ani kopelak tenkun vo laginch ek vosro bandhlolo 
to 1988 vorsa. P 


Mazal-Vaddeant hallinch 1983 vorsa, John de Souza 


mhonnlolean ek kopel bandhlam tem Velankanni Saibinnik 
somorilam. 

Voir khobor kelea tem kopel 1997 vorsa sarkem moddun 
ghatlem ani teach zagear atam ek novem kopel ubharlam. 
Adlea kopelacho fuddo ani torr (minar) moddun ghatli punn 
adlech kolen bandhun kaddlea. Atam tea fuddear voir ek 
kontrel vo kurkutt kelam ani tantunt Saibinnichi Protima 
ghatlea. Adlem kopel-mor toxench dovorlam ani donui 
vattamnim vo bazumnim tem kopel vaddoun rund kelam. 
Hea novea kopelak maneatai melli 1999 vorsa (Cfr. C. P. 
Dec./156/99). 


Novea kopela mukhar ek supurlem varanda ghatlam; 
pavsalleant ek asro koso zaunk hem varanda ghatlam zait. 


Novea kopelachi goroz asli-xi 1985 vorsa disloli mhonn, 
adlo kopelanv, Pri. Luciano Fernandes, sangta. Dekhun tem 
kopel vaddounchea nimitan ek sal tenkoilem 1987 vorsa; 
hem sal kopeluch zal'lea bhaxen 1997 vorsa vapurtalet. Hea 
kopelachea adrak Pri. Diogo Fernandes hea kopelanvan 
dhambor ghatlo. Hem kopel 1,600 metr pois igorje san urta. 


Novea kopelar poddve kodden boroilam: SAUD 
SAIBINNICHEM MONDIR; tea sokol ghatla ek PARVO. 
Bhailean onttir boroun ghatlam: NOVEA SAUD SAIBINICHI 
(sic) UGTAVNI (sic) GOUNLI (sic) BAP RAUL GANSALVES 
HACHEA HATANT — ZAUN KOPELAO - PRI CIRIL 
MASCARENHAS, S.F.X. - MAZAL VADDO-ANJUNA. DATE 
30-4-99. 


2. Piedad Saibinnichem 

Hem kopel “Grande Chinvar" vaddeant urta. "Chinvar" 
hea nanvak ek kherit orth asunk zai. Tea bhair "Pequeno 
Chinvar" mhonn asa. "Grande" ani "Pequeno" mhollear 
Purtugezintlean "Vhoddlo" ani “Dakhtto” Chinvar vaddo. 
Hem kopel 1844 vorsa sthaplolem ani uprant 1852 vorsa 
tench kopel novean bandhun kaddlem ani vaddoilem punn 
vegllea zagear. Hea novea kopelacher Outubrache chovther 
1852 vorsa axirvad poddlo ani porjek tem ugtem kelem 
Outubrache baraver 1856. Heam vorsamnim mhonnge 1849 
tem 1862 (13 vorsam) Goenche Arkidiosezint Arsebisp naslo. 
Hem kopel ubharunk Arkidiosez choloitoleamnim porvangi 

dilli zait. 

Hem kopel survek Campos kuttumbache bogle aslem; aiz 
tea zagear ek khuris asa. 1887 vorsa — Teresa Albuquerque 
sangta tea pormonnem - Lucas Campos haka iadniki 
makhnni favo zali punn to ghorach ravlo - dubhav na 
porvangi gheun - ani hea kopelant Mis bhettoitalo. 


Tea kopelantli protima vo murti Xri Antonio Caetano de 
Souza hannem bhettoiloli mhonn Xri Pedro Francisco 
Rodrigues sangta (Cfr. As minhas notas de aldeia de Anjuna - 
1892). Hea Pedruk zhor-kar mhonn nanv poddlolem khoim 
kiteak techem ghor, eke zhori lagim aslem ani hi zhor mhollear 
baim koxi, chear konnxeanchi. 1892 san tori ek kopelanv 
hea kopelant aitarachem mis bhettoitalo ani tea babddea 
kopelanvak mhoineak chear rupoi pagar ditalet. Magir tem 
kopel Silveira kuttumbachea ghora lagim pavlem. 


Xekim tem kopel 1911 vorsa aiz asa tea zagear bandhlem 
ani tem bandhunk Conego Francisco Xavier Vaz, Marcello 
de Souza, Josinho Coutinho ani her fuddem sorlet. 


Hea kopelak novo jiv haddlo Pri. Faustino de Souza 
hennem. Hem kopel cholouncheak duddvam-adhar zai aslo. 
Pri. Faustinan dor ghorabea kodde mutt-bhor tanddu magle, 
te vikunk laglo ani oxem kopelachem udarposonn toiar kelem. 


Xri Aleixo Jose Albuquerque (1944-1965) hannem duddu 
ekttaim korunk anik ek manddnni sodhun kaddli. XIRANCHI 
ALVIS - riginch login zalleanchi denngi. Hem kopel fokot 
800 metr pois igorje san. 

3. Gorzanche Saibinnichem: (Necessidades). Hem kopel 
Kainsua-vaddeant urta, Igorje san 1300 metr pois. Hem kopel 
Mons. F. X. Gomes Catào hachea pormonnem, Oratoriani 
Sonvsthen, 1697 vorsa bandhlolem. Hem kopel zait poilem 
te firgojent; igorz pois poddtali dekhun hem kopel ubharchem 
poddlolem. He Oratoriani dharmik Bardesa, mhonnge 
On'nuna koxe ani kiteak pavle zait! Bardescho mollo kamais 
korunk Fransiskani Motthvaxeank dil'lo. Oratoriani dexi 
dharmikancho konvent Gova-xhara aslo Borea Dekhavea- 


chea (Boa Vista) Dongrar ani he dharmik Sri Lankent 
(Seilanvant) vavurtalet. 

4. Sant Antonichem: 

Praias Vaddeant, mhonnge doria-veller vo deger, igorje 
san 1500 metr lamb. Hem kopel 1819 vorsa bandhlolem ani 
techer axirvad ghalunk Julhache satver, 1819 vorsa rojea 
diloli; porjek tem kopel Junache 21ver, 1847 vorsa 
ughoddlem, jedna Dom Jose Maria da Silva Torres Arsebisp 
aslo (1844-1849). Hea vaddeant adim zagor ba zatale; hea 
zagracho ughddas koso, gumttam ani madiim Xri Antonio de 
Souza baban apnnager ballgun dovorleant. 


5. Povitr Khursachem: 

Xhapura (Chapora), Nodichea kanttar. Hem kopel bhov 
supurlem ani zorui Vagotarache igorjek ekdomuch lagim 
poddta ani sokol san Vagatorchi igorj porian dixtti poddta; 
torui tem kopel On'nunche igorjek lagu zata, 1500 metr igorje 
san pois. Supurlem dekhun, techo fuddo matso vaddoila ani 
to rostea kuxikuch urla; hi vaddovnni keli Abrilache 28ver, 
1983 vorsa. 


Ochoriancho Khuris 

Hea Khursachem nanv Konknnintlean mhaka mellunk 
na punn sumaran hanvem dilam. Aiz Goem Inglezuch zaun 
veta nhoi! Goeant Khursak mhonnot “Milagrosa” 
(Purtugezintlean). Ho khuris eke dongurler, Sant Migelache 
igorje patthlean asa. Porompora sangta tea pormonnem, 
16vea xekddeant, On'nunchi igorz bandhtana, fator 
kaddcheak kaim vavraddeank Fransiskanamnim tea dongrar 
dhaddlole. Tedna tea dongrar ranvotti zonavoram aslim ani 
hea zonavoranchi bhirant asli. Heam zonavoranchea 
sonkottantle nivarcheak, team vavraddeamnim ek Khuris 
thoim ubharlo zait. Osle Khuris vatteche ani rosteanche 
kodder, aiz zaiteam svatancher odhik korun dongramnim 
ani xetamnim, amchea Goeant melltat; khursacho adhar 
ani mozot magunk osle khuris ubhartalet, aiz te novsorleat 
vo duruxtt keleat. 

Xmti Teresa Albuquerque anik ek porompora suchoita. 
Ganvant pidda-xidda poddloli 19vea xekddeachea xevttak; 
zaito lok morun gelolo. He pidde-xiddientlim nivaruncheak 

ho khuris bandhlo zait. Magir 1929 vorsa Igorjechea 
vaddekaramnim hea khursa voir ek ark koxem bandhlem 
ani techer parvachea rupan Povitr Atmo dakhoila ani teche 
voir voros ghatlam tem vachunk zaina. Ek fatornn ghatlea 
techer sarkench kitem boroilam tem mhaka mellunk na. 
Eka Goenchea amdaran ek altar bandhlo; atam dor 
mhoineachea dusrea somara Mis zata. Hea: khursa mukhar 
kunnbi lokan zago vaddoila ani to samtoll kela. Polleunk 
boro dista. A 

Thoddinch vorsam zalim Prachit Kallar vo Koresmant, 
Khursa-Vatt korunk bhavarthi to dongor choddtat; adim 
khoddboddit vatt asli ti atam 1980 bore bhaxen bandhun 
kaddlea. Don pavttim Khursa vatt zata: ek igorjent san bhair 
sorta ani dusri Saud Saibinnichea kopelant san. Advogad 
Saibinniche porbechea dusrea disa hea “Khursachi Porob” 
monoitat. 


ON'NUNCHI FATOR 
ANI 
ASKONVCHI KATOR 


A) On'nunchi Fator: 


Hi ek adli mhonn'nni. Ticho orth gheunk hanv donui 
ganvank bhett diunk gelom; adim Askonvcho ganv vo 
Asaganv On'nuche firgojek lagu zatalo. Hea donui ganvchi 
porompora ek; dekhun ti voili mhonn'nni. He mhonn'nnechi 
bariksann gheum-ia. 


On'nunchi fator hanv sodhunk gelom tedna, konn eklean 
mhaka sanglem: Ti fator asa "Grande Chunvar” vaddeant 


ani tika ollkhotat mhonnun: MULKICHI FATOR. Ti Fator © 


polleunk hanv tea vaddeant gelom. Purtugezintlean tea fatrak 
ollkhotat mhonnun: PEDRA DE MALDICAO - XIRAPACHI 
FATOR. 


Eka tornnattea kodde te fatrichi bariksann hanvem 
vicharli. Jem kidem teche xamain sanglolem tem tea 


tornnattean mhojea kanant funklem: ekdam ek vigar ghoram : 


benjar korunk gel'lo astam, to vigar eka hindu ghorant 

chukon bhitor sorlo; tea hindu kuttumbak rag ieilo ani tea 
vigarak tennim boroch marlo. Uprant tea zagear sorgar thaun 
ek fator denvli. Hi fator sorgaili dekhun, hindu lok te fatrik 
bhoztat, vati pettoitat, narl foddtat, nillo rong martat. 
Munglarachea Munglara kaim pavttim bhozonnnam-i kortat. 
Ek vor bhor tori “bhojan” zata; kaim kiristanvam-i vetat. 


Te fatrir Purtugez Bhaxen zaitem boroilolem asa tem 
vachunk hanv xoklom na kiteak vatinchem menn poddon 
sogllim okxoram bhorleant punn magir eka itihasik pustokar 
tim utram xaplolim mhaka mell'lim. To khambo, adim ubho 
aslo to atam zomnir xevttola ani don ordham zaun futtla. 
On'nunchea eka Xri Mariano Yaz mhonnlolean aplea eka 
pustokar te fatrichi khobor sanglea mhonn thoinsorlea eka 
sezarean mhaka sanglem. Uprant hi itihasik khobor mhaka 
don pustokancher mellli: i) The Ancient Fraciscan Provin- 
ces in India (1500-1835) by Fr. Achilles Meersman O.F.M. — 
1971, p. 121; ii) Hindu Temples and Deities by Rui Gomes 
Pereira - Vol - II - 1978 p. 65) 


Ti itihasik khobor oxi: 


“1628 vorsa aslo ek (Fransiskani Europi) Reitor Joao de 
Olivenca; tednachea kaidea pormonnem tea Reitoran eke 
Hindu bailek, aplea bhurgeak Bautism diunk igorje hadd, 
mhonn hukum' ghatlo; ghov melea uprant tem bhurgem 
zolmololem (Randd hindu bailechea bhurgeak Bautism diuncho 
mhonn Purtugezamnim ek kaido kel'lo kiteak bapui naslolea 
bhurgeak konn polletolo aslo tor? Tea pasot osleam bhurgeank 
Bautism diun, te misionar tencho sambhall korit ani oxem korun 
kiristanvancho-i ankddo vaddon vetalo). 


Tea pasot thoinche Hindu lok Frei Francisco de Lisboa 
hea padricher kolpolet ani teka itlo mar ghatlo ki teka 
Gova-xhara Sant Fransisk Asisachea konventachea 
piddevontanchea kuddant (infermaria) vhorcho poddlo. Dom 
Luis de Britto tedna Governadorachea nanvan rajvott 
choloitalo (1622-28); hea kortubachi khobor techea kanar 
poddo na fuddem akromonn kel'leank kheast launchi mhonn 
hukum' ghalto. Jea zagear tem krur kortub adorlolem thoim 
ek fator ghalun ek lekhonn (boroup) ghatlolem tem ozun te 

fatrir asa zorui mennak lagun tem sompeponnim vachunk 
hanv xoklom na. 
Tem lekhonn Konknnintlean ditam: 


"1628 Amchea Svamia Jezu Khristachea vorsa, jedna 
Dom Luis de Britto ho ganv choloitalo; tedna hea zagear 
ghoram kandd gheun, moddunk ani zomnik mitt ghalunk 
nitidaramnim hukum' ghatlo, team ghoramnim ravtoleam 
Hindvank gollar marunk formonn marlem kiteak te team 
ghorantle bhair soron tennim tea Dharmikancher (Reli- 
gious), tea ganvchea igorjechea vigaracher, akromonn 
kel'lem ani opmanachea kheastichea ughddasak hi 
iadgiri (memorial) ubharunk laili; ti (fator) tea zagea veli 
konnui kaddun uddoit zalear, teka anik odhik kheast 
favo zatoli asli." 


To guneanv Fransiskani dharmikamnim vo motthvaxeam- 
nim tenkam bhogxilo punn sorkaran to vixoi aplea tabeant 
ghetlolo. Hea kortubachi khobor Razak (Purtugalachea) 
kollounk zai mhonn Up-raza chintalo. Xekim Janerache 21ver 
1634 (Purtugalak thaun) Razan hukum' dilo oso: 
soglleankuch bhogsonnem mellchem na punn fokot hea 
akromonnant voilea-voir bhag ghetla tenkanch. Oxem tor 
kaim zonnank aplim bhattam portun melllim mhonn 
amchean somzum ieta. 


B) Askonvchi Kator: 


On'nunche fatrichi khobor ami keli; punn Askanvchi kator 
pollelea xivai mhojem somadhan zaunchench naslem. Konn 
eklean mottor-saikolir ghalun mhaka Askonvchea eka 
dongrar choddoilo. Matxea vellar tea dongrar Marneche dixen 
ek lamb fatranim bandhloli ek iadgiri (monument) dixtti poddli 
— hi iadgiri mhollear ek supurlem lamb kuddem koxem vo 
piramid koxi chear bazunchi ti bandhlea. Tika ek pedd 
bandlam tem eka kallea-kitt khoddpar. Te iadgirir kaim 
boroun dovrunk na punn boroun dovrunk fatri ghalcheak 
zage dovorleat te nodrek poddtat. Xri Conceisanv Fernandes 
hennem mhaka sanglem: "Mhojea bhurgeaponnar hanvem 

ti kator pollelea; tea khoddpachem ek tonk (ek pont) ek kator 
koxi voir sorloli mhonn mhaka matso ughddas asa". He 
katrichi itihasik nodren khobor fuddem melltoli. 


Tea Askonvchea dongrar thaun tea mottor-saikolkaran, 
Arporche dixen On'nuncho aniek dongor dakhoilo ani 
mhonnlem: "Tea dongrar eka khoddpar Saibacho paim lagla, 
oxem zanttolim sangun ieileant punn hanvem kaim polleunk 
na." Konn re zait ho Saib? Goencho Saib? Badhenchea eka 
padrin anik illo uzvadd ghatlo." Tem khoddpailem panvoll 
mhollear Saibachem; jedna tea khoddpar san Saib sorgar 
choddlo tedna techea panvlacho dag tea khoddpak laglo 
khoim." Jezu Askonvchea khoddpar san sorgar choddlo? 
Oslich Khobor Jeruzaleak mellta. Jea khoddpar san Jezu 
sorgar choddun gelo tea khoddpar Jezuchea panvlacho dag 
urla khoim. Sant Inas, soiniki jivit soddun, Jezuchi seva 
korunk sodhi tedna to Palestinak gello ani thoim ravun 
thoinsorleam moireank to konverter korunk sodhi. Punn 
Fransiskani Rakhonddaramnim, to ganv soddun vochunk 
budh dili; Inas (magir Loyolacho Sant Inas) Fransiskanan- 
chea uleak khalto zaun Palestina ganv soddun vochunk 
kobul zata punn nimannea vellar teka ek dubhav lagta: Tea 
khoddpar Saibachea panvlacho dag lagla to uzvea vo davea 
paiancho? Tarvar boschea adim, gupit dhanvun tea dongrar 
veta ani thoinchea rakhonddarak vo pahredarak lonch 
khavoita ani tea panvlar nimanni nodor ghalun, portun ieta 
ani Italiek vo Venisak portun ieunk tarvar choddta. Jezu 
zolmololo ani melolo to ganv aplea khud dolleamnim Loyolacho 
Inas polleunk sodhi. j 


Askonvche katrichi khobor Mons. F. X. Catão bori 
barkaien dita: “KATOR vo DEIMALO mellta eka dongurlechea 
pallsonnak Mazul-vaddeant. Thoim bandhlea piramid koxi 
ek iadgiri. Hi iadgiri odhunik vo atanchi zaunk zai punn 
adim kitem tori aslem ticher kaim boroilolem aslem khoim 
punn vachunk zai naslem. 


He katri bhonvtim gunvta ek vichitr kanni. He kannie 
pormonnem eke unalleache vo gormeche ratrim, dog zann te 
svater asro gheunk pavlet; jevonn-khann kelea uprant, te 

dogui nidunk gelet. Eklo dhoni ani dusro techo chakor. 
Tenche kodde aslem ek moladik BHANDDAR: BHANGAR ani 
AMOLIK MANNKAM-MOTIAM - tenchem mol korunk zai 
naslem. 

Bore ratrim chakor ugich utthlo apli suri topasun polleli 
ani dhoniak utthoun mhonnlem: "Chakrachem jivit jieun 
mhaka vaz ieili; mhaka zai mukti". Dhoni jemen bhormelolo, 
dolle ghanstalo ani te ughoddlea uprant, chakran mhonnlem: 
"Tuzo jiv kaddtam punn tujem moddem kanvlleank ani 
gidank khaunk dovorcho na; hangach ek fondd kaddtam 
ani tuka purtam." 


Chintlolem toxem kelem ani thoim aplea Dhoniak ani 
techem Bhanddar (TESOURO - Purtugez bhaxen) purlem ani 
Dhoniachea rogtan apli suri buddoili ani tea zagear kitem 
boroun dovorlem; tea zagear ek BHANDDAR purlam mhonn 
boroilolem zait punn tem ozun konnakuch mellunk na. 
BHANDDAR aslem tem KATOR koxi zali tor! Purtugezintlean 
BHANDDARAK mhonntat TESOURO; punn uprant TESOURO 
aslem tem TESOURA zalem zait. Ani TESOURA mhollear 
Konknnintlean KATOR. Hi asa ti kanni, khori zait! 

13 - GIRI-SANGOLDDECHI 


IGORZ 
Sant Diogo 
1604 


Sangtat ki 1604 vorsa, Frei Miguel de S. Boaventura 
hannem Sant Diogachi vo Didakasachi igorz sthaploli. Tea 
kallailo Frei Paulo da Trindade boroita: 


"Sangolda Bhagevont (Sant) Diogachi igorz sthaptalet 
tedna, Frei Miguel de S. Boaventura, zaun aslo Rakhonddar 
ani Mukhi Odhikari (Custos e Comissario Geral) (1602-05) - 
Bardescho kopit, Diogo Lobo ani techo bhav Pri. Frei Joao de 
S. Mathias, hi igorj khoinche svater bandhchi tem tharaunk 
zomle. Kalemdevtechem devull aslem tea zagear igorz bandh- 
chi mhonn tharailem; Kalemdevta (zaunk zai Kali-devta) 
mhollear Kali-Devi; he Devichi soglleank bhirant asli ani 
ratchea vellar tichea fuddeantlean par (pasar) zaunk sogllim 
bhietalim... He Kalemdevte-chem deull aslem tea zagear ek 
novi Igorz bandhunk nirnnoi ghetla mhonn ganvcheam 
Hindvank kolltoch, tenkam ekdom' dukh bhogli; ani bailo 
ani bhurgim hueli ani bobo marunk laglim; tenkam ti igorz 
itli devla lagim naka aslim. Atam ratchim nnov vazunk 
pavlolim, dekhun chandnneachea uzvaddan to kopit aplea 
ghora portolo ani Pri. Frei Manuel de Souza Kandole gelo ani 
Pri. Frei Joao de S. Mathias Nagveam gelo, thoincho Reitor 
to aslo. 

Anik eke dusre svater, Paulo de Trindade dita hem ` 
vornnon: "(Nagvenche) Igorjechea uzveak ani udenti dixen 
Sant Diego-chi Igorj asa — Zunveachea unnea-xea kendrak 
(zunvo mhollam ti ek chuk; Bardes zaun asa Peninsula - 
Dvip-kolp). He firgojek lagu zatat don ganv: GIRI zhoim igorz 
ubhi asa ani Sangolda ani tea bhair Porvorchi Vall (valley) 
Firgojent asat 1100 kiristanvam.” Girvoddcho vigar motam 
ghalunk Sangoldda veta. 


Kaim vorsam uprant, Igorz ani Vigaracho Nivas 
moddpache tonnir pavlim; tenchem nisontton zaunk pavlolem 

(poileo igorzo sodanch zaun asleot matiecheo ani 
chutt'ttancheo) Dog motthvaxi, zait dog eka-meka patthlean 
vigar, hi imarot durust korunk fuddem sortat. He vigar 
mhollear Jorge Homem ani Carlos dos Remedios. Hea 
vigaramnim ho vavr kedna kelo tem sangunk kotthinn; Frei 
Jorge Homem hechi mahiti amkam nanch punn Frei Carlos 
dos Remedios hechi illi mahiti amkam asa: sumar 1675 
vorsa hea Fransiskanan Mhapxeche Igorjechi durusti kel'li. 
Heach vorsa ghoddiek team dogui motthvaxeamnim 
Girvoddche Igorjechi durusti kel'li zait. 


1720 vorsachea vakea pormonnem, he firgojent 2320 
kiristanvam aslim. Frei Meersman, O.F.M. hachea 
pormonnem, voir dakhoun dileat team Reitoram bhair, aslet 
he Reitor: Joao da Conceicao - 1648; Antonio da Paixao, 
1755, 1766; Luiz da Madre de Deus, 1766-67; — nimanno 
Fransiskani Reitor. Leopoldo da Rocha anik Reitoranchim 
nanvam dita: 1728 san tem 1767 voros pasun - mhonnge 39 
vorsam pottim — ikra Reitoranchim nanvam to dita: nimanno 
Fransiskani Reitor mhollear Frei Luis da Madre de Deus. 


Hi igorz bandhunk Girvoddche ani Sangolddeche 
komunidadin adhar dillo. He igorjecho vo firgojecho askari 
Sant Diog kiteak zaunk pavlo tem sangchi goroz na: 
Bardeschea koptachem nanv Diogo Lobo aslem - hi igorz 
ubharunk ho kopit fuddem sorlolo. 


He igorjechi durusti novean keli sumar 1703 vorsa jedna 
donui torri vo minari bandhun kaddleo; 1857 vorsa igorjecho 
fuddo bandhun kaddlo ani tedna igorjek tizule ghatlet. 


Kiristanvponn heam don ganvamnim pavchea adim, 
Sangolddecho lok bhoztalo heam devank: Santeri, Narayan, 
Ravalnath, Mahadev ani Sati ani Girvoddcho lok: Bhagvati, 
Narayan, Vandevta, Sati ani Santeri. Kaim ganvkaranchim 
kul-nanv zaun aslim Naik. He dev magir Borddeam (Divchole) 
pavlet. 

1728 san, he igorjent 13 Fransiskani Vigar vo Reitor 
aslet mhonn Leopoldo da Rocha sangta; nimanno Reitor 1766 
- 67 — mhollear Frei Luis da Madre de Deus. 

Igorjechem Vornnon 


He igorjecho fuddo rajvont dista; Porvori san mukhi rosto 
Mhapxeam vota thoim san hi igorj soglleanchea dolleank 
zollkota; he igorjek don torri asat techer voir piramid koxim 
tonkam dixtti poddtat. Hi igorj Sangoldda ani Giri hea don 
ganvche ximecher ubhi asa; he ximek lagun hea don 
samudaiam modhem zaiteo vinodhi goxtteo asat. Igorjek 
pacharlea mhonnun: “Igreja de Guirim” (tem nanv zaunk 
zai Konknnintlean GIRI mhonnge DONGOR. Dubhav na ho 
DONGOR vo GIRI igorje patthlean asa ani hea GIRI bhonvtim 
ganv vo vadde asat te zaunk pavleat GIRI + VADDO vo 
GIR+VADDE. Hea fuddem he igorjek GIRI-SANGOLDDECHI 
IGORZ mhollear borem zait; zoxem ami mhonnlam: MARNA 
— XIVOLECHI IGORZ. 


Hea don ganvchea lokam modhem, adlea kallar ttanv- 
ttinv chol'lanch ani oslea kortubak lagun vinodhi goxtteo 
utpon'n zalleo asat. Igorjek sodanche bhaxen don torri 
asleoch ani tantle eke torrir ek ghantt asli. Girvoddkarank 
aple vattentlean ti ghantt ghatloli zai asli ani Sangolddkarank 
aple vattentlean. Zaiti uzot zali, soglle bhukele, donpar zalo. 
Ap-aple vattentlean Girvoddkar ani Sangolddekar jevnnak 
mhonn ghora gele; punn Sangolddekar ghora gelech na, 
xetant lipun ravle ani magir ugich portole ani ti ghantt aple 
vattentle torrir choddoili ani vazoili. To dis san ghantt 
Sangolddeche vatttentleantuch asa: don ghantto asat. 


Dusrem kijil zaun aslem nanvachem: Ti igorz khoinchea 
ganvchi? Sangolddechi vo Girvoddchi? Ho tontto Igorjechea 
Askarianuch suttavo korum ietalo. Soglle igorjent zomle: 
Girvoddkar uzve bazuchean ubhe ravle ani Sangollddekar 
dave vattentlean. Sant Diogak prosn ghatlo: Hi igorz 
khoinchea ganvchi? Rokddich Sant Diogchi tokli Girvoddche 
dixentlean hal'li. Itlean ho nanvacho tontto suttavo zalo. 


Igorjent asat panch altar. Modhlo altar Sant Diogak 
bhettoilolo asa; ani don bazuche asat: uzve vattentlo bhettoila 
Ruzai Saibinnik ani hi porob Girvoddkar monoitat; dave 
vattentlo altar bhettoila Jezu Ballkak ani hea Ballkachi porob 
Sangollddekar monoitat. Hea Jezu Ballka vixim ek vichitr 

kotha asa. Ekdam ek Girvoddechi bail mornna tonnir pavloli; 
vigaran te bailek JEZU PAV mhonn xikoilem punn kitench 
kelear ti Girvoddkarnn JEZU mhonnunk kobul zai na zali. 
Tinnem mhonnlem “JEZU TANGELO, NHOI AMCHO". Heo 
zaun asat kaim vinodhi goxtteo. Ruzai Saibinnicho altar 
Girvoddechean asa ani Jezu Ballkacho Sangollddeche 
vattentlean. 


Choutho altar mhollear Jezuchea Kallzak bhettoilolo uzve 
vattentlean. Ho altar soglleam igorzamnim bailanche 
komunhanvache gradi sokol ghatlolo asa. Jezuche altar zaite 
magir amchea igorzamnim bhitor sorle; Santa Margarida 
Maria Alalok Madrik Jezuchea Kallzachim Dorxonnam favo 
zatoch (1673-1675 vorsam modhem). Tea adim amcheo igorzo 
17vea vo 16vea xekddeant bandhun kaddloleo. Anik ek al- 
tar, dave vattentlean, to bhettoila Piedad Saibinnik. 


Igorje patthlean asa GIRI (dongor). Hea GIRICHI khobor 
fuddem melltoli. Hea GIRIK lagun, tea ganvak GIRI 4 VADDO 
mhonn nanv poddlem. Igorje fuddlean chearui vattamnim 
ek durig adrak veddo ghalta. Simitir heach adrar Girvoddchea 
ordhan ubhi asa ani Vigaracho Nivas Sangollddechea ordhan, 
simitirichea darar boroilam: AIZ MACA FALEA TUCA. 


Altarache don retabl he igorjent pavleat te Sant 
Boaventurache kolejintle; hi kolej Fransiskananchi, Gova- 
Xhara asloli; Gova xharantleo dharmikancheo igorzo ani koleji 
bond kortoch, 1838 vorsa, he retabl  Girvoddche igorjent 
vhele; oxench dusream-i igorzamnim ghoddlolem tumkam 
melltolem. 


KOPELAM 


Girvoddea 


A) Asunt Saibinnichem: Vanxi-Vaddeant. Hea kopelak 
anik don supurle vadde lagu zatat te he: Tuar ani Sorvem. 
Hem kopel igorje san 890 metr pois urta. Asunt Saibinnichem 
kopel, 1768 vorsa bandhlolem ani tem bhavartheank 
Abrilache 12ver, 1768 vorsa ugtem kel'lem. Ek voros pattim 

 Fransiskani motthvaxi Girvoddeantle bhair sorlole. 1907 
|. vorsa hem kopel dusrust kel'lem ani modhlo bhag ani kopel- 
mor vaddoilolem. 


Magir kaim vorsam uprant, rostea kuxik kurredor aslo 
teka voir simittichi malli ghatli ani tichi ugtavnni Agostache 
l4ver, 1987, festa adlea disa, zali; tea adim lakddachi malli 
asli. Don vorsam uprant, Julhache 3rer 1989, kopelachea 
darvontteak potreachi ek pakaddi asli ti kaddun, 
simettichea beteachi ek poddvi vo asro bandhun kaddlo. 
Hea kopelache ostompte bazuk nolleanchi ek pakaddi 
asli ti eka trakachea dhopkean vo obsoegan moddun 
poddli; ti magir novsorunk simettichea beteachi pakaddi 
ghatli; tichi ugtavnni Julhache 25ver 1990 vorsa zali. Dusrea 
vorsa kopelache torrir vo fuddear "ASSUMPT SAIBINNICHEM 
MONDIR” him utram boroun ek vhoddlo toktto ghatlo; ho 
vavr Abrilache 20ver 1991 somplo ani techi ugtavnni 
Outubrache 2rer, 1992 keli. 


Kopela kuxik bosi thambtaleot ani Mis choltana bobatt 
zatalo; atam novo "BUS STOP” ghatlo to Junache poiler 1991 
bandhun toiar zallo khoro punn techi ugtavnni fokot Out. 
2rer 1992 vorsa zali. 


Kopelachi fuddli zomin addaun dovrunk, ek durig 
bandhlem tem magir. 


Modhlea altarar voir Parveanchea rupan Povitr Atmo 
dakhoila; techea sokol Asunta Saibinn asa. He Saibinni 
sokol, davean asa Sant An'na ani uzvean Sant Sebastianv. 
Tabernakla voir khursar zoddlolea Jezuk dakhoila punn chear 
khilleancher Jezu Khursar umkolltta. Oslich protima 
Girvoddeche-i igorjent asa. 


Bazuche altar nant. Dave vattentlean onttik tenkun asa 
ek pulputr. 


B) Sant Antonichem - Sant Anton Vaddeant: Hem kopel 
igorje san 500 metr pois urta. Tem 1780 vorsa bandhlolem 
ani novean bandhun kaddlem 1889. Hem-i kopel 
Fransiskananchea kallailem nhoi. 

Sangolldda 
A) Livrament Saibinnichem : Hem kopel eke dongurler 
urta, 1000 metr pois igorje san. 1780 vorsa tem kopel 
bandhunk suru kel'lem ani techer axirvad ghalunk porvangi 
poddloli Setembrant 1781. Tem kopel novean bandhun 
kaddlem 1894 vorsa ani techer axirvad poddlo Maiache 21ver 
ani bhavarthiank ugtem kelem Agostache llver, 1894. 


B) Dev-Matechem - Mae-de-Deus - Saibinnichem - 
Hem kopel 800 metr, igorje san, pois poddta. Poilem kopel 
1732 vorsa sthaplolem Pri. Francisco Lourenco Rodrigues 
ani techi avoi Joana Pereira hennim Vanuassay (sic) 
vaddeant. Ho vaddo khoim poddta tem mhaka mellunk na. 
Hem kopel magir anik dusrea zagear bandhun kaddlem ani 
toxem korunk, Dom Jose Maria da Silva Torres hea 
Arsebispan Marsache 22ver, 1847 vorsa porvangi dil'li. 
CHOUGHAM' rostea-koddek dongra vattentlean tem ubhem 
asa. Adim kopelanv astalo ani teka ravunk ek nivas vo ghor 
bandhlolem. 


GIRVODDCHO FRANSISKANI NIVAS 
(Hospicio de Guirim) © 
Bardes-chea unnea-xea mazar, Mhapxeak tenkun, ek 
dongurli asa; te dongurlek aiz sogllo lok "Monte de Guirim" 
hea Purtugali nanvan ollkhota ?. Kopelache Sakristint mhaka 
dakhoili ek fatorn ani ticher boroilolem mhaka mell'lem: 


(1) Ho ovesvor borounk, ji mahiti 1981 vorsa Sorgest Pri. Diogo 
Sequeira, O.F.M. (Cap) hannim dil'li ticho vapor zaito kela. Ho nivas 
boro korun topasun polleuncheak ek ratr hanvem tea motthant vo 
nivasant sarli. "Hospicio" mhollear ek kherit ghor - “domus non formata" 
- mhonnge motthvaxi jivit jieunk ozun toiar zaunk nasloleanchem ghor, 
oxi Pri. Diogan mhaka khobor dili. Hanv adim “ASRO” oxem tea Purtugez 
utrachem bhaxantor kortalom. 


(2) GIRI mhollear Sonvskrit bhaxen dongor ani hea pasot thoinchea 
vaddeak Konknnintlean nanv poddlem GIRI-VADDO vo GIR-VADDO, 
zoxem aplea Konknni-Purtugez xobd-koxar, Mons. Sebastião Dalgado 
sangta. Purtugezamnim GUIRIM kelem... nakio svor vo avaz Purtugez 
sodanch amchea ganvchea nanvachea xevttak ghalit, zoxem Kandolim, 
Kunchelim, Porvorim. Amche Indient asat: NIL-GIRI, ROTNA-GIRI, 
itiadi. "Monte de Guirim” mhollear orth naslolem nanv: GIRICHO GIRI 
vo DONGRACHO DONGOR. Monte mhollear dongoruch. 

COLLEGIO REAL 
DE S. JERONIMO 
Fto. NO ANO 1596 


(Rajvont Kolej — Sant Jeronachi - 1596 vorsa sthaploli) 


Survatek ti fatornn khoim asli ti khatren sangunk zai 
na. Frei Achilles Meersman, O.F.M., hachea pormonnem hi 
fatornn kopelachea Fuddear (Fagade) asli punn 1868 vorsa 
tem ghor vo kopel vaddoitoch, ti fatornn Sakristint ghatli 
zait. Survek Fransiskananchem kitem tori te dongurler aslem 
zait. Itlench nhoi kiristanvponn Girvoddea pavchea adim, 
amchea purvozanchem dev-kurkutt vo dev-gumtti asli zait, 
zoxem Bandrachea dongrar aslem zhoim atam Mont 
Saibinnichi Bazilika ubhi asa. 


Poilea Kiristanvanchi rakhonn vo sambhall korunk ek 
kherit zutti sthaploli ani ti zutti choloitalo teka "Pay dos 
Christos"  mhonn ek pod dil'lem. Bardes-cheam 
kiristanvancho Pay (Bapui) Girvoddche Dongurler ravtalo 
ani teka posunk dor vorsa 666 xerafin (adle nanne vo duddu) 
ditalet. Hi khobor 1598 vorsantli ani tea nivasak vo ghorak 
pacharlam Sant Fransiskacho Motth.. Eka mon'xachea 
posonnak he duddu ekdom' chodd; magir 1713 vorsa hea 
"Pay dos Christáos" haka fokot 100 xerafin ditalet. Oxem 
tor adim chodd duddu ditalet kiteak anik khorch aslo: 
Bautism gheunk toiari kortalint (Catechumenatos) tenchea 
khorchak te vetale ani toxench kolej cholouncheak. Thoinsor 
magir ek xalla vo iskol ughoddlolem teka tedna “Kolej” oxem 
mhonn ollkhotalet. 


Anik ek prosn suttavo korunk zai. Veream (Reis-Magos) 
1599 san Sant Jeronachi Seminar choltali; ekach nanvacheo 
don seminari somzun gheunk kotthinn lagta. Oxem tor 
Girvoddchi Seminar rokddich bond korun, ti Veream vheli 
zait ani tem adlench nanv chalu dovorlem zait. Girvoddchi 
Seminar rokddich bond poddli zait kiteak Paulo da Trindade 
ho fransiskani itihaskar he seminarichi, na mhonn Bautism 
gheunk toiari kortoleanchea ghorachi, na mhonn Pay dos 
Christàos hachea nivasachi khoboruch kori na. 

Magir Girvoddchea Ghorachi khoboruch mellona. Fokot 
1713 vorsa, Bardeschea kiristanvancho Bapui Girir vo 
dongrar ravtalo ani teka vorsak 100 xerafin anudan 
melltalem mhonn khobor asa; 1765 vorsa tea ghorak 
“Hospicio” mhonn nanv dilolem mello na punn novem nanv 
mellta: “Senhor dos Desemparados" vo "Bom Jesus Senhor 
dos Desamparados" — Adhar Nasloleancho Dhoni" vo “Adhar- 
Nasloleancho Boro Jezu Dhoni." 


1766 vorsa Fransiskani motthvaxiank Bardezantle 
kaddun uddoitoch, to “Hospicio” Fransiskanancheach 
tabeant urlo; 1766 vorsa uprant Girichea ghorant “Pay dos 
Christàos” ravtalo. Magir Fransiskani Tisre Ordicho odhikari 
"Commissary of the Third Order" ravunk laglo; tea kallar 
Bardesantlea Zhilleant Tisre Ordiche vangddi soglleak 
(ghoddiek fokot Bardesant zait) vistarun gelle; mhojea 
bhurgeaponnar Bardes-cheo dadle-bailo he tisre ordint bhitor 
sorloleo ani festam-porbecheam disa Fransiskani nhesovnn 
ghalun pursanvant bhag ghetaleo tem dollem bhor hanvem 
Marna-Xivolleche igorjent dekhlolem. Mhoji avoi he ordint 
bhitor sorloli ani fransiskani nhesovnn ghalun, tiche khuxe 
pormonnem, tika nikhipiloli Pilernniche Semitirint. 


1780-1812 vorsam pottim, bara tori osle odhikari 
“Commisarios” Girvoddechea Ghorant ravlet, 1812 vorsa ho 
odhikar “Commisario” soddun dilo ani hea fuddem Tertiari 
aslet tenkam eka veg-veglleam fransiskani vigaram khal 
ghatlet. Hi soglli bariksann Frei Achilles, O.F.M. dita. 


Hea nhesnnachi Khobor korun, Sorgest Pri. Diogo 
Sequeira mhonntalo:  Tertiari vangddi ozun asat punn 
padrinchi vo madrinchi nhesovnn ghalunk atam konn 
fuddem soro na. Hem vaitt nhoi; bhailea nhesnnachi goroz 
na. Zaiteam zantteam bailamnim apnnak lob korun dovorla 
moddear ghalcheak. 


1800-06 vorsanim Girvoddcho motth moddunk pavlo; 
1894 vorsa tea motthant konn ravo naslo ani ontti moddchea 
bhesar pavloleo. Ek vonvaxi (hermit) kopelantlo lampt 
pettounk tea dongrar ravtalo. Kiteak ho lampt? 1804 vorsa, 
Constantino de Jesus Maria, Fransiskani Prantacho 

Rakhonddar, Girvoddchea dongrar vo Girir vosti korun 
ravtalo. 1835 voros pasun, jedna soglleo Dharmik Ordi, 
Goeantleo rodh'd keleo, Fransiskani motthvaxi te girir ravtale. 


107 vorsam uprant Kapuchin Fransiskani motthvaxi te 
girir vo dongrar choddunk lagle; hem ghoddlem Maiachea 
mhoineant 1942 vorsa ani tedna san ti Giri vo Dongor 
novsorunk laglo. Kiteak ani koxem ghoddlem techi bariksann 
Pri. Diogo Sequeiran mhaka boroun dili. Kapuxini motthvaxi 
Goeam ieun tennim Mhapxeam pennem kellem Kapuchini 
vhoddilanchi khuxi asli. Karasko-vaddeant, eka lhan-xea 
ghorant, teg fradimnim ravunk suru kelem ani Peddeant ek 
lhan-so motth bandhunk vavr hatant ghetlo. 


Oslea prosongar Pri. Luna, Girvoddchea iskolacho 
odhikari pavun sorta ani hem iskol Kapuchinanche svadhin 
korunk to padri apli suchna fuddem ghalta; hi suchna 
Kapuchini Vhoddilak pottli ani 1942 vorsa, Maiant, 
Kapuchini motthvaxi Girvoddea pavle. 


Koslo vavr suru korcho tem poilem polleunk zai aslem. 
Pri. Luna sangata kaim  Kapuchini motthvaxi 
Girvoddkaranchem mon topasunk bhair sorle. Tennim sotta- 
sott sanglem khoim: "Amkam inglez iskol naka; tim aimbim 
koxim kirlotat. Amkam zai "Escola de Artes e Oficios" - 
mhonnge tantrik iskol zhoim bhurge aplem pott bhorunk 
xiktole. Ho vavr suru korunk Munglura san murteo-kornnar 
kolakar haddle ani don vorsam te Girvoddea ravlet ani 
murteo korunk xikounk laglet; punn amche Goenkar bhurge 
hat melle zatat toslo vavr korunk fuddem soro na zale dekhun 
tem tantrik iskol bond korchem poddlem. Uprant Inglez iskol 
ughoddlem tem ozun chalu asa. Survek tea iskolachem nanv 
aslem: "Colegio de Sam Antonio" atam St. Anthony's High 
School. 


Alverno Motth 
Chearxim vorsam purvim, tea dongra velem kopel 
tednacheam Fransiskanamnim Asisachea Sant Fransiskak 
bhettoilolem. Hea Santachi protima thoim asli ani vorsan- 
voros tea kopelant ek dakhtti-xi porob zatali. Atam Kapuchini 

Fransiskani motthvaxi te girir vo dongrar choddtoch, teach 
Santak Alverno dongrar (Italiek) Svamian panch ghai dilole 
techea manak vo ughddasak tea kopelak ani motthak 
“ALVERNO FRIARY" - ALVERNO MOTTH - mhonn nanv 
dovorlem. Munglurchea eka chitrakaran (Xri Gaman) ek 
sundor chitr kelem ani tem modhlea altarar atam asa. 


Kiristanvponn Girvoddea pavchea adim, te girir kitem 
tori bhoktiponnachem aslem zait mhonn voir sumar kaddla, 
ghoddiek Musulmananchem kiteak Purtugez ieunchea adim 
Bardez Musulmanache rajvottke khal aslem: Bijapurcho Sul- 
tan Bardescher ani Saxtticher 1543 voros porian raj 
choloitalo. Girvoddchea dongrar, tea motthant vochunk rosto 
asa techer dhodder dhave vatten, dha purvile paxanni fator 
mhaka dakhoilet; tantlea eka fatrar - aiz to omto poddlolo 
asa - musulmani bhaxen kitem kantoilolem vo chirlolem asa 
mhonn ek Kapuchini motthvaxi, Pri. Anthony, sango khoim. 
To adim musulman aslo ani oxem astam to musulmani 
okxoram ollkhunk zanno aslo. Hea adlea musulmanachim 
soirim ek dis 1998 vorsa Borea Jezuchea ghorant, Pornnea 
Goeam, pavlim ani Fr. Anthony mhonnlolea katolk padrichi 
khobor vicharunk laglim - punn nanv sangunk tim nokllo 
aslim - to adim musulman aslo mhonn ugtem kelem. Tedna 
hea Kapuchin Frei Antonichi illi khobor tenkam sangli ani 
tim khuxal zaun portolim. Ho Kapuchin motthvaxi apleak 
konn lagta tem porian tea musulmani zoddpean mhaka 
kolloilolem; punn atam mhaka ughddas na. 

14 - USKOICHI IGORZ 
Sant Izabel 


Purtugalachi Ranni 
1621 


Hi Santinn mhollear nhoich Purtugalachi Ranni, bogor 
Klarist Ordichi vangddinn. Frei Clement de S. Iria hechea 
pormonnem, hi igorz 1621 vorsa sthaploli punn Frei F. X. da 
Costa hechea pormonnem 1624 vorsa. Anik dusream 
pormonnem 1626 (Bosqueijo Historico - Philip Xavier Neri) 
Mons. Gomes Catào hechea pormonnem, Frei Miguel da 
Madre de Deus zaun aslo Uskoicho Reitor vo Vigar 1618 
vorsa ani Frei Antonio Figueredo 1621 vorsa. Oxem tor 
Uskoichi Igorz 1618 sthapun ieiloli vo ghoddiek tea adim. 


Hi igorz bandhunk ghoddiek 1621 vorsa Frei Antonio 
Figueredo hennem suru kel'li ani bandhavollicho vavr 1628 
vorsa tannench sompoilolo (Annuario de Arquidiocese de Goa 
e Damao para 1955 - pelo Pe. F. X. Gomes Catao). Hi igorz 
ubharunk ful-na-pakli ektthaim keli ani Uskoi, Basttodda, 
Punola ani Paliem heam ganvcheam komunidadimnim 
duddvam mozot dili. Tedna komunidadicho iskrivanv aslo 
Pedro de Brito, novo kiristanv; ho ekloch Purtugez bhas zanno 
aslo. 


Frei Miguel de Madre de Deus, Mhapxencho Vigar, 
Uskoichi igorz bandhtana, Moiddeche kaim zonn ieilet ani 
hea vigarak Moiddea apoun vhelo ani oxem Moiddechea 
ganvant kiristanvponn pavlem. Moiddechi igorz bandhli 1636 
vorsa. 


Igorjecho Zago 
Hi Uskoichi igorz bandhunk zago konnem dilo zait! Ho 
zago Frei Miguel de Deus, hea Fransiskani reitoran melloun 
ghetlo; koso ghetlo techi khobor Frei Paulo da Trindade 
sangta. Mhapxenchi igorz dakhtti zatali ani soglle porjek ti 
pavo nasli - tedna Mhapxenche igorjek aixile-poixile ganv 
lagu zatale; Moiddecho ganv porian Mhapxenche igorjek lagu 

zatalo. Hi oddchonn pois korcheak, Uskoichea ganvant ek 
novi ani veglli igorz sthapunk ievjilem ani ti igorz 
Purtugalache Sant Izabel Ranniek bhettounchi keli. Kiteak 
he Santinnik vichun kaddli techem karonn amkam mellunk 
na. Hi igorz ubharunk ek zago purto koso dislolo techo dhoni 
zaun aslo ek Hindu ani ho Hindu to zago vikunk sodhich 
naslo; to Fransiskani Motthvaxi aplea zagear ek igorz 
bandhunk ievjita mhonn to Hindu bes-boro zanno aslo. Te 
zomnik choddxem mol naslem - kantteri zhillkuttam ani 
chaltim zhaddam te zomnir voir sorlolim. 


He vikrechem karbhar Devacheach hatant soddun dilem; 
Devanuch tea Hinduchem mon dodol’lem mista. toch Hindu 
ek dis tea Fransiskani padri-xim ieilo ani aplo zago tea 
motthvaxeak fukott dita mhonn sangunk laglo. 


Uprant he firgojecheo ximo bodol'leo zait? Frei Paul da 
Trindade uloita vo boroita tea pormonnem. "Sant Izabelachi 
igorz urta Uskoichea ganvant ani te igorjek lagu zatat he 
ganv: Punola, Paliem ani Verem(?). "Verem" khoim poddta 
tor! Verem mhonnlolo ek vaddo ozun asa. Ani Bostoddem 
khoim gelem tor? 


Poili Igorz Moddta 

Otthravea xekddeache survek ek vadoll-modd tea 
ganvant upraslem ani tem dev-mondir moddun poddlem. 
Punn tem mondir 1708 vorsa - 87 vorsam uprant - novean 
bandhun kaddlem jedna Frei Francisco de S. Boaventura 
aslo Reitor vo Vigar ani Frei Thomas da Madre de Deus, 
Prantik Vhoddil (1706-9). He pavttim hi igorz vaddoili - 
ghoddiek zait aiz asa ti.. Bandhavollicho khorch chodd zaina 
zauncheak, Reitor apunnuch khandar marun, igorj 
bandhtalet te svater lakddam (moder) vhorunk laglo; aplea 
vigarachem hem kortub polleun, firgozkaram-i adhar diunk 
fuddem sorlim ani oso khorch chodd zaunk dilem na. 


Dezembrache 4ter, 1720 vorsa, Frei Manuel de S. Anto- 
nio vako porgott'ta tea pormonnem, tea vorsa 1659 katolkam 
he firgojent aslim. 

Frei Achilles Meersmanna pormonnem, anik reitor teka 
mellleat te he: Frei Jose de S. Antonio, 1765 ; Frei Jose de 
Jesus Maria, 1766-7 - nimanno Fransiskani Reitor. 


Leopoldo da Rocha anik Reitoranchim nanvam dita: Frei 
Francisco de S. Boaventura, 1708 - hennench ti igorz novean 
bandhun kaddloli; Frei Rodrigo da Mae-de-Deus, sumar 1724 
vorsa; Frei Manuel dos Martires, 1725; Frei Manuel da Paixao, 
1751; Frei Manuel de S. francisco, 1760; Frei Manuel de 
Santo Antonio - 1765 - nimanno Fransiskani Reitor. 


Ghantti 

Gova-xhara (atam Pornnem Goem) Dominikani 
Motthvaxianchi ek Sant Thomasachi kolej asli, Manddvi 
nodiche kinarer, Sant Pedruche igorje patthlean Vainginni 
vaddeant. He kolejichem nisontton zatoch (1846), he 
kolejicheo don ghantto, Uskoiche igorjek pavleot; teo ghantto 
thoincheam komunidadimnim, 1839 vorsa pavnni haddun, 
vikteo ghetleo, 1600 “xerafins” farik korun. Mons. Katanva 
pormonnem, 1840 vorsa, Maiache 8ver, pavnner poddloli 
ghantt Mariano Vitorino de Saldanha hennem haddli ek 
hozar "xerafins" diun; dusri ghantt vheli Caetano Maria de 
Mendonça hennem 900 *xerafins” diun.  Tisri ghantt te 
igorjek dilli ti Sant Boaventurache kolejichi (Fransiskani 
kolej); ani ti dil'i 1838 vorsa, Marsant, tedna vichun 
kaddlolea Arsebispan, oxem boroilolem mellta punn 1831 
tem 1844 porian Goeant Arsebisp nasloch. 


Uskoiche igorjek uzve vattentlean ekuch minar vo torr 
asa ani ti zaiti mottvi. Ghanttichi khobor voir sanglea. 1835 
vorsa Purtugez sorkaran Goeantleo soglleo dharmik sonvstha 
ani ordi rod'dh (bond) kel'leo; tedna tea dharmikanchea 
igorzantleo vostu veg-veglleam igorzamnim pavleo - odhik 
korun, imaji, altar, pulputr, ghantto, itiadi. Uskoiche 
ghantticher kitem boroilam tem vachun kaddunk, igorjecho 
vigar Pri. Sebastiao Jose Fernandes, don pavttim te torrir 
voir choddlo. Eke ghanttir asa ho monogram’. I.H.S. Dusre 
ghanttir asa Sant Jacintachi Protima vo Imaj ani tea sokol: 
ORA PRO NOBIS - BEATE HIACINTE (Ho Sant mhollear 

Dominikani). Tisri ghantt asli ti don vantteamnim fanttloli 
ani ticher kantoilolem aslem: ST. IZABEL R? D. PORTUGAL. 
Atam te torrir donuch ghantto asat mhonn atancho vigar, 
Pri. Antonio Francisco Ataide, mhaka khatri dita. 


Igorjechem Vornnon 


He igorjecho fuddo Ut'torek kela. Rostear san bhitor 
sortana ek vhoddli Khrist Raiachi ladgiri asa; il'li vatt cholun 
vetoch, igorjechea adrar pavta; donui ordhamnim xetam asat, 
zhoim adim porsum-i laitalint. Adrak ek durig veddo ghalta; 
tea adrar ek pulputr asa Koresmant bhaile sermanv 
korcheak. Hea adrak dhambor ghatlo 1995. 


Voir igorjechea fuddear IHS him Grik okxoram asat; him 
okxoram mhollear JEZUCHEM NANV mottvea rupan: JES. 
Modhekat H asa ti Grik bhaxen E oxi vachunk zai. Tea sokol 
dixtti poddta Sant Izabel Ranniechi Protima, chunean vo 
fatraninch kel'li zait. Tichea mathea voir fatrachoch ek boro 
vhoddlo mukutt asa. Hea fuddeak ekuch minar vo torr asa ti 
uzve vattentlean, zaiti motthvi - magir choddoilolea bhaxen; 
hi torr vigarachea nivasant vo ghorant bhitor sorunk dar 
asa te vattent asa. Te ghantti sokol ghatlam hem voros 1921. 
Vigarachea nivasant vo ghorant bhitor sortana mellta ek 
supurlem bolkanv; darar voir boroilolem mellta 1807 voros. 
Koslem voros hem zait! Tea vorsa Fransiskani motthvaxi 
Uskoi naslet; 41 vorsam adim fransiskani motthvaxi Uskoiche 
igorjentle bhair sorlole. 


Igorjechea modhlea darvonttear, donui kovddancher, ek 
vichitr dekhavo kantoun dovorla. Sant Izabel (davea kovddar) 
dixtti poddta ani uzvea kovddar ticho ddall (escudo-ti ranni 
asli nhoi?). Hea ddalla sokol asa ek bhikari, oddov ghalun 
bhik magta. 


Bazuchea dakhttea dara voir ek marmorichi lamb fatornn 
asa; ticher kidem boroilam tem spoxttponnim vachunk hanv 
xoklo na. Te fatrik chuno kaddla ani okxoram lipoileam. Hanv 
itlench vachunk xoklom: 

A MESMA PELO 
PAPA GREGORIO XVI A 
SOLICITAGAO DO PRE... 
ISIDORO DO ROSARIO. 
Igorjent bhitor sortoch, uzve vattentlean, almetachi pi 
asa tiche voir fatrir boroun ghatlam: 


OS AZULEJOS DO CORPO E CRUZEIRO 
FORAM COLOCADOS POR ANTONIO JOSE 
NORONHA E LEONILDES FRANCISCO 
DE PALIEM. EM MEMORIA DO SEU 
FILHO VICENTINHO 
UCASSAIM: 13-3-'34 
OF VIG. PE. JOAO M. A. SOUZA 


Darvonttea bhitor ek fondd asa. 


Dave vattentlean simitirint vochunk, ek rosto asa te 
vattentlean vetana, igorjeche vonntir boroilolim mhaka 
mell'lim him vorsam: 1814 ani 1900 — koslim zait him vorsam! 


Altar 

Igorjent modhlea altarar voir Sant Izabelachi Protima vo 
Imaz ubhi asa. Tichi porob pavsalleant (Julh 4ter) zata 
dekhun Konknnintlean ek git vo mhonn' nni asli oxi: SANT 
IZABEL RANNI; DIMBHI BHOR PANNI. Tea sokol uzveak asa 
Sant Luis Gonzaga ani daveak ek Saibinn. Modhlea altarar 
sokol Jezuchem Ratr Jevonn dakhoilam. Voir kopel-morak 
bobd asa ani sokol tin fondd dixtti poddtat. 

Bazunche altar don: Uzvea altarar asa Khursar Zoddlolo 
Jezu ani teche sokol Santa An'na ani Sant Anton; davea 
altarar asa Saud Saibinn ani tichea sokol Sant Juze ani 
Sant Sebastianv. 

Igorjent uzve vattentlean asa ek boro Pulputr ani dave 
vattentlean dara voir ek vichitr torechi Jezuchi Protima 
Khursar umkollta. Jezuche donui pài ekach lamb khillean 
khillaileat punn khillo vankdde toren paianchea khubea 
koddchean topla; uzvo pài davea paiancher dovorla ani Jezu 
osle gotir ekdomuch vollvollta — osle toren Jezuk khillailolo 

hanvem zalear khoinsoruch polleunk na. 

Igorjek for marlo ani soglle igorjechi durusti keli 1996 
vorsa. Kopel-morant unch zago toiar korun, techer dhorm- 
sevik altar ghatla ani sokol eke porke bhaxen boroilam: MADE 
BY FR. SEBASTIAO FERNANDES. Atam Goenchi igorz Inglez 
zaun veta nhoi? Konknni ti zaina. 


Tin Festam 

Febrerachea poilea aitara bhonvtim, Uskoiche igorjent 
eka-meka fattlean tin dobajik festam zatat asun tin dobajik 
vespram ani benddam. Papa Saibachi rojea gheun (Breve 
Pontificio) Uskoiche igorjent Bhov Povitr Sakramentachi Porob 
Paskhanchea kalla bhair monoitat (ani toxench Goenchea 
soglleam igorzamnim); kiteak hi dobajik porob amchea Goeant 
pavsalleant poddta, chodd korun Junachea mhoineant. 
Uskoiche igorjent Povitr Sakramentachem Fest Febrerachea 
Poilea Aitara monoitat. Adlea disa, mhonnge Sonvara Sant 
Sebastianvchi Porob ani Somara Saud Saibinnichi. Tin 
vespram ani tin festam mhollear eka prezidentik ek bharadik 
ozhem; tem kaddun uddounk zai. 

Saud Saibinniche porbek Nachinola san, cholun, konfrad 
ietat ani apli konfr haddtat. He konfrad pavtoch, Festachem 
Mis suru zata. Janerache poiler, Nachinola “BOM JESUS" 
chi porob zata tedna, Uskoichi konfr Nachinola veta. Hea 
don firgozam modhem koslo tori adlo sombondh aslo to ozun 
he porim chalu dovortat. Ghoddiek survek Nachinolecho ganv 
vo bhavarthi Uskoiche igorje khal asle zait — Uskoichi igorz 
1621 vorsa sthaploli tor, Nachinolechi ubhi zali 58 vorsam 
uprant, mhonnge 1676 vorsa. 


Novem Konnos 

Hea festak Konknnintlean mhonntat NOVEM ani 
Purtugezintlean NOVIDAE. Hi porob bhov purvili zait, 
mhonnge Purtugez Goeam ieunchea adli ani ti komunidad 
vo ganvkar monoitat. Uskoiche igorjent hi porob Agostache 
l5ver monoitat. He firgojek lagu zatat TIN ganvkari vo TIN 
komunidadi: Uskoichi, Punolachi ani Palienchi. Atam tinui 
Komunidadi boroboream igorjent Mis kortat ani konnsam 

vantt'tat. Punn mhaka dista konnsam veg-vegllea 
komunidadinchea xetant katrun igorjent haddtat ani magir 
Mis suru zata. 

Adim poilem NOVEM katortalet tem USKOICHE 
KOMUNIDADICHEM eka xetantlea rostea kuxik zhoim atam 
ek Khuris asa ani tea Khursachea mathear ek asro ghatla. 
Magir poilem Mis zatalem. Uprant anik don NOVIM katrunk, 
eka-meka patthlean, vigar vetalo. Punola ani Paliem san 
donui NOVIM (KONNSAM) igorjent haddlea uprant anik ek 
Mis zatalem. Punn atam chear-ek vorsam zalim, him TINUI 
NOVIM katrun zatoch, ekuch MIS zata. Hea disa Padr Vigarak 
boroch tokos poddtalo zait! 


Tin Komunidadi 

Purtugez Goeant ieunchea adim, amchea modhem 
GANVKARI mhonn asleot; hea ganvkarink Purtugezamnim 
"COMMUNIDADES" mhonn nanv dilem. 

a) Palliem devllam aslint tim heam devanchim: Santeri, 
Ramnath ani Purush; Ganvkar aslet te Kamot nanvache. 

b) Punola devllam aslint hea devanchim: Ganesh, 
Kapileshvar, Ravalnath, Vandevta ani Vellal. Ganvkaranchem 
nanv zaun aslem: Prabhu vo Porob. 

c) Uskoi ekuch devull aslem xem dista - Ravalnath 
devachem. 


Urjent Kumsar; Urjent Abghat 

Uskoicho lok, hindu toxe thodde mukheli kiristanv, (ozun 
te novech kiristanv aslet) eke ratrim, ekach vellar ani vorar, 
eke svater ektthaim zaun ievjilem oxem: urjent kumsar 
aikuncheak mhonn sangun, soglleam vigarank apounche 
ani te tea ganvant ektthaim zatoch tenkam jivexim marche 
(karonn sangunk na; ghoddiek tenkam kiristanvponn naka 
aslem zait — hem kiristanvponn Europi Fransiskani 
motthvaxi xikoitalet). 

Tea Sant Izabel Ranniek bhettoilolea ganvant, ek mhatari 
ravtali; hi bhirankull ievzon, te mhatarek koxi-i tori koll'li. 
Purtugalachi Sant Ranni, Purtugali ani her Europi 
misionarank jivexim marunk koxi mhonn diit? Hi mhatari 

kiristanv bail gorib dekhun, thoincho vigar, Frei Francisco 
do Sacramento, tika kitem-i bi bhikxa ditalo; apli dispotti 
bhikxa magchea nimitan, hi mhatari ugich tea vigara-xim 
geli ani ho vigar ekloch aslo tem polleun, te mhataren aplea 
lokacho vikallo gutt tea padrik foddlo ani techo ani her 
soglleam vigarancho jiv sonkottant asa tem kolloilem; ho 
sonkott pois korcheak, koslo tori upai gheunk zai aslo; na 
zalear team padrink nemlole ratrim jivexinch marun to lok 
uddoitole asle. 

Hi khobor tea vigarak ek sopon koxem dislem; thoincheam 
kiristanvam modhem oslem ani itlem khotteponn asot mhonn 
techea monant kednach ieunk naslem, teach vellar hi khobor, 
aplea vhoddilak (prelado) kollit korunk to vigar gelo; hea 
vhoddilan ek chitt boroun soglleam vigarank dhaddli ani te 
ratrim vo magir porian, tea lokacho kinv palovlea xivai, 
konnuch vigar bhair sorcho na mhonn addvarnni ghatli. 

Magir kitem ghoddlem! Te mhataren sanglolea 
pormonnem, nemlole ratrim ani nemlolea vora, Bardescheam 
soglleam igorzamnim ghantto boddoileo ani mornnache tonnir 
pavloleanchem kumsar aikunk mhonn tenkam apounk laglet 
punn konnuch vigar bhair sorlo na. To marekar abghat 
nopoit zalo; team marekar ani ghatki kuttumbachi sonsot 
ozun asa ani aiz tim borim kiristanvam koxim jietat; team 
kuttumbache purvoz itle giresth ani kulin aslet punn aiz itle 
dur-doivak ani dolldirponnak pavleat ki tenche kodde bhuk 
marunk kaim na ani amche Fransiskani motthvaxi bhikxa 
diun tenkam postat. Oxem boroilem Frei Clemente de S. Iria, 
O.F.M. hennem 1724 vorsa (Polle: Documentacao 5a, pp. 438- 
439). 


Chotrai: Frei Francisco de S. Boaventura, zaka te mhataren 
he abghatachi dad dil'li, zaun aslo Uskoicho Vigar 1708 vorsa 
(Leopolda da Rocha). Uskoichi igorz sthaplear 87 vorsam zal'lim 
(1621-1708) — dekhun kiristanvam poilech pillgechim aslim. 

15 - THIVECHI IGORZ 


Sant Khristovanv 
1623 


LI 
. 


Ganvchem Nanv: 


Aiz mukheli dhambracho rosto Mhapxeam san Asnoddea- 
Divchole veta to dongra-velean par zata; adim matie- 
dhulleacho rosto aslo, ghoram-daram kaim naslim; ghoram 
atam voir sorleant, tea dhambrachea rosteachea donui 
bazumnim. Adim to rosto eksuro aslo ani ganvchea lokachim 
ghoram dongra sókol aslim ani tim ozun asat. Tea adlea 
rostea velean vavraddi lok, aplea mathear bhore ani ozonn 
gheun ieta-vetalo; mathea velem ozonn zodd zatoch, te bore 
ani matheavelem ozonn dovrun il'lo visov ghevcheak, rostea 
kodde hanga thoim fatramnim bandhlolim DOVORNNIM 
aslim; hea DOVORNNEANCHER aplem bharadik ojhem lok 
dovortalo ani il'lo visov ghetalo. Osleam DOVORNNEAK — 
THEVNNEM-I mhonntalet kiteak vavraddi aplem zodd ojhem 
techer THEVTALINT — oslea THEVNNEANK lagun tea ganvak 
THEVI mhonn nanv poddlem — aiz zalam THIVI. Adlea itihasik 
dakhlleancher THEVI mhonn boroiiolem mellta. 


Thive Khristanvponn Pavta 


Thivecho adlo mul-lok bhoztalo heam chear devank: 
Ravalnath, Somnath,  Vetall ani Purvachari. Hea ganvant 
ck dis Fransiskani Motthvaxi pavlet ani Khristacho Dhorm 
Thivechea lokak porgott kelo. Sumar 1602 vorsach, Thivechea 


ganvant kaim tori kiristanvam aslim mhonn boroilolem 
mellta. 


Frei F. X. da Costa hachea pormonnem 1636 vorsa, 
Thivechea ganvant Fransiskanamnim apleak ravunk ek 
Nivas vo Ghor, sthaplem ani hea nivasa vo ghora khal tin 
ganv choltale: Thivi, Sirsoi ani Asnoddem. Heam don 
ganvamnim atam svotontr firgozo sthapun ieiloleo asat. Hea 
Ghorachi vo Nivasachi sthapnni zali jedna Frei Francisco de 

Barcellos Fransiskanancho Prantik Vhoddil aslo (1635-8), 
oxem Frei Clemente de S. Iria boroun dovorta. Dubhav na, 
Frei Paulo da Trindade aplo itihas boroitalo tedna, Thive 
Fransiskanancho Nivas (ghor) vo Igorz asli. To sangta: 
“Kolvale san chodd pois nhoi. (Colvale, 1591 vorsa Katolk 
Igorz ubharloli) anik ek firgoz asa ani te firgojek chear ganv 
lagu zatat: Thivi zhoim igorz (dev-mondir) asa, Pirna, 
Asnoddem ani Sirsoi. He firgojek lagu zatat 943 zanttim 
kiristanvam ani 400 bhurgim. 


Mons. F. X. Gomes Catào hachea pormonnem, Thivechi 
igorz sthaploli 1623 vorsa ani ti ubharunk Thivecheam, 
Sirsoicheam ani Asnoddcheam ganvkaramnim adhar dil'lo; 
hench voros Leopoldo da Rocha dita. Hi igorz vo dev-mondir 
novean bandhun kaddlem 1685 vorsa thoinchea 
ganvkaramnim jedna Shambajiche foujen Bardescher 
akromonn kelem ani Thivechi igorz (dusreoi toxeoch) ulpaun 
vo moddun ghatli (Anudrio de Arquidiocese de Goa e Damao 
para 1955). Henche voros (1623) sthapnnechem koxem ami 
voir dilam. Anik eka pustokar 1627 voros dil'lem asa (Bosque- 
jo Hist. das Comunidades). Morattheamnim Bardescher 
akromonn korun, Thiveche igorjek ani ghorak tennim uzo 
ghatlo; uprant ti igorz novean bandhun kaddli jedna Ignacio 
do Rosario Fransiskanancho Prantik Vhoddil (Provinsial) aslo 
(1686-89), zoxem sangta Clemente de S. Iria. 


Disandis kiristanvponn vaddon vetalem. Frei Belchior dos 
Reis, ho Reitor sangta tea pormonnem, 1720 vorsa meren, 
Thive 3045 katolkam zal'lim; ho Freis dos Reis 1740 (Out.) - 
Reitor zaunk pavlolo ani teka adhar diunk ek kur aslo - Frei 
Salvador Pacheco. Kur aslo tor, kiristanvancho ank vaddun 
gello. Leopoldo da Rocha 1724-1767 vorsam modhem, 
mhonnge 43 vorsam pottim, 43 reitoranchim nanvam dita. 
Nimanno Fransiskani Reitor mhollear Frei Luis da 
Eucarnacáo. Tea uprant diosezani vigar vo reitor zalo to Pri. 
Caetano Jose Rodrigues (1767). Hem voros san tem atam 
porian (1767-1999) mhonnge 232 vorsam, Goenche putr vigar 
zaunk pavle. 

Igorjechem Vornnon 


I 
| Igorjechea adrar san voir torr vo minar dixtti poddli; voir 
| modhekot ek kontrel asa tantunt Sant Kristovanchi protima 
| asa. Tea sokol Purtugalacho Ddhall (QUINHAS = PANCH GHAI) 
ani tea sokol 1627 voros dakhoilam. Hem voros Bosquejo 
| Historico das Comunidades por Filipe Neri Xavier - dita; punn 
| her dusre dakhlle 1623 voros ditat. Donut bazuncheam 
| torrincher ek-ek ghantt asa. Tea sokol dusrea bhagant vo 
| dusrea tharear tin zonelam ugtim asat tim distti poddtat; 
| donui torrim sokol ek-ek zonel asa tim dhamplolim vo 
| fatramnim bond kel'lim asat; fokot zonelancho akar dakhoila. 
Tea sokol zomirir ek vhoddli poddvi (alpendre) asa tika panch 
ugte darvontte asat; hea darvontteantlean proves korun, 
 igorjent bhitor sorunk zai. He poddvek voir ek grad asa. 


Kora pondak eke faturler, uzve onttir hanvem vachlem: 
AZULEJOS CORPACHE DILEAT — Sr. Joao Vitorino de Souza, 
de SIRSAIM. 


Igorjent panch altar asat. Modhlo Altar Sant Krizostomak 
bhettoila punn bhov sadho-sudho; hea altarak bhangaracho 
lep na. Modhekot ek xinvason asa teka 3 panvdde vo thar 
asat. Kopelmorak voir bobd asa. 


Bazuche altar: Uzvea altarar asa modhekot Khursar 
zoddlolo Jezu ani techea sokol: uzveak Sant Anton ani daveak 
Sant Juanv Bautist. Davea altarar asa modhekot Saibinn 
Maim (Livrament) ani tichea sokol uzveak ek Sant ani daveak 
Jezuchem Povitr Kalliz. 


Tea sokol uzvean, komunhanvache gradi voir, Jezuchea 
Kallzacho altar ani techea sokol uzveak Sant Juze ani daveak 
Maria Maim. Dave vattentlean altar asa techer ek Saibinn 
ubhi asa; ani tichea sokol uzvean ek Santinn (Sant 
Philomen?) ani davean Sant Fransisk Xavier. Tea sokol 
altararuch boroilolem mellta: ADEAMUS CUM FIDUCIA AD 
THRONUM GRATIAE UT MISERICORDIAM CONSEQUAMUR 
ET GRATIAM INVENIAMUS IN AUXILIO OPPORTUNO (Heb. 
4.16) [VISVASAN KURPECHEA XINVASONA-XIM LAGIM 
SORUM-IA; THOIM ADHAR FAVO TEDNA, DOLA ANI KURPA 
MELLTOLI]. 

Uzve vattentle onttik pulput asa to ieila Sant Dumgachea 
konventantlo, aiz Pornnem Goem ani adim Korar ORGAO 
aslo to ieilolo Ochorianchea Khursache igorjentlo, sundor 
dongraile, Pornnem-Goem. Teka 6 zonn khand martat ani 
tenchea mathear panttule dixtti poddtat; ani tea voir anik 6 
mon'xache akar dixtti poddtat. Tea pulputra voir Khursar 
Marlolea Jezuk dakhoila ani tea Khursachea mathear I.N.R.I. 
him Latin okxoram zollkotat (Nazarethcho Jezu, Judevancho 
Raza). 

Adrar bhitor sortana, dave vattentle dongurler, Lurdis 
Saibinnicho ek vhoddlo Grotto asa; Mis bhettounk ek altar 
ghatlolo asa. 


Thivechi igorz fanki zaunk pavli Sasvot Saibinniche 
Bhoktek lagun; hi bhokti sorgest Pri. Inosens Correia, te 
igorjecho kur aslo tedna, hennem bhitor kaddloli. Dor 
Budhvara hozaramnim lok lotton Thive vetalo. 


KOPELAM 


a) Mae-de-Deus (Dev-Mata) Saibinnik bhettoilam. Danua 
Vaddeant: Ho vaddo dongra sokol urta dekhun to dixttich 
poddona. 2500 metr igorje san pois urta. Hea ontorak lagun, 
ek kopel 1813 vorsa sthaplolem ani Junachea mhoineant 
techer axirvad poddlolo ani tem kopel porjek ugtem kel'lem 
Julhache 23ver, 1813 vorsa. Tedna Dom Frei Manuel de S. 
Galdino Arsebisp aslo (1812-1831). Tedna Thivechea ganvant 
vo Bardesant Fransiskani vigar naslet. 


Danua vaddea laginch ek kott aslem — ozun tea 
kottachem nisontton dixtti poddta. Tea kottantle militar, 
Aitara, militari uniform ghalun, Misak hajir zatalet. 

Modhlea altarar Dev-Matechi protima asa; tea sokol asat 
eka ordhan Sant Fransisk Asisachi protima; teche ghai dixtti 
poddtat; dusrea ordhan asa Sant Pedr de Alcantara. Kopelak 
bobd ghatlolem asa; padrichea nivasak ek malli. 

b) Ruzai Saibinnichem. Maddel Vaddeant 2,500 metr 
igorj san. Hem kopel Xri Jose Caetano Lobo hannem 
sthaplolem; ho Jose zaun aslo Veloticho, Pomburpeam punn 

Sallganvam vosti korun ravtalo. Hem kopel magir Set. 7ver, 
1801, ganvchea lokachea tabeant kelem; tennench tem kopel 


. novean bandhun kaddlem 1884 vorsa ani Junache 5ver, 


1885 porjek ugtem kelem. 


c) Lourdis Saibinnichem: Kankechea Vaddeant. 2500 
metr pois igorje san. Hea vaddeant adim Kansar lok aslo ani 
ho lok tambeacho vavr kortalo. Dekhun hea vaddeak KANSA 
mhonn nanv poddlem. Hem kopel eke dongurler urta, 
zhaddam-peddamnim nettoilolem; bhavarthi dongra sokol 
ravtat. Hem kopel sumarachem asa, boro adr asa. 
Kopelanvank ravpachem ghor aslem tem thoddinch vorsam 
patthim novsorlolem. 


Hem kopel Dom Mateus d'Oliveira Xavier (1909-1929) hea 
Arsebisp-Patriarkan bandhunk lailolem. Buniad Janerache 
dhaver, 1920 ghatloli ani tea kopelar Febrerache dusrer, 
1928 vorsa axirvad poddlo. 


d) Sant Fransisk Xavierachem: Gavoxe-Vaddeant. Igorje 
san 2600 metr pois tem bandhlolem sumar 1915 vorsa. 


e) Povitr Khursachem: Dameddea. Igorje san 3,200 metr 
pois. Hem kopel vaddekaramnim bandhlolem. 


Thivechim Kottam 


Thivechi igorz Sant Kristovanvak bhettoilea ani hea 
Santacho putlo hallinch, adrar bhitor sortat thoinch, uzve 
dixentlean, bandhun ubho kela; tarik vo voros mellunk na, 
chodduch zalear vis ek vorsam vo odhik zait. Tea fuddem 
nodichech dixentlean ek vhoddlo fatrancho khuris; teka 
kontrelam asat tim sogllim rikami asat, konn sant ba nant. 
Adrak ek durig veddo ghalta. 


Hi igorz, ek vhall koxi supurli nod asa, tichea kanttar vo 
dhodder bandhloli asa; hech nodiche vo vhallache dhodder 
dongrancher ani zongllant koxem tin tori kottam ubhim aslim; 
tenchim okhondd fatranchim durgam ozun ubhim asat. 


Tedna Thivi ganv, zaun aslo Bardes-che xime-velo, Udenti 
dixentlean, nimanno vo xevttacho ganv; Bardeschi rakhonn 
korunk te addeche nodichea kanttar TIN lamb-lamb kottam 

bandhlolim. Hi addechi nod vo vhall Xhaporachi Nod Manddvi 
Nodichea fanteak (Haldonchean) dosoita vo hea don mukhi 
nodincho sangham' korta. 


Poilem kott bandhlolem tem 1635 vorsa, Dom Miguel de 
Noronha, Conde de Linhares (1629-35) hea Up-Razan ani 
tem bandhlolem Bardes-che Nogorpolikechea khorchan; hea 
kottak “NOVO FORTE" mhonn nanv dil'lem, mhonnge NOVEM 
KOTT. Te uprant Conde de Alvor, Dom Francisco de Tavora 
(1681-86), hea Up-Razan 1681 vorsa anik don kottam 
ubharlim, adlea NOVO FORTE hea kottak mozot-dhir diunk; 
tea kottank nanv dilim oxim: FORTE DE ASSUNCAO ani 
FORTE DO MEIO (Modhlem Kott) - tim kottam eka-mekak 
dosoilim (dekhun eklea kottak modhlem kott mhonnlam) ani 
Kolvalechea kottak tenkoilim eka rund durga vorvim asun 
kuxik ek khondd vo vhall (atam ek supurli nod koxi dista 
punn tika kholai na); ho lamb khonddvo survek khonnlolo 
Manddvi Nod, Xhaporache Nodik (Kolvalechean) ekttaun- 
cheak. 


1683 vorsa Sambhajin, hea Moratthea Fuddarean, donui 
kottam - Kolvalechem ani Thivechem - aplea tabeant kelim 
punn bhov thoddea kallak tim techea tabeant urlim; 1834 
vorsa tim kottam Purtugezamnim soddun dilim ani 19 nalli 
asleot teo daru-gulleanchea khanneant (arsenal) vheleo. 
1815 vorsa Maiache llver, team kottanchim sogllim 
kottharam vo mustaiki dovorpachim ghoram aslint tim 
moddun uddoilim. 


Team kottam bhair ganv urtalet tenkam pacharit 
mhonnon: Aldeias Extra - Muros — mhonnge durgam (kottam) 
bhailim kheddim (ganv): SIRSOI, ASNODDEM, NADODDEM, 
REVODDEM ani PIRNNEM ani RANNEANCHO ZUNVO, 
Zoitobacho matru-ganv, zhoim san upzolet SATARICHE 
RANNE; heam Ranneank somadhan korcheak ani xan'ti 
sambhallcheak 1609 vorsa Purtugezamnim TIN GANV — 
NADODDEM, REVODDEM ani PINNEM — dile; torui he 
Ranne uprant Purtugezank zaite tras diunk pavtole, 
Purtugezancher kolpotelet. 

16 - BITT'TTONCHI IGORZ 


Penha de Franca 
1626 


Hea ganvchem nanv Purtugezamnim “Penha de Franca” 
. kelem kiteak tea ganvant kiristanvponn samil zalem ani ek 
i katolk igorz ubharli ti "Nossa Senhora de Penha de Franca" 
— he Saibinnik somorpili ani uprant he Saibinnichem nanv 
tea ganvak dilem. Ho ganv adim Serulache Ganvkari 
(komunidad) khal aslo - aiz vegllo zala. Hanvem dexich nanv 
vapurlam: BITT'TTONN. Serulachea vattarant kiristanv 
pavlem tedna, Bitt'ttonaim tem pavlem. 


Hi firgoz kozi utpon'n zali tor! Dona Anna de Azevedo, 
Christovao de Souzachi vidva, hichea mornna-potra udexim 
he igorjechi sthapnni koxi zali tem kollit zata. Ti zaun asli 
Fransiskani tisre ordichi vangddinn — Freira professa da 
Terceira Ordem de Penitencia do Serafico Padre S. Francisco. 
Hea mornna-potracho sakxi zaun asa, Frei Afonco do 
Nascimento, vigar; tarik Dezembrache l4ver, 1629. Hea 
mornna-potrak vo testamentak Xri Antonio Candido de Souza, 
hea tabelliavan, teach mhoineache 17ver maneatai dili, Dona 
An'na magir rokhddich meli. 1602 Bitt'ttonchea  vattarant 
kaim katolkam aslim. 


He Fransiskani, Tisre Ordiche, ostoren ek mornna-potr 
boroun dovorlem teche vorvim gomun ieta ki tinnem 
Fransiskani motthvaxiank thoddim ghoram ek dennem koxim 
dovorlim ani tea ghoramnim ek igorz ani gorzam pormonnem 
ek Nivas vo Ghor motthvaxiank sthapum ieta mhonn apli 
khuxi tinnem ugddapi keli. He igorjent tinnem apleak ek 
somadhi vo fondd toiar kelo. Hem mornna-potr boroilolem 
1629 vorsa zoxem voir dakhoun dilam; punn aplim ghoram 
tinnem Fransiskananche svadhin kellim zait 1626 vorsa 
adim kiteak Julhache 27ver, 1626 vorsa te igorjent Nossa 
Senhora de Franca Saibinnichi Konfrari, Dom Sebastiào de 
S. Pedro, Goencho Arsebisp (1625-1629) hannem sthaploli. 
Ho Arsebisp mhollear Nnovo; poilo zaun aslo Bisp (1538- 

1553). Osli denngi Dona Annan team F ransiskanank kel'li 
dekhun, ti igorz ubharuncheak ganvchea lokan koslo 
duddvam-adhar dilo na. 


Frei Paulo da Trindade he igorje vixim khobor dita tea 
promonnem, hi igorz VIRULUCA he SIRULA-che khorint (val- 
ley) asa; hi igorz sthapli Dona An'na de Souza he vidven. 
Ghov mortoch, ti novean login zalina punn Fransiskani Tisre 
Ordint bhitor sorli ani he Ordint ti zaitim vorsam Viruluca 
ganvant jieli; ho ganv tichoch zaun aslo. Apleam vixall 
ghoramnim tinnem ti igorz ubharli ani apunn zolmolole te 
kuddint, tinnem kopel-mor ghatlem. Tichim bhattam 
Fransiskani Motthvaxi polletalet. Tich apunn igorjek saronn 
martali; tichem jevonn ekdom' sadhem aslem - kaim undde 
ani te-i Fransiskani Motthvaxi aplea mezavele tika ditalet. 
Ti mas khai nasli ani eka follear nidtali ani ek fator zaun 
aslem tichem unxem. Ti bore zantte piraier meli ani tika 
kopel-morant purli, zhoim ti zolmololi. Tedna tea ganvant 
VIRULUGA ani CORTONA (Britona) choddxim kiristanvam 
naslim. Ti igorz lokak mhonn sthapunk nasli. 


Ti igorz sarki Manddvi nodiche toddir bandhloli ani ozun 
toxich asa punn fatramnim dhodda bandhun kaddlea. 
Udkache ollsannik ani kharsannik lagun, 26 vorsam uprant 
ti moddunk pavli. Dekhun ek novi igorz bandhunk ievjilem. 
Hi novi ani dusri igorz 1655 vorsa bandhli mhonn Frei 
Clemente de S. Iria boroun dovorta; tedna Lourenco da 
Conceição Prantik-Vhoddil aslo mhonn to boroinnar sangta. 
Punn khoreponnim to Prantik-Vhoddil aslo 1656-1659 vorsam 
pottim. Nove igorjecho vavr Frei Manoel do Lado - Prantik- 
Vhoddil (1662-5) polletalo. He nove igorjechi vo imarotichi 
odhik khobor fuddem melltoli. 


Ho Frei Manoel de Lado hea ganvchea mogant poddlolo 
zait jedna ti igorz novean bandhun to kaddtalo; Prantik- 
Vhoddilachi zhutti somplea uprant, to Bitt'ttonnche igorjecho 
vigar zaunk sodhi. Tennem Romak ek orzpotr pattoilem ani 
apleak 15 vorsam vigar korcho mhonn magnni keli. Hi techi 
magnni svikarli ani Agostache 29ver, 1666 vorsa teka vigar 
zaunk nemlo ani he nemnnukek Klement IXvean Agostache 

20ver, 1667, maneatai dili. 


Uprant katolkancho ank vaddon gelo. Frei Damião de S. 
Jose hachea vakia pormonn (24-11-1720), hea vorsa te 
firgojent 3164 kristanvam aslim. 


Voir Reitoranchim nanvam dileant tea bhair, Frei Achil- 
les Meersman, anik Reitoranchim nanvam dita: Lucas de S. 
Diogo 1765; Antonio de Padua, 1766; Joao do Espirito Santo, 
1770; Faustino de S. An'na, 1774-6 — ho Fransiskani Reitor 
mhollear nimanno. 


Leopoldo da Rocha 1629-1774 vorsam pottim 19 
Fransiskani Reitoranchim nanvam dita. Poilo Reitor mhollear 
Frei Afonso do Nascimento (1629); hea vigarak sthapnnari- 
nnuch vichun kaddlolo (O Oriente Portuguez, 1908, p. 39); 
tantle teg zonn don-don pavttim vigar. Nimanno Reitor 
mhollear Frei Faustino de Santa An'na. Nem' poddlolo tea 
pormonnem 1766 vorsa Fransiskani Motthvaxi Bitt'ttonn- 
che firgojentle bhair sorunk zai asle. Kiteak bhair sorle nant 
tem fuddem ughddapem zatolem. 


Igorjechea modhlea altara kuxik dave vattentle onttint 
ek somadhi asa; ticher Purtugez bhaxen boroilolem mellta: 


S(epultura) 

De Dona Anna de Azevedo fundadora 

Desta Egreja e desta Cónfr?) (sic) (Confraria) 
De N. S. da Penha de Franca 

Moreo (sic) no anno de 1629. 


Sokol igorjechea mukhi-bhagant, bazuche onttint, uzve 
dixentlean asa anik ek somadhi ani techer boroilam oxem: 


AQUI JAZ 
MIGUEL DE LIMA e SOUZA 
NETO e HERDEIRO 
de 
MIGUEL DE LIMA e SOUZA de BOMBAY 
MORREU AOS 5 de DEZEMBRO de 1853 
COM 29 ANNOS e 7 MEZES de EDADE 

DEIXANDO UMA FILHA e 5 FILHOS 
MANDOU-LHE POR ESTA CAMPA 
A SUA VIUVA 
Nascendo viu a luz serenna e pura 
Raiar a viu escaecer-se logo 
Houve entre o berco e tumulo um só dia 


1766 vorsa Fransiskani Motthvaxi Bardeschea igorzantle 
bhair sorle ani dexi diosezani padri bhitor sorle. Punn 
Bitt'ttonnche igorjentle bhair sorunk kobul zale nant. Tennim 
Purtugalak aplo khottlo manddlo punn xevttak bhair 
sorchench poddlem. Hi igorz ani ghoram ani bhattam Dona 
Anna de Azavedo hinnem Fransiskananchea tabeant kel'lim 
mhonn ami voir pollelam; dekhun konnench tenkam bhair 
kaddunk zai naslem. Punn 1776 vorsa Igorz soddchich poddli, 
mhonnge 10 vorsam uprant ani ek Diosezani Padri Reitor 
zalo. Punn anik tin vorsam tori Fransiskani Motthvaxi 
igorjechea Nivasant aslet mhonn gomta, eka vakia 
pormonnem zo Dez 29ver, 1779 vorsa boroilolo. 


NOVI IGORZ 
1655 


Dona An'na de Azeyedo hinnem 1626 vorsa aplem aslem- 
naslem titlem-i team Fransiskani Motthvaxeank (observantes) 
henkam dilem ani ek dakhttulem povitr-mondir ubharun 
Saibinnichi protima tantunt ghatli ti mangeacher ubhi asli. 
Ti protima vo imaj magir nodi-xim ek kontrel kel'lem tantunt 
ghatli. 


Magir kitem zalem! Manddvi Nodichim lharam boson tem 
dakhttulem mondir hallem ani moddchea bhesar pavlem. 
Fransiskani motthvaxi ttharea bhiele. Oslea prosongar Frei 
Manuel do Lado mhonnlolo Fransiskani Motthvaxi - adlo 
Prantik Vhoddil - Oxelche igorjent aslo to Bitt'ttona ieilo ani 
ek novi igorz - atam ubhi asa ti bandhunk hat ghatlo. Thoim | 
adim igorje fuddlean khoddpam aslim tim, minacheo barji 
nodintlean par zaunk lagleo tedna, ti nod illi kbolaunchi 
poddli; tea pasot aiz tim khoddpam nodrek zollko nant. Frei 

Manuel do Lado hennem ti akhi edi vhoddli igorj bandhun 
kaddli ani zomin bhorun ti voir kaddli ani voir-sokol 
choddunk-denvunk tinui vattamnim panvdde ghatlet; oxem 
korun ti igorz anikui vaddoili 1655-1665 vorsam modhem. 
Dona An'nacho kudd aslo thoim atanchem kopel-mor asa. 
Frei Manuel do Lado 15 vorsam Bitt'ttonncho vigar aslo. 


Hea Fransiskani Vigaran vo Reitoran tea vellar bhair 
san haddleot don protima Saibinnicheo: khoddpar asloli 
Saibinn zoxim ti mellloli Fransa - Espanhacheam dongram 
modhem. Dusri protima dakhtti poi-ti, umanvak sokol 
dovorloli. Tednanch Dona An'nacho fondd ughddun tichim 
haddam onttint ghatlim; aiz porian tichi somadhi dixtti poddta 
modhlea altarache dave vatten. 


Mangear ubhi asloli Saibinn atam igorjechea Muzevant 


. dovorlea. Pri Adolfo Viegas vigar aslo tedna ti protima durust 


korun ghetli ani ti atam muzevant dovorlea - ieteam-veteank 
atam ti polleunk mellona. Tea musevant anikui moladik 
protima ani her itihasik vostu sambhallun dovorleat, zoxem 
kolltolem hea fuddem. 


Bhair kurredorant eka konxeak ek lamb monxa edi, 
Saibinnichi ek protima asa ti eka vigaran modhlea altarar 
dovrunk ievjilolem punn ti vhoddli zata dekhun, ti eka konxak 
soddli. Pri. Nascimentan ti tea kurredorachea eka konxeak 
dovorlea. Tichem pedd lakddachem, protima "plaster of Par- 
is" hechi. 


Igorjechem Vornnon 


He igorjecho fuddo bes boro Raibondra - Ponnjechea 
patthear san dixtti poddta. Vigaracho Nivas vo Vosro Manddvi ` 
nodichea kanttar ubho asa ani thoim san Raibondracho 
ganv ani Choddnnecho zunvo nodrek poddta. Igorjecho fuddo 
sarko manddvi nodichea kanttar urta. Ho kantt fatramnim 
bandhun kaddla ani sokol vochunk kaim panvdde asat. Tea 
fatramnim bandhlolea kanttar vo durgant ek kqntrel asa 
tem atam rikami vo ritem asa. Adim tea kontrelant Penha de 
Franca Saibinnichi Protima, mangear ubhi asloli, ghatloli. 
Hanvem ti protima ekdam dekhloli. 

Tea kontrelant Saibinn asli tika kitem zalem tor? Pri. 
Nasciment hea prosnacher illo uzvadd ghalta. Ekdam ek 
chor ieun, Lurdes Saibinnichi Protima, adravelea grottantli, 
chorun vhorunk sodhi punn vhortana, adllon sokol poddlo 
ani Lurdis Saibinnichi tokli moddli. Chorak dhorlo. 
Saibinnichi protima sarki keli ani novean tea grottont ghatli. 
Oslea somoiar tea nodi sorxilea kontrelantle-i Saibinnik 
chorun vhorot mhonn, thoinsorli protima kaddun bhitor 
haddun dovorli punn eka konxak koxi marun dovorli. Pri 
Nascimento hea vigaran, konfradanchi rojea gheun, ti 
protima vigarachea vosreant haddli. Hich protima zaunk zai 
Dona An'na de Azevedo hinnem haddloli ti ani ti poilim tea 
supurlea dev-mondirant dovorloli. 


Hi protima oxi sambhallun dovorli dekhun, aiz tichem 
mol vaddon gelem. Pri. Adolfo Viegas vigar aslo tedna(1-6-97 
— 30-5-98) te protimichi durusti keli ani atam ti firgojechea 
muzevant dovorlea punn ieteam-veteank to muzev polleunk 
mellona, kiteak to bond asta. Hea muzevachi ugtavnni 
Maiache 3lver, 1998 zal'li. 


Hea muzevant aiz dovorleat padrincheo adleo nesovnneo, 
santancheo protima, kalxi, turiblam, itiadi. dubhav na 
mangear ubhi asloli Saibinnui tea muzevant dovorlea ani 
ek Khursa mullim asloli Sant Magdalena. 


He  manddvi nodik lagun, igorjek sodanche bhaxen 
fuddlean adr na; asa to igorjechea uzvean. Hea adrar denvun 
vochun panvdde asat: bailanchea darvontteantlean denvlear 
18 panvdde lagtat punn fuddlean poddve koddchean denvlear 
24. Hea adrar modhekot asa ek vhoddlo Lurdis Saibinnicho 
Grotto; techer Feb. 11ver, 1932 vorsa, axirvad poddlolo. 

Hi igorz eke dongurleche koddek bandhlea dekhun, 
patthlean bhitor sortana, ekui panvddo lago na. Oso 
patthlean bhitor sortoch, sarko kurredorant ani vigarachea 
nivasant pavta. 

Oso hanv kurredorant bhitor sortoch, sakristint bhitor 


sortananch, uzve vattentlean onttir boroilolem hanvem 
vachlem: 

FUNDACAO ORIENTE 
CONTRIBUTED Rs. 4.85 LAKHS 
FOR THE REPAIRS OF THE CHURCH ROOF 
AND PART OF THE OLD-SACRISTY 
May 1998 


Hi igorz Purtugezanchea kallar, zaun asli Raxttrik ladgiri 
Monumento Nacional Por decreto 1360 de 31-3-1932). 
Dekhunuch atam “FUNDAÇÃO ORIENTE" hi Purtugali 
sonvstha he igorjechi durusti korunk fuddem sorli — igorjek 
novo matho ghatlo ani adle sakristint ek muzev sthaplo. 
Durust kelli sakristi atam bori dista; adim pornnem samonn 
aslem tem kaddun konxak marlam; Sakristint onttir 
chitrailolea Khursa bhonvtim, Jezuchim SAT UTRAM 
Konknnintlean boroun ghatleant; ho vavr atancho zaunk 
zai kiteak Konknni borpavoll odhunik kallaili. 


Igorjechea fuddeant ek bori okhondd fatranchi ek poddvi 
(alpendre) asa ti polleunk konn pavo na kiteak igorje fuddean 
adr na. He poddve mukhar ek galeri koxi asa; thoim san 
nodintlim hoddim ani nistim polleunk melltat. He poddve 
voir dixtti poddtat chear mottim ani kallim okxoram ani tim- 
bi pois-pois ghatlolim asat: N. S. P. F. Heam okxorancho 
orth zaunk zai oso: N(ossa) — S(enhora) — P(enha) — 
F(ranca). Heam okxoram voir modhekot anik matxim lhan 
okxoram boroilolim asat. S.M.O.P.N. Team okxorancho orth 
zaunk zai oso: S(anta) — M (adre) — O(ra) — P(ro) — N(obis) 
— Bhagevont Mate vo Morie, Amche Pasot Mag. Voir torrir 
modhekot kontrelant Penha da Franca Saibinn asa ti sarkich 
polleunk hanv xoklom na kiteak igorjek adr na. 


Te poddventlean igorjent bhitor sortana, modhlea 
darachea donui vattamnim onttir ek-ek boddvo asa. Voir 
donui vattamnim vattkulleo atth konxeancho minari vo torri 
asat; dave vattentle torrir ek ghant asa ani ticher boroilolem 
mellta oxem: N. Sra. da Penha da Franca. Punn he torrir 
choddunk hanv xoklom na. 


Igorjent bhitor sortananch ek vorixtt ani rund modhlo 

altar dolleamnim gusta. To soglloch chitramnim bhorla. 
Modhekot Penha da Franca Saibinn eka khoddpar (Penha 
vo peria) ubhi asa. Tiche voir ek chitr asa: Povitr Tritvi Saibinn 
Maienchea mathear mukutt ghalta. Hea chitrak sangat ditat: 
uzvean Sant Anton ani davean Asisacho Sant Fransisk. 
Penha da Franca Saibinnikui don chitram sangat kortat: 
uzvean ek Saibinn ani davean Saibinnichem Svorga-Grohonn 
(Assumpsanv). Modhlea altarar khoddpar ubhi asa ti Saibinn 
Frei Manuel do Lado hea Fransiskani vigaran haddloli; anik 
ek haddloli ti umanvak mhonn sokol dovorloli. Hi khobor 
17vea xekddeantli. 


Tea sokol Tabernaklache bazuk don chitram asat: uzvean 
Saibinnichi Vizbi (Anunsiasanv) ani davean Asisacho Sant 
Fransisk; to Khursar zoddlolea Jezuk tellun polleta. Tea sokol 
eke pantin teg-teg Fransiskani Sant dixtti poddtat punn dog- 
dogam modhem ek-ek Bisp asa. 


Penha da Franca Saibinnik eke Dona Matildes maddamin 
bhangaracho ek mukutt bhettoilolo (Or. Cat.de 15-9-68). He 
Saibinnichi Porob Dez 27ver somarombhtat. He porbechea 
novenak vo salvik lagun, Natalanche dobajik ani dhorm- 
sevik probecho dobazo ani gonn-ghonn gollgollun veta. 
Oxench kitem Kandolle ghoddtalem punn atam 
Bhorvanxeache Saibinnichi Porob Natalam adim ghatlea ani 
oxem kelear don vo tin vorsam zait. Atam Jezu Ballkacho 
Onod ani Somarombh rakhun dovorlo. Marna-Xivoleche 
igorjent matr oslo ghuspa-ghonddoll, Guia Saibinniche porbe 
vixim, ozun urla. Osle baptint ami Goenkaram zaitim patthim 
asanv. 


Kopel-Mor mhollear Dona An'na zolmololi ti kudd. Hem 
kopel-mor moddlolem tem novean bandhun kaddchem 
poddlem. Akhe igorjek bobd asa ani ontti mhollear boreoch 
rund. 


Bazunche altar 
Kopel-Morant sodanche bhaxen bazunche don altar asat. 
a) Daveantlean altar asa to Dukhest Saibinnicho; hea 
altarar Khursar Zoddlolea Jezuchi Protima asa ani tiche 

mullim Dukhest Saibinn. Hea altarachea pottant, Nimannea 
Sukrara, Khursar martat ti protima dovortat; tea adim hi 
protima astali atam Jezuchea Kallzacho altar asa techea 
pottant. 


b) Uzve vattentlean asa to atam Ruzai Saibinnicho punn 
tea adim poilim to altar Sant Katarinak bhettoilolo aslo. Magir 
Piedad (Kakutivont) Saibinnichi Protima, Moloi (Mali) san 
haddtoch, ti protima hea altarar dovorli (Cfr. A. Vaz de S. F. 
Xavier, No. 8 de 30-10-1935, p. 82 por Ricardo Michael Telles) 
ani Sant Katarinak thoinchi kaddli. Atam Sant Katarina 
khoim asa kai? Ghoddiek tea atanchea muzevant ghatlea 
kai! He Piedad Saibinnichi khobor anikui melltoli hea fuddem. 


Kopel-morant zomnir kitlech-xe fondd asat; tea 
fonddanchea dhampnneancher kidem boroilam tem ozun 
vachunk zata. 


Dona An'na Azevedo hichea kallaile don ughddas ozun 
igorjent asat mhonn Pri. N. Mascarenhas sangta: ek mangear 
ubi asloli Saibinnichi protima, aiz Muzevant dovorlea ani 
dusro ughddas mhollear Khursar zoddloli Jezuchi protima, 
aiz Dhorm-sevik Altarache uzve bazuk dixtti poddta. 


Sant Fransisk Xavieracho Altar 


Ho altar dave bazuche onttik tenkun asa; to te igorjek 
sobhoch na. To ekdomuch vhoddlo ani veglle kolecho (arte). 
To altar te igorjentlo nhoi. Ho altar hea xekddeache survecho 
(Cfr. A. Vaz de S. F. Xavier de 5-5-1937 No. 35, p. 375 por. 
Ricardo M. Telles). hea altarar modhekot asa Sant Fransisk 
Xavier; uzvean asa Sant Anton ani davean Sant Pedr, Papa 
Saib koso nhesun, Fransisk Xaviera voir asa anik ek Sant 
Anton (Sant Tome?) ani tea voir tenkxer Sant An'na. Sant 
An'nachi, Sant Pedruchi ani Sant Tomechi (mhaka zalear 
ho Sant mellunk na) protima tea Molloichea (Malichea) 
kopelantleo mhonn Pri. Nasciment kolloita. 


Sant Sebastiao (khoim asa?) asa to Porpanjinchea 
kopelantlo zait! 


Hea altara kuxik, onttik tenkun, ek vorixtt protima asa ti 

Piedad Saibinnichi; ti ieilea Moloichea (atam Mali) kopelantli; 
uzve bazuchea altara-veli kaddun, Piedad Saibinnik dave 
vattentlean eka zonelar dovorloli, atam unni-xi ti protima 
tech svater asa. 


| Jezuchea Kallzacho Altar 

Hoi altar boroch vhoddlo ani te igorjek to sobho na. Ho 
altar uzve vattentle onttik tenkun asa, Sant Fransisk 
Xavierachea altara somor. Ho altar bhettoila Jezuchea 
Kallzak. Modhekat asa Jezuchem kalliz ani uzvean asa Sant 
Juze ani davean Moriechem kalliz. Ho-i altar atanchea 
kallailo. 


Hea altarar adim Ruzai Saibinnik dovorloli. Punn uzvea 
bazuchea altara veli Piedad Saibinnik kaddun dave 
vattentlea eka zonelar (zhoim ti ozun asa) dovorli, tedna hea 
altara veli Ruzai Saibinnik kaddun, uzve vattentlea bazuchea 
altarar dovorli. Oxem astam ho altar survek Ruzai 
Saibinnicho zaun aslo dekhun Ruzai Saibinni bhonvtim Pri. 
Tomas Lobo hea vigaran Porob mhonnlolea chitrakarak 
haddun Ruzaiche pondra misteranchim chitram ghatlim tim 
ozun thoinch asat. Hea altarar voir ek MATTI vo MATTOLLI 
asa (canopy); ti adim Ruzai Saibinnichea mathea voir asli. 


Ho Ruzai Saibinnicho altar mhollear Porpanjinchea 
vaddeantlea kopelantlo; ho vaddo Moloi (Mali) ani Beti 
vaddeam modhem aslo ani tea kopelant 6vea Pasa Disa Jezu 
Khandar Khuris gheun vetalo ani atam Virlasa san 
Bitt'ttonche dixen veta ani Coelho vaddeantlea kopelant 
tharta. Rev Ramiro Mascarenhas vigaran soglli igorz mhaka 
dakhoili. 


KOPELAM 
He firgojent vhoddlim kopelam nant; asat tim sogllim 
supurlim. 


a) MALI vaddeant ek supurlem kopel asa tem Povitr- 
Khursak bhettoilam. Festa disach Mis bhettoitat. 


Punn adim hea Mali (Molloi) vaddeant, Piedad 
Saibinnichem ek kopel aslem; techo dhoni zaun aslo Sant 


LIN 


Dumgacho Konvent ani Karbhari Bhov Manest Mestre 
Inquisidor, Frei de Sao Tomaz. Hem kopel ubharunk porvangi 
poddloli Agostache lOver, 1784. 


Hea kopelachi kotha asa oxi: Mukhi rostea-kuxik eka 
maddanchea bhattant aslem ek vhodd khoddop; hea 
khoddpar ek supurlo Khuris kelo ani Piedad Saibinnichem 
chitr aslem techea paiam-xim dovorlo. Ho khuris zaitim 
vismitam korunk laglo dekhun bhokti vaddli. Heam 
bhoktivontamnim tem khoddop foddlem ani Saibinnichea 
manak ek kopel bandhlem; tem kopel ubharun sompoitoch, 
teka rong kaddlo ani purteponnim tem nettoilem (vo sozoi- 
lem) 


Hem kopel bandhchea adim, bhavarthi, Filipe de 
Valadares, hecho “Hospicio” aslo techea kopelant aitarachea 
Misak vetale; tea bhair anikui "Oratori" thoim asleo. 


Mali-chem kopel 1834 vorsa adim moddun ghatlem ani 
Saibinnichi Protima (Imaj) Bittttonnche igorjent vheli ani 
Sant Katarinachea Altarar dovorli (Vide-A Voz de S. Fran- 
cisco Xavier No. 35 de 5-1937 e No. 8 de 30-10-1935). Ho 
dokument mhaka Pri. Nascimento Mascarenhas, adlo 
Bitt'ttonncho Vigar, hennem dakhoilo. (Toxench polle: “A Vida 
18-6-1958: Capela de Malim: por Pe. F. X. Gomes Catao. 


b) BETI - Ferri-boat tenkta thoinsoruch lagim. Hem kopel 
eke mallier cholta. Dor aitara Mis bhettoitat. Tem bhettoilam 
Fatima Saibinnik. 


c) VIRLASA: Ho vattar vo svat adim Dona Annachi asli 
mhonn ami pollelam ani tea vattarant tinnem “Penha da 
Franca” he Saibinnik somorpiloli igorz bandhli ani ti 
Fransiskananche svadhin keli. Atam tea  vaddeant ek 
supurlem kopel asa tem Povitr-Khursak ani Piedad 
(Kakutivont) Saibinnik somorpilam. Hea kopelachi imarot 
novsortoch, ticher Abrilache 4ter 1989 axirvad poddlo; hem 
kopel eke bainchea kanttar ubhem asa ani te baink nanv 
poddlam oxem: KHURSACHI BAIM. Festa disuch Mis zata. 
Koresmant sovea Aitara Jezu Khandar Khuris gheun 
ganvantlean bhonvtgana, hea kopela mukhar tem pursanv 
poile pavttim tharta - POILEM STHAN vo POILO VISOV (Poilo 

Discanso) 

d) BHONVSULO-VADDEANT. Hem kopel matxem 
vhoddlem ani tem Povitr Khursak somorpilam. Mis fokot festa- 
disa. Hea kopela mukhar sovea pasa dis DUSREM-STHAN 
vo DUSRO visov (Discanso) zata. 


e) BITTTTONA. Ek supurlem kopel Povitr-Khursak ani. 
Sant Pedruk somorpilolem - hea zagear Bitt' ttonncho bazar 
asa. Hea kopela mukhar TISREM STHAN vo TISRO VISOV 
zata Sovea Pasa disa. Festa disa Mis. Adim rosteanuch lok 
ubho ravtalo Mis zatana punn atam hem Mis matxem 
bhitorlean eka zagear kortat. 


f KOELHO VADDEANT (Bittttona). Hem kopel matxem 
vhoddlem ani bhitorlean, dongra sokol, nhoi rostea kuxik, 
urta. 2000 metr pois igorje san. Hem kopel vaddekaramnim 
1887 vorsa bandhlolem ani tem porjek ugtem kellem 
Febrerache dusrer 1907. Aitarachea-aitara vo Sonvara sanje 
tori Mis zatach. Dobajik Porob mhollear Nixkolonk 
Gorbhsobhavachi (Immaculada Conceicao) ani ti monoitat 
Maiachea mhoineant. Hanga Sovea Pasachem pursanv 
thambta ani dusrem provochon kortat. Poilea provochonak 
hajir zaunk naslolim tim hea provochonak hajir zatat. Hea 
kopelacho askari mhollear Sant Pedr. 


Hea kopelant Khandar Khuris ghetlolea Jezuchi Protima 
Budhvar pasun dovortat ani tea tinui disank Mis bhettoitat; 
sanje vellar kaim dobazo nastana Jezuchi Protima igorjent 
portun haddtat. Hem kopel bandhunk ek kulin familin (zait 
Purtugez vo mistis) svat dil'li mhonn porompora asa; te 
familichem ghor thoim laginch aslem - atam fokot nisonttonn 
distti poddta. 


£ KOELHO VADDEANT: Hea vaddeant ek Khuris asa to 
DHAZONNANCHO KHURIS. Hea Khursa bhonvtim ek kopel 
bandhlem ani techí ugttavnni keli Maiache 12ver, 1989. 

h) VOLL-VADDO. Voll-vaddo mhollear VOILO vaddo ani 
oslea nanvanche vadde zaiteam Goenchea ganvamnim asat. 
Hanga sorlem kopel Povitr Khursakuch bhettoilam. 

Penha de Franca Saibinn 
Eka Mangeacher ubhi 


Ld 


Saibinn Mai Mangeacher Ubhi 


Bitt'ttonche igorjent Saibinn Mai eka mangeacher ubhi 
ravloli dixtti poddtali. Adim Manddvi Nodichea kanttar, igorje 
sokol eka kurkuttant vo kontrelant Saibinnichi ek protima 
asli ani ti eka mangeacher ubhi ravloli. Hi protima vo imaz 
hanvem 1975 vorsa dekhloli. Sorgest Pri. Theodorik Almeida 

hea vigaran voir bizlecho khuris ghatlolo ani to 
Raibondrachea pattear san boro dixtti poddtalo; aiz porian 
heach patthear san, Bitt'ttonnchi Igorz bori zollkota. Hi 
protima atam Muzevant dovorlea. 


Mangeachi khobor eka zanttolea Bhitt'ttonnkaran mhaka 
sangloli. Europak san tarvotti ietalet te zaun aslet veapari. 
Eklea veapariachea tarvak mangeamnim veddo ghatlo; tarum 
fuddench vocho naslem. Tedna tea tarvottean Saibinnik ulo 
marun ek angvonn keli oxi: apleak hea fasantlo Saibinn 
nivarit zalear, tichea manak ek igorz apunn bandhtolo mhonn 
bhas dili. Oxem astam Bitt'ttonnchi igorz zaun asa hea 
magnneacho foll. 


Bhittttonnchi igorz tea tarvottean ani tiche potinin 1626 
vorsa bandhun dili. He igorjechi sthapnnarinn mhollear Dona 
An na de Azavedo; tichea ghovachem nanv Christovao de 
Souza. Ghovachea mornna uprant, Dona An'na Fransiskani 
Tisre Ordint bhitor sorli... Magir hi igorz novean bandhun 
kaddli ti 1655 vorsa. 


"Penha da Franca" hem nanv Salamanka san ieilam 
mhonn anik eka ovesvorant gomun ietolem. Hem nanv ek 
dis Lisboak pavlem. Lisboak asa ek Ashram' he Saibinnik 
bhettoilolo. To Ashram' Antonio Simóes hennem bandhlolo. 
Ghoddlem oxem: Alcacerquibir hanga ek loddhai zal'li tedna, 
Berberie-che bondkhonnint zaite Purtugali soldad poddlet. 
Apunn he bondkhonnintlo suttot zalear, Saibinnichea manak 
SAT protima vo imaji apunn kortolo mhonn Simóes-an 
angvonn keli. To thovoi zaun aslo. Tennem SAT protima vo 
imaji keleo. Eke imajik nanv diunk to xoklo na. He imajik 
eka Jezuitan, Padr Mestre Ignacio Martires. hennem “Penha 
da Franca" mhonn nanv dilem. Ani Lisboak san ghoddiek 
tem nanv Bitt'ttona pavlem; ghoddiek Espanhak sanui pavlem 
zait kiteak Espani-i Fransiskani misionar Goeam vavurtalet. 


Penha de Franca Saibinn 


Hea nanvachi Saibinn Goeam koxi pavli tor? Osle 
Saibinnin tea ganvakuch aplem nanv dilem. Tea adim tea 

ganvak ganvtti vo dexi nanv naslem tor! Chalto lok tea 
ganvak BITT'TTON oxem pachartat, zait mukhi bhag tea 
ganvcho. Virulaca ganvant vo vattarant Dona Anna de 
Azevedo ani ticho poti Christovao de Souza ravtalim. Him 
nanvam Purtugezanchim ani tem kuttumb Purtugez zaunk 
zai-xem dista. Punn Saibinnichem nanv zaun asa PENHA vo 
PENA DE FRANÇA VO FRANCIA. 


Hi Saibinn Kastilha rajeantli (aiz Espanhacho ek prant). 
Penha mhollear khoddop. Fransachem khoddop? Hem 
khoddop urta Salamanka ani Carceres prantanchea 
dongram modhem. Tea dongrar Fransacho lok ieun ravlolo 
Ikravea xekddeant - thoim ek Fransez vosnnuk asli. Tea 
khoddpar Saibinnichi Protima mellli ani tichea hatar Jezu 
Ballok aslo. Hi protima panch dadleank mell'li; tencho fuddari 
zaun aslo ek Simanv Vela; ho fuddari zaun aslo Fransez. 
Pena de Francia mhonnlolea khoddpant Saibinnichi Protima 
lipoun dovorloli asli ti hea mon'xan sodhun kaddunk zai 
asli. Sogllem Frans bhonvon kaddlea uprant, to Salamanka 
pavlo; Salamanka astana, Pena de Francia khoim asa tem 
konnem teka sanglem, tem aslem San Martin del Castanar 
hea ganvant. 


Uprant tea zagear ek irmit ubharli ani Dominikananche 
svadhin keli; iatra suru zaleo. He Saibinnichi bhokti 
Purtugalakui pavli; tedna Purtugalui Iberian Peninsulacho 
ek bhag zaun aslo. Tarvotteamnim ani misionaramnim he 
Saibinnichi Bhokti, Udentek haddli - Filipinas zunveancher 
porian pavoili. Ani ti Saibinn Goeant pavli. Dona Annak te 
Saibinnichi bhokti asli zait — ani dekhun tinnem apnnenuch 
sthaploli igorjechi askarinn te Saibinnik keli ani tea ganvak 
te Saibinnichem nanv dilem ani tem ozun chalu asa. 

17 - MOIDDECHI IGORZ 


Nishkolonk Gorbh-Sombhov 
1636 


Ganvchem Nanv 

Adlea kallar (C. 320 B.C. — 185 B.C. - Khrista Adim, hea 
ganvant Maurian Samraj sthaplolem ani hea Maurian 
Razachi rajvottki tedna Goeam pavloli. MORIYA vo MAURYAN 
mhonnlolo lok tea ganvant vosti korun ravtalo. MOR zaun 
aslo MAURYAN RAZANCHI KHUNNA. Aiz MOIRA mhonntat 
tem adim MAURIA aslem zait. Anik dusre svater boroilolem 
mellta oxem MOHEDEN, HANZUN (Anjuna) ani SALGUN 
(Sallganv) - Musulmani svad heam nanvank marta. MAURIA 
+ VADDA, aiz zalam MOIDDA. 


Khristanvponn Moiddea Pavta 

Frei F. X. da Costa: Ho Reitoracho Nivas sthaplolo Dom 
Francisco dos Martyres, O.F.M. Goencho Arsebisp zal'lo tea 
poileach vorsa (1636-52). Hea Arsebispan apli sodri 
Outubrache 21ver, 1636 tabeant ghetli; hi Firgoz odhikrut 
ritin sthapun ieili 1636 vo 1637 vorsa. Frei Clement de S. 
Iria hachea pormonnem Moiddechi igorz 1636 vorsa sthaploli, 
jedna Frei Francisco de Barcellos zaun aslo Prantik-Vhoddil 
(1635-8). Hea Prantik Vhoddilan zaiteo gorjecheo vostu dilea 
astam, torui ganvkaramnim aplea khorchan Igorz ani 
Vigaracho Nivas bandhlo. 


Moiddechi khobor kortana, Frei Paulo da Trindade boroita: 
Nishkolonk Gorbh-Sombhovachi Igorz Moiddechea ganvant 
asa. Frei Miguel da Madre de Deus, Sant Jeromache Igorjecho 
Reitor (Mhapsa) aslo tedna Moiddecho akho ganv Khristi 
Dhormant bhitor sorlolo: 472 zonnank Bautism dil'lo. 


Moiddecho ganv Katolk Dhormant koso mhonn bhitor 
sorlo! Frei Paulo da Trindade hea dhormantorachi (konver- 
sanvachi) khobor sangta oxi: Sumar 1619 vorsa Moiddecho 
ganv Katolk Dhormant samil zalo jedna Frei Luis da Con- 
ceicao zaun aslo Prantik-Vhoddil (1619-22). Tea somoiar Frei 
Miguel da Madre de Deus Mhapxencho Reitor vo Vigar aslo. 

Uskoichi igorz bandhtana, Moiddekaramnim tea Fransis- 
kani Motthvaxeak aplea ganvant apoilo; ganvchi zomin tea 
vorsa lokank khonddak ditana vo pavnner ghaltana hajir 
zauncheak. Hea motthvaxeak kiteak apoilo zait? Thoddim 
mhonnttat tedna kaim Moiddeche ganvkar kiristanv zal'le. 
Heam kiristi ganvkarank bohiskar diit mhonn bhirant asli. 
He sondhicho upeog korun, tea ganvant to dhorm-prochar 
korunk laglo. Thoincho lok kiristanvponnant samil zaunk 
kobul zalo punn tennim itlench maglem: Apleach ganvant 
ek igorz ubharunk zai, mhonnge Mhapxenche igorje khal 
ravunk tim Moiddekaram kobul naslim. Kiteak zait? Mhap- 
xenchi igorz pois poddtali mhonn kai? Vo zati-katichea vegllo- 
charak lagun? Moiddecho ani Mhapxencho lok veg-veglle 
zaticho zaun aslo. To motthvaxi kobul zalo punn aplech khu- 


| xen Bautism gheunk kobul zaleant mhonn koblatir soi korunk 


laili ani igorj bandhunk hat ghatlo. Igorjeche bandhavollicho 
vavr chalu astana, Moiddekarank to motthvaxi xikxonn ditalo; 
dor satolleant, don pavttim to motthvaxi Mhapxeam san 
Moiddea vetalo ani ho xikxonnacho vavr chear mhoine chol'lo. 
Xikxonn divpacho vavr somptoch, tea lokak Bautism dilo. 
Dom Christovao de Lisboa (1616-22), ho Arsebisp Bautism 


. diuncho aslo punn to hazari vo piddent poddlo. Teche svater, 


Prantik-Vhoddil, Frei Luis da Conceicao de Lisboa (1619-22) 
hannem Bautism dilo — tea disa 300 zonnank — dadle, 
bailo ani bhurgim — Bautism dilo. Moiddechi igorj 
“Conceição” Saibinnik kiteak bhettoili ti atam kolltolem — 
"Conceicao nanvachea mottvaxean Moiddekarank Bautism 
dil'lo. Punn 1602 vorsa kaim kiristanvam Moiddea aslim. Ek 
xekddo zata mhonnosor kiristanvancho ankddo 944 zaunk 
pavlo ani 19vo xekddo zata mhonnosor 1965 zalo. 

Poileo igorzo mhonnllear matiecheo-chutt'ttancheo- 
tonnancheo. Voir sanglam tea pormonnem, Moiddechi Igorz 
1619 sthaploli punn torui Moiddekaram 1636-7 voros pasun 


Mhapxeanch vetalim; 1637 vorsa Moiddechi Igorz svotontr 
zali. 


Khristi Purann 
Frei Paulo da Trindade boroita: Moiddekarank Bautism 

favo zalo tea vorsamnim, Gova-Xhara ek pustok dexi-bhaxen 


boroilolem xapun ieilem, zorui tem Latin okxoramnim | 


boroilolem; hea Pustokant Amchea Povitr Bhavartha vixim 
xikounn ut'tom' bhaxen diloli mellta. (Hem Pustok zaunk zai 
Pri. Thomas Stephens, hea Inglez Jezuitan rochlolem kovite 
rupan; tem poilea fara uzvadda ieilem 1616 vorsa). Hea 
Purannachi ek proti (kopi) Dom Christovao de Lisboa (1610- 
22) hea Arsebispak bhettoiloli — pachvea-velvetan tem pustok 


bandhlolem asun rupea-klipam ani argolam. Moiddechea ` 


lokan khristanvponn svikarlam mhonn kolltoch, tea 
Arsebispan apli proti Moiddekarank dili. Tedna Romi 
okxoram vachunk konn nokllo aslo dekhun, ti kopi tea 
ganvche eke bailek dili; ti vachunk ani borounk zanno asli; 
dor Aitara ani Festa Disa, Misa adim, ti bail tem pustok 
(purann) vachtali. Ti bail itle bore bhaxen vachtali hi 
aikotoleanchea kallzant bhuzvonn bhortali ani hem vachop 
itlem borem tenkam lagtalem ki tim dhanvun Igorje vhetalim. 

Hea Puranna vixim anikui khobor mellta ti oxi: 
Moiddechea ganvant aslo ek ganvkar - kor ektthaim korpi 
(sacador), Luis da Cunha nanvacho. Ti bail igorjent vachpam 
kortali dekhun ho Luis tachi kunn'nnattai korunk laglo. 
Apunnui vachunk to sodhi. Eke ratrim teka sopon poddlem. 
Tea sopnant teka, eke unch xiddier, Asisacho Sant Fransisk 
dixtti poddlo; techea hatamnim ek ugtem pustok aslem. 
Tennem Xri da Cunhak aplea-xim apoun haddlo; lagim 
sortoch, tem pustok Igorjent vachtat poi tench mhonn teka 
gomlem ani teka okxoram somzunk laglim. Dusrea disa, Luis 
da Cunha dhanvun igorje gelo, aplem sopon Pri. Vigarak 
kolloilem ani koslich oddchonn nastana, tennem tem soglleam 
hujir vachlem ani soglleank thottak kele. 

Hem Purann mhollear akhi Biblia, kovite rupan eka inglez 
Jezuitant, rochun boroiloli Moratthi bhaxen punn zaitim 
Konknni utram misoll kellim melltat. Hem purann tea 
Jezuitan Saxtti ravun boroilolem thoinsorleam poileam 
kiristanvank. Challis vorsam ho inglez Jezuit Saxttint vavurlo, 
Konknni-Moratthi xiklo “Saxtticho Apostl" mhonn nanv 
zoddlem. Hem Purann amchea igorzamnim vachtalet - aitara 
tori. Tedna Goenkaram Konknni uloitalim punn Moratthi-i 

.somzotalim. Heo donui bhaso Goeant tedna vostaleo. 

Frei Manoel do Nascimento hachea vakea pormonnem, 
1720 vorsa Moiddea 946 katolkam aslim; ho vako Dez. 3rer 
tea vorsa boroilolo. 


Moiddeche Vigar vo Reitor 
Voir nanvam mell'leant tea bhair, Frei Achilles Meersman, 
dita anik panch Reitoranchim: 1743: Manoel de Paixão; 1750 
Henrique de S. Anna; 1760, 1763: Joào do Espirito Santo; 
1760: Jose de Jesus Maria ani 1766-7, Antonio da Paixao — 
 nimanno Fransiskani Reitor. 


Leopoldo da Rocha anik kitleanch Reitoranchim nanvann 
dita. 20 tantle dog don pavtim vigar. He Reitor dileat te 
. 1724-1767 voros porian. Nimanno Fransiskani Reitor 
 mhollear Frei Antonio da Paixao (1767). Polo Diosezani vigar 
mhollear Baltazar de Sousa (1768). 


Khristanvponna Adim 
Moiddea sat devanchim devllam aslim: Ravalnath, 
Santeri, Mahadev, Ram-purush, Vantti-Purush, Sat-Purush 
ani Dadd (vaitt atmo). He dev, bhairaun nimanno, soglle 


. Mulganvam (Divchole) pavle. Panch vangodd aslet; tantleam 


don vangddeank KAMAT mhonn nanv aslem. 


Kaim vorsam patthim, zoxem sangta, Theotonio de Souza, 
ganvcho put, Gritli von Mitterwallner, ek Jermani arkeolojist 
ostori, hinnem Moiddeche igorjent SHIVA-LING sodhun 
kaddlo; ho LING zaunk zai eka devllantlo. Ho LING ek khambo 
koso vaprun, techer Bautismachi Pi bosoiloli; hi Pi igorjent 
bhitor sortat thoim asli, zoxi dusream-i igorzamnim astali 
ani ozun asat, zorui vapri nant. Ho LING tinnem vhelo ani 
aiz to "Museum of the Archeological Survey of India" hantunt 


| Pornnea-Goeam dixtti poddta punn to khoincho ieta tem 


dakhounk na. Moiddechea vaddeanchim nanvam koxim ieilim 


| techi-i somzonni Theotonio babuch dita. 


| 


Igorjechem Vornnon 
Moiddechi igorz Ut'torek (North) fuddo korun ubhi asa 
ani eke supurle nodichea fanttear nodor marta; igorje kuxik 

adrar Lourdis Saibinnicho grotto asa. Hi igorz akhea 
Moiddechea  ganvak  patth korun asa, sogllea 
bhavartheamnim patthleantlean ieunk zai ani dave bazuchea 
darantlean bhitor sorunk zai. 

He igorjecho fuddo bhov nazuk ani vichitr torecho ani 
kolivont, tin kolamnim nettoilolo; ho rajvont fuddo 1800 vorsa 
ubharlolo; teche bandhavollint vinnleat Ostompti, Udenti 
Bharoti ani Musulmani kola (art vo arkitecture). Udenti kola 
dixtti poddta modhle torrir zhoim zaiteam konxanchea peddar 
voir khuris asa; dusreo bazucheo torri vo minari asat tencher 
kollos (cupola) dixtti poddtat. 

Hem dev-mondir atam ubhem asa tem odhunik kallailem 
— 19vea xekddeantlem. Poileo igorzo sodanch matiecheo ani 
chutt'ttancheo astaleo; tisre pavttim bandhlolem dev-mondir 
chodd korun okhondd fatranchem astalem. Moiddechi firgoz 
vo igorz, zorui 1636 — sotravi Bardesant — sthaploli, ti 17vea 
xekddeantlem dev-mondir nhoi; uprant veg-veglle bhag 
bandhun ieilet. Fuddo bandhlo 1800 vorsa, kopel-mor 
mhonnge patthlo bhag zhoim mukhi altar asta, to 1814 vorsa 
bandhun kaddlo ani modhlo bhag 1832 vorsa ani torr vo 
minar bandhli ti igorje patthlean 1838 vorsa. Tedna noveo 
ghantto igorjek haddloleo Gova-xhara san; tea adim 
Moiddeche igorjek ghantto nasleo kai! Kitem ghoddlem? 
Purtugez sorkaran 1835 vorsa soglleo dharmik ordi visorgit 
vo bond keleo (Jezuitanchi kel'li 1759 vorsa) ani tencheo igorzo 
Gova-xharant (aiz Pornnem-Xhar) rikami urleo. Team 
igorzanchem samonn magir pavnner ghalun veg-veglleam 
igorzank dileo. Moiddeche igorjent kitleo dharmik vostu Gova- 
xhara san pavleo? Moiddeche igorjent "Ecce Homo" Jezuchi 
Protima asa ani ek chear khilleancher umkoll'lolo Jezu asa 
teo protima zaun asat Sant Fransisk de Asisachea 
konventantleo. Chear khilleanr umkoll'lo Jezu aiz simitirint 
asa. Igorjent uzve bazuchea altara-xim anik ek Krusifix asa 
ani ticherui Jezu chear khilleancher umkollta. He chear 
khille itihasik nodren sarke asat - tin khille asum noie. 
Igorjent organv aslo ani Altarar Krusifix asa ani rupiachim 
kastiselam asat tim “Mae-de-Deus” hea Fransiskani 
Motthantlim, Dauji (Pornnea-Goeam). 

Voir nove imarotichi Khobor kelea ti Fransiskananchea 
kallaili nhoi; Fransiskani motthvaxi 1767 vorsa Moiddeantle 


| bhair sorlole. Vigaracho Nivas 1814 bandhun kaddlolo. 


Gova-xhara san ghantto haddleot teo ghalunk ek novi 
torr vo minar bandhchi poddli; ti torr bandhli igorje patthlean 
1838 vorsa; Moiddeche torrir don vhoddleo ghantto asat teo 
polleunk hanv voir choddlom. Vhoddle ghanttir kantoilolem 


| mellta oxem: N. S. DA CONCEIÇÃO DO COLEGIO DE S. 


PAULO. Hi S. Pauluchi kolej mhollear NOVI KOLEJ ani nhoi 


= PORNNI KOLEJ, zhoim Sant Fransisk Xavier Goeam ietoch 


1 


ravtalo. Hi ghantt Dominikani kolejechi mhonn kaim itihaskar 
boroitat dekhun dondam hanv te torrir choddlo ani khatri 
ghetli. Hi ghantt 1739 vorsa kel'li; 3 hozar serafin farik 
korun ti ghatt pavnneili haddli. 


Dusre ghanttir kantoilolem mellta: REFUNDIDO NO ANNO 
DE 1955 - BRAGA. Hi dakhtti ghant khoinche igorjentli kai? 
Daujinche (Fransiskani) vo Dominikaneche kolejintli). 


Altar 
Moiddeche igorjent asat: 6 altar - Bom Jezucho altar 
mhollear kherit molacho. 


Modhlo altar Moriechea Nishkolonk Gorbh-Sombhovak 
somorpila. Bazuche altar bhettoileat - ek Borea Jezuk ani 
ek Sant Sebastianvak. Tea sokol anik don altar asat te: ek 
Jezu-Moriechea kallzank ani Ruzai Saibinnik. 


Igorjechea adrar eka unch zagear asa Lurdis Saibinnicho 
Grotto; to bandhlolo 1904. Khrist Raiachi iadgiri ubharloli ti 
Abrilache 16ver 1961. 


Moiddechim Kellim 

Adlea kallar Moiddechim kellim akhea Goeant fanki aslim; 
aiz Moiddekaram him kellim kamais kori nant. Aiz Moiddechim 
kellim mhonntat tim ietat MERKUREM hea ganvant san; ho 
ganv Divcholchea Talukeant poddta. Him vo oslim kellim 
(figos de assor) Fransiskanamnim, Kerala san haddun, 
Moiddechea ganvant bhitor kaddlolim. Tednache misionar 
apleam poileam kiristanvank udorgoticho-i vavr xikoitalet; 

kazuchim zhaddam Brazilak san haddlolim, ambeachim 
zhaddam-i Goeant roilolim, dekhun kaim ambeank aiz porian 
Purtugez nanvam asat - zoxem, Xavier, Fernand, Moserat 
Afonso, Colaco, itiadi. Saxtti zaite madd asat, te koxe roiche 
ani voir kaddche hea vixim eka Jezuitan "Arte SE 
hea nanvachem ek pustok boroilolem. 


Kopelam: 

a) Jezuchea Kallzache Saibinnik: Sataporio Vaddeant. 
2,500 metr igorje san. Vaddekaramnim hem kopel 
bandhlolem. Sataporio ani Bamborddem he vadde hea 
kopelak lagu zatat. Hem kopel bandhunk porvangi poddli 
Otubrache 23ver, 1884; ani porjek ugtem kelem Junache 
tisrer, 1905. 


Hea vaddeanchi nanvan koxim ieilim tor? SATAPORIO 
mhollear SAT + PUR, Sat-Purushachem Pur vo ganv. Hea 
vaddeant SAT-PURUSHACHEM DEULL aslem. SATPUR zalam 
aiz SATAPORIO. 


BAMBORDDEM mhollear BAMBURDA, Bambu vo 
Maninchem Bhatt. BAMBU  mhollear MANI vo MANICHE 
KONDDE. Hanga san BAMBOLI ieta: BAMBUCHI HAL'LI, 
Tisvaddent. 


Novi torr (minar) ani kopel-mor 1931 vorsa vaddoilim 
Nossa Senhora de Sagrada Coração de Jesus he Saibinnichi 
protima dovrunk Dom Antonio Sebastiào Valente hea Poilea 
Patriarkan suchoilolem. Osle Saibinnichi protima Goeant 
donuch kodden asat - ek asa Sataporio vaddeant ani dusri 
asa ti Sant Tomeche  Firgojent (Saxtti), Kansaule, Cunhas 
ghorabeache Oratorint - ankam Leo Teravea Papa Saibachi 
maneatai asli (Polle: Culto Mariano por Mons. F. X. Gomes 
Catdo 1954). 


Hem kopel igorjek pois poddta dekhun, hea kopelant 
Santism Sakrament dovrunk lagle Novembrache 27ver 1954 
vorsa; adim ek kopelanv ravtalo to Maiache 28ver, 1984 
pasun ravlo; Poilo kopelanv rabito korun ravunk laglo to Pri. 
Patricio Reginaldo Sequeira, Pomburpecho; sumar 18 vorsam 

. to padri kopelanv aslo. Heam kopelanvan zaitem sudharop 
= kelem: novem ghor vo nivas bandhlo, adrak durig ghatlem 
ani Santism dovrunk ek supurlem kopel bandhlem. 


Bamborddecho vaddo Uskoiche ximek tenkla. Uskoiche 
komunidadint “Baborddechem Xet" mhonn asa. 


(Hea kopelachi khobor Sorgest Roque Santana Pinto, 
hennem mhaka dil'li). 


b) Sant Sebastianvchem Povoação Vaddeant - 1500 
metr pois igorje san. Hem kopel novean bandhun kaddtoch, 
techer Maiache panchver 1932 vorsa axirvad poddlo. Ho 
vaddo zaun aslo mukhi ani chikar bhorlolo; oslea mukhi 
vaddeak GANV mhonnot - Purtugezamnim GANV oslem tem 

' POVOAÇÃO kelem ani aiz POVOAÇÃO mhonn, kaim 
|. ganvamnim, vadde melltat. 


Hea vaddeant adlea kallar Moiddechem mukhi deull 
aslem, Ravalnath devachem, zhoim atam ek vhoddlo khuris 
asa; tea khursa bogle ozun ek adlo vodd asa. Sant 
Sebastianvchem kopel 1927 vorsa vaddoilolem. Igorjent 
Santism Sakrament dovrunk zai naslo tedna, hea kopelant 
dovortalet. 


c) Lurdis Saibinnichem: Hatafonddem ani Kallizor 
Vaddeant - 1500 metr pois igorje san. Hem kopel 
vaddekaramnim bandhlolem ani techer axirvad poddlolo 
Janerache poiler, 1909. Hatafondd mhollear hat-foddnni, 
hatamnim foddpachi zomin, kiteak te zomnir nangor lago 
naslo. Kallizor mhollear kalli-kalli mati vo chikol thoinsorle 
nodintlo - thoinsorlem udok ietalem ek KALLI 4 ZHOR kozi. 


d) Povitr-Khursachem: Pirazona Vaddeant - 180 metr 
pois igorje san. Tea kopelar axirvad ghalun tem porjek 
ughoddlem Maiache 20ver, 1917. Punn 1932 vorsa tem 

| novean bandhun kaddlem ani Maiache dusrer teach vorsa 
techer axirvad ghatlo. PIRAZONN zait VIRAZONN (Philip Neri 
Xavier) - oxem boroilolem mellta 1852 vorsa; VIR mhollear 
RAVALNATH! 


ZŁO 


18 - PORRICHI IGORZ 


Sant An'na 
1649 


Adim ho ganv zaun aslo PORBUNCHO ani aiz zala PORRA 
punn Purtugezamnim kello PARRA ani aiz heach akaran 
tem nanv boroitat ani uch'chartat. Survek zait aslo PORBU 
vo PORBUNCHI VADDI. 

Hea ganvant kiristanvponn kedna pavlem zait! Adlea 
kallar hea ganvant Rama-Purushachem Deull aslem. 
Ganvkaranchim nanvam melltat oxim: GARO (GHADD), 
SHETT, CHATI ani NAIK. Survek kiristanvponn NAGVEAM 
pavlolem ani thoim ubharloli Bardeschi prothom' (poili) ani 
vixall firgoz; 1560 vorsa Nagveam ek Katolk igorz dixtti poddta 
ani ti POVITR TRITVEK bhettoiloli. Oxem zalear, survekuch 
tednachea Fransiskanamnim amchea purvozank ani poileam 
kiristanvank Devachea Guttachi Khobor porgott kel'li: EK 
DEV ani TEG ZONN. Amcho DEV mhollear ek TRITVI ani he 
TRITVEK ti poili Bardeschi firgoz somorpiloli. Teach vorsa 
(1560) Kandole-i ek igorz dixtti poddta ani ti DUSRI Bardes- 
chi igorz kozi dhortat ani Nagvenchi TISRI. Ani Verenchi 
POILI. Nagvenchi firgoz ekdomuch vixal asli — kitlech dusre 
ganv he firgojek lagu zatale, zoxe SALLGANV, HANZUN 
(Anjuna), PORRA, KANKA, VERLA, ASAGANV, BADHEM, 
XIVOLI, MARNA, OXEL. Magir kiristanvponn vaddon ani 
vistarun vhetoch, team dusream ganvamnim noveo igorzo 
dixtti poddleo. 

PORRICHEA GANVANT igorz sthapli ti 1649 vorsa 
(Bosquejo Historico das Communidades: Filipe Nerri Xavier) 
ani ti Sant An'nak bhettoili; he Santinnik kiteak bhettoili 
techem karonn mellunk na; he firgoje khal aslet TIN ganv: 
PORRA, KANKA ani VERLA. Hi igorz sthapli Frei Jerónimo 
Ferraz, Fransiskanancho  Prantik-Vhoddil aslo tedna 
(1650-3). Ho Prantik Vhoddil apli zhutti pallunk | Ut'torek 
(Goeam bhair) gel'lo tedna tennem CHAUL ganvant san 
haddlem nhoi fokot goroz titlem-i moder igorz ani vigaracho 
nivas (ghor) bandhunk punn dusrem-i samonn, Dhorm-Seva 

(Liturgia) pallunk upkarta toslem (Mitras Lusitanas Vol. II 
p. 5). 

Hem sogllem samonn mhollear CHAUL ganvant aslolea 
Fransiskani Motthantlem. Ho motth vo konvent tedna bond 
poddlolo. CHAUL ganv urtalo, Goenche Ut'torek, doria-deger; 
CHAUL ganvant aslem ek doria-bondir, DIV zunvea laginch; 
tea bondrar Fransiskanamnim ek motth bandhlolo to 1564 
vorsa. Moratthe tea ganvant pavlet, Purtugezanchim kottam 
kandd ghetlim; CHAUL bondir aplea tabeant korunk sodhit 
tedna, CHAUL khaddintle vo bondrantle, Fransiskani 
Motthvaxi thoinche bhair sorle; hem ghoddlem 1740 vorsa. 
Thoinsorlim kiristanvam Goeam ieilim; fokot durboll lok aslo 
to thoinch ravlo. Hea motthantlem moder, nnov vorsam 
uprant, Porriche igorjent pavlem. 


Porrichi igorz mhollear 18vi Bardesantli. He igorjechi 
bandhavoll Frei Joao Monis, poilo vigar, polletalo: to vigar 
zaun aslo Sant Fransiskachea (Gova Xhara) konventacho 
Rakhonnddar. Tedna Frei Francisco dos Martires (1636-52) 
zaun aslo Goenche Arkidiosezicho Arsebisp. Up-Razak Feb. 
lover, 1657 vorsa, chitt boroili teche vorvim gomun ieta, 
chear igorzank sorkara koddchean anudan vo duddvam- 
mmozot magloli ti tantli ek igorz mhollear PORRICHI. Ho Up- 
Raza (Vice-Rei) zaunk zai Dom Rodrigo Lobo da Silveira (1655- 
56) kiteak teche patthlean ieilolo to mhollear ek Governador 
(Rajpal; nhoi Up-Raza), Manoel Mascarenhas Homem (14-1- 
1656). 


Hem anudan (duddvam-mozot) Porriche igorjek mell'lem. 
1602 voros zata mhonnosor Porrichea ganvant kaim 
/kiristanvam aslint; 1595 vorsa 22 ganvamnim kiristanvponn 
pavlolem, tantle 11 ganv zaun aslet te he: Xinkeri, Porra, 
Guiri (Guerim mhonnlam), Anjuna, Oxel, Moyra, Nachinola, 
'Revodda, Thivi, Sukur ani Bhitt'ttona. 


ı He poile igorjek Morattheamnim uzo ghatlo 1683 vorsa; 
tea Morattheancho fuddari zaun aslo SHAMBAJI. Tedna 
Ganvkaramnim apli igorz novean bandhun kaddli 1688 vorsa 
vo jedna Frei Antonio da Esperanca zaun aslo Prantik-Vhoddil 
(1689-92). Aiz amchea Goeant igorzo ubheo asat teo dusreo 

vo tisreo zait punn nhoi poileo. Poileo igorzo sod anch 
matiecheo-chuddttancheo kortalet ani dusman ieun tea 
igorzank uzo ghaltalet dekhun, fatrancheo bandhunk 
addvarnni asli; ulpaileo zalear, holkott mondiram ulpotalim 
ani nhoi okhondd fatranchim. 


| 
Poilo vigar vo Reitor Porricho mhollear Frei Joao Monis 
(1649) jedna Frei Hyeronimo Ferraz (1605-3) zaun aslo: 


Prantik-Vhoddil ani hennench CHAUL san moder haddlolem 
mhonn voir sangun dovorlam. 


Frei Domingos de S. Bernardino, Reitor vo Vigar aslo tedna, 
to Nov. 28ver, 1720 vorsa vako boroita tea pormonnem, tea 
vorsa PORRA 2692 katolkam aslim. Nimanno Fransiskani 
Reitor mhollear Frei Antonio de Encarnacao (1766-67). 1769 


voros san Diosezani vo dexi padri vigar zaunk pavle. Tea 


adim soglle vigar Europi aslet. 


Leopoldo da Rocha (As Confrarias de Goa, p. 431) 6 
Reitoranchim nanvam dita; nimannem nanv dilam tem hem: 
Frei Manoel Eusebio dos Martires (1760-64). Punn Frei A. 
Meersman anik teg Reitoranchim nanvam dita. Ani hachea 
pormonnem, Frei Antonio da Encarnacao (1766-7) zaun asa 
nimanno Fransiskani Reitor. 1760 vorsa Frei Leao da Madre 
de Deus hea vigara vangdda Pri. Jeremias Carrasco mhonn 
adhari-vigar vo padr-kur aslo to mhollear diosezani padri. 


Adlea kallar Verla aslim him devllam: Santeri, Narayan, 
Ravalnath, Vardeshvor - Nagnath ani Bhagvati. Verla ek 
vhodd tolav aslo punn to puron-puron aiz xet zalam; hea 
tollavak vo tolleak gottai diunk ek durig vo bandh aslo ani 
hea bandhar madd, ambe-zhaddam ani her zhaddam roilolim. 
Hea tollea voir aslem tem deull. Kannkeam aslim 
Narayanachem ani Khetrapallichem deull. Ganvkaranchem 
kull-nanv NAIK mhonn dilam. 


Igorjechem Vornnon 
Hi novi igorz dusre pavttim bandhloli ti eke dongurleche 
araddir vo pallsonnak bandhloli asa. Igorje patthlean vaddo 
asa to ARADDI ani araddi mhollear dongrachem pallsonn. 
ARADDI vadde melltat Sallganvam, Sukurr, itiadi. Hi igorz 

Santa An'nak kiteak bhettoili tichem karonn mhaka mellunk 
na. Pri. Edvard de Souza, ganvcho putr, hechea poronnem, 
Sant Pedro de Alcantara ek Fransiskani Sant, zaun aslo 
adim Porriche igorjecho Askari; hi mahiti teka sakristanvan 
dilea; ho sakristanv mhollear adlea sakristanvacho putr. He 
mahitek kitli khatri asa zait! Ozun uzve vattentlea bazuchea 
altarar Sant Pedro de Alcantara ubho asa. Sant An'nak 
haddtoch, Sant Alkantarak bazuchea altarar ghatlo zait! Aiz 
ho Sant uzve vattentlea bazuchea altarar dixtti poddta. 

Hi igorz novean bandhun kaddli tedna, tika matiechem 
vo chuneachem bobd dilem; hea bobdak 16 chovkonnam 
asat ani tantlea 15 choukonnamnim Ruzaiche 15 gutt vo 
mister chitraun dakhoileat, te ozun bore polleunk melltat. 
Hea chitrancheo dego pananchea valimnim nettoiloleo punn 
tisrea xekddeachea somoiar, tea bobdachi novsornni keli 
tedna, Pri. Alcuino da Costa hea vigaran tim panam vo vali 
kaddun uddoileo. Xevttak asa l6vem chitr; hem chitr 
mhollear ak attap Ruzaiche Bhokticho. Techer boroilam: M. 
D'ROZARIO D'SE. 

Kopel-Morak ani Sakristikui bobd asa. Sakristint ek altar 
asa teka bhangaracho lep kaddla ani hea altarar dovorlea 
Moriechea Kallzachi Protima. 

Hi igorz Sant An'nak bhettoilea, zoxi Talavlechi-i 
(Tisvaddent) bhettoiloli asa. Adlea kallar Sant An'nachea 
festak novim kazari zoddpim ietalim ani aplea kusveak foll 
di mhonn magtalim. Bhurgim zolmotoch, he Santinnik 
argham diunk ietalim. Aiz porian Tisvadde Talauliche Sant 
An'nache igorjent festa disa (Julhache 26ver) novim kazarim 
“Pepino” (tollxem) gheun vetat vo thoim viktem ghetat. Te 
Santinnik "pepino" (Purtugezintlean) bhettoitat ani apleak 
“menino” (bhurgo) magtat. Hea magnneak hetu asa punn 
Purtugez utranchem magnnem na. Purtugez magnnem 
astalem oxem: "Senhora, Tomai PEPINO dai MENINO. Hokol 
imagtali oxi: “Senhora, Tomai URIDO (Konknnint UDDIT), 
dai MARIDO (ghov di). Nhovro magtalo: "Senhora, Tomai 
COLHER (kuler), dai MULHER (potin) ani xekim: "Senhora, 
Tomai MANILHA, dai FILHA” — Kankonn ghe ani dhuv di: 
Porrichea ganvant atam te Santinnichi Porob eka aitara 

monoitat; ho aitar zaum iet Julhachi 26vi he tarke uprant 
ieta to aitar. 

Hem mondir ozun novench dista. Itihasik khobor asa tea 
pormonnem, ek pavtt goddgoddo ieun, viz poddlem ani torrik 
mar laglo ani eklea chitrakarak zokmi kelo. Igorjechea 
kopelmorak marmoriche tizule asat; punn igorjek sadhe tizule 
asat. 


Igorjent bhitor sortana ek vhodd poddvi (alpendre) 
soglleank ievkar dita. He poddvent asa ek kurkutt zantunt 
Sant Antonichi protima dovorlea. Poddve bhair ek vixall adr 
asa. Hea adrak ek durig veddo ghalta. Hea adrar bendd 
vazoupak ek. “stand” asa; adim ek pulputrui aslo. Igorje 
mukhar asa ek vhoddlo Khuris; hea Khursachea paidollant 
vo peddant Pri. Alcuino hea vigaran don supurleo protima 
ghatleo: ek Jezuchea Kallzachi ani ek Moriechea Kallzachi. 
Eke faturler Purtugezintlean boroun ghatlam: "A Lembranca 
da Consagracao da freguesia ao Sagrado Coragao de Maria 
comemorando o Tercentenário da sua igreja — 8-5-1949 — e 
ao Sagrado Coração de Jesus, em comemoração do Ano Santo, 
sendo Vigario o Rev Pe. Alcuino da Costa — 8-5-1950.” 


Igorjechea adrar dave vattentlean Lurdis Saibinnicho 
Grotto dixtti poddta. He igorjeche minarir vo torrir ek 
vichitrotai mhaka dixtti poddli ti hi: torrichea kontrelant vo 
kurkuttant Igorjechi Askarinn na punn asa Sant Anton. 
Hem ek vichitr kortub. Voir ek PARVO asa to fatrar kantoilolo. 


Korar voir onttir ek vhoddlem chitr asa techer nimanni 
zhotttti dakhoilea zait! Povitr Tritvi dakhoilea: voir Povitr 
Atmo, daveak Jezu, Khuris gheun ani uzveak Bap; Bapachea 
paiam-xim asa ti Saibinn Mai zaunk zai. Eke vatten asa 
porza, uzveak Bap; Bapachea paiam-xim asa ti Saibinn Mai 
zaunk zai. Eke vatten asa porza ani dusre vatten asat 
Bhoddve ani Mha-bhoddve; te vazontram vazoitat. 


. Vigaracho Nivas 
Porriche igorjechea nivasak vo ghorak ek malli asa ti 
magirli; Bardescheo igorzo soglleo Fransiskanancheo ani 
Fransiskani Reitor vo Vigar sodanch zomnir ravtale. Igorjek 

tenkun ek chovkonn astalem ani ozun oslem chovkonn 
soglleam Bardescheam igorzank asa; hem chovkonn mhollear 
ek fulanchi vo krotonanchi bag. 


Fransiskani Nivasachi adol-bodol keli ti atam ani hechi 
khobor mellta hea Souvenirar - "Souvenir do Tricentenario 
da Fundacao da Igreja de Parra - p. 21". Pri. Diogo Jose de 
Souza, ganvant Xivolecho (1905), 21 vorsam vigar aslo ani 
hea vigaran he igorjent zaito vavr korun dovorlo: igorjek 
nitollsann haddli, igorjek tijule ghatle, soglleam altarank 
bhangaracho lep kaddlo, ek novo ani kolivont pulputr kelo. 
(Hea Pulputra voir boroilam: PRAEDICATE EVANGELIUM - Marc. 
XVI. 15) ani vigarak ravunk malliechem ghor ubharlem; hem 
ghor ubharunk 14 hozar rupoi khorchile - tedna rupiak zaitem 
mol aslem. Heach vigaran Simitirui vaddoili. 


Atam voir mallier ofis, parokial vosro ani kudd dixtti 
poddtat; patthlean ek lamb galeri asa ti doriak fuddo korun 
asa; hea doriachem varem, dongor utrun hea varandant 
borem marta. 


Magir ieilo Pri. Joao Caetano de Souza 1929 vorsa. Hea 
vigaran jevnna-kudd (refeitorio) choddoilo ani tenkun aslole 
chear kudd, itiadi. 


Zomnir kurredorank tenkun, asat tin kudd, parokial-vosro 
ani anik ek kudd; vosrea uprant asat anik don kudd ani 
kujin. 

Porrichi Firgoz Fatima Saibinnik somorpili Maiache 8ver, 
1947. Fatima Saibinnichi Protima mhollear bori vhoddli — 
Tegham bhurgim ani menddram dixtti poddtat. Faturler 
boroun ghatlam: “A Nossa Senhora de Fatima. Homenagem 
de amor e veneracao desta freguesia - Aos 8 de Maio do ano 
de 1947. 


Igorjent bhitor sortananch, modhlo altar dolleank zollkota. 
Modhekat tin panvddeanchem xinvason asa techer voir Santa 
An'na asa ani tika ek ark voilean veddo ghalta; hea 
arkacheam rupia-kirnnank bhangra lep kaddlolo asa. 
Avoiche kuxik dhuv (Saibinn Mai), aplea hatant ek pustok 


| gheun asa. Tea sokol Jezuchea ani Moriechea Kallzancheo 
| Protima. 


doi 


Sod anche bhaxen, bazuche don altar asat: uzveak asa 
Sant Pedro de Alkantara; he protime sokol boroilam; S. Pedro 
de Alcantara. Hea Santachi porob, adlea kallar, bore humedin 
monoitalet - ghoddiek firgojecho adlo askari zaun aslo 
dekhun zait. Dave bazuk altar asa to Borea Mornnache Saibi- 
nnik bhettoila. Protime sokol boroilam; N. Sra B. M. B mho- 
llear BOA MORTE. Borea Mornnache Saibinnichi Porob adim 
Febrerache dusrer monoitalet; punn atam Febrerache dusre 
tarkhe fuddlean ieta tea aitara monoitat. He vixim Pri. 
Eduardo de Souza ganvchea putan mhaka zaiti mahiti dili. 


He igorjek don ghantto asat; tantli ek Purtugalak san 
haddloli ani ti Lisboak kelli; hi ghantt dog prezidentimnim 
bhettoiloli - titi vo bapulo ani techo putonno. Ek ghantt uzve 
torrir aiz dixtti poddta. 


Igorjechea kurredorant panch chitram asat tim Pri. 
Alcuino da Costa hea vigaran chitraunk lailolim. Tantlim 
poilim don chitram atanchea Vigaran, Pri. Nuno da Cruz, 
hennem 1997 vorsa novsorun ghetlim ani toxench tea 
kurredorant eka konxeak asloli Santa An'nachi Protima. Hi 
novsornni Sadashiv Porob hennem keli; techi soi vo nanv te 
protimer boroilolem asa, toxench voros. Him chitram, bhov 
vhoddlim, mhollear oxim: i) Poileacher boroilam: MORN 
PATKEACHEM; ii) MORN BAGUEVONTACHEM. Novsornni 
kortoch, him don chitram sarkim jivinch koxi distat. Urlolim 
tin novsorunk na. iii) Purgator dakhoilea ani voir boroilam: 
CACUT CORAT, AMCHEA PASOT MAGAT; iv) Sorg dakhoila 
ani voir boroilam ekech lamb ollin: SONSARANT DUC 
BHOGUN ATAM SORGAR SUC BHOGTAUM ANI TUMCHEA 
PASOT MAGTAUM; v) Iemkundd: MUNXEA, DENY ATAM 
EMKONDDANT PODDONA ZAUNK DUSREA JIVITANT TEA 
SASNNACHEA UJEANT. 


GORV-ABSUART - CAM - (ghoddial dakhoilam) - RAG - 
POTTARTH-NIRDUKAI-ALLSAI. 


Igorjeche kuxik simitir asa ti 1858 vorsa bandhloli (Bol. 
Off. No. 16, 1858 p. 130); magir ti vaddoili. Simitirichea 
darvonttear boroilam: AIZ TUKA, FALEAM MHAKA. Simitirint 
vetana, igorjechi bhaili onontt dixtti poddta tika 1999 vorsa 

Pri. Nuno da Cruz hea atanchea vigaran simitt kaddli. Igorje 
patthlean ek “complex” ughoddla; he svater ek khuris asa 
to adli simitir khoim asli to zago dakhoita. 


He firgojen Indiek dileat dog Bisp: Sorgest Andrew de 
Souza, Punnecho Bisp ani Gilbert Rego, Chandigodd - 
Simlacho Bisp. 


KOPELAM 


1. Ruzai Saibinnichem: Hem kopel Murddir mhonnlole 
eke dongurler bandhlolem asa; 24 panvdde choddun hea 
kopelant pavta. Te dongurle bhonvitm kaim ghoram nant. 
Hem kopel igorje san 1500 metr pois urta. Verlechea 
vaddekaramnim vo komunidadin hem kopel bandhunk 
duddvam-adhar dil'lo mhonn Mons. F. X. Gomes-Catào sangta 
ani tem kopel 1767 vorsa Fransiskanamnim ubharlolem ani 
Julhache llver teach vorsa porjek ugtem kellem mhonn 
toch itihaskar boroita. Punn 1766-67 vorsa Fransiskani 
motthvaxi, Frei Antonio da Eucarnacao, zaun aslo nimanno 
vigar Porriche igorjecho; oxem tor Porrichea ganvantle bhair 
sorchea adim, hem kopel bandhunk, Fransiskanamnim soglli 
toiari kel'li mista. Hea kopelachi durusti kel'li 1863 vorsa. Hi 
durusti korunkui Komunidadin adhar dil'lo. Hem kopel 
Verlechea vaddeak lagu zata ani adim Kankecheai vaddeak 
lagu zatalem. Punn atam Kankechea vaddeant ek supurlem 
kopel bandhlam ani techea darar boroiloli mellta hi kotha: 
F. F. F. 1900. Hem F. okxor tin pavttim boroilolem asa techo 
orth kitem zait! Hem-i kopel Nossa Senhora do Rosario 
Saibinnik bhettoilam ani tantunt Aitarachem Mis zata. Tea 
kopelachea fuddear vo uzve vattentle onttir vachum ieta oxem, 
Inglezintlean: INAUGURATED BY FRANCISCO PIEDADE 
REBELLO - 7 - MAY - 1968. [Ho Bisp zaun aslo Goenche 
Arkidiosezicho Karbhari 1963-1975 vorsamnim]. 


|  Murddiche dongurler kopel asa teka,  kopelanvak 
ravunk, ek boro vhoddlo nivas asa; to nivas vo ghor 
Purtugezanchea nimanneam vorsamnim bandhlolem ani 
oxem korunk tednachea sorkaran duddvam mozot dil'li. Hea 
kopelachea fuddear voir boroilolem asa oxem. NOSSA 

SENHORA - DO - ROSARIO - 1927. Hea vorsa thoim ti utram 
ghatlolim zait! Hea kopelak ek supurli pakaddi asa; 
dongurleche unchaiek lagun, pavsachi vazodd ba marta 
dekhun, hi pakaddi ghatlea zait. 


2. Piedad (Kakutivont) Saibinnichem: 


Hem kopel Sales vaddeant poddta. Survechem kopel 
Antordechea xetachea bandhar aslem; ti svat hanv polleunk 
gelom. Atam thoinsor ek bhov supurlem kopel mhaka 
dakhoilem. Rostea laginch ek Khuris asa. 


Atanchem mhonnge dusrem kopel, bandhlem tem 1859 
vorsa punn veglle svater ani porjek ugtem kelem 
Setembrache 13ver, 1860. Hem kopel 1000 metr igorje san 
pois urta. Hem kopel Lobo kuttumbachea bhattant aslem 
ani magir tem vaddekarank dilem. Hea kopelachi atam 
borich durusti kelea ani tem vaddoilam. Poile svater, atth 
tori vorsam pattim, adra bhonvtim ek gott-durig bandhlem; 
sumar bara tori vorsam adim, kopela mukhar ek Terres 
bandhun kaddli. Voir fuddear modhekot ek supurli ghantt 
asa. Adlea kopelacheo bazuntleo donui ontti moddun, kopel 
donui bazumnim vaddoilam. 1999 vorsa Saibinnik 
bhettoilolea modhlea altarar bhangaracho lep kaddlo. 
Kopelant Khursa-Vatt korcheak 14 sthananchim chitram 
ghatleant tim zaunk zai atanchim kiteak tea chitrancher vo 
painolancher utram dixtti poddtat tim inglez bhaxent asat; 
20 tori vorsam patthim him painolam ghatleant zait mhonn 
mhaka sanglam. 


Eka konxeak asa Sant Anton ani dusrea konxak uzvean 
asa Sasvot Saibinn (Perpet Sukur). 


3. Sant Antonichem: 


Naika-Vaddeant. Hem kopel ekdom' supurlem ani 
sadhem; fuddlean ek supurlem bolkanv asa. Modhlea altarar 
Sant Antonichi protima ubhi asa. Mhoineak ek Mis hea 
kopelant zata tem Munglara punn her Munglara disamnim | 
bhavarthi apli bhokti cholounk hea kopelant ektthaim zatat. 

4. Grasa Saibinnichem 

Hem kopel Jaknni vaddeant poddta, igorjc san 2000 metr 
pois, Girvoddea vochunk rosto asa te bazuntlean. Hem kopel 
Pri. Diego de Miranda e Costa (ontorlo 1700) hea padrin 
sthaplolem ani tem kopel zaun aslem khasgi vo Kosta 
familichem. Techea kuttumban magir tea kopelachi durusti 
keli; nimanne pavttim keli ti 1863 vorsa ani tedna tem kopel 
vaddoilem ani toxench tenkun aslolem ghorui vaddoilem. 
Hem kopel mhollear tea Kosta Kuttumbachem ani dekhun 
tea Kopelak "Kostalem Kopel" mhonn nanv poddlam. 


Hea kopelak lamb itihas asa ani to ustun kaddunk ek 
dis hanv Jaknni Vaddeant gelom. Ghorant vo bhattant bhitor 
sorunk ek darvontto asa techer boroilam ;“QUINTA DA GRACA 
COSTA”. Quinta mhollear, ghorbhatt. Hem kopel KOSTA 
kuttumbachea bhattant vo porsant asa, kuttumbachea 
ghorak tenkun; ghorantleantuch kopelant bhitor sorunk ek 
dar asa. Bhailea lokak dusrem dar asa; poilim porsant bhitor 
sorun ek goinddo asa ani magir modhlea darantlean kopelant 
bhitor sorunk vhoddlem dar asa. Tea darar motthea 
okxoramnim boroilolem mellta: PORTA — AVE GRATIA PLE- 
NA - IHS - 1905. [DARVONTTO-NOMAN KURPEN BHORLOLE 
- itiadi]. 

Kopelant bhitor sorlom. Dave vattentle onttir chitrailolo 
mell'lo "ECCE HOMO" - “Polle Ho Asa To Monis”; tea fuddem 
ontticheruch IHS Grik okxoram, mhonnge IES (US). Grik 
bhaxen H mhollear E. Kopel-Mora voir ark asa techer kalleam 
okxoramnim boroilam. AVE GRATIA PLENA. Hea kopelant ek 
vichitr vost mhojea dolleamnim ghusli ti hi: Khursachi Vatt 
korunk Jezuchea Koxttanchi painolam astat te svater, hea 
kopelant SAT Sakrament dakhoileat ani ek-ek Sakra- 
mentachem nanv Purtugezintlean dilam, zoxem MATRI- 
MONIO, ORDEM, etc. Ho vavr heach xekddeantlo. 


Modhlo altar soglloch bhangaracho ani techi durusti 1997 
vorsa kelli khoim. Ho vavr eka Goenkar kolakaran (artistan) 
Kello ani techem nanv SADASHIV POROB, mulkan Palliecho, 
Peddnnem punn atam ravta Moiddea (Bardesa). Hea 
Goenkarak Italiani kolakoramnim xikoilolo mhonn mhaka 

sanglam. Tea altarachi durusti 129 vorsam uprant keli tor 
to altar 1878 vorsantlo zait. Hea vorsak boro itihas asa ani 
to fuddem ugto zatolo. Uzve vattentle onttint Kosta 
kuttumbacho fondd asa; ani techer boroilam: JAZICO DA 
FAMILIA COSTA - P. N. e A. M. (Amchea Bapa ani Noman 
Morie). 

Sakristint bhitor sortoch, tea kopelacho itihas il'lo mhojea 
monar uzvaddonk laglo. Sakristint ek supurlo altar asa to 
Sant Juzek bhettoila ani tea altarar donui vattamnim Sant 
Fransisk Xavieracheo don protima (imaji) asat; don kiteak? 
Teo khoinsor san tori ieileat ani dekhun ekach altarar 
dovorleat. Fransisk Xavierak 1622 vorsa SANT mhonn 
pacharlolo. 


Sakristichea bhitorlea dara voir ek ddhall (brazao-court- 
of-arms) asa ti Sant Agustinache Ordichi. Modhekot voir 
asa Bispacho Top (Mitra) ani donui vattamnim ek-ek ghonn 
ani dor eke ghonniche tonchint don kherit vostu. Hi ddhal 
Sant Agustinache Ordichi mhonn ami zannanv. Oxem tor 
Sant Agustinache Ordi ani hea kopela modhem kosli tori 
soirigot asunk zai. 


Poile svater, hem kopel bhettoilam Nossa Senhora da 
Graca Saibinnik punn Nossa Senhora da Graga Saibinn 
zaun asli Askarinn Sant Agustinache Igorjechi, Gova-xhara 
- aiz Pornnem Goem. Maria Georgina Souza e Costa, Costa 
kuttumbantli, mhaka bariksann dita tea pormonnem, tichea 
Kosta-kuttumbachem kopel sumar 1670 vorsa sthaplolem, 
Pri. Diogo de Miranda e Costa hea padrin. Apleach ghorant 
Mis bhettouncheak hem kopel tea padrin sthaplolem zait; 
adlea kallar, amchea Goeant, osli pod'dhot choltali; kaim 
unchlea kuttumbantle padri igorzamnim vavrunk vocho 
nasle punn ghorach ravun, dor-disa aplea ghorchea kopelant 
Mis bhettoitalet. Dekhun kaim ghoramnim vo ghorchea 
durgamnim kopelam ubhartalet. 

Ho padri zaun aslo, Nicolau da Costa hecho putr ani 
Alvaro da Costa e Ana da Costa hencho natu; hi Costa famil 
ELA ganvchi asli, Santa Luzia, Dongrevele, firgojentli. ELA 
mhollear adlem nanv Gova-xharachem ani Katedral urta ELA 

ganvant. Hea ganvche ganvkar mhollear ELEKAR ani oslo 
ELEKAR ek tori mhaka mell'la ani apunn ZONN gheta mhonn 
tennem mhaka sanglam. ELA ganvcheo kaim firgozo aiz 
nopoit zaun geleat - 8 tori osleo firgozo aiz nant. Santa Luzia 
de Dongrim mhonnlam tem zaunk zai - Santa Luzia de 
Daugim kiteak Dauje 1543 voros san ek firgoz asli, survek 
1541 vorsa ek irmid vo kopel. Teach borobor sangchelem 
asa tem hem: Sant Juzechi firgoz Daujech asli. Sant Juze 
Dauje san ghoddiek Jaknni vaddeant pavlo zait kiteak An'na 
da Costa, aplo ghov mortoch, ELA ganv soddun Porra vochun 
ravli, sumar 17vea xekddeachea modhlea kallar. Tedna Gova- 
 xhara pidda-xidda poddloli ani lok hem xhar soddun dusream 
ganvamnim vochun ravlolo. Nossa Senhora da Graca ani 
Sant Agustinachi Ddhal (brazao), Gova-xhara aslolea Sant 
Agustinachea konventantlim zaunk zai. Ho konvent ani 
dusrei konvent Purtugez sorkaran 1835 vorsa bond kelole. 


Survek hem kopel familichem ek khasgi kopel koxem 
sthaplolem punn magir vaddeantlea lokak tem ugtem kelem. 
Hea kopelachi durusti zaite pavttim kelli ani xekim 1850 
vorsam tem vaddoilem. Novean 1953 vorsa, Enjiner Antonio 
da Graca Costa, hennem tem kopel borench novsorlem. 
Donui altar, kopelantlo toso sakristintlo, zaun asat lakddache 
punn tenkam bhangaracho lep kaddla. Donui altaranchi 
novsornni kelli 1997 vorsa. Dor Aitara vo Sonvara Mis zata. 
1970 vorsa, kopelacho Tisro Xekddo bhortalo tedna, 
Novembrant somarombh kelet tedna Dom Altino Ribeiro de 
Santana, hea Goenkar Bispak amontronn kellem; ho 
Goenkar Bisp mhollear poilo Sá de Bandeiracho (Angola) ani 
magir Beiracho (Mozambik). 


He Costa Familik boro khol itihas asa to ami voir pollela. 
Hem kopel 1670 vorsa sthaplolem; tedna san te familin 19 
padri dilet ani aiz ek madr asa ti mhollear Bhoinn Maria da 
Graca de Jesus, Karmelit. 1963 vorsa Mons. Remigio Joao 
da Graça Costa mortoch, “Graca Costa" famil hem kopel 
choloita. Hea kuttumbacho ani kopelacho itihas mhaka Maria 


Georgina Souza e Costa hinnem boroun dilo; tika hanv 
dhinvaxi. i 

19 - REVODDECHI IGORZ 
Vijoi Saibinn 
1653 


i Durgam Bhailo Ganv 

Ho ganv boroch pois poddta, Bardezchea eka tonkak, 
ostompti dixentlean, Kolvale uprant; Kolvale san 
kiristanvponn Revoddea, Nadoddea ani Pirnn pavlem zait. 
Revoddea 1602 voros Zata mhonnosor kaim zonnam 
kiristanvponnant  samil zallim. Revoddea ganvak durga 
bhaileam ganvam modhem ghatlolo aslo. Him durgam 
mhollear kottachim durgam ani heam durgam bhair urtale 
team ganvank pacharleat mhonnun “Aldeas extra-muros" 
ani te ganv mhollear he: Sirxoi, Asnoddem, Nadoddem, 
Revoddem, Pirna ani Ranneancho Zunvo - Zoitobacho 
mulganv, ani Zoitobachea kullantle nipzolet Sot'toriche Ranne 
ani heam Ranneank Purtugezamnim, 1609 vorsa, tenkam 
xant dovorcheak vo tenchem somadhan korcheak, Nadoddem, 
Revoddem ani Pirna he tin ganv tin jivitank ek denngi koxi 
Mukund Ranne haka dilli (Bosq. Hist. Vol. I, p. III - F. Neri 
Xavier). He Ranne Purtugezank tras ditalet. Bardesant bhitor 
sorun fodd-modd korit. Kolvalle ganvant 1635 vorsa Dom 
Miguel de Noronha, Conde de Linhares, hea Up-Razan Forte 
Novo (Novem Kott) hem kott bandhlolem ani uprant 1681 
vorsa, Dom Francisco de Tavora, Conde de Alvor, hea 
Uprazan Thivech anik don kottam bandhlim Forte de 
Assuncao ani Forte do Meio heam nanvanchim tea poilea 
(Forte Novo) kottak sangat korunk. Heam dogaim kottancho 
ekvott korunk ani Kolvalechea kottakui tenkounk ek rundd 
durig bandhlem ani hea durgak ek udkacho khonddvo vo 
vhall gottai ditalo, ho khonddvo vo vhall, Maddvi ani Xhapora 
Nodi ektthaim korunk tea adim khonddlolo; ho vhall ozun 
dixtti poddta Thiveche igorje lagim; ek pul par korun Sirxoi, 
Asnoddea pavta. Kolvalechem kott 1635 Dom Francisco. de 
Tavora, hannench bandhlolem ani hem-i kott Thivechem 
kott mhonn ollkhotat. Morattheank ani Bhonsuleank pois 
dovrunk hem kott bandhlolem. (Polle: Historia de Goa-Politica 

` e Arquelogica, Vol. II p. 27) - Pe M. J. Gabriel de Saldanha - 
. 1926). 


Ganvchea Nanvancho Orth 

Revoddeche firgojek tin ganv lagu zatalet: Revoddem, 
. Nadoddem ani Pirna; atam Pirna ek veglli firgoz zalea. He 
 tinui ganv Xhaporache vo Kolvalleche Nodichea kanttar 
- bosoilole asat. Xevttak mellta Ranneancho Zunvo zhoim ti 
nod fantt'ta ani ek zunvo upzota. Hea zunvear vochunk atam 
ek pul bandhla to ekdom' oxir ani ek ghoddo koso. Tea pasot 

mhojem mottor tea zunvear bhitor kaddunk zomlem na. 
Mudlachem nanv aslem Vaddi ani Vaddi mhollear 
ghorancho ek zomo. He vaddint Vetal mhonnlolea devak 
bhoztalet.' Bhutnath ani Mauli heam-i devanchim devllam 
' aslim. Vetal devachi murti Dargalechea ganvant vheli, 
| Parxeam (Peddnneam), Xhaporache Nodi poltoddi, tedna 
Peddnnem Purtugezanchea tabeant poddunk naslem — tem 
poddtolem fokot 1746 vorsa; punn ti murti Revoddea magir 
novean portun haddli (Bol. Of. No. 48, 1928). Bhutnath ani 
Mauli hankam pavoilet Menkuream, Divchole. Divchol sorv- 
xevttim 1764 vorsa Purtugezanchea tabeant poddtolem. 
VADDI aslem tem REVADDI vo REVODDEM koxem zalem tor? 
Aiz Nadora mhonntat techem nanv zaun aslem Nanodd vo 
Nanoddem: NADU mhollear ganv vo lok-vosti (Or. Port. XIII p. 
285). Aiz TAMIL*NADU asa ani to zaun asa Tamilancho Nadu 
vo Ganv. Hea nanvak magir VADDI mhonn xempddi laili ani 
tea uprant VADDI aslem tem VADDEM zalem ani xekim 
Purtugezamnim NADORA kelem. Purtugezint DD ho svor vo 
okxor na; teche svater R okxor borounk lagle; dekhun SADDI 
zali SARI ani BOKDDI zali BOKRI. Nadoddecho dev BHUTNATH 
mhonn dila (Bol. Of. No. 26 de 1928) punn Rui Gomes Pereira 
dita veglle: KHETRAPALL, BHUTNATH, DADD ani GHOTEO. 
He komunidadik asat chear vangodd ani ganvkaranchem 
nanv GHAVSO. Revoddeche-i komunidadik chear vangodd 
asat. (Polle: Goa: Hindu Temples And Deities - Rui Gomes 
Pereira 1978). PIRNA hea ganvchem mudol-nanv PODDNNEM 
vo PERNNEM ani tem magir zalem PIRNNEM. (Or. Port.. XIII p. 
287). Adle dev: SANTERI, RAVALNATH, LING ani KALLEA- 

DEVTA (Kalikadevi?) Ganvkaranchim nanvam NAIK. 
Komunidadik asat chear vangodd. Hea ganvchea nanvancho 
orth anik veglle-i bhaxen vo orthan gheum ieta. PIR mhollear 
musulmani sadhu vo dev-muniari; hachea koddsun PIRNA 
hem nanv ieta (Polle: Pirnechi Igorj). 

Komunidadik chear vangodd asat; ganvkaranchem nanv 
zaunk aslem NAIK. 

He tin ganv, durga bhaile, ek dennem koxem 
Purtugezamnim Zoitoba Ranneak dillem kiteak to apleam 
xipaiank gheun Purtugezank adhar diunk Seilanvak (Sri 
Lanka) gello ani thoim tedna loddhaient aplem boll ani 
huxarkai dakhoillim. Teka DOM mhonn ek pod dil'lem ani to 
ani techem kuttumb Katolk Dhormant bhitor sorot zalear 
tea kuttumbak LISBOA mhonn ek add nanv diunchem kel'lem. 
Punn Zoitoban he upkar nakarlet dekhun te magir techea 
putak, Mukund Ranneak, Set. 11ver 1609, dile. 


Igorz 


Revoddechi igorz VITORIA (Vijoy) Saibinnik bhettoilea. Hi 
igorz 1653 vorsa Frei Manuel Baptista hea Fransiskani 
Motthvaxean bandhloli; jedna Frei Antonio da Trindade zaun 
aslo Prantik Vhoddil (1653-6); firgozkaramnim duddvam 
adhar dilo na punn duddu ektthaim kelet Gova-xhara, 
Bardeza ani Tisvadde; uprant don pavttim tich igorz, 
Fransiskanamnim novean bandhun kaddli. Chodd korun 
poileo igorzo zaun astaleot matiecheo vo chuddttancheo. 
Novean bandhun kaddli poile pavttim 1675 vorsa jedna 
mathea velem bobd bhuim poddlem. Hea vorsa Frei Manuel 
da Paixao zaun aslo Prantik Vhoddil. Ganvkaramnim 
duddvam adhar dilo; tedna Frei Juan Baptista zaun aslo 
Reitor vo Vigar. Dusre pavttim 1712 vorsa adim, mhonnge 
1705 vorsa, Kena Sauntto Bhounsulo hannem te igorjek uzo 
ghaltoch (Or. Port. XVI (1919) p. 367). Hi igorz novean bandhli 
tedna Domingos de S. Bernardino ani uprant Francisco de 
Madre de Deus, zaun aslet vigar, eka-meka patthlean. Hea 
dusrea bandhpacho khorch bhorun kaddunk Babu Desai 
(Fonddu Sauntte Bhonvsulo, Kuddalcho Sordesai) hennem 
ek hozar serafin (adle duddu) dilet. Revoddeche Komunidadin 

dilet DON ZONN - ek Sant Antonik ani ek Sant Sebastianvak. 
He dog Sant bazunchea altarar aslet ani ozun nove igorjent 
asat. 

Leopoldo da Rocha ikra Fransiskani Reitoranchim nanvam 
dita. Nimanno Fransiskani Reitor mhollear Frei Henrique de 
Santa An'na (1765-67). Hoch Fransiskan zaun aslo nimanno 
Reitor Verenche igorjecho (1776 Julh); uprant teach vorsa 
ani teach mhoineant novo vigar nemlolo to mhollear Pri. 
Caetano António Lobo-diosezani padri. 


Novi Igorz 

Punn hi adli igorz moddonk pavtali; onttik ani bobdak 
futti ani vero poddloleot tem polleun ek novi igorz laginch 
atanchea rostea voir bandhunk ievjilem, pornni igorz rostea 
sokol asli. Atam pornne igorjechem nisontton porian na, 
thoim atam ek prathmik iskol bandhlam. He nove igorjeche 
buniadir Abrilache 29ver 1946 vorsa, Dom Juze da Kosta 
Nunes, hea tednachea Arsebispan ani Patriarkan, Vijoi Saibi- 
nniche Porbe Disa, axirvad ghalto. Hi igorj bandhunk Revo- 
ddeche ani Nadoddeche komunidadimnim ani ganvche porjen 
ani toxench baileam-i ganvchea lokan duddvam-adhar dilo. 
Pius XII-vea Papa Saiban 300 dollar dhaddlet. He nove 
igorjecher Dez. 3lver 1953 vorsa teach Arsebispan axirvad 
ghatlo. Tedna Pri. Hilario de Souza, Porvorcho, vigar aslo. Hi 
soglli kotha marmorichea fatrar, Purtugezintlean igorjent bo- 
roun ghatlea ti ami hanga dinanv. Te Kothe pormonnem 
igorjecher axirvad ghaltana Bhov Manest Goencho Gover- 
nador, Paulo Bernardo Guedes, ani militari opxal, hajir aslet. 


Nove Igorjechem Vornnon 
He nove imarotichi bandhavoll vegllich; fuddeak akar asa 
to tiktteacho koso. Hea tiktteanche voile konxe vo tonkam 
mollbhak topunk vetat. Modhlea tiktteacher modhim GRORIA 
vo VIJOI SAIBINN asa; tiche donui bazumnim tiktteachea 
akaran asat don minari vo torri mollbhak topunk vetat tosleo. 
Dave vattentlea tikttear vo torrir asa ghant. Pornni ghantt ti 


punn Mumboichea “Mazagaon Docks" hantunt te ghanttichi 
durusti keli. 

Modhlo altar tin ubhe khambe marmoriche koxe distat 
punn te marmoriche nhoi. Modhlea kambear ubhi asa Vijai 
(Victoria Saibinn ani tichea  hatar asa ek Ballok. Bazun- 
che-i altar toxech tin-tin khambe: davean modhlea khambear 
ubho asa Sant Sebastianv ani uzvean tosoch modhlea 
kambhear ubho asa Sant Anton. 


Igorjechea kora sokol vo pondak asat ek-ek khambo: Uzvea 
khambear asa Sant Fransisk Xavier ani davea khambear 
asa Povitr Kuttumb. 


Vichitr Ghoddnnuko 

Revoddechi igorj survek Fransiskani Motthvaxeamnim 
bandhloli mhonn ami pollelam. Poili imarot matiechi zaunk 
zai ani uprant tich igorj novean don pavttim tori bandhun 
kaddchi poddli; he pavttim fatranchi igorz bandhunk zai. 
Hi-i igorz atam 1946 vorsa moddun anik dusri bandhchi 
poddli veglle svater, atanchea rostea voir; pornni teach rostea 
sokol asli — thoim atam ek prathmik iskol cholta. 


Tednache Fransiskani vigar zaun aslet Europi — poile 9 
vigar zaun aslet Fransiskani Motthvaxi. Nimanno Fransiskani 
vigar mhollear Frei Henrique de Santa An'na (1765-1767) 
ani poilo Frei Manuel Baptista; ho motthvaxi Konknni ani 
Moratthi-i Bhaso boreo xiklolo mhonn kollta kiteak tennem 
1654 vorsa Pri. Thomas Estevam hea Inglez Jezuitan 
boroilolem tem KHRISTI PURANN tisre khepik xapun 
kaddlolem. 


He ghoddnne vorvim porgott zata ki tem Purann Konknni- 
Moratthintlean boroilolem, Bardescheam-i igorzamnim 
vapurtalet. Moiddeche igorjechi khobor kortana, hea 
Purannachi Khobor tumkam melltoli; tem Purann dor Aitara 
Misa adim vachtalint ani sogllim aikotalint. Ek bail Romi 
Lipintlean vachunk zanno asli; dusrim Moiddekaram dexi 
lipintlean vachunk zanno aslim mista. Jezuit padri Saxttint 
vavurtalet ani thoincheam noveam Kiristanvank Pornno ani 
Novo Korar xikounk, tem Purann kovitechea rupan rochlolem. 


Dusro Fransiskani vigar mhollear Frei Domingos de 
Anunciação; ho vigar ek dis, aplea mirnnik gheun, konna 

ekle piddevontik Piddevontanchi Makhnni diunk vetalo tedna, 
dog kiristanv ranne tea mirnnik abghat kortat ani teka boroch 
boddoitat. Heam dog ranneank khast launk rokddich ek 
hukum' bhair kaddlo (Mitr. Lusit. I, 2° Edi. p. 224-25). Hea 
darun kortubak lagun ti bail babddi, sakrament nastana 
meli; hem ghoddlem 1732 vorsa. 


Team ranneanchim nanvam Konego F. X. da Kosta dita 
oxim: Dom Pedro de Lisboa, Dom Migel de Lisboa, Dom Diogo 
de Lisboa ani Dom Domingo de Lisboa ani tenche borobor 
Kolvalechea kottantle foujentle dog xipai (soldad) aslet (Anais 
Franciscanos de Bardez, p. 30). Oxem astam abghat korunk 
gelet te 4 ani nhoi dog ranne ani "LISBOA" mhonn team 
ranneank add nanv vo alkuns dillem zoxem adim sanglam. 
Tednacho vigar (1997), Pri. Julio Borges, boroun mhaka 
sangtalo. Bautismachea Pustokar LISBOA mhonn ek 
kuttumb mellta punn atam hea addnanvachem ekui kuttumb 
na. 


Frei Achilles Meersman, O.F.M. aplea itihasik pustokar 


dita anik zaiti khobor (p.134). 


1654 vorsa sumar, jedna Moratte Goencher akromonn 
korunk sodhit, tedna Revoddea ek vichitr ghoddnni ghoddli. 
Frei Juze de Christo zaun aslo vigar. Tednachea kaidea 
pormonnem, avoi-bapui naxil'leam bhurgeank Bautism dium 
ietalo; osleam o-kiristi bhurgeank Bautism diunkuch zai 
mhonn ho vigar agroh vo boll kortalo. Zaiteank hem kortub 
borem lago naslem. Ek dis eka lagxilea Puna mhonnlolea 
kheddeantlo ek zomo igorje-xim ieilo ani zaito boball korunk 
laglo. Ho boball Moratte kortat mhonn somzun, thoincho 
vigar pollun vochun Sant Thomasachea Kottant asro gheunk 
sodhi (Hem kott khoinchem zait? Thive oslem kott amkam 
mell'lam); punn ghorantlo bhair sortoch, tea vigaracher zaito 
fatrancho paus poddlo. Ordho mel'lo zaun, to vigar zomnir 
xevttolo. To lok techer poddlo ani teka jivexim marlo (Clemente 
de S. Iria, 440) (Polle: Documentacao, Vol. V p. 440). 


Sumar dha-ek vorsam uprant, anik eklea vigarak jivexim 
martolet; tea vigarachem nanv Frei Manuel de S. Bernardi- 
no, 

1720 vorsa, Frei Rodrigo da Madre de Deus, hachea 
nivedana vo vakea pormonnem, Revoddea 1588 firgozkaram 
aslim. 

Revoddeche firgoje khal anik ek ganv poddta to mhollear 
Nadoddem, 1000 metr pois igorje san. Ho ganv polleunk hanv 
pavunk na punn eka dongrar ek eksurem kopel asa tem 
Nadoddechem mhonn mhaka sanglam. Tea dongrar lok na. 
Tem kedna bandhlolem techi-i tarik mello na. Mons. Katanva 
pormonnem 1896 tem kopel bond dovorlolem. Hea kopelant 
Koresmantlo ek PAS zata. Sovo ani Satvo Pas Revoddea zata. 
Hem Nadoddechem kopel Povitr Khursak somorpilam. 


Hea Nododdechea kopela laginch, rostea deger, ek Khuris, 
novoch koso dista to dolleank zollkolo; lokan sanglem ki to 
Khuris don vorsam patthim bandla mhonn punn khoreponim 
to Khuris tizule ba ghalun novsorla. Tea Khursachi ladin 
korunk Koddxel Vaddeantle bhavarthi ieilole. Teach Khursa 
lagim, rostea kuxik ek DOVORNNEM dixtti poddlem. Techer 
boroilolim him utram: IN/MEMORY/OF/JOAQUIM 
CELESTINO DE SOUZA/DIED ON THE 16th FEB. 1919/ 
ERECTED BY HIS SONS/ALEX AND PETER. 


Revoddeche firgojent atam novean Kapuchin motthvaxi 
(Fransiskani) rigleat; te Janerache poiler, 1982 vorsa, 
Revoddeche firgojent rigle ani ti aplea tabeant keli. 

20 - PILERNICHI IGORZ 


Sant Juanv Bautist 
1658 


Pilernicho ganv Porvorchea dongra vo guddea sokol urta. 
Hea dongrar atam kitlinch-xim novim ghoram voir sorleant 
ani aixilim-poixilim novim mon'xam ieun tea dongraveleam 
ghoramnim ieun ravleant. Atam tea guddear vo dongrar ek 
supurlo nogor voir sorta ani to Pilernichea ganvant poddta. 
Hea dongrar adlea kallar PYAR vo PYA mhonn zhaddam aslim 
ani team zhaddamnim hea ganvak aplem nanv dilam, 
mhonnge PYARAN, PYAR zhaddanchem RAN aiz PILERN. 


Hea dongra sokol Pilernichi Igorz urta. Survek Naitechea 
vaddea lagim asli ek IRMIT (Ermida) vo KOPEL ani tem kopel 
Frei Antonio de S. Francisco, Fransiskani Prantacho Vhoddil 
(1659-62) aslo tedna Frei de Santa Clara hea Fransiskani 
motthvaxean, bhikxa ektthaim korun, bandhlolem. Hi irmid 
vo kopel 1658 vorsa ubharloli, thodde mhonntat igorj ubharli. 
Hem voros aizche igorjeche torrichea paidolak, dave 
vattentlea, eka fatrar kantoun ghatlam punn vorsachea vorsa 
chuno marun, tea fatrar kitem boroilam tem vachunk iena 
punn voros (1658) matxem vachunk zata. Oxem tor hea vorsa 
illem kiristanvponn Pilernichea ganvant pavlolem. Poili igorj 
sodanch chuddtam-matiechi zaun astali ani magir il'li il'li 
sudharnni ani novsornni korun atam ubheo asat teo igorzo 
voir sorleot. Survechem kiristanvponn Verencheam 
Fransiskanam khal aslem. Pilernichea ganvant tedna sogllo 
lok hindu aslo; kaim musulmanam aslim tim Malna vo 
Mainna — ho vaddo Mainna, aiz igorje laginch asa punn 
sogllo hindu lokancho. Adlea kallar SANTERI devichem deull 
aslem; he devik magir Divcholchea zhilleant Narvenchea 
ganvant vheli ani thoim tika "Shantadurga-Pilernakarinn" 
mhonn ollkhotat (Hindu Temples And Deities by Rui Gomes 
Pereira - 1978, p. 76). 


Pilernicho poilo kiristanv mhollear (16vea xekddeant) ek 
Mangarna Sinai, ganvant Kutth'ttalecho (Saxtti), Bardesche 

Mukhi Nogorpalikecho Chittnis. Bautism ghetoch, teka Pero 
Ribeiro mhonn nanv dilem; hea Bautismachi tarikh mellona. 
Bardesant vavurtoleam Fransiskanamnim, tednachea Up- 
Razak ek magnni keli ani ti aikun Pilernichea ganvant 
aslolem ek Maddam-bhett ek denngi koxi tenkam dili; hea 
bhattachem nanv PATTAMBHATT vo PASAMBHATT; hea 
Bhattant Adil Khan hea Musulmani Razache gotte aslet zhoim 
ghoddeank bandhtalet. Pero Ribeiron he gotte aslet tantum 
apleak ravunk ek ghor kelem. Adim akhem Bardes 
Bijapurchea Musulmanachem aslem mhonn ughddas 
dhorat; Musulmanamnim 1543 vorsa Bardes-che ganv 
Purtugezank dile. 

Ponnje san Betintlean ghodde haddunk ek PAZ asli - 
fattanchi ani he PAJIK "GHODDE-GHANTT' mhonn nanv 
poddlolem. Hi PAZ Manxer san choddtali ani aiz “BAMBU 
HOTTEL" asa te vattentlean denvtali. He PAJI velean Adil 
Khanacheam ghoddeank haddun, MAINNA zhori asat team 
zhorichea udkan tenkam nhannoitalet. 

Fransiskani Motthvaxi Pilerna sarkhech kedna bhitor 
sorlet tem khatren sangun zaina; dubhav na Veream san te 
hea ganvant xubhvortoman gheun bhitor sorlet; sotravea 
xekddeant unnim-xim soglim Bardeskaram Khristanv- 
ponnant vilin zallim xim distat kiteak tea xekddeant kiristanv 
zaunk sodhtalint (catecumenos) tencho ankddo bhov lhan 
aslo. 

Oxem il'lem il'lem Pilernichea ganvant kiristanvponn vilin 
zalem. Frei Diogo de S. Clara hea poilea kopelant ravunk 
laglo ani magir ek Reitor (Vigar) koso vavrunk laglo kiteak te 
irmidik Reitoricho vo Vigarkicho dorzo rokddoch dilo. Uprant 
dusre vigar ieilet ani tennim mudlachem ghor don pavttim 
vaddoilem, zoxem sangta Klement de Santa Iria ani xekim 
Frei Antonio dos Viegas, hannem kaim kudd ani ek vosro 
vigarak ravunk bandhlo; kopel aslem tea zagear, 
ganvkaranchea khorchan igorj bandhli ti 1658 vorsantli 
zaunk zai; punn aiz ubhi asa ti igorz zaum nezo. Zaiteam 
ganvantleo igorzo aiz ubheo asat teo tisre tori pavttim 
bandhloleo zaunk zai. Kiristanvponn vaddon veta tea 
pormonnem, igorjechim mondiram-i vaddon vhetalim. 

Uprant Frei Carlos dos Remedios hea Fransiskanan 
apleak ek lob korunk konnem ek denngi dil'li ti moddun 
Sakristi vaddoili ani vigarachem ghor novsorlem punn 
varanda bandhlem tem Frei Bernardino de S. Joào hannem 
ani ho zaun aslo vigar 1668 vorsa uprant; tea adim to zaun 
aslo Fransiskanancho Prantik Vhoddil (1665-8). Frei 
Clemente de Santa Iria sangta tea pormonnem adli 
bandhavoll vaddounchi poddli ani ho vavr fuddem vhorunk 
lokan udar kallzan adhar dilo. 

Hi Reitoria vo Firgoz don ganvchi seva kori. Pilern ani 
Marra. 1720 vorsa katolkancho ank 1950 zaunk pavlolo. 
Leopoldo da Rocha hachea pormonnem, 1558 vorsa tem 1766 
vorsa porian 31 Fransiskani Vigar Pilerna aslet, tantle dog 
zonn don pavttim: Frei Caetano da Conceicao — 1738 ani 
1745; ani Frei Luis de Santa Quiteria - 1746-47 ani 1754. 
(As Confrarias de Goa - Lisboa, 1973, p. 433). 

Poilo diosezani vigar zaunk pavlo to Miguel Alvares de 
Souza; 1787 vorsa hea vigaran “Conjuração dos Pintos” he 
krantint bhag ghetlolo mhonnun teka koidi korun Purtugalak 
dhaddlolo; Torre de S. Juliao he bondkhonnint teka koidi 
kello punn 1807 vorsa Goeam portun ieilo (Cunha Rivara, A 
Conjuracao de 1787, p. 38-40). 

Fransiskani Reitoram modhem ek reitor aslo techo ul'lek 
hanga eke kherit bhaxen korunk zai; ho reitor mhollear Frei 
Domingos de S. Bernardino (1713-1722) - satvo reitor Piler- 
nicho. To Indiekuch zolmololo. Tea adim to Revoddecho vigar 
aslo (1705) ani Bardeschea Prantant Bhavarth Rakhnnechea 
Khateacho Vhoddil. (1715-1726). To Konknni Bhas bes-bori 
xiklo ani “SOTMANTAM” hea Bhavarthache uch'charnnechi 
somzonni diunk ek pustok Konknnintlean boroilem. Jedna 
1683 vorsa Sant Estevanchea Zunveak Shambajin hol'lo kelo 
ani Gova-xharacher (atam Pornnem Goem) akant utthlo, 
tedna fouje vangdda teka zunvear (Santo Estevam) pattoilolo 
ani thoim hea motthvaxean apli kopxi dakhoili. 


Igorjechem Vornnon 
Adrar san igorjent bhitor sortana, voir don minari dixtti 
poddtat ani donui minarincher aiz ek-ek ghantt dixtti poddta; 

adim uzve vattentlech minarir vo torrir don ghantto astaleo 
ani teo donui boroboream vazoitalet. Hea don minariam vo 
torrim modhem asa eka kurkuttant vo kontrelant Sant Juanv 
Bautistacho Putlo, okhondd fatracho. Hea Putleachi ani 
kurkuttachi durusti korunk Pri. Cleto Pereira, vigar 1982 
voros san, fuddem sorlo ani tea vavracho khorch sorgest Xri 
Pedro Joaquim Dias, Navelicho, hannem kello. Hea putlea 
voir Povitr Atmeak parveachea rupan dakhoila. Igorjechea 
fuddeak tin darvontte asat; dave vattentlean dakhttea 
darvontteache dave vatten onttint ek adli fatornn asa, ti 
mhollear ek iadgiri vo monument; techer kidem kantoilolem 
asa tem vachunk zaina punn 1658 voros vachunk zata; he 
igorjecho tisro xekddo somarombhlolo tedna, uzve vattentlea 
darvontteachea uzvean onttir marmorichi supurli faturli 
ghatlea, tisrea xekddeacho ughddas koso (1958) — boroilam 
Purtugez bhaxentlean. Adim uzve vattentle torrir don ghantto 
asleo; atam teo dave vattentle torrir teo dixtti poddtat. 
Igorjecho fuddo unno-so Dokhinnik. Bhitor sortanch 
modhlo altar  dolleamnim zollkota. Hea altarar voir Sant 
Juanvchi Protima ubhi asa ani ti atam borii dixtti poddta 
kiteak tiche bhonvtim ek - kirnnam koxim — ark aslem tem 
atanchea vigaran, Vito Fernandes, hannem kaddun 
uddoilem; tea altarar tin panvddeancho ek xinvasonn aslem 
tem fatramnim bandhun kaddlem punn bhailean adlinch 
lakddanchim follim aslim tim tenkoileam. Altara patthlean 
onttik tizule ghatleat. Tea altarar ubhe asat uzveak Sant 
Pedr ani davean Sant Rok. Hea vigaran Pilerniche igorjent 
zaitinch novlam korun dovorleam. Tennem adlo pulputr aslo 
to kaddlo; to konnakuch dixtti poddo naslo. Toxench bailank 
komunhanv diunchi grad asli ti-i kaddli. Atam igorz vhoddli 
ani vixall dista. Kaim vorsam patthim dadleank komunhanv 
diunchi grad kaddchi poddloli kiteak thoim modhekot Novo 
Dhorm-Sevik Altar ghalunk zai aslo. Atam Dhorm-Sevik Al- 
tar asa to Peter de Souza, Moika-vaddeacho, hannem ghatlolo 
ani tea altarar, Nimannea-Brestara, Marsache 3lver, 1994 
poilech pavttim Mis bhettoilolem. Tea bhair Padr Viton kopel- 
morant tizule ghatle ani sokoilea ordhan akhe igorje bhonvtim 
ontik tambxe tizule ghatle te Maria Clotildes ani Francisco 

Xavier Assis da Silva hannim - hanchim nanvam ontir 
ghatleam punn voros diunk na — tem zaunk zai 1998. Kopel- 
Morantie tizule Kittur mhonnlolea eka Keralkaran ghalun 
dilet. Toxich torrik ximett kaddli ani bhitorlean rong kaddlo. 

Bhailean igorjechea fuddeak, adlo chuno foddun, simett 
marlea. Tea bhair igorjek ani altarakui rong kaddla. Ho sogllo 
vavr Pri. Vito Fernandes Padr Vigaran kelo 1998 vorsa. Adim 
he igorjent panch altar aslet punn aiz chearuch asat. Sant 
Antonicho altar aslo to aiz na. Uzve bazuk altar asa to 
Almancho ani heam Almanchem Fest Piedad Saibinniche 
Porbe urpantlea Somara zata; noven porian asta. Sogllim 
Pilernikaram aplea purvozancho ughddas korunk, ghoddiek 
zait bhirantin, Festa-Misak ietat, igorz chikar bhorta ani 
magir sogllim simitirint vetat zhoim Vigar soglleam 
fonddancher almetacho xitoddo marta. Pilernikarank ek add 
nanv asa tem mhollear ALMAM ani tim lagot zaleat ekdom' 
vaitt, oxem adim mhonntalim. 

Adlea kallar hea Almanchea Festa Disa igorjent modhekot 
ESSA mhonnloli ek MORNNA-SOMADHI vo FONDD ghalit 
ani hea FONDDA bhonvtim 12 Almank - so-so, ek-ek vatten- 
ubhim dovortalet. Him almam mhollear melleancheam 
haddanche samplie (skeleton) ani polleunk bhirant distali. 
Ek-eklea samplleachea hatant fondd kaddpachim hatiaram 
ditalet; kudoll, khorem, saronn, panttullo, itiadi. Osloch 
dekhavo Novembrache dusrerui igorjent dakhoitalet. Ho 
dekhavo Goenchea Arsebispan, Dom Antonio Sebastião 
Valente (1882-1908) hannem arvaddlo sangun: Meloleamnim 
meloleank purunk zaina. Heam mel'leanche samplle (skele- 
ton) aiz eka konxeak marlole asat. Tantle chear Mhapxenche 
igorjent vhel'le mhonn Mons. F. X. Gomes Catão sangta; 
don vo tin osle samplle (skeleton) hanvench Porvorchea 
Guddailea Xavier Itihasik Kendrantlea muzevant vhorun 
dovorleat. Urlole samplle ozun eke kallke kuddint ghalun 
konxak marlole asat. Davea altara mukhar, tambddi kobai 
ghalun, Paskanchea Aitara Jivont zallea Jezuchi Protima 
ubhi dovortat; ti haddloli Dona Paula aslolea Kapuchos 
Fransiskananchea Konventantli; adim hi Protima gheun, 
Paskanchea Aitara, zhenzhurttear vati gheun adra bhonvtim 

pursanv kaddit ani magir Alleluiachem Mis suru zatalem. 
Modhlea Altarar Sant Juanv Bautist asa techi Porob Junache 
24ver monoitat - tea Santacho zolma-dis koso ani nhoi 
mornna-dis, zoxem ghoddta dusream santam vixim. 


Tea sokol ek altar asa to Mont Saibinnik bhettoilolo ani 
tea altarar Santan'nichi protima asli ani tiche kuxik Maria, 
tichi dhuv; punn atam hi Protima Sakristint asa ani tea 
altarar atam man-ador mellta Jezuchea ani Moriechea 
Kallzak - tencheo don protima tea altarar ubheo asat ani 
tea sokol boroilolem mellta: ERECTO: 19-3-1902. Ho altar 
komunhanvache gradi bhair aslo; atam ti grad 1998 vorsa 
kaddun uddoili. Toxench altarachem paidoll asa tem-i bi 
kaddunk zai; bextto zago addon urta. 


Akhea adra bhonvtim durig ghatlem tem Pri. Luis Pacheco 
hea vigaran 1986 vorsache akherek. Adrar Khrist Raiachi 
ladgiri vo monument asa to 1978 vorsa (4-4-1978) Kri Joao 
Simplicio Fernandes ani An'na Ermina Severina, khol-bhatt- 
voll-vaddeachim, hannim bandhun dilo. 


Igorjecho mattho sogllo pornno zallo. Hea matheachi 
durusti korunk Pri Graciano Monteiro, vigar (1975 -79) 
fuddem sorlolo. 


Simitirint darvontteantlean bhitor sortana, nolleancho 
ek asro aslo to kaddlo ani uzve dixentlean simitir vaddoili 
ani darvontto aslo to modhekot asum-so kelo 1982 vorsa. Hi 
vadd korunk Xri Joao Francisco (Simplicio) Fernandes 
hannem khorch kelo. He nove simitirichi ugttavnni Pri. Cleto 
Pereiran Nov. 2rer, 1983 keli. Heach vigaran igorjek tenkun 
kurredor asa to duruxtt kello; follianchi malli asli teche 
svater ximetticho bhetto ghatlo. 


Simitirint dhorm-sevik altar asa to ghatla Xri Jose Manuel 
Abreu hannem - 2-11-1984. 


Bailanchea darvonttea samkar Lurdis Saibinnicho ek 
grotto asa techi buniad Dez. 28ver, 1958 ghatloli ani tea 
grottochi ugttavnni Maiache 13ver, 1962 kel'li. Ho grotto Xri 
Stephen de Souza, Moikaddecho, hannem bandhlolo; 
Saibinnichi ani Sant Bernardettichi protima Italiek san 

haddloli. He Santinnichi protima atam Sakristint dovortat 
kiteak ekdam ti chorun vhorunk proiotn kel'lo. 


Hea adim igorjecheam onttink, pattsak ani altarank rong 
kaddlolo 1980 vorsa jedna Pri. Ave Maria de Sà (1979-82) 
vigar aslo; toxench Pri. Archiles de Souza vigaran onttink 
rong kaddlolo. 


Pilernichi Kolej vo Seminar 


Pilernichea eka dongrar Betiche vatten, Kandelaria 
Saibinnichem kopel asa thoim, magam ek kolej vo thoddeam 
pormonnem ek seminar asli. 


Hi Seminar, Padr Pedro Antonio Ribeiro hannem 
Kandelaria Saibinnichea kopela kuxik, Kumbhar-Vaddeant, 
ughoddloli; te seminarint to padri Filosofi xikoitalo; uprant 
Theoloji-i xikounk laglet, zoxem Mons. Francisco Xavier Gomes 
Catao ho itihaskar sangta. (Freguesia de Pilerne - Esboco 
Historico - Arqueologico, 1958. p. 62). Theoloji xikounk 
Arsebispachi rojea mellli Junache 6ver, 1812 jedna "Mestre 
da Sagrada Teologia, na Provincia de Bardez" nemlo. 


He kolejik Filip Neri Xavier, SEMINARIO mhonn pacharta 
ani ti 1796 vorsa uprant ughoddloli. He seminarint Bardesche 
ani Tisvaddeche-i zaite tornnatte xiklet ani bhovxik jivitant 
vhoddle monis zaunk pavlet. Tea kallar unchlem xikop 
melltalem fokot katolk kolejimnim ani seminarimnim ani 
oslem xikop korunk konnui vetalo. Hem xikop mhollear padri 
zaupachi toiari nhoi punn sadhoronn xikxonn ghevpachi 
pod'dhot. 


Hi kolej chodd-xim vorsam togli na; tea Kumbhar- 
Vaddeant zori-mari poddli ani to akho vaddo nopoit zaun 
gelo. Ghoranchim  nisonttonnam  aslolim tim 
bhurgeaponnar hanvem pollelolim. Ho Kumbhar-Vaddo 
vo Kandelaria Vaddo, igorje thaun tem Verenche manxer 
porian vistarun gello. Tedna Pilernichi igorz khorench 
modhekot koxi poddtali, nhoi atam; punn tea vaddeant, 
Kandelaria Saibinnichea kopela sokol, novim ghoram 
ietat ani novo vaddo utpon'n zata. 

Pri. Pedro Antonio Ribeiro mhollear, "Ribeiro" kullantlo 
ani he “Ribeiros” mhollear Bardes-chea zhill'leantle xennoi 
vo kulkarnni (escrivaes). Hem kuttumb Kri Mangarna Sinai 
hea hindu-kuttumbantlem ieta. Mangarna Sinai, 
Kutth'ttalecho, Saxtti, zaun aslo Bardescho Kulkarnni vo 
iskrivanv ani heka 16vea xekddeant Pilernach Pero Ribeiro 
nanv dovrun Bautism dil'lo; Bautismachi tarik mellonk na. 


Mangarna Sinai (vo Bahu Sinai) Goeam ieilo, Ut'tor Indiek 
thaun ani teche borobor aslo techo titi vo bapulo, Balxa vo 
Balkrishna Sinai ani hecho ek bhav; te ieun ravlet Kutth'ttale 
ani thoim san 16vea xekddeant Bardesa ieun tennim hanga 
pennem kel'lem. 


Mangarnacho titi vo bapulo khristanv zalo ani 
Oddfoddeam vochun ralvo punn techo bhav hinduch ravlo 
ani he bhaxen kuttumbache protinidhi aiz zaun asat Kenkre 
famil, Oddfoddeam (Polle: Mons. F. X. Gomes Catao - Freguesia 
de Pilerne, 1958). Hanv Sallganvam “Mater Dei" iskolant 
xiktana Oddfoddeam san Mr. Kenkre mhonn ek mestir ietalo; 
tennem mhaka "Chemistry" xikoilea mhonn sangunk mhaka 
obhiman bhogta. 


KOPELAM 
A) Sant An'nachem Kopel 


Hem kopel Madd'ddechea vaddeant urta. Hea vaddeant 
veta thoim MADD dixtti poddtat, ho vaddo mhollear 
MADDANCHO ani maddaninch hea vaddeak nanv dilam zait: 
MADD'DDEM ani MARRA  mhollear ek bhroxttachar 
Purtugezintlean. Hea vaddeant baxicho ek sttop vo muk'kam' 
asa teka MADDAMNIM mhonntat. 


Sant An'nachem kopel Bhattleant bandhlam ani ho zago 
Filip Viegas hachea koddsun, Maiache 16ver, 1939 vorsa, 
vikto ghetlolo (Polle: Livro de Actas das Sessóes dos moradores 
de Marra, p. 13) Adlem kopel, bhov supurlem ani eka konxeak 
poddtalem dekhun, hem novem ani vhoddlem kopel 
bandhunk ievjilem. Novem kopel bandhcheak, Mons. Menino 
de Souza, vaddeantlo putr, vavurlo ani tem bandhunk 

Umerkbaddiche (Mumbai - 9) igorjecho nomunno haddlo. 
Pri. Menino tedna zaun also Umerkhaddicho vigar (1933- 
1940). Umerkhaddiche  igorjeche  sakristint hea 
Pilernikaracho fondd dixtti poddta. (To zolmolo: 1-31-1888 — 
ontorlo: 5-26-1959). 


Hem kopel bandhunk tednachea vigaran, Pri. Jose Fran- 
cisco Dias, (1933-1940) hannem Dom Theotonio M. Ribeiro 
Vieira de Castro, hea Arsebispak Outubrache 26ver, 1938, 
ek magnni keli ani he magnnek 27ver maneatai mell'li (Desp. 
No. 2, 359, 27-10-1938). Buniadicho fator Nov. 6ver teach 
vorsa ghatlo; techer Maiache 3rer 1940 axirvad poddlo. Hem 
kopel ek supurli igorzuch koxi dista. 


Kopelant asat tin altar: modhlo altar 1960 vorsa bandhlolo 
ani to Mumboichea “St. Anne's" kluban bhettoila. Hea altarar 
Sant An'nachi novi protima dovorlea ti Purtugalak san 1960 
vorsach haddloli. Pornni protima, adim altarar asli ti, atam 
hea novea kopelachea fuddear kontrelant vo kurkuttant 
dovorlea; hi protima mhollear pornnea kopelantli. Hea 
pornnea kopelachi khobor fuddem melltoli. Tea kontrela voir 
1940 voros boroilolem mellta. Novo altar bandhchea adim, 
pornnea kopelantlo altar ani retabl novea kopelant ghatlolo. 


Bazuche don altar mhollear lakddache: uzveak asa Sant 
Juzecho ani hachea uzveak asa Jezuchea Kallzachi Protima 
ani daveak Moriechea Kallzachi Protima; daveak altar asa 
to Sant Sebastianvacho: hachea uzveak asa ek Bisp Sant 
(Sant Agustin?) ani daveak Sant Fransisk Xavier. 


Sakristint Jezu chear khilleancher umkollta; ho khuris 
vo krusifix mhollear adlea kopelantlo. Sakristi bandhunk 
ievjilem Nov. 23ver, 1942 ani toxench kopelanvacho nivas. 
Buniadicher axirvad ghatlo Set. 24ver 1944. Bhov Manest 
Joao Paulo de Souza, Goenchea Katedralacho Mukheli Kon'g. 


Kopelak tizule ghatlet Pri. Mazarello kopelanv aslo tedna. 
Adrak veddo ghalun durig bandhlam techo vavr Set. 5ver 
1985 somplo jedna Pri. Freddy da Costa kopelanv aslo. 

Adlem Kopel 


Hem kopel 1940 moddun ghatlem. Pornnem kopel 1773 
vorsa adim bandhlolem mhonn khatri asa kiteak hea vorsa 
Madd'ddechea Sant An'nachea kopelanvan konn ekleak 
Bautism dillo mhonn Pilerniche igorjechea pustokar 
boroilolem mellta. 


Hem kopel koxem suru zalem zait! Ek adli porompora 
Sorgest Mons. Francisco Xavier Gomes Catão  Goencho 
Itihaskar, boroun dovorta; he porompore pormonnem, 
Madd'ddechea vaddeant ek mistis aslo. Aitarachea Misak to 
Saipeam, “Desterro” (Nirvaxit) Saibinnichea kopelant vhetalo; 
tedna Saipencho vaddo Pilernant poddtalo. Tea kopelachi 
askarinn zaun asli Nossa Senhora da Fuga (Pollun gelli 
Saibinn zoxem mellta boroilolem 1884-1893 vorsamnim. 
Saipencho ordho vaddo atam poddta Pilernant.) 


Ek dis to mistis eka aitara Mis sompchea vellar tea 
kopelant pavlo; lokan techeo moskorio keleo. Misacho vell 
bodol'lolo so dista. Ragan bhoron, tea mistisan aplea ghora 
kuxik ek kopel bandhlem ani tem: Sant An'nak bhettoilem 
(Polle: R. M. Teles: Capela de Marra em *A Voz" - cit. No. 19 
de 15-1-1936 p. 201-205). Oxem Madd'ddechea vaddeant ek 
kopel dixtti poddlem. Hem pornnem kopel xetache dodder 
urtalem; atam tea kopelachem nisontton porian mellona. 
Soglle fator, buniadiche porian, novem kopel bandhunk Pri. 
Meninon vhorunk laile. Kopel aslem Firgeanchea Bhattant; 
eka firgianuch tem kopel bandhlolem mhonn ughddas dhorat. 
Atam tem Bhatt Bobo mhonnlolea kuttumbachea tabeant 
asa. Hea kopelacho altar aslo thoim kiristanvam ek khuris 
bandhunk sodhit khoim punn tea Bobean sanglem: Hanv 
thoim ek Tulxi bandhtolom. Aiz tulusui na; ani khurisui na. 
Hem kopel 25 hat tori lamb aslem zoso hanvem mezun odmas 
kaddla; tea kopelacho fuddo Nerluche dixen aslo. Hem kopel 
xetachem dodder aslem ani he dodde sokol, xetantuch, hea 
kopelachea adrailo Khuris aslo — atam-i asa kai! 


(Polle: St. Anne's Chapel - Golden Jubilee - Souvenir 1940- 
1990: p. 7). 

B) "Mae de Deus"-chem Kopel, Moika-Vaddea: Hem 
kopel Moika-vaddea urta ani tem 1872 ani 1883 vorsam 
modhem bandhlolem ani tem Dom Antonio Valente Arsebisp- 
Patriark Saiban, Agostache 25ver, 1888 vorsa porjek ugtem 
kel'lem. Hem kopel "Mae de Deus" Saibinnik mhonnge Dev- 
Matek bhettoilam. He Dev-Matechi protima modhlea altarar 
asa ti Kumbhar-Vaddea "Instituto dos Agonizantes" mhonn 
ghor aslem tea ghorantlea kopelantli. Hi protima aiz modhlea 
altarar voir bosun Moika-Vaddeacher rajvottki choloita; ho 
modhlo altar bhov nazuk nokxecho; don khambe asat tenkam 
gotik kolechi don tonkam asat. Saibinni sokol uzveak asa 
ubho Sant Anton ani daveak Sant Sebastianv. Mae-de-Deus 
Saibinnichi Porob Maiachea poilea aitara zata ani Somara 
Sant Sebastianvchi jedna hea Soinik Santachi mirvonnuk 
vo pursanv akhea vaddeant bhonvta. 


Sodanche bhaxen bazuche altar asat: uzveak asa to 
Moriechea Kallzak bhettoila ani teche voir asa Sant 
Terezinha; daveacho altar bhettoila Jezuchea Kallzak ani 
teche voir ubho asa Don Bosco. 1993 vorsa Pulputr aslo to 
kaddlo ani onttink plastor marlo. Zomnnik, kopel-mora sokol 
nove tizule ghatlet te 1992 vorsa. 


Kopela fuddeant unch adr bandhlo techem kam' 1931 
vorsa suru kellem ani 1932 vorsa sompoilem; dha-ek 
panvdde choddun hea adrar pavta. Sorv-bhonvtim sope asat; 
tencher bosun dev-porza salvinche sermanv aikota. 1992 
vorsa zomnnik tizule ghaltana, adlea kopelachi buniad melli; 
ti buniad toxich dovorlea punn tizuleam pondak ghalun 
lipoilea. 


Kopelache eke modhle pattier voir kantoiloli mellta hi 
tarik: 7-3-18. Ti kosli zait? Tea kopelak tea vorsa (1918) 
matho ba ghaltolo zait! 


C) Povitr-Khursachem Kopel, Vol-Vaddea: Hem ek 
supurlench kopel ani tem 1863 vorsa bandhlolem ani magir 
1906 vorsa tea kopelachi durusti keli. Hea kopelacho altar 
 nazuk kolecho. Voir asa ek supurloch khuris ani techea 
sokol Milagr Saibinnichi Protima. Povitr Khursachi Porob 
Maiachea Tisrea Aitara zata ani festa uprantlea somara 

Milagr Saibinnichi Porob. Kopel dakhttem zata mhonn, kopela 
bhair adim mol'lancho mattov ghalit punn atam lugttancho 
ek mattov ghaltat. 

Hea kopelant Kunkollechea eka Martirichi relik (haddacho 
kuddko) asa; vhodd bhokten hea Martirinchi Porob Julhache 
27ver monoitat. Bhurgem-ball naslolem zoddpem, apleak 
bhurgem di mhonn magunk, hi porob kortat ani maglolo 
upkar tenkam mellta; hindu zoddpim porian hea martirinchi 
porob korunk magnni kortat. | 


D) "Kandelaria" Saibinnichem Kopel, Kumbhar- 
Vaddeant: Hem kopel eke dongurler urta; ti dongurli choddun 
gelear Beti-Veream pavta. Kumbhar Vaddo adim chikar 
bhorlolo ani tea vaddeant kumbharam ravtalim; pidda-xidda 
poddtoch, tea vaddeantlo lok pollun gelo ani kaim 
Pilernikaram Vaddeam (Sukurchea ganvant) vochun thoim 
pennem korun ravlim ani aplo adlo dhondo chalu dovorlo; 
atam ho vaddo illo jivont zata, te dongurlechea paidolak 
novim ghoram bandhlolim dixtti poddtat. 


Survek Monica Ribeiro mhonnlole eke vidva-bailen te 
dongurler ek chuddttanchi khomptti ghatli ani tantunt 
Saibinnichi ek imaj vo protima dovorli; ti zaun asli Xri Fran- 
cisco de Brito e Rosário hechi potin. Hi protima eka tarvar 
san haddloli, ghoddiek zait tichea potin. Ho Francisco ani 
techo ek ixtt Pio Ribeiro zaun aslet veapari. Saibinnichi bhokti 
vaddon geli; dekhun teach zagear bhoktivontamnim, 1755 
vorsa, ek kopel bandhlem. Tem kopel vaddouncheak Dom 
Francisco de Assumgao e Brito (1774-1783) hea Arsebispan 
hukum' dilo (16-10-1770) porjek hem kopel Marsache 31ver, 
1787 ugoddlem. He bandhavollichem karbhar Frei Alexandro 
do Bom Sucesso ho Fransiskani motthvaxi choloitalo. 


Tea adim Marsache 15ver, 1754 vo 1552 vorsa ek 
supurlem kopel, denngio ektthaim korun, ubharlolem punn 
porvangi nastana tem bandhlolem dekhun, tem moddunk 
formonn poddlem. Hem formonn Dom Antonio de Neiva Brun 
da Silveira hea Arsebispan marlolem (1750-1773). 


Hea kopelacho akar mhollear vattkullo; hea kopelak atth 
konxe asat. Hea kopelant choddun vochunk ek fatranchi 

paz asa; he pazicheo donui bazu, moddkoreo koxeo zalleo 
teo, Sorgest Xri Simplicio Fernandes, Vol-Vaddecho, hannem 
bandhun kaddloleo. Kopelachea fuddear asat dog boddve 
ani dog Fransiskani motthvaxi ani tenchea sokol him utram 
Latin bhaxen: "JANUA COELI ORA PRO NOBIS" 
"SORGINCHEA DARVONTTEA, AMCHE PASOT MAG". 


Modhlea altarar Kandelaria Saibinnichi Protima asa; ti 
babddi tea dongrar eksurich astali. Eke ratrim vo disa tika 
konnem chorun vheli punn Pilernikaranchea noxiban ti 
Karrasko Vaddeant, Mhapxeam, mellli. Bhurge khelltalet 
tedna tencho bol sanddlo; ho bol sodhtana eka zhillkuttant 
hi protima gavli. Betintlea pulisamnim ti haddli ani 
Pilernikaranche svadhin keli. Heam Pilernikaramnim ek 
mirvonnuk vo pursanv kaddun, dobajean haddli. To dis san 
hi Protima vo imaj tea eksurea kopelant dovri nant punn 
igorjentle sakristint dovortat ani novenachea disamnim 
kopelant voir vhortat. He Saibinnichi Porob sodanch 
Karnavalachea Aitara monoitat. Febrerache dusrer, Xudh- 
koronnache (Purificação) Saibinnichea Disa tea kopelant Mis 
zata, vatincher axirvad ghalun; Misa uprant vatinchem 
pursanv kaddtat. Atam dor mhoineant, Poilea Budhvara, 
sanje vellar ek Mis tea kopelant zata ani oxem korunk Xri 
Louis C. M. de Souza, Madd'ddencho, hannem fuddakar 
ghetlo. Ho dobazo 1998 vorsach suru zala. 


Kandelaria vo Vatinche Saibinniche Porbek aixilo-poixilo 
lok ieta ani fest magun ghetat; hindu bhav-bhoinnam porian 
fest magun ghetat, bhurgem nasloleo ostoreo aplea kusveak 
uzvadd di mhonn magnni korunk ietat, pirajit korunk 
dimbhiamnim ti paz choddtat, saronn gheun ti paz zaddtat, 
adim bailo aplea lamb kensamnim-i ti paz zaddtaleot, dusrim 
dadle-bailo kotttti gheun bhik magtat ani bhikeche duddu 
magir Saibinnik bhettoitat. Festa disa zaiteo hindu ostorio 
abolianche jhele gheun ietat, toxeoch vati-i. 


Festak lok chodd zata mhonn adim mollancho mattov 
ghalit ani hea mattvant altar ghalun Mis bhettoitalet. Punn 
vorsachea vorsa ho mattov ghalcho poddtalo dekhun, 
simetticho ek asro bandhunk ievjilem ani ho asro 1993 vorsa 

toiar zalo; hea asreak eka donddeacho akar asa. Ho asro 
bandhunk don lakh tori rupoi khorchile; tedna Pri. Aquiles 
de Souza vigar aslo. Heach vorsa kopelakui rong marlo 1994 
vorsa to ximetticho askro nigut toiar zalo ani tea vorsa 
dobajean tea asreant Festa-Mis bhettoilem; punn adlea vorsa 
Misam bhettounk suru kel'lem. Hea asrea bhonvtim bosunk 
sope ghatleat. 1995 vorsa Xri Anthony Fernandes, Vol- 
vaddecho, hannem tea asreache zomnik tizule ghatle. 


Ho supurlo dongor SATVO PAS korcheak ekdom' purto; 
Svamiachi kudd khursaili denvoilea uprant, ek mirvonnuk 
vo pursanv kaddun Jezuchem moddem igorjent pavoum ieta. 
SOVO PAS mhonnge khandar Khuris ditat to, sokol igorjent 
korcho ani kalvari dongor zallea bhaxen, Kandelariacho 
dongor choddcho. Oxem ekdam 1979 vorsa tori kel'lem mhonn 
mhaka  ughddas asa jedna Pri. Graciano Monteiro vigar 
aslo; magir ekdam xetantlea rostea velo pul moddtoch, Sovea 
Pasachem Pursanv Naite-Mavnnechean vhel'lem tem hanvem 
dekhlam. Punn Jezuchi Protima rokddich ghodd-boddan koxi 
dongra veli denvoun haddchi poddtali dekhun hem pursanv 
bond poddlem. 


Kandelaria kopela kuxik ek kolej vo Seminar asli — 
Collegio de Nossa Senhora de Candelaria. Hi Seminar 
ganvchea eka padrin ugoddloli — Pedro Antonio Ribeiro 
techem nanv. Ho padri Choddnneche Seminarint xiklolo. 
Malarcho vigar zaunk to pavlolo; hi vigarki soddun, to padri 
aplea ghora ieta ani vorgonni ektthaim korun, aplea ghora 
laginch ek kolej bandhunk ievjita. He kolejint xikxonn 
gheunk, Bardesche toxe Tisvaddeche - tornnatte ietat. Punn 
tea vaddeant zori-mari poddli tedna, te kolejichem nisonttonn 
zaunk pavlem. 


Hi kolej sumar 1796 vorsa ugoddloli. He kolejint Philoso- 
phy xikoitalet ani 1812 voros san Theology. Ho Kumbharvaddo 
vo Kandelaria vaddo boro vhoddlo aslo - Manxer san to Igorje 
kodde pavtalo. Ho vaddo atam novean il'lo il'lo jivont zaun 
veta. 

Adlim Dharmik Ghoram 


a) Mae-de-Deus Saibinnichem Kopel: Manxe- 
Vaddeant | 


Hem kopel mhollear An'na Rosaura Ribeiro hea 
ghorabeachem; punn he ostorechea mornna uprant, tem 
kopel Xri Lourengo Antonio da Gama hechea tabeant poddlem. 
Ho Antonio magir Veream ravunk gelo ani zorui tem kopel 
cholounk Xrimati An'nan duddu dovorlole, torui tem kopel 
ubont poddlem. Tea adlea kopelachea zagear atam ek Khuris 
asa - Gamachem kopel oxem mhonnot. Tea kopelantli "Mae 
de Deus” Saibinnichi Protima atam Moika vaddechea kopelant 
pavlea; tea adim ti protima asli "Instituto de Agonizantes” 
hantunt. 


b) Instituto de Agonizantes 


Malnnechea vo Mainnechea vaddeant — atam hinduncho 
vaddo - ho ‘Instituto’ aslo. Hea vaddeant udkacheo zhori ani 
kullagoram aslim ani ozun asat. Ghodde-ghantt utrun, 
pazivelean Adil Shah-chea ghoddeank Mainnache zhorintlea 
udkan nhanounk haddtalet. Tea vaddeant Musulmanachea 
pirachem vo dev-muniarachem ek ghor aslem; tem magir, 
Dom Inacio de Santa Teresa (1721-40) hea Arsebispachea 
kallar, dogam padrinchea (clericos mhonnlam) tabeant kelem. 
Hea musulmani ghorant magir, mornnache tonnir pavloleam 
piddevontank adhar-mozot diuncheak "Instituto de 
Agonizantes" mhonn sthaplo punn ho doiall-maiall vavr 
korcheak Dom Pedro Mascarenhas, Conde de Sandomil 
(1721-41) hea Up-Razan porvangi dili na ani oxem astam hi 
bori ievzon fiskuttun geli. Hea xekddeache survek porian 
(mhonnge 20vea xekddeache) tea ghorachem nisontton dixtti 
poddtalem; tantuntleo kaim moladik vostu hanga-thoim 
ximpddun geleot. Tantle don nog aiz Verenchea bazarant 
vodd asa techea pedda sokol dixtti poddtat: dog xinv ek-eke 
vattent. Tea peddar boroilolem asa dev-nagiri okxoramnim: 
XRI DADDESHVOR PROSON'N - XRICHEA VODDACHEM 
UDIAPONN - MITI MAGH VODIA 9 MI XOKE 1893 - BUDHVAR 
TA 9-2-72 SRI SURIAKANT KRU MAIEKAR IAKODDUN 

ORPONN; anik thodde nog vo vostu Xirdona (Tisvadde) 
Dempochea Bhattant pavleot. Heo sogllo adleo vostu mhollear 
tea Mainnachea hospitalantleo ani tem hospital dog diosezani 
padrinim ughoddlolem ani he padri Sant Kamilo de Lelis 
hache sonvstheche nem'-kaide palltalet. Sant Kamilo de Lelis 
mhollear piddevontachi chakri korpiancho sthapnnar; magir 
to padri zalo. Oxem tor oslea somoiar Fransiskani motthvaxi 
Pilerna ani Bardesa naslet. 


c) Saud Saibinnicho Hospicio: 

Hospicio mhollear ek asro vo dhormxalla. Ho "hospicio" 
survek Val-verde hanga, Pilerniche dongurler, Beti(m) voir, 
Baltasar de Sá mhonnlolean, 16vea xekddeantle dusre 
ordholent ughoddlolo; hea asreak tenkun ek irmid vo kopelui 
aslem; magir ho asro Fransiskananchea tabeant kelo ani 
team Fransiskanamnim ghoddiek 1835 voros pasun to 
choloilo zait; hea vorsa soglleam dharmikank ani 
motthvaxeank Goeantle bhair dhanvoddlole. 


d) Manxe Vaddeantlem Kopel 

Hem kopel Dev-Matek (Mae-de-Deus) bhettoilolem ani 
survek An'na Rosaura Ribeiro hinnem tem kopel ek khasgi 
koxem bandhlolem; tea kopelachi sud korun ghe na zatoch, 
tem kopel Arsebisp Saiban vaddekarank dilem. Kumbhar 
vaddo nopoit zatoch, thoinchi Dev-Mata Manxe-Vaddeant 
vheloli ani atam ti Moika-Vaddechea kopelant pavlea. Tea 
adlea kopelachea zagear aiz ek Khuris asa. 


e) Saipenchem Kopel 

Nirvaxit (Desterro) kelli Saibinn vo Pollun (Fuga) geli 
Saibinn, zoxem mellta 1884-1893 vorsamnim; hika tem kopel 
bhettoilam. Hem kopel atam poddta Saipeam, Kandolleche 
ximer. Saipencho ordho vaddo Pilerna poddta. 


f) Ruzai Saibinnichem Kopel 

Hem kopel atam Verenche firgojek lagu zata ani tem urta 
Manxe-Vaddeant. Hem kopel 1857 vo 1867 vorsa (5 ani 6 he 
ankdde fattim-fuddem poddlea zait) novean bandhun 

kaddlolem. Hem kopel adim Pilerna poddtalem-xem dista 
kiteak “O Gabinete Literario das Fontainhas III, p. 177" 
mhonnta: "Ruzai Saibinnichem Kopel, Manxe Vaddeant, 
Pilerna (F.N. Xavier). 


Sant Juanv Bautist 
Pilerna Koso Pavlo? 


Pilerniche Igorjechea fuddear voir okhondd fatrachi ek 
protima asa ti mhollear Sant Juanv Bautistachi. Adle 
porompore pormonnem, ti Protima Kormolle san haddli khoim. 
Porompora sangta: Xinkeri thaun Nelluchean nod vhanvta 
tichi xempddi Pilerna pavta; adlea kallar te nodintlem udok 
kantta velean vhanvun xetamnim pavtalem ani tim xetam 
buddtalim. Tea pasot ghott bandh bandhunk zai aslet; hem 
kam' korunk Kormollechea (Tisvadde Pornnea-Goeam laginch) 
kaim ganvkarank apoun haddlet kiteak oslea kamant 
Kormollkar bore huxar aslet. Pilerniche bandh bandhunk, 
manso ani her vavr korunk kitlinch vorsam laglim; itlim 
vorsam he Kormollkar, apleam kuttumbank gheun aplea 
khud ganva bhair ravleat tem polleun Kormollkaramnim ek 
nem' kaddlo ani Pilerna ravtoleank Kormollkaranchi 
ganvkarki kaddunuch ghetli. 


Ho prosn Pilernichea ganvkaramnim xittukaien soddoilo. 
Pilernikaramnim team Kormollkarank Pilerniche ganvkar kele 
ani tenkam chovthea vangddant ghatlet. Rui Gomes Pereira 
pormonnem, Pilerniche Komunidadik nnov vangodd aslet, 
tantle chearuch urleat. Dusro prosn aslo to Sant Juanv 
Bautistache Protimecho vo Imajicho. To suttavo kelo oso; 
eke ratrim he Pilerniche nove ganvkar Kormolle gelet ani te 
igorjentli Sant Juanv Bautistachi Imaj ugich kaddun ti 
Pilerna pavoili ani tea Santak Pilernicho Askari kelo ani tea 
Santak zonnkarui kelo. Hi Protima okhondd fatrachi 
igorjechea fuddear modhekot eka kontrelant ubhi asa. Tea 
adim Pilerniche igorjecho askari konn aslo zait! Hi porompora 
khoinchea vorsachi zait! Survek kopel bandhlolem tem 
mhollear 1658. 


Sangtat tea pormonnem, Kormolle thaun fokot chear 

kuttumbam Pilerna ieilolim ani tenchim add nanvam 
mhollear de Melo e Furtado. Kormollechi Imaj chorun koxi 
ratrim haddloli; dekhun team kuttumbank Furtados mhonn 
Purtugezintlean nanv poddlem: Purtugezintlean CHORUNK 
mhollear FURTAR ani chorloli vost FURTADO. 


* Hi protima igorjechea fuddea veli ekdomuch vaitt besar 
pavloli; ti sarki korunk, kontrelache arxe ani frem' bosounk 
1983 vorsa tednacho vigar, Pri. Cleto Pereira fuddem sorlo 
ani hea vavracho khorch Sorgest Xri Joaquim Peter Dias, 
Naitecho, hannem aplea bhuzar ghetlolo. 


Pidda-xidda poddtoch zaitim Kormollkaram aplo ganv 
soddunuch gelim. Thoddim Vel'le pavlim ani tim-i bandhuch 
bandhunk gellim mhonn sangtat. Anik dusrim zunvear 
pavlim ani him Zuenchim Kormollkaram (de Sá kuttumbam?) 
dor vorsa Zunveche igorjent Sant Juanv Bautistachi porob 
palltat. Anik dusrim Kongotte pavlim — Souza e Lobo famili. 


Pilernichim Almam 

Him almam mhollear ekdom' khor. Mhonn'nni asli oxi: 
"PILERNNICHIM ALMAM KHOR". Heam almancho ek altar 
asa Pilerniche igorjent, uzve vattentlean zhoim uzvaddak 
lagun Pri. Jose Dias (1933-1940) vigaran. ek vhoddlem zonel 
ugoddlolem. Hea altarar Purgator dakhoilea. Heam almanchi 
porob vhodd bhokten ani bhirantinui zata Novembrant Piedad 
Saibinnichi Porob zatoch, Somar ieta tea disa. Sogllim 
Pilernikaram te porbek hajir zatat ani magir pursanv kaddun, 
fondd benjar korunk sogllim Simitirint vetat; adrarui almet 
martat kiteak adim thoim kaim zonnank purlolim khoim, 
ghoddiek zait simitir bandhchea adim; simitir bandhloli 1838 
vorsa, Igorje laginch simitiri bandhunk 1835 vorsa rojea 
poddloli. 
. Him almam mhollear mon'xanchea haddancho sangaddo 
(skeleton); punn tim khorim haddam nhoi aslim bogor 
haddanchem vo Sangaddeachem rup, polleunk bhirant 

distali. 


Melleancho ughddas kortat tea disa igorjent modhekot 
folleanchi ek somadhi (vo fondd) koxi manddtalet tem hanvem 

dekhlam; oxem korit odhik korun Novembrache dusrer 
(melleank bhettoilolo dis) ani Almanche porbek, vorsachea 
Misa Disa korit mhonn mhaka iad na; punn almam igorjent 
dovorlolim hanvem kedna polleunk na. 


Pilerniche igorjent osle bara Sangadde vo sample aslet 
tenchi khobor 249 panar kelea. 


Nerluche Konfrari kodde chear lakddachim kel'lim ALMAM 
aslim; igorjent somadhi (ECA) bhonvtim melleam 
konfradincho ughddas kortana tim dovortalet. Remed 
Saibinniche Porbechea dusrea disa (Somara) ani 
Novembrache dusrer tim almam dovortalet. Hi vankddi 
porompora Dom Antonio Sebastião Valente (1886-1908) hea 
Patriarkan bond keli. 


Dusream ganvcho lok him ALMAM aple igorjent dakhounk 
bhaddeak vhortale. 

21 - OXELCHI IGORZ 
Doriachi Saibinn 
1661 


Oxel-chi igorz mhollear bhov supurli ani ti eke dongurler 
koxi ubhi ravun Xhapurche Nodik fuddo korun asa; he 
igorjechi askarinn mhollear “Nossa Senhora do Mar” 
(Doriachi Saibinn). He Saibinnichi Protima vo Imaj adim Gova 
Xhara (atam Pornnem Goem) Santa Monikechea Konventant 
asli. 


Oxelchi igorz 1662 vorsa bandhloli mhonn Philip Nerri 
Xavier aplea pustokar sangta (Bosquejo Historico das 
Comunidades); hi igorj bandhcho vavr Fransiskani vigar 
polletalo ani teka adhar ditalo Pri. Pedro Francisco; ti igorj 
magir durust keli 1685 vorsa. Punn Leopoldo da Rocha ani 
Mons F. X. Gomes Catao 1661 voros dita. 


Frei Achilles Meersman, O.F.M. aplea pustokar he igorjechi 
bhorpur khobor dita. To boroita: Oxelcho ganv survek 
Nagvenche igorje khal aslo. Xivolechi vo Marnechi igorz 
sthaptoch, Oxel-cho ganv he igorje vo firgoje khal ghatlo. 
Torui hi novi igorz Oxelkarank pois poddtali. Hi oddchonn 
pois koruncheak Oxelach ek igorz bandhchi ievzonn ubhi 
zali. Pri. Pedro Franco Godinho (voir Francisco mhonn nanv 
dil'lem asa ti ek chuk), Santa Luciache igorjecho vigar, Gova 
Xhara laginch, aplim bhattam Oxela ani Xivole aslim tim 
Fransiskananchea tabeant korta. Outubrache 4ter 1648 
vorsa ani tim bhattam vikun duddu melltat te moddun ek 
igorz ani padricho nivas (ghor) bandhat mhonn vinoilem. 


Teach borobor igorjek mhonn ek bhatt dovorlem: BHAILEM 
KHAZONN. Hea padrik ek bhav aslo to Fransiskani Ordintlo 
— Frei Antonio de S. Bernardino ani to zaunk pavlo Oxelche 
igorjecho poilo vigar. He dog padri bhav mulkan Oxelche vo 
Xivoleche zait? Ekleak tori team ganvamnim bhattam aslim 
ani ho padri Sant Lusieche igorjecho vigar also mhonn 
sanglam. Tea kallar (17vea xekddeant) dexi padri vo Goenkar 
igorjeche vigar zaunk pavo naslet ani Fransiskani vo 

khoinchech Ordint ganvchea tornnatteank proves korunk di 
naslet. Oxem astam te dog bhov mistis ba zaunk zai ani 
nhoi os'sol Goenkar. Santa Lusiache vo Luziache igorjent 
1708 san diosezani vigar melltat; Leopoldo da Rocha 19 
vigaranchim nanvam dita, nimanno aslo to 1777. 


Oxela teguch Fransiskananchim nanvam mell'tat: 1725 
Joào de S. Bernardino, 1728; Frei Francisco de Santa Rosa; 
ani 1751, Frei Manuel da Encarnação. Meersman dita anik 
chear vigaranchim nanvam: Frei Antonio de S. Bernardino 
(poilo vigar); Frei Francisco dos Anjos (1720); Frei Thomas 
de S. Lucia (1765); Frei Joào do Espirito Santo (1772-6), 
nimanno Fransiskani Vigar vo Reitor. 


Hem edem  vhoddlem  dennem  dillem tem 
Fransiskanamnim khuxe monan svikar kelem ani igorj 
bandhunk buniad ghali punn voros diunk na. Hi buniad 
Klement de S. Iria hachea pormonnem ghatli, Frei Manoel 
do Lado Prantik Vhoddil aslo tedna (1662-5). Leopoldo da 
Rocha hachea pormonnem Oxelchi igorz 1661 vorsa. Punn 
Frei A. Meersman, O.F.M. hachea pormonnem, Oxelche 
igorjechi sthapnni zaunk zai 1657 vorsa adim. Pri. Godinhan 
nidhi dilolo techea adharan hi igorz bandhunk hat ghatlolo 
punn kaim anik zaiteo vostu Gova-xharant aslolea Sant 
Fransiskachea Motthantleo ieileo. 


Uprant, bhikxa magun, ti imarotichi durusti vigaramnim 
keli. Sumar 1683 vorsa, jedna Ignacio do Rosario Prantik 
Vhoddil aslo (1686-9) igorjecho matho denvunk pavlolo punn 
tea Prantik vhoddilan goroz titlo adhar dilo ani to matho 
sarko korun ghetlo. Punn kaim vorsam uprant, igorjecho 
sogllo fuddo buniad porian moddon poddlo; ani hachi-i 
durusti team motthvaxeamnim keli. Hea somoiar vigarachea 
nivasak vo ghorak kaim kudd choddoile ani torriveli ghantt 
ghalunk ek motthvaxi bhikxa magunk bhonvtalo; 
Morattheamnim Bardesacher akromonn kellem tedna hi 
ghantt kaddloli. Aiz ek ghantt uzve torrir dixtti poddta. 


Hi firgoz chodd vhoddli nhoi asli ani aizui choddxi vhoddli 
nhoi. Frei Francisco dos Anjos hea vigarachea vakea pormo- 
nnem (23-11-1720) hea vorsa te firgojent 789 katolkam aslim. 

Igorjechem Vornnon 


Hi supurlich igorz, bhov itihasik, eke dongurleche araddir 
vo pallsonnar urta; ti dongurli zhaddamnim bhorlea. Igorjent 
vochunk poilim 63 panvdde choddunk zai; magir ek Khuris 
mellta thoim illo visov ghetlea uprant anik 25 panvdde 
choddche poddtat. Atam uzve vattentlean ti dongurli 
choddunk, dhamracho ek rosto kela to tea Khursa-xim porian 
pavta; torui magir te nimanne 25 panvdde choddchech 
poddtat. | 


Igorje patthlean uzve vattentlean simitir asa, zhaddamnim 
koxi lipun; thoim san denvun ietat kaim Khuris - hanvem 
panch tori khuris mezlet — te sat zaunk zai; ani dave 
vattentlean anik sat Khuris asunk zai asle punn ekui na 
ani Khuris bandhunk zago-i na. Atam zaiti adol-bodol zalea 
zatoli. Te soglle 25 panvdde choddun zatoch, igorje fuddlean 
ek supurlench durig asa. Igorjecho fuddo sogllo bhoxttaila; 
soglleak supurle marmoriche fator laileat ani tencher igorjek 
duddu dileat tenchim nanvam ghatleant: osle supurle 
marmoriche fator DHA tori hanvem mezlet ani modhlea dara- 
xim anik don, zancher zaitim nanvam asat. Him nanvam te 
igorjechea fuddeachi soglli sobhitai kaddun uddoita. 


Hi supurlich igorj Xhaporache Nodik fuddo korun asa. Ti 
bhettoilea Doriache Saibinnik — Nossa Senhora do Mar. Ji 
protima vo imaj Doriache Saibinnichi he igorjent asa ti 
mhollear Sant Monikechea (Pornnea Goeam) konventantlea 
eka kopelantli. Ho konvent 1835 vorsa bond poddlolo; tedna 
ti protima Oxela vheli zait! Ani tea adim, khoinchi protima 
asli tor! 


Modhlea altar — dovoch koso dista — Nossa Senhora do 
Mar asa. Don bazuche altar asat te gotik koleche. Daveantlea 
altarar asa Nixkollonk Saibinn ani ti eka sorpacher ubhi 
asa; uzveantlea altarar asa Sant Anton. 


Kopel-Morachea arkache eke pattier melltat him utram: 
N. S. MAR D. 1899. Oxem tor heach vorsa, Santa Monikechea 
konventant san, ti protima haddloli zait! Te pattie sokol 
vontticher chitrailoli asa Saibinn Mai ani ti tin hoddeancher 
apli nodor marta; ek-eka hoddeant ek-ek monis dixtti poddta. 

Tea sokol igorjent, uzve vattentlean eka kontrelant 
Saibinn asa ti eka vhoddlea nisteacher ubhi asa. 


1766 vorsa Fransiskani Vigar Bardesantleam igorzantle 
bhair sorlet punn Oxelche bhair sorlech na kiteak ti igorz 
ani nivas (ghor) aplem Khud mhonnunk lagle ani nhoi 
Bispanchim vo Arkidiosezichim kiteak Pri. Godinhan tenkam 
aplem bhatt dilolem; hi igorz ani nivas team 
Fransiskanamnich durust kellim aple duddu moddun vo 
bhikxa tori magun. Xevttim Fransiskanamnim ti  igorz 
soddchich poddli; hem ghoddlem 1776 vorsa. 1779 vorsa (29 
Dez.) vako boroilolo tea vakear Fransiskananchem nanv 
melloch na. 


Atam ubhi asa ti igorz 1899 vorsa bandhloli ani ti 
bandhunk ganvchea lokan ful-na-pakli dilli. Hi igorz 
bhettoilea DORIACHE SAIBINNIK (Nossa Senhora do Mar); 
Saibinn Maim Xhapurche Nodik fuddo korum asa. Voir 
torrichea kurkuttant vo kontrelant ravun Saibinn Maim te 
unch dongurler san Nodichea udkacher nodor marta. 


Kopel-Morant ek fondd asa techer boroilolem asa oxem: 
SOB ESTA TAMPA... to fondd ek ghov-bailecho: xevttak 
vorsam melltat him: ghovachem: 1873 ani Bailechem: 1868. 


Kopelam 


. l. Povitr Khursachem: Tem urta eke unch dongurler 
VAGALI vaddeant VAGANCHI HAL'LI zait. Adim tea dongrar 
VAG bi asle zait. HAL'LI mhollear GANV. Ho ganv vo vaddo 
igorje san 2000 metr pois urta. 

2. Sant Fransisk Xavierachem: Bhattie - 500 metr pois 
igorje san. 

3. Povitr Khursachem: Chopddeam - 1000 metr pois 
igorje san. 

22 - SUKURRCHI IGORZ 


Sukur Saibinn 
1667 

Purtugez Nanvam: 

Amchea Goeant Purtugezanchea xeka khal, kaim 

Goenchea ganvank Purtugez nanvam poddlim: 

Tisvaddent: Sant Inez, Sant Lorens, Sant Andre 
Grasa ani Sam Bartolomeu (Chodd- 
nnea), Sant Mathias ani Piedade: 
(Divadde), Santa Cruz, Santo Estevao, 
Sam Braz, Sam Pedro, Santana. 


Bardesant: Penha-da-Franga, Reis-Magos, Salvador- 
do-Mundo, Socorro. 

Saxttint: S. Jacinto, Sam Jose de Areal, Vasco 
da Gama. 


Nove Kabizadint: Cabo da Rama. 


Purtugez ieunchea adim hea ganvak dexi vo khud 
nanvam naslim kai? Dubhav na aslim ani asunkuch zai. 
Nanv naslolo ganv asta kai? Tisvaddent, Sant Lorens 
mhollear Agxi; Sant Andre mhollear Vhoddlem — Goem; Sant 
Matias mhollear Moti-Lahar (Xivacho Avatar). Anik ek orth 
MOLLOI (unchlea zageailem xet), tem zalem magir MOLLAR. 
Piedad mhollear Naveli-Golti zaunk zai, Santa Cruz Kholapur, 
Santo Estevao mhollear Xhakichem Zunvem, Sam Bras 
mhollear Gandauli, Sam Pedro mhollear Baiginni vo Paneli 
Santana mhollear Telauli. 


Bardesant: Penha da Franca mhollear Bitt'ttonn, Reis- 
Magos mhollear Verem, Salvador do Mundo mhollear, Saloi 
vo Xirodda vo Xirvoddo ani Socorro vo Sukur kitem zait! 
Hea-i ganvak dexi nanv asunkuch zai. 


Ami zannanv tea pormonnem, Bardesant vhoddleantlo 
vhodd ganv vo ganvkari asli ti XIRULACHI — 40 ganvam 
modhlo vhoddlo ganv. Hea ganvchi ganvkari (komunidad) 
magir zaunk pavli sadde-tin komunidadi vo ganvkari: i) 
Bitt'ttonchi; ii) Saloichi; iii) Sukurchi ani iv) Ordi Komunidad 

poddli Pomburpeam, igorj porian. Heam tin komunidadink 
nanvam poddlim tim Purtugezintlim ani tim bi Saibinnichim. 
Bitt'ttonn zaunk pavlem PENHA DE FRANGA, Xirula vo Saloi 
zalem SALVADOR DO MUNDO ani tisrea ganvak SOCORRO. 


Reis-Magos mhollear VEREM. 


Saxttint ek zunvo asa, Vaskuche vattek, teka nanv 
poddlem “Ilha de Sam Jacinto" vo “Ilha do Secretário" — dexi 
nanv naslench zait; S. Jose de Areal mhollear Kuddtoddecho 
ek bhag — dexi nanv zait NESAI ani Vasco da Gama mhollear 
adlo Murmuganv vo Murganv. 


Sukurchem Kiristanvponn 


Dubhav na SERULA vo XIRVODDEA kiristanvponn pavlem 
‘ tedna Sukurchea-i vattarant tem pavunk zai kiteak tedna to 
sogllo ganv ekuch zaun aslo. XIRVODDEA vo SALOI katolk 
igorz ubharli ti 1565; uprant he vixall firgojentuch tin firgozo 
utpon'n zaleo. Tisri firgoz mhollear Sukurchi ani ti sthapun 
ieili 1667 vorsa mhonnge 102 vorsam uprant. Kiristanvponn 
vaddon-choddon vetalem ani noveam kiristanvanchi seva 
korcheak noveo firgozo sthapcheo poddtaleo; Bhitt'ttona 1626 
vorsa ek igorj sthapun ieili mhonnge 61 vorsam uprant. 


Sukurchi igorz bandhunk firgozkaramnim adhar-mozot 
dili; punn 96 vorsam uprant, mhonnge 1763 vorsa ti igorz 
novean bandhun kaddchi poddli - zait ghoddiek aiz asa ti. 


Frei Achilles Meersman, O.F.M., hachea pormannem, 
Sukurchi igorz mhollear tisri vo tisro Nivas Xirulache firgojent. 
Ti bandhloli chodd korun 1668 vorsa (voir mhonnlam 1667 
vorsa) jedna Frei Antonio da Assumpção zaun aslo 
Fransiskani Prantacho Vhoddil (1668-7) Ganvkaramnim ti 
bandhunk adhar dilo ani magir novean bandhun vaddoili 
tedna-i adhar dilo. 


Frei Joao de S. Diogo Vigar vo Reitor aslo tedna, he 
firgojent 2996 Katolkam aslim; ho ankddo teach vigaran dil'lo 
asa, apnnench Dez. 15, 1720 vorsa boroilolea vakear. 

Kaim pavttim dog Fransiskani Motthvaxi Sukurche 
igorjent vo nivasant astale. 1730-1 vorsa amkam melltat 

Frei Joào de S. Antonio ani Frei Francisco de S. Rosa; ani 
1732-3 vorsa Frei Duarte de S. Izabel. Dusre vigar aslet te 
he: Manoel de Graca, 1746, 1753; Francisco de S. Joaquim, 
1765; Antonio de S. Rita, 1766 - nimanno Fransiskani Reitor 
vo Vigar. 

Hi igorz eka kpnxak koxi urta dekhun ti zaiteam 
zonnanche nodrek poddo na. He igorjent vochunk Mhapsa- 
Ponnje vechi bas dhorchi ani Porvore-Sangolldachea nakear 
denvchem ani udentiche dixen rosto asa to cholunk lagchem. 
Ho rosto nitt araddechea vaddeant pavtoch, to ek dongor 
choddunk lagta; araddi mhollear dongrachem pallsonn. Hea 
pallsonnak vo dongurlek asa ek bobd, mhonnge dongor 
katrun Kelh ek oxir vatt vo rosto; he oxirkaiek lagun, tea 
bobdant chodd so uzvadd pavo naslo. Sangtat tea pormonnem 
hea bobdant adlea kallar chor ba lipun ravtale ani ietea-' 
veteank abghat kortale, odhik korun bailank; tenchem 
bhangar-xrungar kaddun vhortalet, mathear marun veapar 
vhortaleot to veapar chortalet. Osle bhirantik lagun, tea 
bobdantlean par korun vochunk lok bhietalo. 


Atam halinch tem bobd dongor katrun matxem kholailam 
ani rund kelam dekhun atam tea bobdant zaito uzvadd bhitor 
sorta ani«mottoram-ba ietat-vetat. Ho dongor denvtanch 
Sukurche igorjechi patth dixtti poddta; he igorjecho fuddo 
udentek asa ani fuddlean zaitim xetam dixtti poddtat ani 
patthlean dongurli, zhaddam-peddamnim bhorloli. Igorje 
patthlean vigarachem ghor vo nivas asa teka ek malli asa. 
Sukurchi igorz Fransiskananchi zalear, te igorjek malli koxi 
asa tor? Fransiskanachim ghoram vo nivas sodanch zomnir 
astale ani Jezuitanche ani Dominikanache voir mallier. 
Fransiskanank 1768 vorsa Bardesantle bhair kaddlole; tor 
Sukurchi igorz kedna sthapli tor! Xembhor vorsam adim! 


Sukurchi igorz mhollear Fransiskananchi TISRI vo TISRO 
NIVAS, Serulache Purvile vo Prothom' Firgojent; Serulachi 
igorz 1565 vorsa ubharloli. Tedna Serula mhollear 
vhoddleantli vbodd ani vixall firgoz ani komunidad (ganvkari) 
— sadde-tin komunidadi, oxem mhonntat. Teo komunidadi 
foddun magir TIN veg-veglleo firgozo keleo: SALOICHI (Salva- 

dor do Mundo); Bitt'ttonnchi (Penha da Franca) ani Sukurchi 
(Nossa Senhora do Socorro). Soglleank Purtugez nanvam 
poddlim ani tim-i bi Katolk Dhormantlim Saddo khoim gelo 
tor? To Saddo Pomburpeant poddlo, ghoddiek zait EKOXI. 
Serulachi komunidad vo ganv, zaun aslo ekdom vhoddlo 
Bardescheam 40 ganvam modhem; ti zaun asli poili-voili 
komunidad Bardesant. Te komunidadiche magir sadde-tin 
fantte-suntte kelet. Tantlo ek Sukurcho. Hachi khobor ami 
hanga kortanv. 


Igorj 

Serulachea vattarant kiristanvponn pavlem tedna, 
Sukurchea-i vattarant hem kiristanvponn pavunk zai. Hea 
ganvchem mul vo dexi nanv amkam mellunk na. Sukurchi 
igorz 1668 vorsa bandhloli mhonn odmas kortat jedna Frei 
Antonio da Assumpcao, Fransiskanancho Prantik Vhoddil 
aslo (1668-71); hi igorz bandhunk ganvkaramnim sogllo 
khorch apleacher ghetlo ani tosoch magir hi igorj vaddoili 
tedna-i anik dusre itihasik zhori pormonnem, hi igorz 1667 
vorsa ubharli ani magir 1763 vorsa ti novean bandhun kaddli 
tedna ganvkaranim duddvam mozot dili. Nimanno 
Fransiskani reitor vo vigar mhollear Frei Antonio de S. Tira 
(1766). 

1713 vorsacho vako asa tea pormonnem, Sukur ani 
Pilern, vorsachem onudan (grant) gheuncheak, firgozo koxeo 
dakhounk na; punn dusrea igorzank vorsuki onudan 
melltalem tantlo ek vantto heam voir dakhoillea igorzank 
melltalo, uprant Sukurche igorjekui vorsuki onudan mellunk 
laglem. 

Juanv de S. Diogo reitor aslo tedna te firgojent 2996 
katolkam aslim mhonn toch reitor aplea nivedonant sangta 
(15-12-1720). 

Kaim vórsam dog motthvaxi astale. 1730-31 vorsa Juanv 
de S. Antonio ani Francisco de S. Rosa aslet ani 1732-33 
vorsa Duarte de S. Izabel aslo. Dusre reitor mhollear: Manoel 
de Graca, 1746 ani 1753; Francisco de S. Joaquim, 1765; 
Antonio de S. Rita, 1766; ho mhollear nimanno Fransiskani 
Reitor. Uprant ietole dexi vo Goenkar diosezani padri ani te 

ozun chaluch asat. Hi firgoz Sukur Saibinnik (Nossa Senhora 
do Socorro) bhettoilea ani thoim san akhea ganvak vo firgojek 
Sukur mhonn nanv poddlem. 


Leopoldo da Rocha anik zaiteam vigaranchim nanvam 
ani vorsam dita. Techi volleri 1724 vorsa suru zata ani 1771 
vorsa sompta. Heam vorsam pottim 38 Fransiskani vigar ani 
7 adhari-vigar aslet. Nimanno dila to Frei António de Santa 
Rita (1771) punn Frei Achilles Meersman, O.F.M. dita vegllim 
nanvam. 1766 vorsa Fransiskani Motthvaxi Bardesantle 
bhair sorlole mhonn ami zannanv; torui anik 4 vorsam ek 
tori Fransiskani vigar Sukurche firgojent ravlo zait; ghoddiek 
diosezani padri, vigar zaunk ozun mellunk naslo mista. 


Igorjechem Vornnon 

Igorjecho fuddo udentek kel'lo asa. Hi igorz dongrak patth 
korun ubhi asa. Voir torrir vo minarer modhekot vachum 
ieta hi tarik: 13-5-1962. Ghoddiek zait bandhavollichea 
dusrea xekddeacho ugddas jedna te torrichi durusti kel'li. 
(1762-1962). Tea sokol asa: 

EDIF, EM 1667 
REEDIF. EM 1763 
(Bandhli: 1667; Novean bandhun kaddli 1763). 


Hem sogllem boroilam teche voir eka kontrelant ubhi 
‘ asa SUKUR (Adharachi) Saibinnichi Protima. 


Donui bazumnim torri vo minari asat. Uzve vattentle 
torrir ek borich vhodd ghantt asa; ti ghoddiek zait Gova- 
xharantle khoinche tori igorjechi. Te ghanttir kitem tori 
boroilolem astolem. Gova-Xharantleo kaim vostu Sukurche 
igorjent pavleat. Pulputr ani modhlea altarar xinvason asa 
teo vostu Ochorianchea Khursache (Cruz  Milagris) 
igorjentleo. (Polle: Historia de Goa Vol. II - Politica e 
Arqueologica - Pe M. J. Gabriel de Saldanha 1926, p. 127). 


Igorje bhair ek vhodd adr asa ani tea adrak ek borem 
durig veddo ghalta; tea durgak 14 Khuris asat te adim 
Khursachi vatt korunk Koresmant vapurtalet; dave 
vattentlean adrar, dongrak patth korun, Khrist Raiachi 
ladgiri (Monument) asa. Hi iadgiri Gudinho kuttumban 

ubharloli mhonn mhaka sanglam. 


Igorje fuddean ek pulputr asa; adlea kallar osle bhaile 
pulputr sovea ani satvea Pasancho Dusro sermanv korunk 
vapurtalet. Techer kidem boroilam tem vachunk hanv xoklom 
na kiteak chuno kaddun tim okxoram lipoileant. Tea pulputra 
kuxikuch LURDIS SAIBINNICHEA POILEA XEKDDEACHO 
UGDDAS - 1858 - 1958. Tea sokol: NOSSA SENHORA DE 
LURDES, DAI NOS O DOM DA CASTIDADE. 


AMCHE LURDIS SAIBINNI, AMKAM NIRMOLLPONNA- 
CHEM DENNEM DI. 


OUR LADY OF LOURDES, GIVE US THE GIFT OF CHAS- 
TILY 


(Dor disa: 200 Dis Dulgens) 


Socorro: 24-9-58 O Vigario Pe. F. X. Pinto. Ho grotto 
bandhun dilo Xri Valentino Cabral hennem. 


Altar 

Igorjent bhitor sortananch, modhlo altar dolleank 
zollkota. Voir xinvasonar ubhi asa Sukur Saibinn ani tichea 
hatant asa Ballok. He Saibinnichi Porob sodanch 
Novembrache 21ver zatali; tea disa Ankvar Moriechem 
Somormonn, hi porob Kalendarar ghatloli asa. Punn atam 
hi Porob eka Aitara vhelea, mhonnge 21ve urpantlea aitara. 
Altara bazunk tin-tin khambe asat ani tenche voir daveak 
Sant Pedr chavio gheun ubho asa; ani uzvean Sant Paul. 
Team khambeam sokol zomnir donui bazumnim ek ek boddvo 
(anj) ubo asa. Kopel-Morak bobd asa. 

Sodanche bhaxen don bazunche altar asat: daveak asa 
Asisachea Sant Fransiskacho. Ho Sant aple hat vistarun, 
Khursar umkolltolea Jezuk veng marta; teche sokol boroilam: 
HUMILDAD - OBEDIENCIA - POBREZA. Uzveak asa ek vhodd 
protima, Sant Sebastianchi. Hea Santachi Porob adim vhodd 
dobajean Janerache 20ver monoitalet punn atam he tarke 
urpantlea aitara. Heach Santachi ek vnodd jigant koxi 
protima asa kurredorant ani ti eka arxachea kontrelant 
dovorlea. Sangtat ki survek, firgoz korchea adim, ek kopel 
aslem tem Sant Sebastianvak bhettoilolem. 

Tea sokol uzve vattenltean onttik tenkun ek altar asa 
techer dixtti poddtat: modekot voir: Piedad (Kakutivont) 
Saibinn ani tichea sokol tichea uzveak asa Jezuchea 
Kallzachi protima ani daveak Moriechea Kallzachi Protima. 


Sukurchi igorz moderar keli ani toxich tika rong kaddlo 
1992 vorsa. 


Sakristint  onttir chitrailolo asa khursailolo Jezu ani 
tea chitrar vachunk melltat Latin bahxen Jezuchim SAT 
UTRAM. 


KOPELAM 
1. Kandelaria Saibinnichem: 

Hem Kopel, choddxem vhoddlem nhoi, sokoile Porvore, 
bazara lagim urta punn mukhi rosteak patth korun asa 
dekhun, tem kopel sompeponnim dolleank zollkona; kopela 
bhonvtim chikar bhorlolim ghoram, eka-mekak tenkun asat. 
Hem kopel igorje san 2500 metr pois urta ani igorje vochunk 
ek dongor utorcho poddta. Hem kopel kedna sthaplolem tem 
sangunk konn nokllo. Hea kopelant padri vosti korun dis 
rat ravta. 


Atam tea vaddeant kiristi lok chodd zala dekhun, tem 
kopel soglleank pavo na zalem dekhun Pri. Paulino Lopes, 
kopelanv astana (1947-48), hea kopelak modhlea altarachea 
uzveak ek xempaddo bandhlo; teach vorsa kopelanvak ravunk 
ek nivas vo ghor bandhlem teka ek malli asa. Teach vorsa 
sakristi-i bandhun kaddli. 


Kopelant sodanche bhaxen tin altar asat. Modhlea altarar 
voir Kandelaria Saibinni ubhi asa; tichea daveak bazuchea 
altarar asa Sant Kaitan ani tichea uzveak bazuchea altarar 
Sant An'na. He Santinnichi porob Santana mhonnloli famil 
sodanch somarombhta. He familintlo ek putr Bhov Manest 
Altino Ribeiro de Santana, zaunk pavlo Sá de Bandeiracho 
(Angola) Bisp 1955 ani uprant Beiracho Bisp, Mozambik 
(Afrika). Anik ek bhav mhollear Kónego Orlando Ribeiro de 
Santana. He familintlo ek padri Santa An'nache (Talauli) 
igorjent zaitim vorsam vigar aslo; te igorjent san hea padrin 
te Santinnichi ek protima (imaj) haddli ani Porvorchea 

kopelant dovorli; uprant ek altar ubharlo. He familin magir 
"de Santana" mhonn ek novem nanv adlea nanvak zoddlem. 
José Francisco Ribeiro hannem aplea soglleam bhurgeank 
"Ribeiro de Santana" mhonn nanv diun Bautism dilo ani hi 
porompora atam chalu asa; punn Inglandak geleant tennim 
"de Santana" hi xempddi katorlea. Hi bariksann Conego Or- 
lando Ribeiro de Santana dita ani xevttak mhonnta: "De" 
mhollear "Santana Ganvcho" oxem nhoi. 


2. Ruzai Saibinnichem: 


Hem kopel Kharrenchea vaddeant urta, 2800 metr 
pois igorje san. Hea kopelacheo askarinni survek zaun 
asleot. Ruzai Saibinn ani Sant An'na; hem kopel 
vaddeantlea dog bhavamnim sthaplolem: Pri. Agostinho 
do Rosario Pinto ani Xri Silvestre Pinto. Techer axirvad 
ghalun, porjek ughoddlem Agostache 14ver, 1782 ani 
hech tarker dhorm-sevik riti pallunk rojea poddli. Hem 
kopel novean bandhun kaddlem 1848 vorsa ani techer 
Janerache poiler, 1849 axirvad poddlo. 


Hem kopel mhollear bhov supurlem eke dongurleche 
araddir vo palsonnar ubhem asa; rostea san 10-12 panvdde 
choddun vochunk zai; kopela patthlean sogllim zhaddam- 
zhaddanch. Sukurcho sogllo ganv zhaddam-peddamnim 
bhorlolo ani hea zhaddam-peddam modhem vhoddlim- 
vhoddlim ghoram lipun asat - pois san tim dixtti poddoch 
nant. 


Hea kopelant tin supurle bhov sadhe altar asat: modhlo 
Ruzai Saibinnik bhettoilolo ani don bazuche: uzveak asa to 
Sant Antonicho ani daveak asa to Sant An'nacho. He tinui 
altar bhov sadhe ani chodd molache nhoi. Voir torrir vo 
minarir modhekot ek supurli ghantt asa ani te ghantti voir 
Ruzai Saibinnichi supurli protima vo imaj asa. Tea sokol N. 
S. R. him okxoram dixtti poddtat — Nossa Senhora Rosario. 
Adr bandhlolo asa. Igorj pois poddta ani igorje vochunk ek 
supurlo dongor utruncho poddta dekhun tea supurlea 
kopelant Sonvara sanje Mis zata. To dongor utortana ek 
bobd melllem ani teche eke vatten hallinch kitem 

bandhlolem asa ani techer inglez bhaxen boroilam: 
REDONE 


IN THE MEMORY OF — CAETAN CONSTANCIO & 
ROSA FERNANDES - CARREM (Voros diunk na) 


3. Sant Sebastianvchem 


Vaddeam, Kumbhar Vaddeant. Bhov supurlem rostea 
kuxikuch. Hem kopel thoinchea Kumbharamnim ubharlolem. 
Hea vaddeant thoinchim kumbharam ozun matiechim 
aidonam kortat — moddkeo, tovleo, tizalam, fulanche vaz, 
itiadi. Aiz Goenkaram haddiamnim rantat, plastik baldeo 
ani chimbu vapurtat dekhun, adle bhaxen matiechea 
aidonank khop na. Hea kopelant tin altar asat. Modhlo altar 
bhettoila Sant Sebastianvak ani don bazuche altar: uzveak 
Jezuchea Kallzacho ani daveak Moriechea Kallzacho. Hem 
kopel 2500 metr pois igorje pasun. 


4. Remedios Saibinnichem 


Vaddeam — 3000 metr pois igorje san. Hem kopel Pri. 
Jose Gomes hea padrin sumar 1737 vorsa VOLL nanvachea 
bhattant bandhlolem; ho padri mhollear Goenchea Oratoriani 
Sonvsthecho vo Kongregasanvacho vangddi. Hea Oratoriani 
Kongregasanvacho vhoddil zaun aslo Pri. Joze Vaz, 
Sankvallecho - aiz Sri Lankecho Prexit vo Apostl - aiz 
BHAGEVONT JUZE VAZ, poilo Goenkar altaracho man 
bhogcheak. 


Hem kopel borem vhoddlem asa ani kopelanvank ravunk 
ek nivas porian ozun asa punn sogllo sanddlolo-soddlolo. 
Hem kopel sambhallcheak ani goroz poddlear techi durusti 
korcheak, tea Oratoriani padrin aplem bhatt dovorlem. Hem 
bhatt magir pavnner poddlem tedna Dr. Antonio Pinto do 
Rosario hechea purvozamnim lans ghalun haddlem 1842 
vorsa. Ho Pinto Rosario mhollear Porvorcho. 


Modhlea altarar Remedios (Okhti) Saibinn ubhi asa; ani 
tichea daveak Sant Luis Gonzaga ani uzveak anik ek Saibinn. 
Don bazuche altar asat: uzveak aslolo altar Sant Antonik 

bhettoila ani daveak asa to Sant Juzek. (Imaji sokol: S. Jose 
oxem chirlolem mellta). 


Adrar sope asat te: DONATED BY - FRANCIS FDEZ & 
FLY. 1-12-1988. 


Adrar kopela mukhar, Lourdes Saibinnichi Protima asa 
punn Grotto nhoi. Dave torrir ek supurli ghantt asa ti atam 
vazoi nant, uzve torrir kaim na. Punn modhekot ek ghanttli 
asa tich vazoitat. 


5. Santa Cruz Kopel 


Hem bhov supurlem kopel Mainna vaddeant ubhem asa 
- igorje san fokot 1000 metr pois. Zhaddam-peddamnim 
liplolem asa hem kopel. Hea kopelar Pri. Joào Francisco Lobo 
hannem Abrilache 15ver, 1917 vorsa axirvad ghatlolo. Voir 
modhekot torrir ek parvo dixtti poddta; fest zata Maiache 
Tisrer - Kurredor asa thoim hanvem vachlem oxem: 1937 - 
M. F. NORONHA. 


Goenchea zaiteam ganvamnim MAINNA mhonn vadde 
asat. Zoxem Pilerna, Haldona, Korganva (Peddnnea), 
Kuddtodde (Saxtti) itiadi ani her soglleam vaddeamnim 
zhorichem udok vhanvta; hea udkak lagun chiklachim xetam 
melltat. MAIONN mhollear udkacho-chiklacho ganv punn 
Sukurchem MAIONN eke dongurler koxem ubhem asa; thoim 
zhor na, chikoll na. Adim zhor ba asli kai ani ti tea dongrar 
san ti vhanvtali. 


POVITR KUTTUMBACHI FIRGOZ 
(Porvorchea Guddar) 


Hanvem “Kopel” mhonnunk na ani “Igorzui” mhonnunk 
na punn firgoz mhonnlam; zorui odhikrut ritin, “Povitr 
Kuttumbachem Kopel” mhonntat, torui tem kopel, patthlim 
15 vo 16 vorsam, ek svotontr firgoz koxich cholta. Survek te 
dongurler ek kopel bandhlem ani jedna kaim ghoram te 
dongurler dixtti poddlim, tedna to vattar ek Sukurcho vaddo 
zaunk pavlo - nnovo ani novo vaddo. Sant Sebastianvchea 
festak nnov disanchim toiari zatali tedna, ek-ek vaddo 

novenacho ek-ek dis palltalo; tedna Porvorchea Guddeailo 
lok nnovo dis monoitalo. Adim sodanch Sant Sebastianvchem 
fest Janerache 20ver monoitalet — tea martir santacho dis; 
punn 1999 vorsa san, hi porob atam monoitat. Janerache 
20ve uprantlea aitara. Toxench Sukur Saibinnichi-i porob 
nemlole tarkher zatali - Nov. 21ver (Ankvar Moriechi 
Bhettovnni). Punn atam Nov. 21ve uprantlea aitara. 


Porvorchea guddear vo dongrar adim zaitim zhaddam 
zollkotalim, hanga-thoim fatrancheo khonni marloleo teo 
ozun dixtti poddtat. Kopela lagim Sukurchea vaddeant, kaim 
ghoram voir sorlint. Punn aiz teach dongrar vo guddear, ek 
novo nogor zolma ieila. Goeam bhailo porian lok ieun, 
flettamnim pennem korun ravta, porza vaddlea. Tea pasot 
tem adlem kopel moddun novem dev-mondir ubharunk 
Setembrache 8ver, 1991 vorsa buniad ghatli. Tea adim 
vaddte porjechi seva korunk thoinch ravpi ek kopelanv 
nemcho kel'lo; pollo kopelanv nemlo to mhollear Pri. Armando 
de Souza (Julh 1978-Mai 1986). Kopelanvak ravunk magir 
ek nivas vo ghor bandhlem techer atanchea Patriark Saiban 
1985 vorsa axirvad ghatlo; uprant kopelanv ieilo to mhollear 
Pri. Antonio Aristedes Cota (Jun 1986-1995). Hem kopel 
Sukurche firgojent poddtalem punn kopela bhonvtim dusreo 
komunidadi tenkloleo ani thoim novim ghoram voir sorlim: 
Pilern, Sangolda, Saloi, Bhitt'tton, Sukur. Vevarik nodren 
hem kopel ek firgoz koxich cholta punn inglez firgoz koxi. 
Simitir nasli ti bandhun kaddli 1986 vorsa; ticher axirvad 
ghatlo atanchea Patriark Saiban Dom Raul Gonsalvesan, 
Maiache 19ver 1986. Hi Simitir bandhunk Pri. Armando de 
Souza fuddem sorlolo. 


Alto-Betim, (tem Bhitt'ttonche firgojent vo komunidadint 
poddta) ek kopel (ek vosro koso) bandhlem 1983 vorsa. Outu- 
brache 16ver buniadicho fator ghatlolo; hea vosrear axirvad 
ozun poddunk na. Thoim adim (ani atam-i) ek Khuris aslo 
ani tea Khursak ladini korunk lok zomtalo ani ozun zomta. 


Kopelachi Survat 
Hea kopelacho sthapnnar mhollear Pri. Francisco Xavier 

Pinto; hi khobor 1939 vorsantli. Ho padri poilim aplea khasgi 
ghora Mis bhettoitalo. Magir 20 tori ghoram voir sorlim 
Sukurchea ordhan. Tedna ek kopel bandhpachi ievzonn 
utpon'n zali. Paitona veta tea rostea vo nakea lagim tem 
kopel ubharchem kelem. Maiache 13ver 1949 hea kopelachi 
buniad ghatli. Vontti voir sorleo punn kopel rikami aslem. 
Tedna ek borem-magpi Povitr Kuttumbachi Protima (Imaj) 
bhettounk fuddem sorlo. Hi protima eka Raibondrachea 
kolakaran (artistan) keli ani Janerachea mhoineant 1952 ti 
protima adli. Poilem Mis kopelant bhettoilolem tem Janerache 
13ver, 1951 khoreponnim kopelachi ugtavnni zali Jan. 12ver, 
1952. 


Novi Imarot 


He nove imaroticher Mons. Raul Gonsalves, Arsebisp 
Saiban, Janerache 29ver 1995 axirvad ghatlo. Tea disa novi 
firgoz Patriark Saib sthaptolo mhonn dev-porza axeun ravtali. 
Punn kaim oddchonneank lagun, oxem ghoddlem na. Pri. 
Antonio Cota hea kopelanvan, novi firgoz sthapchi soglli toiari 
kelli, nokaxo (plan) porian kel'lo. 


Novem dev-mondir mukhi-rosteak fuddo korina dekhun 
tem mondir thoim ubhem asa mhonn ieteam-veteank 
tthavem zaina; hea mondirak favo titli unchai na. Pornnea 
kopelacho fuddo ubho dovorla dekhun, thoim kitem devachem 
mondir asa koxem dista. 


Dhorm-Sevik altara patthlean umkollta mon'xa edo Jivont 
Zallo Jezu - sat hat lamb. Xri Puttasvamy Gudigar (48) hea 
kolakarachea margdorxona khal ti protima keli ani ti 
korcheak sat mhoine lagle. Hi protima korunk ek lakh 
khorchunche poddle. Hi protima akhi eka saileachea 
lankddachi kelea. Gudigar kuttumb mhollear sodanch fanki 
osleo protima - lakddacheo, marmoricheo, matiecheo- 
korcheak. Gudigar kuttumb mhollear mulkan ani mudlan 
Goenchem punn l6vea vo 17vea xekddeant tem kuttumb 
Goem soddun gellem ani Karnnattokant vochun thoim 
pennem korun ravlem. Oxim hozaram Goenkaramnim, chodd 
korun Bardeskaramnim, tea xekddeant kellem mellta. 


279 


23 - NACHINOLECHI IGORZ 


Bom' Jesus 
1676 

Hi ek supurlich igorj ani eka kon'xak koxi urta dekhun ti 
dixttich poddo na. Hi igorz “BOM JESUS” - BOREA JEZUK 
somorpilea. Karonn mhaka mellunk na. Jezuitamnim Gova- 
Xhara TISREM GHOR ani TISRI IGORZ ubharloli ti JEZUK 
bhettoili. Survechem nanv bexttench JESUS aslem zoxem 
purvile dakhle dakhoun ditat. Bazilikechea kurredorant 
somadhi laginch, darantlean bhitor sortana, dave vatten ozun 
boroilolem mellta: ESTA IGREJA DE IESUS; toxench Bazilikent 
bhitor sortana, uzve vattentlean khambear: ESTA IGREJA 
DE IESUS; hea nanvachi igorj Nov. 24ver, 1605 vorsa 
povitrailoli, magir ti “BOM JESUS” kozi ani kedna zali zait! 
Dunn Nachinolechi igorz survek sun “BOM JESUS” - BORO 
JEZU. 


Gova-Xharantli 

“JEZUCHI” igorj Maiache 15ver, 1605 vorsa makhloli ani 
Nachinolchi igorz sthapun ieili 71 vorsam uprant ani ti 
somorpili BOREA JEZUK-BOM JESUS. Gova-xharantle 
igorjechem nanv survek zaun aslem “JESUS” - tem magir 
"BOM JESUS" koxem zalem tem sangunk hanv xokona. 
Bardescheam Fransiskanamnim-i hem nanv apnnailem. 
Dubhav na "JESUS" hem nanv Jezuitanchich sompoti nhoi 
punn sogleam  kiristanvanchi ani dekhun Fransiska- 
nanchi-i. 

Nachinolechi igorz, Clement de S. Iria, hachea 
pormonnem 1676 vorsa sthapli ani Julhache 26ver teach 
vorsa porjek ugti keli jedna Pedro da Purificagao zaun aslo 
Prantik Vhoddil. Punn ami zannanv tea pormonnem, Pedro 
da Purificacao Prantik Vhoddil aslo 1677-1680 heam vorsam 
modhem. Hi igorz bandhunk ganvkaramnim adhar dilo punn 
te thodde asle ani zaite zonn durboll, dekhun Prantik 
Vhoddilan adhar dilo. Frei Carlos da Conceição, Vigar, 
igorjeche bandhavollicho vavr polletalo. 

Hi firgoz bhov lan asun 1720 vorsa fokot 615 katolkam 

aslim, zoxem tednacho Vigar vo Reitor Dez. 4ter, 1720 boroun 
dovorta. Ho vigar mhollear Frei Antonio da Graga. Frei A. 
Meersman haka tinuch Fransiskani Vigaranchim nanvam 
mellleant: Antonio da Paixao, 1742; Antonio de Nossa 
Senhora, 1757, 1763; Manoel de S. Clara, 1766-7 - nimanno 
Fransiskani Reitor vo Vigar. 


Nachinola adlea kallar 6 tori devllam aslim; tantlim chear 
tori Addvalpale, Divcholechea talukeant, pavlim. Eka tori 
devllachem ghortton hanvem dekhlam. Tea kallar NOLA 
mhonn ek bori nachpinn asli khoim ani tiche nach polleunk 
zaite zonn vhetalet khoim. Te nachpinnik hurbha ani ut'tejon 
diunk nach polleunk gelle mhonntale. NACH GO NOLA - 
NACH GO NOLA. Ani oxem tea ganvak NACHNOLA vo 
NACHINOLA mhonn nanv poddlem zait. 


Nachinolachea ganvant kiristanvponn kedna pavlem zait! 
Ho supurlo ganv Moiddechea ani Oidonnchea heam don 
ganvam modhem chirddun koso asa. Oidonnea ani Moiddea 
kiristanvponn pavlem tedna Nachinola-i pavlem. Survek 
Nachinolacho ganv Oidonnche firgojent poddtalo. Oidonnchi 
igorz 1569 sthaploli ani Moiddechi 1636; tea adim Moiddecho 
ganv Mhapxenche firgoje khal aslo. Mhapxeam igorz sthaploli 
1594 vorsa. 


Nachinola ani Uskoi mhollear ximeile don ganv. Heam 
don ganvam modhem, adlea kallar, koslo tori sombondh aslo 
so dista. "Bom Jesus”-chea festak Uskoi san konfrad vetat 
Nachinola ani he konfrad pavtoch vhoddlem-Mis suru zata; 
toxench Uskoichea Festak (Saud Saibinnichea)) Nachinola- 
che konfrad Uskoi vetat. Uskoiche igorjent eka-meka fattlean 
tin festam ani tin vespram zatat: Sonvara Saibinnichem, 
Aitara Santism Sakramentachem ani Somara Sant 
Sebastianvchem - tinui dobajik porbo. 

Simitir vaddoili ani ticher Junache 20ver, 1998 vorsa, 
Philip Nerry Ferrao, Goencho Adhari Bisp, hannem axirvad 
ghatlo. 

Nachinolacho nimanno Fransiskani Reitor vo Vigar 
mhollear Frei Manuel de Santa Clara (1766-67). Leopoldo da 
Rocha 1724 tem 1767 vorsam modhem 26 Reitoranchim vo 

Vigaranchim nanvam dita; tantle dog zonn don pavttim vigar 
zaunk pavle. 


Igorjechem Vornnon 
Igorjechea modhlea darvonttear donui kovddancher 
motteam okxoramnim boroilolem mellta oxem. 
ESTA IGREJA SE FUNDOU AOS 
VINTE SEIS DE JULHO : 
DE 1676 
ESTE PORTALHE 2? (Hi oll sarkhi vachunk zaina) 
1 DE JANEIRO DE 1729 


He igorjent bhitor sortana, dave bazuche onttir him utram: 


Konknnintlean ghatlolim asat punn dev-nagrintlean; tim hanv 
hanga Romi lipintlean ditam: 
HEM POVITR MONDIR STHAPLEAR 
TIN XEKDDE GELANDDLE 
(Hem nimannem utor borem vachunk zaina zalem; punn 
orth sarko mellta: BOLLANDLE) 
26TH JULY 1678-1978 
TRICENTENARY OF THE 
CHURCH OF BOM JESUS. 
NACHINOLA 

Hi ek supurlich igorj punn ticho fuddo nokxen nazuk. 
Modhlea altarar voir Kalvarailo Dekhavo dakhoilolo asa. Jezu 
Khursar umkollta ani hea Khursa mullim, Jezuchea uzveak 
ubhi asa Maria ani daveak Sant Juanv. Tea sokol uzveak 
Jezuchem Kalliz ani daveak Moriechem Kalliz. 

Bazuche altar, supurle: Donui altarancher voir Grik 
bhaxentlim tin okxoram asat: IHS ani tencho orth mhollear 
IESUS. Hi igorj JEZUK bhettoilea mhonn monant dhorat. 
Uzveantlea altarar asat voir Sant Sebastianv ani techea sokol 
Sant Anton. Daveantlea altarar asa Ruzai Saibinn. Pulputr 
asa to Gotik kolecho. 

Igorjent dave vattentlean modhekotuch koxem ontint ek 
kopel koxem dixtti poddlem; tem Piedad Saibinnik bhettoilam. 
Ani tiche bhonvtonnim Jezuchea Koxttanchim 'kitlinch-xim 
darunn hatiaram chitraun dakhoileant: 3 bhale, kantteancho 
mukutt, tutio, kuradd, chimtto, chabuk, torsad, kombo, itiadi. 

24 - XINKHERICHI IGORZ 


Sant Lorens 


1688 Firgoz; 1630 Irmid 
Survechi Ollokh 


Hi igorz vo ganv eke dongurler, Manddvi nodichea kanttar 
ani tonddar, Bardesche vatten, eke akherek vo tonkak urta; 
dekhun tea ganvak XINKHERI (Sinquerim) mhonn nanv 
poddlem zait. XIN hea utracho orth mhaka mellunk na. 
AKHER mhollear NIMANNO vo XEVOTTCHO. KER vo KERI 
mhollear vaddeachi vosti vo vaddo vo ek ugtem moll vo zomin. 
Xinkhericho dongor mhollear ek ugtem moll, thoim ghoram- 
daram nant. Tea mollar 1983 vorsa CHOGM-ak lagun 
helikoptter denvounk ek "helipedd" (viman'toll) bandhlolem. 
Techo vapor kitlo kelo techi zanniv na. Atam tem "helipedd" 
bekar asa ani tea dongrachi sobitai kaddun uddoita. Tea 
vorsa Dil'lik Brittix Rajkullachea (Common Wealth) raxttrache 
48 Mukhel Rajkarbhari ekttovlole ani magir te illo visov 
gheunk "Fort Aguada Beach Resort” hanga ieilole. Tenche 
pasot tem “helipedd” bandlolem — aiz bekar asa. 
Peddnnechea talukeant ek ganv asa to eke AKHEREK, 
Terekholche nodichea kanttar urta ani tea ganvchem nanv 
KERI. Fonddechea talukeant anik ek KERI asa. Anik asa 
zalear amkam got'tu na. Purtugezamnim SINQUERIM kelam 
ti ek motti chuk. 


Hi igorz eke dongurler, doriak vo ostomptek fuddo korun 
ubi asa. Adlea kallar ostomptek fuddo korun igorzo bandtale 
ani oxem asun bhavarthi bhitor sortana  tencho fuddo 
udentek zatalo ani udentek san Suria-Dev, Krist, udeta ani 
bhavartheank bhett'ta. Hi igorz atam eksuri aple dis kaddta. 
Igorje bhonvtim ghoram nant, lokvosti na. Udkak lagun lok 
koso mhonn tea dongrar vosti korun ravot aslo? Adle 
Fransiskani Motthvaxi ani uprant 1776 savn 40 tori Goenkar 
Vigar te Igorjent vavurleat.. 41vo mhollear Pri. Alberto 
Germano Saldanha, Sallganvcho (1952-1988). Ho adlo vigar, 
Novembrache 10ver, 1999 aplea ganv-ghora, Sallganva ontor- 
lo; 83 vorsam teka aslim. Atam nollachem udok tea dongrar 

choddlam, bizli-i pavlea. 1991 vorsa Kapuchin Fransiskani 
Motthvaxi novean aple adle igorjent rigleat. 1776 vorsa 
Fransiskani Motthvaxi Xinkheriche igorjentle bhair sorlole. 


Pri. Alberto Saldanhan he igorjek jiv haddlo; tika jivont 
keli. Hea vigaran survek udkacho prosn vichitr toren suttavo 
kelo. Koso zait? Hi mhoji goxtt aikat: 1984 vorsa Pri. 
Saldanhan mhaka Povitr Satolleantli Dhorm-Seva pallunk 
amontronn dil'lem. Hanv poilech pavttim Xinkheri vetalom. 
Dongrachea paidolla-xim bos thambli, hanv denvlom. Eke 
baile kodden hanvem vicharlem: "Igorje vechi vatt khoinchi?" 
Rosto naslo; paim vatt asli. Te bailen sanglem: "Iti bail 
mathear udkacho kollso gheun dongor choddta tichea pattlean 
voch. " Tedna mhaka Jezuchea utrancho ughddas ieilo. 
Paskham-Porob khoim korchi kai mhonn Prexitamnim Jezu 
kodde vicharlolem. Jezun  tenkam mhonnlolem: *Xharant 
vochat ani udkacho kollso khandar marun vochpi tumkam 
ek monis melltolo; techea pattlean vochat." (Mt. 14.3). Hanv 
te baile pattlean gelom ani xevttak igorjent pavlom. Igorjek 
vetalim tim cheddvam ani bailo vigarak kollxe handdir 
marun udok vhorot. Nimannea Brestara ani Sukrara porian 
dev-porjen oxem udok voir vhelem. Saldanha vigaran igorz 
ek fulam-bag kel'li ani tim zhaddam ximpunk udok zai aslem. 

Hi igorz soinnoxtti zaunk pavloli, moddunk tenkloli- 
sanddloli - soddloli zal'li jedna Pri. Alberto Saldanha 1952 
vorsa vigar koso te igorjent bhitor sorlo; igorje fuddeant ek 
asro vo poddvi (alpendre) asli tantunt ratchea vellar gorvam 
bostalim ani sokallim Misak ieta tea lokak xenn melltalem. 
Ti igorz pavsa bharar khoincheai vellar moddon poddot xi 
distali, oxem Mons Francisco (Chico) Monteiro boroita. Ani 
te fuddem to mhonnta: Kandollecho Pri. Estanislau Paulo 
Vicente de Souza, nimanno vigar zaunk pavot-so distalo 
(1947-52). 1952 vorsa Sallganvcho Pri. Alberto Saldanha 
tea dongrar pavlo ani ti igorz aple svadhin korun, teach 
dongrar 36 vorsam tannem aplem pennem kelem ani te 
igorjecho jiv rakhlo. Ti igorz apli potinn zal'le bhaxen, tika 
xrungarli, sozoili ani nettoili. Ti firgoz vo igorz mornnache 
tonnir pavta koxi diso tedna sokoilem, Palmar vaddeantlem 
Remedios Saibinnik bhettoilolem kopel firgoz-igorz  korchi 

tozvit asli. Pri. Alberto Saldanha ek soddvonndar koso tea 
dongrar pavlo ani 36 vorsam thoinch ravun (1952-1988) 
ani aple duddu porian khorchun ti igorz jivont keli. Moro 
porian Albert pat'tiv teach dongrar ravunk sodhi ani ghoddie 
simitir porian novsorun, ek fulam-bag kozi korun, apnnak 
thoim zago toiar korunk sodhi kai? Simitirint ek vorixtt lamb 
khuris ubharla to sogllea mel'leank khursa vorvim jivontponn 
mellta mhonn porgott'ta. 


Sant Lorensachem Fest 

Hem fest Agostache lOver Igorz-Mata monoita. Tem fest 
pavsant poddta. Torui aixile-poixile bhavarthi pavsachi porva 
korinastana, bhizun porian, to dongor choddtale tem hanvem 
bhurgeponnar aikololem. Tedna mottoram ani mottor-saikoli 
nasleo ani dongrar choddunk damracho rostoi naslo. 1983 
vorsa rosto bandhlo jedna CHOUGM-achea disamni motte- 
motte monis tea dongrar denvle, zoxem voir sanglam. Hea 
festak niktinch login zallim zoddpim Sant Lorensachea 
festak hajir zatat. Nhovre-hoklo, pavsant bhizun thapo zaun 
porian, ani ttaitt-fitt nesun angar bhangar-xrungar ghalun 
cholun vetalim tem hanvem bhurgeponnar dekhlam. Aiz 
mottoram ani mottor-saikoli asat. Kazar zal'lea zoddpiam ani 
Sant Lorensa modhem koslo sombondh asa zait? Heo hoklo 
apleak bhurgem-ball magunk vetat zait! 


Purtugez kallar Bardesant Sant Lorensachi porob mho- 
llear bhov kovtik ani dobajik. Tea disa vhoddlea Misa uprant, 
Manddvi nodintlo renve band katorlea uprant, Pavsa-kall 
sompta, oxi Bardeskaranchi somzut asa. Festachem Mis 
somptoch, SANTISMACHEM PURSANV (PROCISSAO DE 
DIVINISSIMO) igorjentlem bhair sortalem tedna Aguadchea 
Kottant 21 nallincho farpett zatalo (SALVA); ho far-pett mho- 
llear Povitr Sakramentantlea Jezuk ek solami. Poilo far mar- 
toch, renvechea bandhachi renv halunk lagta, portun veller 
vecheak; tisro far zatoch, xezarchea ganvant khoinchea-i 
rosteachea nakear khonnlear Sant Lorensacho kollso voir 
sorta mhonn lokam modhem porompora asli. Osleo kannio 
ani porompora Ricardo Michael Telles hannem ektthaim 
korun dovorleat. 

Purtugalak 1910 vorsa Otubrachi Lok-Sot'ta (Republica) 
sthapun  ieili ani tedna Igorz-Mate ani sorkara modem 
khondd poddlo; adli soirigot moddun geli. Oslea prosongar 
Xinkhericho-Agvadcho dobazo bond kelo mhonn nalli-gulle 
gop-chup ravle. 

Xri Teles sangta tea pormonnem 1925 vorsa, Setembra- 
chea poilea disamni doria khubdolllolo asta. Mumboicho 
vapor Manddvi nodint bhitor sorunk addkollunk laglo tedna 
lok gunngunnunk laglo mhonnun: 'Nalli-gulleancho far-pett 
bond dovorlo dekhun, oxem ghoddunk pavlem.’ Anik ek 
khobor asa ti oxi: 1924 vorsa, tednachea vigaran, Jaime 
Alberto de Castro (1919-1925) hea  Governadorak, adle 
bhaxen nallinche far-pett marcheak, magnni keli ani ti 
magnni svikar korun, 1924 vorsa festa disa nalli gazleo. 


1925 vorsa teo novean gop-chup poddleo. Ani heai 1925 
vorsa Mumboichi bott (vapor) nodint bhitor soro na zali. 1924 
vorsa Kongottcho Pri. Antonio Francisco da Rocha Pinto, 
vigar aslo. 


Punn 1926 vorsa novo Governador, Mariano Martins 
(1925-?) ieilo ani hannem novean teo nalli marunk provan'gi 
dili. Jedna ho novo Governador Aguadchem kott polleunk 
gel'lo tedna Ferreira de Menezes, Komandant, tea 
Governadora kodde gozal-mat korta ani he porim 21 
nallinchem SALVA (far-pett) portun magun gheta. He vixim 
oso nem’ poddlo: “A Praca de Aguada devia salvar quando 
avistou o guido do Diviníssimo" — “Santismacho bavtto dixtti 
poddo na fuddench, Aguadchea kottan nalli marunk zai." 
Ho dobazo 1931 voros pasun urlo zorui Massano Amorin hea 
Governadoran thoddea raxttrik porbam somoiar nalli marcho 
dobazo katorlolo. Ho sogllo dobazo atam nopoit zala, jedna 
1961-ant Goem Bharot-Matent vilin zalem. Urla to ek 
supurloch ugddas: Nodichea udkacher axirvad ghalpacho. 


Adlea kallar Festa disa misa uprant anik ek dobazo zatalo 
to mhollear udok katorpacho ani osloch dobazo polleunk 
ghoddiek itlo lok tea dongrar choddtalo. Magam ho dobazo 
odhik kovtik zatalo. Nodincho senapoti (General of the Riv- 
ers) apli nazuk nhesonn ghalun eka hoddear vo bottir bo- 

sun nodi modhem vocho; teche borobor Xinkhericho vigarui, 
kap ba ghalun vetalo. Te adim Aguada vo Xinkheri san dusrea 
ordhan Zuvarichea Tonkar porian ek dori vo razu bandhun 
adim fuddench toiar dovortale. Nodi modhekot pavtoch Nodin- 
cho Senapoti ek zokzokit pazloli tolvar gheun ti dori katortalo 
ani padr-vigar udkacher axirvad ghaltalo. Hi rit pallun to 
renve-bandh ugto zalo mhonn somoz aslo. Uprant Setembra- 
chea vo Otubrachea mhoineant Mumboicheo botti ieunk lag- 
taleo. Atam porian pavsalleant minacheo botti Aguadchean 
Murganvam aplo mal gheun vochonant; magir vochunk lagtat. 


Punn osli porompora Goenkaram modhem vosta. Ekdam 
"O Africano" hem Purtugez tarum gheun, Joaquim Viegas 
d'O hea tarvottean Manddvi nodintlean poinn kelem mhonn 
Gabriel de Saldanha ho itihaskar sangta. 1841 vorsa, varo 
xitoll asa tedna hem poinn kelem khoim. (Hist de Gool, p. 
266) 


Atam to adlo dobazo na. Punn festachea Misa uprant, 
fatramni bandhlolea eka sthanar ravun padr vigar nodichea 
udkacher tea dongrar san axirvad ghalta. Tea sthanak 
mattoli asa. Hem sthan Xri Kanta Ramanath Naik hannem 
bandhun dilam (tarikh mellta ti hi: 24-7-1964). 

Sant Lorensa ani udka vo doria modhem kosli soirigot 
asa kai? Xinkheriche igorjechea modhlea altarar, Sant 
Lorensachi protima asa tichea fuddeant ek adhunik tarum 
dakhoilam. Hea Santa voir Boa Viajem (Borem Poinn) oxem 
boroilolem mellta. Tarum ani "Boa Viajem” kiteak? Kottant 
"Boa Viagem” Saibinnichi ek igorz asli ti magir kottantlea 
lokak lagun "ek firgoj" keli. Tea kottant zhori asleo ani Goeam 
san tarvam bhair sorun Purtugalache vattek astana, him 
tarvam tea kotta-xim thartalim ani team zhorintlem udok 
bhorun vhortalim. Purtugezintlean AGUADAR (udok bhorop) 
tea kottak nanv poddlem FORTALEZA DE AGUADA- 
AGUADACHEM KOTT mhonnge UDOK BHORPACHEM KOTT; 
ani hem udok bhorun “BOA VIAGEM" - BOREM POINN suru 
korit. Hem udok kitle dis pavtalem kai? Mozambik (Afrika) 
khaddint pavum sor! Hem udok chodd dis togta toslem mhonn 
tea kallar somoz aslo. 

Konnem bandli? 

Hi igorz ubharunk Dom Minguel de Noronha, chovtho 
*Conde de Linhares" (1588-1656) ani 23vo Indiecho Up-Raza 
(1629-35) hannem fuddakar ghetlo. Hea Up-Razak Conde 
Duque de Olivares hea podvedar Mukhel Montrean Indiek 
dhaddlolo; to Espanhachea Filipe Chovthea ani 
Purtugalachea Filipe Tisrea Razacho Mukhel-Montri zaun 
aslo. Eka kallar - 60 vorsam tori Purtugal ani Espanha ekoch 
raxttr zaunk pavlolem ani tedna Filipe mhonnlolo Raza aslo- 
to Espanhacho Chovtho Filipe zavn aslo, ani Purtugalache 
votin tisro. 

Hea Up-Razan Nossa Senhora da  Piedade Hospital 
Goenchea xharant bandhlolem ani te bhair Sant Lorensa- 
chem kopel Xinkherichea dongrar. Survek ek “kopel” vo 
"ermid vo ermit" (ermida - eka eksurea zagear bandhlolem 
supurlem dev-mondir; Purtugezint eremo mhollear ek eksuro 
ani sanddlolo zago-osoch to Xinkhericho dongor..Tea bhair 
hea Up-Razan Ponnje-Raibondracho Patto vo Pul bandhlo. 
Tache velean ozun voznadik mottoram-lori choltat. Ho 3 
kilometr lamb patto Raibondrachean Goenchea xharak Ponnje 
kodde  ekvottaitalo ani ozun ekvottaita. Hea patteak 
nodintlem udok bhair-bhitor sorunk 44 arkam asat: 38 
Ponnjechean ani 3 modekot ani 3 Raibondrachean. 

Xinkherichea dongrar hea Up-Razan 1630 vorsa kopel 
(magir igorz) bandlem. Hem 1630 voros igorjechea fuddear 
boroilolem ozun mellta‘; hi irmid bandunk teach up-Razan 
aplo duddvam-adhar dilo ani tosoch Sant Lorensak denngeo 
poddtaleo teo-i hea khorchak vapurleo. He igorjechea 
bandhkamacho vavr 1643 vorsa somplo. Tedna Dom Joao 
da Silva Telo e Menezes, Conde de Aveiras (1640-45) Up- 
Raza aslo. © 


(1) REINANDO EM PORTUGAL O CATHOLICO REI DO PHELIPE NOSO SENOR E 
GOVERNANDO ESTE ESTADO O VIZOREI DOM MIGEL DE NORONHA CONDE DE 
LINHARES O QUAL MANDOV FAZER ESTA ERMIDA DO BEAVENTURADO S. LCO. COM 
PARTE DO DRO. DO DITO S.E.PARTE DO SEV. ANNO D 1630. 

(2) REINANDO O MTO. ALTO E MTO. PODEROSO REI DO JOAO 4 NOSSO SOR. SEV DEV 
PERFEICAO AS OBRAS DESTA ERMIDA DO BEAVENTURADO S. L. SENDO VREI O CONDE 
DA VEIRAS DO CONS. DE ESTADO DE S. MAGDE ANNO D 1643. 

Magir Dom Miguel de Noronha hea Up-Razan ti irmid vo 
kopel Fransiskananchea tabeant kelem Febrerache 22ver 
1638 ani oxem korunk kaidexir potram kelim. Tedna 
Bardeschea jil'leant fokot Fransiskani misionar vavurtale 
ani tenninch Bardescheo soglleo igorzo bandhun kaddloleo; 
mhonntoch hi irmid (vo kopel) Fransiskananche svadhin keli 
tantunt kaim vichitrtai na. Tem kopel Kandolleche firgoje 
khal choltalem ani Kandollechi firgoz Fransiskani motthvaxi 
choloitale. Kandollechi igorz 1560 vorsa sumarak Frei Pedro 
de Belem hea Fransiskanan bandhloli. Tedna soglle 
Fransiskani motthvaxi Evropi zaun asle. Fokot 1766 vorsa 
hea Fransiskanank Bardesantle bhair kaddle. Tedna Dom 
Frei Antonio Taveira da Veiga Brun e Silveira, Goencho 
Arsebisp (1750-1773) aslo. 


Hea kopelak firgojecho dorzo  kedna mell'lo zait! Dom 
Miguel de Noronha hea Up-Razan 1635 vorsa Dezembrache 
8ver apli unch zutti soddun diľli punn Purtugalak portun 
vochunk tarum ozun ieunk naslem; hea tarvak to ravtalo. 
Chodd korun Purtugalak san tarum ietolem mhonn ravtale 
te Up-Raza vo Governador Verenche igorjent ravtale punn 
ho Up-Raza Xinkheriche irmitint vo kopelant ravunk raji 
zalo kiteak ti irmit tannench bandhun kaddloli. To irmitint 
astana, ti Fransiskanank dennem koxem diunk techea 
monant ieilem zait, kiteak atam to Goem soddun vetalo ani 
tea kopelacho fuddar kitem zait aslo? 


Hea kopelak igorjecho vo firgojecho dorzo kedna favo zalo 
zait! Tedna Dom Frei Alberto da Silva (1687-1688) ek 
Agustiniani motthvaxi Arsebispache sodrer 1687ant 
Setembrache 24ver choddlo punn sat mhoineam uprant to 
ontorlo (25-4-1688). Xinkherichea kopelak heach Arsebispan 
firgojecho dorzo dilo zait vo techea mornna uprant 
Katedralachea Kon'gamni ghoddie zait. Hi igorz zaun asli 
nhoi fokot ek firgoz punn magir tika Reitor nemlo ani ti igorz 
aplich khud mhonn Fransiskani motttivaxi somzotale. 
Dubhav na Dom Miguel de Noronha Up-Razan ti tenkanch 
diloli. Te pasot jedna Purtugez sorkaran Fransiskanank 
Bardesantle bhair kaddunk formonn marlem, tedna Linhares 

igorjentle bhair sorunk Fransiskani motthvaxi kobul zaina 
zale. Toxench anik 4 igorzo te Fransiskani motthvaxi soddun 
diunk rait zai nasle; Oxelchi, Bhitt'ttonchi, Pomburpenchi 
ani Verenchi; 1776 voros pasun te Fransiskani motthvaxi 
hea panch igorzantle bhair sorlech nant zorui bhair sorunk 
raiall-nem' 23-4-1766 poddlolo. Survek Sant Lorensachem 
kopel Kandoleche firgoje khal aslem. . 

Punn Aguadchea Kottant Nossa Senhora da Boa Viagem 
(Borea Poinnachi Saibinn) Saibinnichi igorj asli ti kaim kall 
firgoz kozi choltali; hi firgoz zaunk zai Aguadchea 
kottantleam bhavartheank, tedna tem kott vhoddlem aslem. 
Tantunt kottacho governador, voiz, koideancho rakhonddar 
ani tenchim kuttumbam ravtalim. Punn 1688 vorsa, Sant 
Lorensache irmitik firgojecho dorzo melltoch, he nove 
firgojecho vigar kottantleai bhavartheanchi seva korunk laglo; 
he seve khatir tea vigarak mhoineak 8 xerafins melltale. 
Dubhav na Remedios Saibinnichem kopel Sant Lorensache 
zuttie khal ieilem; adim tem Kandoleche firgoje khal aslem. 


Hi irmit eke dongurler kiteak bandhli? 


Ho Up-Raza ekdom' doiall-maiall aslo khoim. Dekhun 
apnna lagim kitem aslem techo illo vantto Devak mhonn 
diunk hi irmit te eksure (eremo) dongurler tennem bandhli 
zait. Tedna Fransiskanamni Bardesant zaitim konversanvam 
kel'lim; tea mhonnosor bara tori igorzo Bardesant voir sorlo- 
leo. Anik ek bandhlear kitem vaitt zait aslem! Tea dongrar 
Ghoddexvor mhonnlolea devachem devull aslem; teche svater 
hi irmit (ermida) bandhunk hea Up-Razan ievjilem zait. Hi 
irmit Sant Lorens martirik kiteak bhettoili tem sangunk titlem 
sompem nhoi. Ho martir mhollear 268 vorsantlo. Ho martir- 
sant, aple podven, varea-vadllacher niontronn (control) 
dhortalo mhonn porompora asli; Xinkherichea dongrar to 
ugto ani doriak fuddo korun asun, te dixentlean pavsalleant 
zaitem varem-vadoll martalem techer niontronn dhorpak hi 
irmit tea Santak bhettoili xi dista. 


Xinkherichi igorz Manddvi Nodik, dokhinni dixentlean 
fuddo korta punn pavsalleant Arbi doriantlem zaitem vadoll- 

varem marta; dekhun igorjechea fuddeak ek poddvi (alpendre) 
asa, mhonnge ek asro asa, zoso Nerluche, Marna-Sioleche, 
Porriche, itiadi igorzank. 


Xinkeriche igorjechea modhlea altarar, Sant Lorensachi 
protima  (imaj) asa tichea fuddeant ek adhunik mhonnge 
atanchea kallailem ek tarum dakhoilam ani nhoi 16vea 
xenkddeantlem. Hea Santa voir Boa Viagem (Borem Poinn) 
oxem boroilolem dixtti poddta; voilea kontrelant Boa Viajichi 
Saibinn ubi asa. Purtugalachim tarvam Gova-xarantlim bhair 
sorun, Maddvi Nodintlean par zaun,  Arbi Doriant bhitor 
sorche adim, Aguad Kottantlea zhorinchem okti ani xitoll 
udok tarvancher bhorit ani magir doria-poinn suru korit. 
Hem poinn borem (Boa Viagem) zauncheak, Sant Lorensak 
ulo marit kai? Tea bhair Aguadchea kottant Boa Viagem 
Saibinnichem kopel vo igorz asli. 

Sant Lorensache igorjent kaim  mustaikeo bhitor sorleo 
teo Pornnea Goeantlea igorzantleo. Oxench anik zaitea 
igorzamni ghoddlolem dixtti poddta. 1759 vorsa Jezuitank 
xharantle dhanvddaile ani 1835 vorsa her sogllea dhormikank 
ani motthvaxeank. Tencheo igorzo rikami zaunk  pavleo. 
Tedna tea igorzantle altar, pulputr, imaji, organv, dusrea 
igorzamni pavoile. Bazunchea altarache retabl (altara voile 
lakddache bhag) Katekumenachea ghorantle ieile (Betim?) 
Jezuchea Moddeachi Protima, Santiago igorjentli (Bannastari) 
ani ek vhoddli ghantt Sant Boaventurache kolejintli. Te 
ghanttir boroilolem vo kantoilolem vachum ieta: PERA O 
COLLGO. DE S. BOAVENTURA NO ANNO 1780 VITOBA O 
FEZ. (S. Boaventurache kolejik. Voros 1780. Vittoba hannem 
kelea). He igorjek bobd asa. He igorjek don minari vo torri 
asat ani poddvek sorvbhonvtim ek addo ghatlolo asa. Dusre 
ghanttir 1832 voros asa khoim punn utram koslim asat tim 
hanv vachunk pavunk na. 


Altar 
Modhlea altarar unch eka Kontrelant Boa Viagem Saibinn 
ubi asa. Tichea uzveak eka unch kolevont khambear Sant 
Migel ubo asa ani daveak Sant Juanv Bavtist. Bazuche al- 
tar asle te, bhavartheank zago korunk, Pri. Alberto Saldanha 

vigar astana kaddle ani tea altarancher protima (Piedade 
Saibinn ani Sant Sebastianv) asleo teo dusrea zageancher 
dovorleo. Modlea altarak bhangaracho lep kaddla dekhun to 
altar atam soglloch zogzogta. Bhitor sortana, kora sokol, 
uzveak Asisachea Fransiskachi (Fransiskani Ordicho 
Sthapnnar) protima asa ani daveak Fransiskani Sant 
Antonichi asa. 


Dhovem ximitt gheun, N. S. Parsenkar hea xilpakaran 
bhaileo paredi sozoileo ani tosoch kor ani poddve bhitorleo 
paredi (ontti). Tea xilpkaran 9 dekhave dakhoileat: 5 Novea 
Korarantle ani 4 Sant Lorensachea jivitantle. Ho vavr 1976 
vorsa Maiak sompoilolo. 


Tea bhair igorje fuddeant durga bhitor don iadgireo Pri. 
Albertan ubharunk laileo: Ek Krist Raiachi Iadgiri (ti Krishna 
Parab hannem keli) ani dusri Sant Lorensachea 
Martirponnachea Sotravea Xenkddeachea ugddasak 
(11.7.1958) hi iadgiri ubharli. 


Dusri iadgiri ubharli ti Sant Lorensachi ani ti 1963ant 
Setembrachea mhoineant, Ganpat Mandrekaran ti keli. 


Ricardo Micael Teles sangta tea pormonnem hi igorj 
Purtugezanchea kallar Raxttrik ladgiri zavn asli. (Portaria 
Provincial No. 1630 - tarikh: 31 Sept. 1932 - Polle: Boletim 
Oficial No. 27 tarikh: 1-10-1932). Torui Purtugez sorkaran he 
igorjecho poramos keloch na; durusti korpacho vavr Pri. 
Alberto Saldanhak dovorlolo zait. 


Aguadchem Kott 


Xinkheriche igorjechi khobor kortana, Aguadchea 
kottachi khobor kori nastana dovrunk zaina. Hea dogam 
modhem ek ankit sombondh asa. Poile svater Xinkherichi 
igorz Aguadchea kotta laginch asa; Xinkherichea kopelak 
firgojecho dorzo diunche adim, Aguadchea kottant ek supurli 
firgoz asli ti Nossa Senhora da Boa Viagem Saibinnik 
bhettoiloli mhonn adim sangun dilam. 1688 vorsa Sant 
Lorensache irmitik firgojecho dorzo melltoch, he nove 
firgojecho vigar kottantleai bhavartheanchi zoton ghetalo. 

Hem Xinkherichem Kott kiteak bandhlem tor. Hem 
Aguadchem Kott bandhunk ek kherit goroz poddli. Ghoddlem 
oxem: Setembra mhoineant 1604 vorsa; Aguadchea vo 
Xinkherichea Dongra samkar Manddvi nodichea tonddar SAT 
Holandez (Datch) tarvamni nangor ghatlo ani unno-so ek 
mhoino thoinsoruch tim tarvam addo ghalun ravlim; Purtugez 
tarvam koidi koxim urlim, bhair-bhitor sorunk zomo na zalem. 
Manddvi Nodichem Tondd rakhunk don kottam aslim tim 
upkarak poddlim na: ek aslem Bardesche vatten, Verenche 
(Reis Magos) dongurler ani dusrem aslem Tisvaddeche vatten, 
aiz sumar Miramarchea vattharant poddot. (Hea kottachem 
nanv mhollear Gaspar Dias kiteak tem kott 1598 vorsa 
Gaspar Dias mhonnloleachea maddanchea bhattant 
bandlolem.) Verenchea Kottak Reis-Magos Kott mhonn nanv 
poddlem. Hem kott 1551-1554 vorsam modhem bandlolem. 
Punn Holandez tarvam Manddvichea tonddar ubhim zalim 
tedna, tea dusmanak pois korunk hea donui kottam kodde 
zomlem na. Dekhun Manddvi nodichea tondda adinch, 
Xinkheriche dongurle samor anik ek vhoddlem ani mozbut 
kott bandunk Purtugezamni ievjilem. 1599 vorsa Bharoti 
somdirant Holandez aplim tarvam gheun dixtti poddle. Hea 
adim Purtugez tarvanch Bharoti somdiracher raj choloitalim 
punn atam Holandez tarvotti Purtugezank avhan (challenge) 
diunk fuddo korunk lagle. Ek dis Holandez Manddvi nod 
ulanddun Gova-Xhara pavot mhonn akant aslo. Novean 
Holandez Manddvi nodichea tonddak veddo ghalit mhonn 
bhirant asli. Dharmik nodren porian Holandez ani Purtugez 
dusman asle. Holandez  Kalvinist (Protestant) asle ani 
Purtugez Katolk kristanv. Atam he dharmik dusman, Bharoti 
somdirant, udeogi-veapari dusman zaunk pavtat. 


Hem sogllem monant dhorun, hea dusmanak pois dovrunk 
koslo tori novo ani okhondd upai ievzun kaddunk zai aslo. 
Ho novo ani okhondd upai mhollear Manddvi nodichea 
tonddar, Xinkherichea dongrachea  pallsonnar vo aradder 
ek okhondd kott bandhop. 1604 vorsa, Aires de Saldanha 
(1600-1605) Up-Raza aslo tedna hem kott bandhpachea 
vavrak hat ghatlo. Don vorsam bhitor, 1606 vorsa, 
Xinkherichea dongra paidollaxim, doria laginch dusmanak 

oddchonn korunk ani dhanvddaunk Purtugezamni 
sumarachem kott bandhlem. Kiteak duddvanche oddchonnik 
lagun okhondd kott bandhpak vell laglo. Xevttak atth vorsam 
uprant (1612) Aguadchem vo Xinkherichem Kott toiar zalem. 


Hea kottache bandhavollichi kotha eka dara voir oxi 
boroiloli mellta: 
REINANDO O MUI CATOLICO REI DOM 
FELIPE SEGVNDO DE PORTVGAL MAN 
DOV A CIDADE FAZER ESTA FORTALE 
ZA DO DRO. DO HVM POR CENTO PERA GVAR 
DA E DEFENSAO DAS NAOS QVE A ESTE 
PORTO VEM AQVAL FOI ACABADA PELOS 
VEREADORES DO ANNO D 1612 SENDO VI 
ZOREI DESTE ESTADO RVI LCO, D TAVORA 


[Purtugalacho Bhov Katolk Raza, Dom Filipe Dusro, razvott 
choloitalo tedna, xharantlea (odhikareamni) ek ttok'ko duddu 
moddun hea bondrar tarvam ietat tencho sambhall ani 
rakhonn korunk hem kott bandhunk hukum' ghatlo; 1612 
vorsantlea Nogorpolikechea odhikareamni hem kott 
sompoilem; tedna Rui Lourenco de Tavora Goencho Up-Raza 
zaun aslo (1609-12). 


Hea kottachem vornnon ami hanga kori nanv. Hem kott 
Goenchi rakhonn korcheak ani Arbi doriantlean ani 
zom'nintlean dusman ietat tenkam pois dovoreheak hem kott 
ubharlolem. Far soddunk 200 nalli asleo. Heo nalli dovrunk 
doria-vattentlean unch khambe asle. Tin tori mhotvache 
khambe asle: Galvdo hea khambear sat nalli manddloleo; 
Sant Lorensachea khambear dha nalli ubharloleo. Ani odhik 
fanki nalli-gulleanchi bateri asli tika fortaleza real mhonn 
nanv poddlolem kiteak hanga san 6 dixantlean vo vattamnim 
tir vo mokh dhorun far soddum ietale. 


Hea kottant adim ek Polas (rajmohol) asli ani tatunt 
Bardes mhalacho Covernador ravtalo. Tea uprant kottacho 
rajpal (governador) ravunk laglo. Tea bhair ek kopel aslem 
tem magir ek firgoz zaunk pavli. He igorjeche firgozkar 
mhollear kuartelar ani bondkhonnint vavr kortale te, 
Rajpalachem kuttumb, itiadi. He xivai anik ghoram aslim: 

xipaiank ravunk, bondkhonn rakhtoleank ravunk, Panelli 
(Gova xara lagim, atam Sant Pedr) san haddtale ti daru 
dovorchem ghor, kopelanvak ani voizak ani her dusrea 
odhikareank ravunk ghoram. Hea sogllea ravtoleank ek firgoz 
zai poddtali. Kottantle bhair sorun pois, Kandolleche firgojent 
vochunk puttvo naslem. 


Hea kottant udkacheo don baiom asleo. Eke baink Mae 
de Agua (udkachi avoi) mhonn nanv poddlolem. He bainchem 
udok okti koxem zaun zaite dis vo kall kuso nastana urtalem 
dekhun tem udok Purtugalak vochunk bhair sortolea 
tarvancher bhortale. Hem udok bhorunk Purtugezintlean 
AGUADAR oxem mhonnot. Dekhun tea kottakoch 
AGUADCHEM KOTT (FORTALEZA DE AGUADA) nanv poddlem. 

Dara voir boroilolem mellta: 

REINANDO O MUI CATOLICO REI DOM 

FELIPE III DE PORTUGAL E SENDO SEGVNDA : 

VES VIZOREI DESTE ESTADO O CONDE ALMIRA 

TE DO FRCO. DA GAMA MANDOV A CIDADE 

FAZER ESTA FONTE DO DRO. DE HVM POR 100 

PERA NELLA FAZEREM AVGOADA AS NAOS 

DESTE PORTO AQVAL MANDARAM FAZER OS 

VEREADORES DO ANNO D 1624 


[Purtugalacho Bhov Katolk Raza, Dom Felipe Tisro razvott 
choloitalo ani Conde Almirate, Dom Francisco da Gama, 
Goencho Up-Raza aslo tedna, xharantlea (odhikareamni) ek 
ttok'ko duddu moddun, hea bondrar tarvam ietat tatunt udok 
bhorunk hi zhor bandhunk hukum’ ghatlo; 1624 vorsantlea 
Nogorpalikechea odhikareamni ti (zhor) korunk laili] 


He zhorintlem udok, lankddachea (maddanchea vo 
maddianchea) magamnim vo ponevamnim dhokear porian 
pavoun, tarvancher bhortale ani hem udok tajem koxem 
zaite mhoine, ghoddie zait Mosmik (Afrika) porian pavosor, 
borem urtalem khoim. Hem udok okti koxem dhorit ani tatunt 
lokhonn aslem khoim. 


Aguadchem kott somdirachea thora san 200 hat unch 
urtalem ani rakhonn korunk panch buringam (bastions) 
aslim. Hea kottak sorbhonvtim veddo ghalun ek durig astem 

tem 15 hat unch anik 4 hat rund. Hea kottak kott'tto vo 
paro aslo techem vortull vo gher aslo to 4,800 hat lambaie- 
cho. Bhitor sorunk panch darvontte asle. Aguadchea 
kottachem purvil'lem nanv mhollear “Praça de Santa Catarina” 


Hea kottant 42 hat unchaiecho ek vattkullo minar vo 
torr asli. Somdirantleam tarvank ratchea vellar uzvadd diun 
vatt dakhounk ho minar ubharlolo. Teka Bardeskaram FOLER 
mhonntalim (Purtugezint FAROL aslem tem Konknnint FOLER 
zalem). He torrir voir ek chuddi asli ani ti pettouncheak 
Bardeschem Kamr (Xetkari Nogorpalika) khobrel tel ditalem. 
Telant kankadde buddoitale ani ratchea vellar pettoitale. Ho 
divo fokot gimant pettoitale ani nhoi pavsalleant jedna 
tarvam vadoll-moddak lagun khaddint astalim. 


1841 vorsa illi sudharnni korchea nimitan ek lampianv 
ghatlo ani to apa-lipa Kelle bhaxen uzvadd ditalo. Oxem 
korunk ek mexin aslem ani hea mexina vorvim ek vhoddli 
ghantt asli tiche vorvim voram vazoitale. Te ghanttichem 
vozon 7500 rat vo paundd  aslem. Hi ghantt Pornnea 
Goenchea Sant Agustinache igorjechi. Aiz hi vorixtt ghantt 
Ponnjeche igorje torrir lambta. Hea Folerachi durusti zaite 
pavttim korchi poddli. 1864 vorsa toxench 1906 vorsa. 


Goem svotontr zatoch, Kotta bhair Nove Dil'lichea “The 
Directorate General of Lighthouse" hea sonchalonaloian 
doriachea thora voir 84 metr unch folera khatir ek minar 
bandhlo to somkonn (rectangular) mhonnge chear 
konxeancho. Atam ho foler bizlecher cholta ani techo uzvadd 
27 nautical (doria) moil itlo pois pavta. Tea bhair Aguadak 
foler ghatla to don-don ghoddiam bhitor tambddo uzvadd 
dita. 


Atam hea kottachem boll ani mol sarkem denvlam. 1910 
vorsa tea kottant vhodd bondkhonn ghatli ani Verenchea 
kottant Ihan bondkhonn dovorli. Goenchi suttka mellovn 
gheuncheak svotontraie soinik ani soteagrohi-Goenkar toxe 
on-Goenkar — chollvoll choloitale tenkam Aguadchea kottant 
koidi kel'le mhonn ugddas korun, itihasik Aguadchi hi khobor 
sompoitam. 

BARDESANTLE FRANSISKAN BHAIR SORTAT 


Bardes-cho akho zhil'lo Fransiskanamnim koso kiristailo 
ani firgozo ubharleo tem ami viskuttun adim pollelam; Europi 
Fransiskani motthvaxi zaun aslet Bardes-chea firgozanche 
vigar ani reitor. Firgojecho vavr cholounk Fransiskani 
motthvaxi, ghoddta tea promann, Konknni Bhas xiklole 
Europi misionarank Konknni xikounk Konknni xalla 
ughoddloleo. Aiz Bardeskaram Konknni Bhaxek titlo man- 
ador di nant, zoso ditat Inglez Bhaxek. Aiz Goeant Konknni 
Igorz-Mata sompot veta ani Inglez Igorz Mata apli tokli voir 
kaddta ani Konknni Igorj-Matek marunk sodhta. 


Sollavea xekddeant Konknni bhaxentlean Katolk Igorz 
Mata roiloli Fransiskanamnim tozi Jezuitamnim. Ottravo 
xekddo bhorta mhonnosor Goenkaram modhem dexi diosezani 
padri utpon'n zale; hankam dharmikamninch xikxonn dil'lem; 
he dharmik mhollear Jezuit, Fransiskani ani Dominikani 
punn dharmik ordimnim tenkam vilin korunk nasle. Oslea 
prosongar kaim Goenkar tornnatte Romak gele ani iadniki 
makhnni Roma Xharant gheun, kaim zonn Bisp zaun Indiek 
portole, zoxem Dom Matheus de Castro e Mahale (1609-79) 
Divaddecho, poilo Goenkar Bisp; dusro Goenkar Bisp 
mhollear Dom Custodio Pinto (1669-97); tisro Thomas de 
Castro (1671-69); itiadi; he soglle Bisp ani padri mhollear 
Propagandache. Hem khatem misionari vavr aplea tabeant 
gheuncheak, 1622 vorsa Gregor  Pondravea Papa Saiban 
sthaplolem kiteak eka xekddea bhitor, misionari vavr chalu 
dovrun Purtugala kodde zomo na zal'lem. 


Diosezani padrincho ank eka kallar tin hozar zaunk 
pavlolo mhonn sangtat punn hantunt zaiti otitai asa, ho 
ank ekdomuch choddoun dakhoila. 1758 vorsacho rekord 
asa tea pormonnem eka kallar chodduch zalear 1200 dexi 
padri asle zait; ho-i ankddo unch-so dista. Khoreponnim 
1720-1 vorsa Bardezantuch 122 Diosezani padri aslet. 1750 
vorsa diosezani padrincho ank itlo vaddlolo ki umedvarank 
iadniki-makhnni diunchi vo na te vixim Arsebispan Up- 
Razachi budh gheunk formailolem. 1797 vorsa Goeant 795 
Diosezani padri aslet. 

Itle dexi padri astana, Fransiskani motthvaxi Bardezantleo 
firgozo soddunk kiteak mhonn kobul zai naslet? Eka kallar 
firgozo soddun fokot aplea motthamnim vavrunk Fransiskani 
amotthvaxi raji aslet punn tedna Bardes ozun misionari vattar 
aslo dekhun 1585 vorsa oslem panvol marunk, Frei Gaspar 
de Lisboa, rakhonddar (Custos) arvaddnni ghalta. Hea uprant 
Fransiskani motthvaxi apleam firgozank ghott dhorun ravlet; 
dubhav na teo firgozo tenninch sthaploleo. Adol-bodol keli 
na kiteak dexi padri ozun igorzo cholounk laik ani purte 
nasle, oxem chintop aslem; he dexi padri Purtugezancher 
kranti korunk kolpot mhonn bhirant asli. Bardezche ximer 
dusman aslet (Maratthe, itiadi) ani te hol'lo korun Bardesant 
bhitor sorlole zalear, zoxe adim sorlole, dexi padri tenkam 
tenko diit mhonn bhirant asli. Matheus de Castro, Goenkar 
Bisp, Divchole ravtalo ani thoim san, Bijapurchea 
Sultanachea adharan, Goencher akromonn korunk to 
ievjitalo. Tea fuddem 1797-chi kranti zali ti Bardescheanch 
Brahmonn padrininch kelli. He padri Purtugezank Goeantle 
bhair ghalunk sodhit. He krantik nany poddlem “Conjuração 
dos Pintos" mhonn. Osli bhirant asli dekhun dexi padrincher 
Purtugezancho sogllo visvas naslo. 


Tedna soglleo firgozo dharmik padrich choloitale ani te-i 
zaun asle porke vo Europi. Fransiskanank .toxe Jezuitank 
firgozantle nikllaunche mhonn 1600 vorsa adinch cholvoll 
suru zalli. Oslea prosongar Dom Aleixo de Menezes hea 
Agustiniani Arsebispan Gova-Xharache bhonvtonnim kaim 
firgozo asleo teo Diosezani padrinchea tabeant kel'leo. 
Bardescheo-i firgozo oxeoch diuncheo mhonn andollan suru 
zalem. Fransiskanancher add uloun tencher addgam- 
naddgam thaplim punn Dom Francisco da Gama (1597-1600) 
hea adlea Up-razan Fransiskananchi bazu ghetli (1612). 
Novean 1625 sumar anik ek cholvoll uttli. Sotravea xek- 
ddeant unchambollai ekdomuch vaddli punn Purtugalachea 
Razan 1684 nem' bhair kaddunk Fransiskanank Bardesant 
ani Jezuitank Saxttint dovorchech mhonn formailem. Torui 
Fransiskanacher add cholvoll vaddtoch geli, odhik korun 
1765 vorsa; 6 vorsam adim Pombalan,  Purtugalacho 
podvedar Prodhan Montri, hannem Jezuitank Goeantle bhair 

ghatlole (1759). 


Itlean zaitim bogllanttam Fransiskanancher thaplolim tim 
lokan mandun ghetlim. Bardeschea kamran kaim tokrar 
manddun ek list uzvadda haddlem tem dexi-padrink faideak 
poddlem. Kaim tokraram pormonnem, Fransiskani motthvaxi 
firgozkarank opmannaitalet, porjechi bhas te nokllo asle, 
provochonam kori nasle, kumsaram aikonasle ani sogllo vavr 
Goenkar Diosezani padrim koddsun korun ghetale; hea dexi 
padrink fokot Padr-Kur koxe dovorlole ani oxem zaitem: 
allxeponn, xist nasli, motthvaxi dekhi-rekhiche nasle. Osle 
tokrar manddlole tedna Fransiskanancho ankddo zaito 
denvlolo ani dekhun sogllo parokial vavr tenchea. kodde 
attapo naslo. Kaim tokraramnim sot asum xokta. 


Hea somoiar sogllech Fransiskani motthvaxi Konknni 
nokllo aslet ani te Purtugez martale; tedna zaitim Goenkaram 
Purtugez xiklolim ani hi bhas zaun asli veapar-dhondeachi. 
Konknni arvaddunk ani sorkari nem' korunk, 
Fransiskanancho hat-bhar asa mhonn kaim itihaskar 
mandun ghetat. Konknni uloupi Purtugezancher kolpot 
mhonn akant aslo mhonntat, Goeam bhaile ieun Goenkarank 
Katolk Dhorm soddunk fuslait mhonn kaim zonn chintalet; 
noveam kiristanvank fokot Purtugez xikoili zalear, bhailo lok 
kiristi Goenkaram kodde chali-boli korunk xokcho naslo. 
Oslem chintop tedna Goeant vostalem. Osleach monan 1684 
vorsa, Purtugez sorkaran Purtugez xikunkuch zai mhonn ek 
koddok nem' ghatlo ani Konknni Bhas rodh'd keli. Torui 
Konknniche bhokt asletuch; soglleam vigaramnim Konknni 
bhas zanno zaunkuch zai mhonn Goenchea Arsebispan kaido 
kaddlolo. Torui Fransiskani motthvaxi - ikra tori — 
Konknnintlean provochonam korunk bhonvtale ani challis 
zonn tori kumsaram aikotale. 


Hem ani tem zokun ani tolun, Fransiskanank Bardesantle 
bhair kaddunk, Abrilache 23ver, 1766 ek nem' Lisboak 
uzvadda haddlo; hea nemak pallo diun, teach ani dusrea 
vorsa zaiteam diosezani padrink vigar nemle ani Fransiskani 
padri bhair sorle. Punn, sangtat tea pormonnem, zaitim 
Bardezkaram Fransiskanank apleam igorzamnim dovrunk 

sodhit. Eka dakhlea pormonnem (5-2-1767), chovdha ganvcho 
lok vo komunidadinche ganvkar Fransiskani motthvaxeank 
portun haddunk vo dovrunk magnni kortale. Heo komunidadi 
vo firgozo mhollear heo: Mhapxenchi, Thivechi, Nerluchi, 
Kolvalechi, Sangollddechi, Girvoddechi, Sirulachi, On'nunchi, 
Xivolechi, Pilernnichi, Porrichi, Nagvenchi, Virulechi ani 
Kannkechi. Fransiskanank dovorchem karonn zaun aslem 
hem: Zaite Goenkar tornnatte padri zaunk vetale dekhun 
tenchea dhuvank kazar zauncheak nhovre mello nasle. 


Bardezchem “Camera” Febrerache 7ver, 1768 vorsa, 
boroita tea pormonnem 19 Firgozank Goenkar dexi vigar 
nemlole; anik 5 firgozo asleo punn teo soddun diunk 
Fransiskani motthvaxi kobul zai nasle kiteak teo zaun asleo 
Fransiskananchi mustaiki kiteak sthapnnaramnim teo firgozo 
Fransiskanank dil'leo vo tea firgozam kuxik Fransiskananchi 
ghoram aslim; heo firgozo mhollear Verenchi, Bitt'ttonchi, 
Xinkerichi, Oxelchi ani Pomburpechi. Punn magir 1766 vorsa 
heo-i igorzo soddun diuncheo poddleoch. Punn don 
zageancher Fransiskananche kherit nivas (hospicios) te 
tannim rakhun aplea tabeant dovorle aslet: Girvoddche 
Dongurler vo Girir (Giri mhollear Konknni ani Bharoti 
bhasamnim, Dongor, Purtugezamnim tem Konknni nanv 
bhoxttaun Monte de Guirim kelem) ani Valverde dongurler 
Pilerna, Beti voir. 1810 porian he asre Fransiskananche 
nivas koxe dakhoileat. He nivas 1835 voros pasun 
Fransiskananchea tabeant aslet, jedna Purtugali sorkaran 
Goeantleo soglleo Dharmik Ordi ani Sonvstha rodh'd keleo. 
Jezuitank 1759 vorsa Goeantle bhair dhanvoddlole ani koidi 
korun Lisboachea bondkhonnimnim ghatlole. 1835 vorsa 
Goeantle soglle Europi dharmik bhair sorlet; urleot teo fokot 
Santa Monikantleo madri kiteak teo soglleo Indiecheo ani 
Aziecheoch zaun asleo. Ho konvent rodh'd korcheak, tea 
madrincho novisiad bond korunk formailem. 

BARDESCHE BISP 


Bardeschem kiristanvponn mhollear Fransiskananchem; 


1766 vorsa Fransiskani Motthvaxi Bardesantle bhair sorle 
tedna 24 firgozo Bardesant dovrun te gele. Heam firgozantlim 
zaitim katolkam, aplem pott bhorunk Goeam bhair gelim ani 
thoim tenkam bhurgim-ballam zolmolim, xiklim ani vhodd- 
vhodd monxam zaunk pavlim; tenche modhem amkam melltat 
kitlech-xe Bisp ani Arsebisp ani ek Kardeal Saib. 


di 


10. 


TE 


12. 


Bhov Manesat Leonardo Joseph Raymund - Xivolecho. 
Allahabadcho Bisp ani magir Nagpurcho Arsebisp. 


Bhov Manest Andre Paul, Porricho - Punneacho Bisp. 


Bhov Manest Edwin Pinto - Sukurcho (Porvori) - 
Ahmedabadcho Bisp. 


Bhov Manest Eugene de Souza, M.S.F.S. - Sallganvcho 
- Nagpurcho Bisp; uprant Bhopalcho Arsebisp. 


Bhov Manest Altino Ribeiro de Santa - Sukurcho (Porvori) 
Sa de Bandeira-cho Bisp (Angola, Afrika) ani magir 
Beiracho Bisp (Mozambik, Afrika). 


Bhov Manest Joseph Alberto Rosario, M.S.F.S. Verencho. 
Amravaticho Bisp. 


Bhov Manest Joseph Kardeal Cordeiro, - Saloicho 
(Paitona) Karachicho Arsebisp. 


Bhov Manest Angelo Innocent Fernandes, Kandolecho 
(Orda) Dil'licho Adlo Arsebisp. 


Bhov Manest William Z. Gomes - Sangolddacho. Poilo 
Mumboicho Adhari Bisp; magir Punnecho Bisp. 


Bhov Manest Leonardo de. Souza - Thivecho. Poilo 
Jabalpurcho Bisp; magir Nagpurcho Arsebisp. 


Bhov Manest Ignatius Salvador de Souza, Kongottcho. 
Barodacho Bisp. 


Bhov. Manest Alfred Fernandes, Sallganvcho. 
Allahabadcho Bisp. 

13. 
14. 
15. 
16. 
I. 
18. 
19. 
20. 


ZI 


22. 
23. 
24. 
25. 
26. 


27. 


Bhov Manest Ignatius P. Lobo, Xivolecho. Bellganvcho ` 
Adlo Bisp. 

Bhov Manest Denzil Reginaldo de Souza - Sangolddecho. 
Silcharcho Bisp. 


Bhov Manest Bonaventura Patrick Paul, Kolvalecho. 
Haidérabadcho Bisp (Pakistanant). 


Bhov Manest Gilbert Rego - Porricho. Simla- 
Chandigoddcho Bisp. 


Bhov Manest Cecil de Sá, Mhápxencho. Laknaucho Bisp; 
magir Agracho Arsebisp. 

Bhov Manest Armando Trindade, Asnoddcho, Lahorcho 
Bisp; atam Faisalabadcho Arsebisp (Pakistanant) 


Bhov Manest Simeon Pereira, Sangolddecho. 
Rowalpindicho Bisp, Pakistanant. 


Bhov Manest Charles Gomes, S.J. Sallganvcho. 
Ahmedabadcho Adlo Bisp. 


Bhov Manest Henry Sebastian de Souza, Sallganvcho 
Poilim Kattak-Bhubanesvar-cho Arsebisp; magir 
Kalkattacho Arsebisp. 


Bhov Manest Valerian de Souza, Sangolddecho. 
Punnecho Bisp. i 


Bhov. Manest Ferdinand Joseph Fonseca - Oidoncho 
(Kharonnem) - Mumboicho Adhari Bisp. 


Bhov Manest Anthony Lobo, Oidoncho (Udoim) 
Karachicho Adhari Bisp. 


Bhov Manest Alex Dias, S.F.X. Kongottcho. Port-Blaircho 
Bisp (Andaman-Nikobar Juanveancher). 


Bhov Manest Joseph Valerius Sequeira, Sallgancho - 
Baseincho Bisp (Burma) 


Bhov Manest Francis L. Braganza, S.J. Mhapxencho 
Barodacho Bisp. 

28. Bhov Manest Joseph Couto, Oidoncho, Haiderabadcho 
Bisp (Sindh) 


29. Bhov Manest Philipe Neri Ferrao - Oidoncho (Santerxett) 
Goencho Adhari Bisp. 


30. Bhov Manest Lumen Monteiro C.S.C. - Kongottcho. 
Agartalacho Bisp. 


Chotrai: 


Saxttiche Bisp asat te 8; Tisvaddeche: 4 


Heam Goenkar Bispanchi volleri suru zali fokot 
hea VISVEA xekddeant jedna Dhormapurcho (Saxtti) 
ek putr 28-6-1946 Mumboicho Adhari Bisp zaunk 
pavlo, uprant Arsebisp ani xekim Kardeal: Valeri- 
an Gracias. Heam PON'NAS vorsam pottim 42 
Goenkar Putr veg-veglleam diosezinche Bisp Goeam 
bhair zaunk pavle - soglle Propagandache bhairaun 
panch — he Padroadache. Sotravea-Ottravea ani 
Eknnisvea xekddeamnim amkam melltat 8 tori 
Goenkar Bisp: 4 Tisvaddeche (teg zonn Diva- 
ddeche) ani 4 Saxttiche. 

TISRO BHAG 


BARDESANTLEO FIRGORZO 
/4 Gingozo 
(Pransiskani Motthuari Bhain Sortoch) 
(1805-1985) 

1- ASNODDECHI IGORZ 


Sant Klara 
1805 


Asnoddem mhollear dongram modhlo ek supurlo ganv; 
Bardeschea zhilleantlo nimanno ganv to. "Real Ponte D. 
Estefánia" ho pul Asnoddem Divcholechea Zhil'leak tenkoita. 
Ho pul Purtugezamnim bandhlo zait Divcholcho zhil'lo aplea 
tabeant kortoch (1788). Tea adim ti supurli nod zaun asli ek 
NODD dusre vattentlea ganvamnim vochunk ani tea pasot 
ASA+NODD mhonnot, mhonnge ODDCHONN asa ani oxem 
tea ganvank ASA-NODD mhonn nanv poddlem - aiz zalam 
ASNORA (ek bhroxttachar purvilea Konknni nanvacho). Ho 
pul Purtugez foujen Mhapxentle pollun vetana surgam ghalun 
poddlolo Dezembrache 17-18ve ratrim 1961 vorsa. Goem mukt 
zatoch, to novean bandhun kaddlo. 

Itibasa pormonnem, Asnoddchean ek Fransiskani 
misionar Ostompti ghanttar dhorm porgottun porto ietalo 
tedna, illo visov ghevpak mhonn, tennem Asnoddea vosti 
keli. Heach ganvant ravpak teka khuxi zali ani tennem aplem 
dhorm-porgottchem kam' hangach suru kelem. Ho ganv xitoll 
ani bholaikek boro koso dislo — zhaddam-peddamnim bhorlolo 
to ganv aslo. Atanchi igorz asa tech svater tennem ek 
supurlem sobit ghor ani kopel bandhlem. Dubhav na, hem 
kam tea motthvaxean 1768 vorsa khup adim suru kel'lem 
zait; kiteak 1767 vo 1766 vorsa Fransiskani Motthvaxeank 
Bardeschea igorzantle bhair kaddlole ani dexi-diosezani 
padrink vigar kelle. 

Purvileo igorzo vo kopelam matiechim ani chutt'ttanchim. 
bandhtalet; fatranchim bandhunk addvarnni asli kiteak zaite 
pavttim dusman ieun osleam kopelank vo igorzank uzo laun 
tim lastalim. Blionvsule poltoddi san ieun, Bardesant bhitor 
sorot ani igorzank uzo laun poll kaddtalet. Zaite pavttim 
Bhounsullean Asnoddchea kopelak vo matthvak uzo ghatlolo. 
Magir ganvchim poilim kiristanvam aplem kopel novean 
bandhun kaddtalim. Bhounsulle ani Moratthe Divcholchean 
ietalet; Divchol ozun Purtugezanchea tabeant poddunk nasli. 

Poilem kopel bandhlem tem 1781 vorsa; hem kopel 
bandhunk Dom Frei Manoel de Santa Catarina (1784-1812) 
hea Arsebispan Agostache 21ver porvangi dili. Tedna 
Fransiskani Motthvaxi Goeant vo Bardesant nasle; bhov 
thoddeam svatancher, punn apleach khud ghoramnim 1835 
voros pasun asle zait, jedna Purtugez sorkaran soglleam 
motthvaxeank ani dharmikank Goeantle bhair ghatlet. 

Punn uprant tem kopel 1784 vorsa novean bandhun 
kaddlem ani teach vorsa tem Julhache 21ver Thivechea 
vigaran axirvadailem ani Sant Klarak tem bhettoilem. Hem 
kopel Thiveche igorje khal choltalem; 21 vorsam uprant 
Asnoddchea kopelak, Outubrache 18ver, 1805 vorsa, 
igorjecho dorzo dilo; tedna-i toch adlo Arsebisp aslo. 1851 
vorsa ti adli igorz komunidadin novean bandhun kaddli - aiz 
ubhi asa tich ti zaunk zai. 

Ganvcho putr poilo vigar zalo - Pri. Floriano da Trindade. 
Khup adim poilo kopelanv zaun aslo Frei Celestino da 
Trindade, Asnoddchoch putr; techea kuttumbant ani zaite 
frad aslet dekhun tenger FRADIGER mhonntalet; hea 
ghorabeantlo ek putr atam Pakistanant Bisp zaunk palvo. 
Teka Outubrache 7ver, 1973 vorsa Bispachi Makhnni mell'li 
ani Lahorche Diosezicho Bisp teka nemlo. 1988 vorsa teka 
Faislabadcho Arsebisp nemlo. Ho Arsebisp mhollear Mons. 
Armando Trindade. Techo bapui Asnoddcho ani avoi 
Asaganvchi. Safira Trindade baien aplem ghor "Poor Sisters 
of Our Lady" heam Mumboicheam madrink 1966 vorsa dilem 
iskol ughddunk ani cholounk. Hi-i bai zaunk zai tech 
Trindade ghorabeantli. 


Igorz 

Igorjent panch altar asat. Modhlo altar bhettoila Sant 
Klarak; ti zaun asa Fransiskani Dharmik. 

Dusre altar asa te bhettoileat: ek Dukhest Saibinnik; dusro 
Sant An'nak; urlole don-Lourdes Saibinnik ani Jezuchea ani 
Moriechea Povitr Kallzank. Igorjechea adrar pulputr asa. 


KOPELAM 
a) Parar: Bholaikeche Saibinnik bhettoilam ani techer 

axirvad poddlo Maiache 4ter, 1872 vorsa. Hem kopel mukhi 
rostea kuxik urta punn fuddlean kaim ghoram asat dekhun 
tem kopel dixttich poddo na. Matxem voir asa ani kaim 
panvdde choddun vhechem poddta. Igorje san 1000 metr 
pois urta. Hea vaddeak PAR mhonn nanv poddlam. PAR 
mhollear XIM', nodichi POLTODD vo oxir doriacho ek FANTTO. 
Asnoddche Nodik lagun hea vaddeak PAR mhonn nanv 
poddlam; hi nod PAR korun ti utrunk zai ani oxem astam 
tea vaddeakuch PAR mhon nanv poddlam. 


Tea zagear adim ek Khuris aslo. Hem kopel novean 
bandhun kaddlem ani toxem korunk Janerache 24ver, 1913, 
Dom Mateus d'Oliveira Xavier hea Arsebisp-Patriarkan 
porvangi dili. Hea kopelachi buniad Setembrache 6ver, 1915 
ghatli ani kopelacher axirvad poddlo Maiache 22ver, 1916. 


b) Montir (Dongrar). Hem kopel pois san dixtti poddta. 
Hem dongra-velem kopel bhavartheanchi ful-na-pakli 
ektthaim korun, Asnoddchea vigaran, Pri. Antonio Xavier de 
Braganca, Mhapxenkar, hannem 1885 vorsa bandhlem ani 
techer Outubrant 1886 axirvad poddlo so dista; punn magir 
unnem-xem sogllench novean bandhun kaddlem ani techer 
axirvad poddlo Setembrache 29ver, 1937. 


Igorz durust kortana, dispottem MIS ani soglleo dhorm- 
sevik riti heach kopelant zataleo. 


309 


2 - ASA GANV 
Sant Kaetan 
1813 


Nanvacho Orth 

Adlea kallar Asaganvak nanv poddlolem "FULANCHO 
GANV" mhonn kiteak tea ganvant nir-nirallim fulam fultalim 
ani tim Mhapxenche pentter vikunk vhortalim; aiz ho 
fulancho dhondo sarkoch nopoit zala. Aiz kiristi cheddvam- 
bailank fulancho mog na. Magam ami novim kiristanvam 
aslim tedna, Igorj-Matechea eka kaidea vorvim, fulam 
mavunk bailank arvaddlolim; jim ‘Bardeskaram aplo ganv 
des soddun gelim ani Goenche xime-bhair vochun thoim 
pennem korun ravlim, thoincheo bailo aplea xenddeak 
abolianche jhele mavun ani cheddvam aple kensanche 
pantiek aboleam jhele lavun, festa-misak porian ietat; toxinch 
Peddnnechim kiristanvam kortat, Keriche igorjent tori hanvem 
pollelam. Zaitim Bardeskaram Bardes-che ganv soddun gelim 
ani Goveam bhair vochun ravlim ani aplea noveam ganvank 
Goenchea ganvchinch nanvam dovorlim. Sindhudurgant 
(Maharaxttrant) ASGANV mhonn asa to Goenchoch ASA 4 
GANV zaunk zai. 

ASA+GANV hem nanv koxem tea ganvak poddlem zait! 
Mhapxenchean vo Khorlechean dongor choddun gelear, tea 
dusrea ordhan ek zhaddam-peddamnim bhorlolo vall vo gholl 
dixtti poddta ani thoim ganv asa koso disoch na. Ghoddiek 
magam ek  vattsuri tea dongrar pavtoch, to tea gholant 
polleta astana, teka ghoram dixtti poddlinch na ani to 
udgarunk laglo: “ASA GANV?" Dusri somzonni: tea vattsureak 
tea dongrar san kaim ghoram zovkolim ‘ani ojap zaun to 
mhonnunk laglo: ASA GANV! Punn Mons. Gomes Katanva 
pormonnem, F. X. Vaz zannem Goencheam ganvanchea 
nanvancho obheas kela, hea voilea nanvancho orth mandun 
ghena aplea pustokar vo lekhar: “Etimos das Aldeias de Goa 
- Polle: O Oriente Portugues - XII (1916) p. 279). ?) 


(1) Polle: “Aldeia de Assagáo" (Goa) por. Mons. F. X. Gomes Catão - STUDIA 
No. 40, Lisboa 1978. 

ASA+GANV aslem tem ASKONV koxem zalem tor? Uloitana 
sogllim mhonntat: ASKONVA, ASKONVKAR, adi. Hecho-i orth 
záum ieta oso: sangtat ki ekdam ek soiro tea ganvant ratchi 
vosti korunk ravlo. Soglli ratr dongravelean gadde denvun 
ietale ani tea gaddiank khodd'ddi laitoch KONV-KONV korun 
avaz zatalo to tea soirean aikolo ani sokallim utth'toch to 
mhonnunk laglo: hanga veta thoim ASA KONV KONV - xekim 
zalem ASKONV. 


Mha-Monis 
Asaganv mhollear ek supurloch ganv punn hea ganvant 
vhodd-vhodd monis zolmolet zoxe: 


i) Dom Frei Joao Xavier de Souza Trindade, ek Domini- 
can motthvaxi; teka Malakacho Bisp zaunk (1881) ani 
Mosambik-cho Bisp-Governador (1856) zaunk vinchun 
kaddlolo punn Lisboakuch to ontorlo. Goenkar Bispam 
modhem hea Askonvchea Bispacho ul'lek korunkuch na, 
ghoddiek teka makhnni ozun diunk nasli zait (Directory-Arch- 
diocese of Goa and Daman - 1992, p. 10-11). 


ii) Dr. Jose Casmiro de Lisboa, poilo voiz Mumboi toiar 
zal'lo. 


iii) Mons. Sebastiao Rodolfo Dalgado, Konknnicho ani 
Aziatik Bhasancho vidvan ani xastri. Hea mha-monxacho 
ughddas korunk igorjechea adrar ek fatornn ghatlea. 


iv) Dr. Gelasio Dalgado ani Eduardo Dalgado. 


Hea ganvant SAT zhori asat vo asleo khoim. Dosa- 
zhorichem udok nhaunk bailo porian vetaleo kiteak hea udka 
vorvim vanztteam bailank bhurgem-ball zolmunk pavtalem 
ani dolleanchi-i dixtt bori zatali. 


Devllam 
Purvilea kallar, Kiristanvponn tea ganvant bhitor sorchea 
adim, thoincho lok bhoztalo heam devank: Bhumika, 
Bhagvoti, Chavateavoril Ravalnath, Sati, Santeri, Khetrapall, 
Malikarjuna, Ling ani Purvecho Ravalnath. Hantleam panch 
devank Mandream (Peddnneam) pavoilet. Purvecho 
Ravalnath zaun aslo mukhi dev. Mandream kaim 

Askonvkaram gelim ani thoim pennem korun ravlim; hea 
penneak nanv dilem: ASAGANV-VADDO XRI DEV 
RAVALNATH. 


Khristanvnni 

Anjuna vo Hanjuna ganvant kiristanvponn pavlem 
tednach, Askonvam-i tem pavlem kiteak tedna:te donui ganv 
ekuch firgoz zaun asli. Anjunche firgoje khal urtalet he ganv: 
Anjun vo Hanjun, Verla ani Asaganv. Punn Asaganvchi 
Vaddi, Marnnem (Mha-haronn) Oxel ani Xhapur vo Chapora 
— he ganv poddtalet Xivoleché firgojek — hi igorz zaunk zai 
Gaunxea-vaddeant bandhloli ti (Polle: Marna-Xivolechi Igorz); 
dusri ani tisri igorz bandhli ti Marnea, zorui ozun porian 
Xivolechi igorz oxench uloitat ani boroitat. 


Uprant Verla ganv Porriche Firgojent ghalto ani ozun to 
tosoch asa. Porrichi igorz 1649 vorsa sthaploli. 


Kopel Zata Igorz 

Survek Asaganva aslem ek kopel; hem kopel 1763 vorsa 
adim ubharlolem tor, tem Fransiskananchea kalla velem 
zaunk zai ani tem Sant Kaetanak bhettoilolem. Hea 
Santachem nanv kaim Askonvkaramnim kuttumbachem vo 
kullachem nanv koxem ghetlam. Soglleam bhurgeank 
"Caetano" mhonn nanv asa. Hem purvilem kopel atanche 
igorje voir urtalem ponn laginch, uprant dusrem kopel 
bandhlem tem aslem atanchi igorz asa tea zagear -1775 
vorsa. Hem kopel magir Outubrache chouther 1813 vorsa 
unchlea  dorjear choddlem jedna Dom Frei Manoel de S. 
Galdino, ek Fransiskani, (1844-1849) hea Arsebispan tea 
kopelak igorjecho dorzo dilo. Tea uprant hi igorz novean 
bandhun kaddli ani vaddoili; modhlea bhagak don pakotte 
choddoile ani toxench  kopel-mor; hem vaddop korunk 
buniad ghatli Setembrache  sover, 1896; he vaddoilole 
igorjer axirvad poddlo Novembrache 21ver, 1897. Tedna Dom 
Antonio Sebastiào Valente Arsebisp-Patriark aslo. (1886- 
1906). 

Igorjechem Vornnon 

Hi igorz khud dolleamnim hanv polleunk gelom tedna, 
vatter ek boro okhondd loknnacho darvontto dixtti poddlo to 
bond aslo; uzve bazun ek oxir goinddo aslo tantlean hanv 
bhitor sorlom. Hanv ietara mhonn kolltoch, Pri. Vigar, Fadar 
Walter de Souza, rokddoch dhanvun ieilo ani darvontto bond 
kiteak kela techi somzonni dili. Padr Vigar sangta: Askonvchi 
igorz eke dongurler eksuri koxi ubhi asa dekhun zaitim 
tornnattim, zait kolejichim, mottor-saikulincher bosun, ugich 
donparchea ani sanjechea vellar, adrar bostalim ani thoddim 
dongrancher vochun voranchim-voram ektthaim bosun 
mogache prokar kortalim. Igorjecho adr ani dongor zallo, 
cheddeam-cheddvank Adanv-Evechem bhumi-voikuntth. To 
darvontto ghatlolean, heo moga-premacheo iatra vo romari 
bond poddleat. 

Adrar dave vattentlean Sant Kaetanacho Putlo ubho asa; 
teche sokol boroilolem asa Purtugezintlean: 

COMEMORANDO O TRICENTENARIO DA BEATIFICAO DO 
GLORIOSO S. CAETANO - SOLEMNISADO PELA FREGUESIA 
DE ASSAGAO. 

OFERECEU PEDRO NOLASCO LOBO 

& ESPOSA LILIA DA SILVA E. LOBO 

(Construido Pelos Mesmos - Neste Outro Lugar Em 1942). 


Igorjechea Adrar, atth konxanchi, ek iadgiri asa. Ti 
bhettoilea Mons. Rudolfo Dalgado. Te iadgirir boroilam: 


FOI FILHO DE ESTA ALDEIA 


O MONSENHOR SEBASTIAO RODOLFO DALGADO 
SACERDOTE EXEMPLAR, ZELOSO MISSIONÁRIO 
REGIO E VIGARIO-GERAL DE CEILAO, BENGALA E DE 
ONOR 
GRANDE OBREIRO SOCIAL 


INSIGNE ESCRITOR E FILOLOGO 
NOTAVEL ORIENTALISTA 
GLORIA DO PAÍS E ORGULHO DA FREGESIA 

8-5-1855 — 8-5-1955 
HOMENAGEM DA FREGUESIA DE ASSAGAO 


POR OCCASIAO DO 
CENTENÁRIO DO SEU NASCIMENTO 
Tea fuddem vattentlean ek bend vazoupachi koret asa; 
ticher dakhoun dilam: OFF. By JOSE BAPTISTA de Socol- 
Vaddo 1954. Tea fuddem ek Lurdis Saibinnicho vhoddlo Grot- 
to asa: Saibinni voir boroilam: JE SUIS LIMACULEE CON- 
CEPTION 


Eregido por Sebastiao Francisco da Rocha - de - Assagao 
- Para Perpetuar À Memoria — dos Seus Paes - 


Pedro Celestino da Rocha 
e 
Maria Angela Pinto 
Aos 11 de Fevereiro de 1938 
Ek palk vo "stage" asa techer boroilam: 


EM MEMORIA DO SAUDOSO PEDRO DO ROSARIO 
DALGADO 


Sogllea adrak ek durig veddo ghalta: 


Ghantti ani Fuddo 

Uzve vattentle torrir don ghantto asat; vhoddli adrar san 
dixtti poddta punn dakhtti ti dixtti poddona. He ghanttir 
mhojea eklea boroborcheak hanvem voir dhaddlo. Dakhtte 
ghanttir kitem boroilam techo orth mhaka mellunk na: 
CLANMACERTHUR. Vhoddle ghanttir boroilam: ASSAGAO - 
1910. He vhoddle ghanttik il'lo itihas asa: Ti ghantt Inglandak 
kelli khoim. Tea adli ghantt futtloli dekhun ek novi ghantt 
haddchi goroz poddloli. Pri. Vigar Albuquerque ek novi ghantt 
haddunk sodhi punn ganvche kaim zonn he ievjonnek virodh 
korunk laglet ani Arsebisp Dom Antonio Sebastiao Valente 
ho-i teach monacho aslo. Ho Arsebisp (1882-1908) igorjek 
gonvllik bhett diunk ieilolo tedna, vigaran ek vichitr manddnni 
ievzun kaddli. Arsebispak ievkar diunk hi ghantt borich 
boddounk laili ani ticho fenkelolo avaz kan foddtalo. 
Arsebispan ti ghantt vaztali ti bond korunk lailem, aplem 

mon bodollem ani novi ghantt haddunk porvangi dili. 
Mumboichea Askonvkaramnim he ghantticho khorch bhorlo. 
Hi ghantt te torrir Maiache 2rer 1910 choddoili ani ticher 
Maiache 4ther, 1910 axirvad poddlo. 


Igorjecho fuddo itlo kovtik ani nazuk kolecho ki tichem 
vornnon korunk hanv xokona. Tin vattkulleo koxeo torri asat 
teo fottvar polleuncheo ani tea fuddeachem mol korchem. 
Bazucheo torri vattkulleo koxeo ani tenkam tin tonkam asat 
tim nodrek poddtat. Modhle torrik ek kontrel asa tantunt 
Jezuchea Kallzachi Protima dovorlea. Tiche sokol boroilam: 
CONSAGRACAO DE FREGUESIA DE ASSAGAO - AO SS" 
CORAGAO DE JESUS - M. H. 1-1-1937 - E AO DE MARIA EM 
27-8-1944. Protimechea paidolar sanglam oxem: A IMAGEM 
DE CHRISTO REI - FOI OFFERECIDA - POR INACIO S. 
ATHAIDE. 


Igorjechea fuddear voir EDI boroilam, mhonnge 
EDIFICADO = bandhli - 1776. Igorjechea fuddeak don mallio 
aslolea bhaxen dista ani dor eke malliek panch-panch daram 
punn bazunchea torrink lagu zatat tim daram bond asat - 
bexttoch sobhaiek lagun darancho akar dakhoila. 


Igorjent 
Modhlea altarar voir kallo lob ghalun, Sant Kaetan ubho 
asa ani techea hatant Jezu Ballok asa. Hea Santachea 
uzveak asa Jezuchem Kalliz ani daveak Moriechem Kalliz. 


Sant Kaetan voir tin panvddeancher ubho asa. 


Sodanche bhaxen bazunche don altar asat: Uzveak asa 
to “BOM PARTO" Saibinnik bhettoila ani teche voir asa Sant 
An'na. Daveak asa to Ruzai Saibinnik bhettoila ani he 
Saibinni voir ubho asa Sant Anton “BOM PARTO” 
Saibinnichea hatant khellta BALLOK. He Saibinnichi Porob 
Janerachea Poilea Aitara monoitat vo monoitalet punn 2000 
vorsa san tea fuddlea Aitara monoitolet. 


Kopel-Morant uzve vattentlean onttik tenkun asa Piedad 
Saibinn - Khursa mullim. Tea altarar boroilam: HOMENAGEM 
A JESUS REDEMPTOR. 

Simitir 

Hi simitir mhollear nazuk ani nitoll-suroll. Hi simitir 
mhollear ek ghor koxem, arkam asat ani heam arkancher 
simitiricho matho tharaila. Xevttak ek altar asa. Hi simitir 
1895 vorsa novean bandhun kaddli; tedna Pri Albuquerque 
zaun aslo vigar. Teach disamnim simitiri voir matho ascho 
nhoi mhonn arvaddnni ghalun sorkaran potrok uzvadd 
haddlolem punn ho kaido lagu zaunchea adinch eke ratri 
modhem tea vigaran Askonvche simitirik matho ghalun 
kaddlo. 


KOPELAM 


1. Sant An'nachem. Voll Vaddeant. Igorje san 2,000 metr 
pois. Hem kopel vaddeantlea eka padrin, Pri. Damianv de 
Freitasan 1938 vorsa bandhlem mhonn Mons. F. X. Gomes 
Catao sangta. Techo pollo kopelanv mhollear Pri. Caetano 
Dalgado, hem kopel bandhunk Junache 6ver, 1767 vorsa 
porvangi mell'li. Hea kopelachi durusti 1902 vorsa keli. 


Punn dusre sangtat tea pormonnem, Voll Vaddeantle 
vaddekar hem kopel bandhunk fuddem sorlet ani Dom Anto- 
nio Taveira da Neiva Brun e Silveira (1750-1773) hea 
Arsebispak orj-potr kelem; karonn zaun aslem hem: Anjunchi 
igorz borich pois poddtali ani toxench Nossa Senhora de 
Bom Parto hem-i kopel pois poddtalem. (Poilim 
Asaganvanchem mukheli kopel “Bom Parto" Saibinnik 
bhettoilolem zait). Hem kopel Sant An'nak bhettounk kiteak 
mhonn ievjilem zait! Hem kopel bandhunk Junache 6ver, 
1767 vorsa porvangi mellli. (Liv. 2 dos Decretos, fls. 144). 
(Polle Souvenir - 175-1975 - Church of Assagào p. 12). Heach 
vorsa Fransiskani Motthvaxi Bardesantle bhair sortale. 


2. Sant Juzechem. Sokol Vaddeant. Igorje san 1000 
metr pois. Hem kopel Dr. Jose Camilo Lisboa hennem aplea 
khorchan ubharlem ani oxem korunk Dez. 12ver, 1868 
porvangi poddli ani tem Sant Antonik bhettoilem, punn magir 
Janerache 26ver, 1869, novi manddavoll keli tedna, tem kopel 
Sant Juzek bhettoilem. 


Anik dusri Khobor: Outubrache 15ver, 1868 Paulo Maria 

Lisboa hennem hem kopel bandhunk J. F. Pestana hea 
Governadorak magnni keli; hem kopel bandhunk tea 
kuttumban ek angvonn kelli; porvangi mellli Out. 17ver 
teach vorsa. Magir teach Paulo Maria Lisboa hannem tem 
kopel ugtem korcheak Arsebispak magnni keli ani Janerache 
30ver 1869 vorsa he magnnek foll mell'lo. Tedna Dom Jose 
Maria da Silva Torres (1844-49) Arsebisp aslo. 


Hem kopel Dr. Jose Camilo Lisboa hennem bandhlolem 
aplech duddu moddun. 


3. Povitr Khursachem. Manchel-Vol Vaddeant. 1500 
metr pois igorje san. Hea kopelachi sthapnni 1913 vorsa 
keli ani oxem korunk Dez. 16ver teach vorsa D. Matheus 
Oliveira Xavier hea Arsebispan maneatai dili. Techer axirvad 
poddlo Feb. chovther 1914; magir tem kopel vaddoilem ani 
hea vaddoilolea kopelacher Maiache dusrer, 1925, axirvad 
poddlo. 


4. Piedad (Kakutivont) Saibinnichem: Unchlea-vo Voilea 
Vaddeant - 1500 metr pois igorje san. Hem kopel 
vaddekaramnim bandhlolem ani techer axirvad poddlo 
Maiache panchver 1941. 

5. Sant Khursachem: Bhovta-Vaddeant: Hea kopelant 
festa disach Mis zata. Hem kopel — mudlak ek sadho Khuris 
- Josinho Dias hennem vaddoilem. Hea kopelant magir Sant 
Antonichi protima dovorli; hi protima Pri. Caetano Homem 
hechea moddkoddea ghorant asli. 


Ca 


3 - SALLGANVCHI IGORZ 


Dev-Mata 
1873 


Nanvacho Orth 


SALL mhollear ek zongllantlem zonavor kantte koxe 
pakam aslolem. Inglezintlean tea zonavorak PORCUPINE 
mhonntat ani Purtugezintlean PORCO ESPINHO. Hea 
zonavorak patthlean kantte koxim pakam asat ani dusman 
apleak dhovrunk ietat tedna, patth korun aplem tondd lipoita 
ani him pakam soddun dusmanak akromon korta. Oslim 
zonavoram dongrar san, araddi utrun, ietalim ba zait xetant 
unxellam asat tantunt rigunk ani unxi khaunk. Ani oxem 
tea ganvak SALL+GANV mhonn nanv poddlem zait - 
SALLANCHO GANV. 


Anik ek orth: SALL mhollear ek bhatachem nanv ani 
tem bhat hea ganvant roitalim zait. Ho orth Mons. S. R. 
Dalgado aplea Konknni-Purtugez xobd-koxar dita. Conego 
Santa Rita Vaz anik ek orth dita: SALL-AVOLI. SALL mhollear 
ran-dukor ani te ran-dukor ek AVOLI vo OLL korun, dongrar 
san ganvant, denvun ietalet. Heach orthan SALLAVLI hea 
ganvchem nanv ieta - aiz SELAVLLI - ghoddiek zait SALL + 
HAL'LI. HALI mhollear kon'nod bhaxen GANV; aiz amchea 
Goeant kitleoch-xeo HAL'LI asat, odhik korun SAXTTINT — 


Sallganvant Khristanvponn pavta 

Hea ganvant adim BETALL vo VETALL devachem deull 
aslem; magir tea devachi murti Addvapelechea ganvant vheli 
sollavea xekddeache akherik. Addvapli urta Divcholchea 
talukeant; ho taluko ozun Purtugezanchea tabeant poddunk 
naslo, to poddtolo fokot 1754 vorsa uprant. Hea Sallganvchea 
ganvant kiristanvponn koxem ani kedna pavlem techi khobor 
Frei Paulo da Trindade, ho Fransiskani Itihaskar, O.F.M. 
boroun dovorta (Polle: Conquista Espiritual do Oriente - Lisboa 


1962-7) — hem pustok fokot heach xekddeant xapun 
kaddlem. 


318 


Survek SALLGANV zaun aslo Nagvenche Firgojecho ek 
bhag. Paulo da Trindade hechea pormonnem, Nagvenchi Igorz 
mhollear poili firgoz Bardesant punn dusream pormonnem 
Kandolechi Igorz zait poili kiteak ek dakhlo vo dokument 
1556 vorsacho Kandoleche igorjek pacharta mhonnun 
"IGREJA VELHA" - PORNNI vo ADLI IGORZ. Donui ganvcheo 
igorzo 1560 vorsa sthaploleo mhonn dakhoun ditat. 
Nagvenche firgojek lagu zatale he ganv: NAGVEM zhoim igorz 
bandhloli, PARRA, ODD-FODDEM vo VHODD-FODDEM ani 
SALLGANV. 


Igorz 
Hi igorz mhollear hallinchi; he igorje bhonvtim tin tori 
kopelam asat tim adlim, bhairaun Sant An'nachem jem 
ekdomuch igorjek lagim asa. Tim adlim kopelam Nagvenche 
igorje khal choltalim. Oxem astam sorv-bhonvtinchim 
kopelam zaun asat Nagvenche Igorjecheo dhuvo ani aizchi 
igorz mhollear Nagvenche Igorjechi Nat. 


Sallganvchea lokak Nagvenchi igorz borich pois zatali; 
dekhun tin-chear kopelam Sallganvam ubharchim poddlolim. 
1839 vorsa Sallganvam ek simitir keli, ti zaitea faideak poddli; 
tea adim soglim moddim Nagvenche Simitirint vhorchim 
poddtalim. Hi simitir khoim asli zait? Ghoddiek aiz asa tech 
svater; kaim vorsam patthim he Katolk Simitirik tenkunuch 
hindvamnim apli MOSUNDDI bandhli tedna kiristanvamnim 
zaito boball kello; mellea mon'xak zalpacho zago asta teka 
MOSONN oxem-i mhonntat. 


Magir ghoddlem oxem. 1864 vorsa Arsebisp Saib gonvllik 
bhett korunk Nagveam ieilolo astam Sallganvchim kopelam 
polleunk gelo [Tedna Dom Joao Chrisóstomo de Amorim 
Pessoa Arsebisp aslo - 1862-1874]. Pequeno (Dakhttea) 
Morddar “Boa Victoria" Saibinnichea kopelak bhett diunk 
gello astam, hea ganvak (Sallganvak) ek veglli igorz 
bandhunk zata zalear polleunk suchovnni keli. Ghoddiek 
Sallganvchea lokan apleak ek veglli ani kuxin igorz zai mhonn 
magnni kelli zait; na zalear osli suchovnni Arsebisp ovchit 
korcho naslo. 

Tedna Sallganvcho lok gorib aslo — chod korun xet-kamti, 
unxi, ollsanne, kande roitalint. Gorib dekhun, tim adlim 
panch kopelam moddun, tenche fator ba vaprun, novi igorz 
bandhunk hat ghalunk lokan hurbha dakhoili. Heam 
Sallganvkaram modhem ek boro hurbhevont melllo to 
mhollear Francisco Salvador Pinto. Hea hurbhevont 
Sallganvkarachem nanv ozun vachunk mellta, Igorjentlea 
Modhlea Altara sokol, zoxem kollit zatolem igorjechem 
vornnon kortana. | 

Komunidadichi poili boska Nov. Panchver 1864 zali ani 
ek dev-mondir ubharunk nichev ghetlo. 87 ganvkar te sobhek 
hajir zale; tantleam 76 zonnamnim potrar soi keli; fokot 11 
zonnamnim akhonddo marlo. Mhonnttoch deddxem tori 
vorsam adim, zaite Sallganvkar borounk xiklole. Urloleo 
zallvonddeo Francisco Salvador Pinto hennem aplea tabeant 
keleo; Dom Jose Ferreira Pestana, Conde de Torres Novas 
(1864-70) Goencho Governador, hannem-i aplo tenko dilo. 
Salvador Pinto hennem Governadorak chear chitti boroileo 
ani toxeoch Igorj Matecheam vhoddilank; tedna Goencho 
Arsebisp Purtugalak aslo. Ho barik-sarik itihas Xri Caridade 
Azevedo dita (Firgoz-Potr-tarik na). 

Bandh-kam' khatean, Governadorachi magnni aikun, aplo 
injiner dhaddlo; ho injiner mhollear Xri Manuel Martins - to 
arkitektui zaun aslo. Hea arkitektan Sallganvche igorjek novi 
kola ani novi nokxi dili; ti mhollear Gotik kola. Veta thoim 
kitleo-xeoch piramid koxeo khambe dixtti poddtat, soglleanch 
vattamnim, osli kola heram igorzam sovem dixtti poddo na - 
fokot Marna-Xioleche igorjek osleo piramid asat punn hi-i 
igorz novi, tisri igorj, 1907 vorsa toiar zal'li. | 


Fator 

Kopelam moddchi ievzonn soddun dili; kiteak ganvchea 
lokan addkolleo haddleo, odhik korun Morddarkaramnim 
zankam Nagvenchi igorz ekdomuch lagim poddtali; punn 
Pequeno (Dakhttea) Morddar "Boa Vitoria" Saibinnichem 
kopel moddchem poddlench kiteak tem nove igorjek ekdomuch 
lagim aslem. 

Hea lokak noxib aslem. Zaite fator mell'let eke khonnint- 

Pilern-Sallganvchea dongrar; urlole fator moddlolea kopelache 
melllet. Sangtat Dauje-i san (Pornnea-Goeam lagim) thodde 
fator haddlet; he bore paxanni fator, Daujechea 
Konventache, darvontteanche bandhavollik vapurlet. Dauje 
ani Sallganva modhem koslo sombond asa to fuddem gomtolo. 


Igorz Voir Sorta 

He nove igorjecho buniadi fator ghatlo Febrerache 7ver 
1867 vorsa ani 6 vorsam bhitor, ti igorz voir sorli; ticher 
axirvad poddlo Novembrache 26ver, 1873. Ho axirvad ghatlo 
Pri. Domingos Jose Rafael Pinto, Ponnjecho Vigar, hennem. 
Ti igorz bhettoili "Santissima Immaculada Mae de Deus" - 
Bhov Nixkolonk Dev-Mata". Magir kaim karonnank lagun 
"Santissima Immaculada" him utram kaddun uddoilim. Poilo 
vigar zaunk pavlo Pri. Caetano Xavier de Abreu, Ponnjecho. 

Tech tarkher Mae-de-Deus Saibinnik bhitor kaddli ani 
tika eka bazuchea altaravelea xinvasonar bosoili; he igorjecho 
xekddo somarombhlolo tedna, Saibinnichi Protima, modhlea 
altarar choddoili. Tea adim konnachi Protima modhlea 
altarar asli kai? 

1923 vorsa, Nov. 26ver, he igorjecho Bhangari utsov 
somorpilo@tedna xembhor padrinchem soho-bolidan adrar 
bhettoilolem mhonn mhaka ughddas asa ani tantunt vantto 
gheunk mhakai amontronn aslem. Sallganvche Bisp Putr 
kitle aslet tenchi iad mhaka na — Mons. Eugene de Souza & 
Mons. Alfred Fernandes aslet; dusre teg Sallganvkar Bisp 
asat te tedna Bisp zaunk pavunk naslet. 

Hea Utsovachea Disa Sallganvchi Firgoz Jezuchea Povitr 
Kallzak somorpili ani hem somorponn dor vorsa tech tarkher 
novsortat — mhonnge Nov. 26ver. Hea somorponnachem 
prarthon Konknnintlean nove manddavollir ghalunk mhaka 
mell'lem jedna Pri. Nazário Godinho, vigar aslo. 


Dev Mata Sallganva Ieta 
He igorjechi askarinn mhollear Dev-Mata - Mae-de-Deus. 
Ti koxi Sallganvchi askarin zali zait? He goxttek itihas asa. 
Sallganva igorj vo dev-mondir bandhlem tedna Fransiskani 
Motthvaxi tea ganvant nasle; punn Sallganvchem 

kiristanvponn mhollear Fransiskananchench. Heanch 
motthvaxiamnim Nagvenchi igorj 1560 vorsa sthaploli. 1766 
vorsa soglleam Fransiskani motthvaxiank Bardesantle 
nikllailole ani Sallganvchi novi igorz mhollear 1873 vorsantli 
- mhonnge 107 vorsam urpantli. Torui Sallganvche igorje vo 
firgoje ani Fransiskanam modhem ek ankit bandhpas asa. 
Mae-de-Deus vo Dev-Mata hich protima Pornnea-Goeant 
aslolea Fransiskani motthantli; ti Sallganvche nove igorjent 
koxi pavli tor! 

1835 vorsa Purtugez sorkaran, Goeantleo soglleo dharmik 
Ordi ani Sonvstha rod'dh kel'leo; tedna Gova-xharantleo, ` 
motthvaxiancheo igorzo ani konvent bond poddlet; tedna Gova 
xharache xime bhair, DAUJI mhonnlolea vattarant, Manddvi 
Nodichea kanttar KAPUCHOS mhonnloleam Fransiskanancho 
ek vhodd motth vo konvent aslo — Kapuchos mhollear 
Kapuchin motthvaxi nhoi; aiz "Kapuchos" mhonnlole 
Fransiskani motthvaxi nant. 

DAUJI-cho konvent vo motth Dom Gaspar de Leao Pereira 
hea poilea Goenchea Arsebispan (1560-67) sthaplolo 1567 
vorsa; Arsebispache Zhuttiecho rajinamo ditoch, to 
Fransiskani Ordint bhitor sorlo ani Daujechea ganvant ek 
motth kuxin bandhlo ani tantunt ravunk gelo; techea 
patthlean anikui Fransiskani Motthvaxi Daujechea 
konventant rigle; punn Gregor Teravea Papa Saiban hea 
Arsebispak novean Arsebispachi zhutti cholounk hukum' 
ghatlo ani oxem astam Dom Gaspar Pereira zaunk pavlo 
TISRO Arsebisp Goencho (1574-76). 

Purtugez. sorkarachea nema pormonnem, team Kapuchos 
motthvaxiamnim to konvent soddcho poddlo; tea konventant 
altar pulputr, santancheo protima, asleot. Tenchem kidem! 
Teo pavnner ghalun, sorkaran, zaito mal Bardescheam 
igorzanim pavlo. Dev-Matechi (Mae-de-Deus) Protima (Imaj) 
Sallganva pavoili. Pulputr ani tin retabl vhelet Mhapxenche 
igorjek; Mhapxeche igorjek Abrilache 27ver, 1838, uzo lagun 
te igorjentle altar ulpololet; ek ghantt, organv ani rupeachim 
kastiselam pavllim Moiddeche igorjent; dusri ghantt dili Sant 
Estevanche (Juvenche) igorjek; don retabl pavlet Asollnneche 
igorjent. Ho Daujicho Konvent vo Motth “Mae-de-Deus” 

Saibinnik bhettoilolo ani hea konventant "Mae-de-Deus" 
Saibinnichi protima asli. Dubhav na, Sallganvche nove 
igorjek ek bori-xi Protima zai asli ani osli ek protima 
Daujechea konventant asa mhonn Sallganvkarancheam 
kanar sadovlolem; ti protima vo imaj aplea ganva vo aple 
igorje vhorunk Sallganvkaramnim magnni kelli ani toxem 
korunk sorkaran rojea dilli; oxem astam DAUJE asloli 
protima ek dis Sallganva pavli Nov. 26ver 1873. Hech tarkher 
Sallganvche nove igorjecher axirvad poddlolo. Hi protima eka 
hoddear ba ghalun, Maddvi Nodintlean, adleam disamnim 
koxi-i tori Bardesa pavloli - ani magir gaddiar ba ghalun 
(tedna mottoram naslim) Sallganvam pavoili nemlolea disa, 
tika igorjent ievkar diun eka bazuchea altarar dovorli, 
"Santissima Immaculada Mae-de-Deus hem nanv khoinchem 
ieilem tor! Anik ek goxtt sangcheli asa: Hi Mae-de-Deus, 
Saibinnichi Protima Sallganvkaramnim vhortoch, Purtugalak 
san Sorkaracho hukum' pavlo ani hea hukuma pormonnem, 
ti Protima xharantuch eka boreaxea konventantuch dhorunk 
zai asli... punn atam uxir zallo - te chotur Sallganvkar 
aplem bhanddar ani daiz soddun diunk kednach kobul 
zaunche nasle. Oxi DAUJECHI DEV-MATA Sallganva pavli 
ani ozun ti thoinch bosun asa. Ho hukum' Nov. 18ver, 1837 
vorsa poddlolo. 

Anik khobor mhaka melllea ti oxi: Sallganvche igorjent 
"Mae-de-Deus" Saibinnicheo don protima asat: donui Dauje 
san haddloleo. Tea protimank vo imajink devchar 
dhanvddaipacho ani pidda-xidda poisauncho gunn aslo. Ek 
protima uzvean aslolea bazuchea altarar asli; punn Nov. 
26ver, 1992 vorsa ti protima modhlea altarar choddoili. Dusri 
asa ti umanvak dovortat, festa disa, pursanv bhair sorta tea 
dara kuxik. 

Hea dobajeak Bardescheo soglleo konfrari ieiloleo ani 
Sorkari odhikari-i hajir aslet. Tea adim dongurler, aiz dakhtti 
seminar asa thoim vo vodd asa thoim, ek mattov ghatlolo 
ani tantunt Mae-de-Deus Saibinnichi protima dovorloli. Thoim 
san ek dobajik mervonnuk vo pursanv kaddun, ti Protima 
Sallganvche igorjent pavoili. He ghoddnnukechea pon'nasvea 
vorsa (26-11-1923) ghonnghonnit somarombh kelle ani 

toxech xenkddo bhortalo tedna (26-11-1973). (Hist. de Goa - 
Pe Gabriel de Saldanha - 1926, p. 99). 


Daujechem Ghorttann 

1992 vorsa Outubrant ani uprant 1993 vorsa Febrerant 
hanv DAUJECHO ganv polleunk gelom; dusre pavttim gel'lo 
tedna ganvcho put, Pri. Casimiro de Melo, mhojea vangdda 
aslo: to-i Daujecho ganv polleunk sodhtalo. Atam to vattar 
zaun asa konna eklea hinduchem bhatt. Dusre pavttim 
gel'lom tedna rostea-degek ek goddgeachem durig bandhlolem 
dixtti poddlem; poile pavttim gel'lom tedna, kavote ghalunk 
bhattkar ti zominn somtoll kortalo. Thoinsorleam fatram 
modhem ek bori zodd-zodd paxanni fatornn mhaka 
sampoddli; te fatornnik nokxi asli punn kaim boroilolem 
naslem. 

Kaim vorsam pattim Pri .Roberto Barreto vigar aslo tedna, 
Sallganvkaranchi ek iatra vo romari Dauje geloli tedna ek 
bori kantoiloli fatornn, tea konventachi, Sallganvam haddloli. 
Aiz ti fatornn, igorjechea kurredorant bhitor sorunk darvontto 
asa techea uzveak ubhi korun dovorlea. Ticher boroilolem 
mellta: “DAUGIM KONVENTACHO BRAZAO - PEREGRINA- 
SANVACHO UGDDAS - 24-5-1979. Hea darvonttea voir 
boroilolem mellta Purtugez bhaxen: “O edificio desta igreja 
foi construida á custa de communidade e foi bento a 26-11- 
1878", 

Vigarachea Nivasachi vo ghorachi durusti keli 1994 vorsa; 
tea ghorachi patti konsllun bhuim poddloli. 


Igorjechem Vornnon 

Hi igorj sarkhi ganvchea mazak vo modhekat ubhi asa; 
hi igorz novi dekhun ti nove kolen ani nokxen bandhun 
kaddli - hi kola mhollear GOTIK KOLA. Osle kolen Fransache 
zaite Katedral ani igorzo bandhloleo asat. Tea katedracheo 
torri ani minari Ejiptantleo piramid koxeo voir choddtat ani 
mollbhak topunk vetat koxeo distat. Toxench Sallganvchei 
igorjecheo piramidi. 

Igorjent bhitor sorunk asa ek poddvi (alpendre) punn 
zobor vhoddli nhoi; igorjecho fuddo asa udentek. Torr vo 

minar ek madd koso modhekot ubhi asa ani tichem tonk 
mollbhak topta koxem dista. Hem tonk eke gumtter ubhem 
asa ani tea sokol ek ghantt dixtti poddta. Dokhinn vo rostea 
vattentlean onontt asa ticher 8 tori osleo piramidi dixtti 
poddtat; he onttik ghottai diuncheak 9 “contrafortes” 
bandhloleo asat. Heo "contrafortes" polleunk boreo distat 
kiteak tenkam katre-koxe ghatleat. Fuddo asa techerui oslech 
katre dolleank zollkotat ani 8 piramidi ubheo asat. 


Modhlea altarar voir "Mae de Deus" Saibinn bosloli asa; 
ani tichea sokol uzvean asa Jezuchea Kallzachi Protima ani 
davean Moriechea Kallzachi. 


Anik don bazuche altar asat te gotik koleche nhoi; uzvea 
altarar asa Sant Fransisk Xavier ani davea altarar asa Sant 
Juze. Kora pondak altar asa to Asunt Saibinicho; techer 
Piedad Saibinnui asa. 


Modhlea Altara sokol asa ek fondd; techer boroilolem 

mellta oxem: 
"Caetano Antonio Pinto 
em reconhecimento do 
servico de 
Francisco Salvador Pinto 
em construccao desta igreja 
‘ (Voros diunk na). 

Hi igorz bandhchi soglli rattavoll hea Francisco Salvador 
Pinto hannem aplea tabeant kel'li mhonn adim sangun dilam; 
techea ughddasak hi fatornn Caetano Antonio Pinto hennem 
ghatli. 


"Boa Victoria" Saibinnichem kopel moddlem mhonn adim 
sanglam; tea kopelantli “Boa Victoria" Saibinnichi Protima 
magir he nove igorjent vheli. Tichem fest kortat heam 
vaddeantlim: Pequeno Morodd ani Khottla. Hea kopelachi 
ghantt atanche igorjek ghatli ani heram ghanttim modhem 
ti Khottlak fuddo korun asa. 

Dauje “Maé-de-Deus” Saibinn asli tedna ti zaunk pavloli 
kampero dev-charancho; devchar kaddunk devchar lagoleank 
Dev-Matechea motthant haddtalint khoim; prarthonam 
korunk piddevontam-i ietalim. 

Hi “Dev-Mata” ek dis Sallganva pavli. He protime bhair, 
Sallganvche igorjent asa anik ek protima kallea fatrachi ani 
hi-i protima teach Capuchos Fransiskani motthantli; hi 
protima umanvak dovortat. Eka konxeachea altarar asli ek 
altarachi fatornn ani ti-i bi teach Fransiskani motthantli. 


KOPELAM 


à) Sant An'nachem: Tabra-Vaddeant. Hem kopel Maiache 
3rer 1843 vorsa, sthaplolem. Tem kopel khoreponnim urta 
Palmar-Bhattant (Maddant). Hea kopelak lagu zatat he vadde: 
Murdda-vaddi, Tabra-Mollem-Bhatt ani Dongor-Vaddo. 


Modhlea altarar Sant An'nachi Protima asa ti Pri. 
Caetano Antonio Cordeiro (Mollem-bhatt) hechea 
purvozamnim bhettoiloli; hea altarar uzveak asa S. Juze ani 
daveak S. Sebastianv. Anikui Sant asat. 


Hem kopel 1909 vorsa vaddoilem ani techer Feb. 2rer, 
1910 vorsa axirvad poddlo. Hem kopel sarkem mukhi 
rosteache koddekoch ubhem asa ani igorjek ekdomuch lagim. 


b) Ruzai Saibinnichem: Grande Morodd (Vhoddlem- 
Morodd) vorgonni ektthaim korun, hem kopel bandhlolem; 
tem bhavarthiank ugtem kellem Setembrache 10ver, 1793; 
tem novean bandhun kaddlem 1930. 


c) Sant Jeronachem: Mud'ddavaddint. Hem kopel 
Junache 25ver, 1729 ubharlolem. 


d) Sant Kaetanachem: Araddi. Hem kopel sthaplolem 
1655 vorsa ani tem novean bandhun kaddlem 190G vorsa 
ani techer Dez pojler, 1907 axirvad poddlo. Kopela samor ek 
supurli poddvi (alpendre) asa. Voir torrir Sant Kaetan, Ballka 
Jezuk*gheun, ubo asa; techer sokol “Ostensorium” - Santism 
Sakramentachem besanv diunk vapurtat tem. 


Kopelachea adrak ek durig asa ani don darvontte, lokak 
ieunk-vochunk. Kopelant bhitor sortana, dave vattentlean 
vonttir boroilolem mellta: CAPELLA DE S. CAETANO 

PROVAVEL je 
FUNDADA EM 
1655 

ani uzve vattentlean: CAPELA DE S. CAETANO 
REEDIFICADA 
1907 
Dave vattentlean kurredorant, sakristint vetana, onttir 
boroilolem mellta: 
HOMENAGEM 
DE RECONHECIMENTO E GRATIDAO 
DOS BAIRISTAS AO 
REVDO REMIGIO CAETANO I. DE SEQUEIRA 
PELOS 
RELEVANTES SERVICOS PRESTADOS 
NA 
RECONSTRUCGAO D'ESTA CAPELLA 
1907 
Peters & Co. 

Modhlo altar novo koso dista; asat donui vattamnim tin- 
tin, gotik kolechim tonkam; punn khambe asat te Korinthian 
koleche. Tea altarar Jezu Ballkak gheun, Sant Kaetan ubo 
asa. Sinvasonar asa Povitr Kuttumb: Saibinn Mac Ejiptak 
pollun veta. 

Bazunk don altar asat: uzvea altarar voir asa Karm 
Saibinn ani tea sokol Sant Anton. Daveak altarar asa: voir 
S. Pedr (?) ani tea sokol Sant Sebastianv. Heam donui 
altarank gotik kolechim tonkam asat ani don-don Korinthian 
koleche khambe. 

Kopel-Mora voir boroilam: DIVINA PROVIDENCIA. 


KHRISTULEACHO VODD 
Sallganv-Pilerniche Ximer 
He ximer, mukhi rostea kuxikuch, ek vhoddlo vodd asa. 
Tea voddak "KHRISTULEACHO VODD" mhonntat khoim; aiz 
ho vodd seminarichea bhattant poddla. Joseph Furtado, 
Pilernicho ek kovi, hannem hea vodda vixim ek kovita boroilea 
diun nanv "The Cobra Woman" - Sallganvchem Bhut. (Cfr. 
Selected Poem). Hea pustokant mhojea xapai vixim ek kovita 
asa ti hanvem bhurgeaponnar vachloli - kovitechem nanv 
zait "The Village Master" - mhozo xapai Pilerniche igorjecho 
mestir, zaitim vorsam, aslo. 

Hea voddar Kristalinachem Bhut ravta mhonn hanvem 
bhurgeaponnar aikololem; thoddeank ratchea vellar, tem 
dixtti-i poddlolem khoim, dovem ful nesonn ghalun tem 
Kristalin tea voddar bostalem. Aiz khoim gelem zait! 
Seminaristancho boball aikun, tem tea vodda velem pollun 
gelem zait! 

Tea voddachi kotha 1880 vorsa suru zata. "Naginn-Bail" 
(The Cobra Woman) mhollear ek tornnatti bailechem bhut; ti 
bail Sallganvchi. Hi tornnatti sobit ani sundor bail vankddea 
margar pavloli jedna ticho ghov zaitim vorsam Mumboi 
xharantuch aslo; punn to atam Goeam ieta mhonn gomtoch, 
te bailen eke baint uddi marun, aplo jiv dilo. Tichem bhut 
tea xime velea voddar dixtti poddtalem khoim. Atam tem 
bhut khoim gelem zait! 


SAIBINNICHI SEMINAR 
Sallganvam-Pilernam 
Bardesa 

Hi seminar eke dongurler-Pilern-Sallganv - heam don 
ganvam modhem ubhi asa; hi seminar, 400 tem 500 
seminaristank ravunk bandhunk kel'li; tedna amchea Goeant 
Katolk Kuttumbamnim dev-apovnnim utpon'n zatalim, nhoi 
atam. Atam te dakhtte seminarint bhov thodde vidiarthi asat 
ani Sallganvche vattentlo bhag bandhunkuch na ani to hea 
fuddem bandit mhonn axa na. Bandhloi zalear anik dusrea 
dharmik vavrak upkarta toso bandhcho poddtolo. 

Hi dakhtti seminar bandhunk anik chear vo panch svato 
polleloleo; teo svato polleuncheak Xri Aluisio Colago, 
Moddganvcho, hea injinerak fuddem kaddlolo. Xekim Dom 
Teotonio Manuel Vieira de Castro hea Patriark-Arsebispan 
Sallganv-Pilernichi dongurli vichun kaddli. 

1935 vorsa Xri A. Colaco hennem Nove Seminaricho plan 
toiar kelo; Sallganvche ani Pilerniche komunidadin zago dilo. 
Bandhavollicho vavr polletalo, Pri. Paul A. Menezes, 
Sangolldecho punn tedna Sant An'nachea kopelacho 
kopelanv aslo. Buniadicho fator ghalcho dobazo Dez. 8ver, 
1937 tharailo. Hea dobajeak dha hozar tori lok te dongurler 
zomlolo. Hanv tedna iskolacho bhurgo, sumar 13 vo 14 

vorsancho; tea lokache zhunddint hanv aslom mhonn mhaka 
boro ughddas asa; team gore katicheam dogam Bispank 
poilech pavttim hanvem dekhlole. Tedna Goenkar Bisp zai 
nasle. Indiechea vo Indiekar Bispancher mhoji nodor poddli 
ti fokot 1946 jedna Mons. Valerian Gracias, Dramapurcho 
putr, Saxtti, heka S. Pedruche Igorjent, Bandra (Mumboi) 
Bispa Makhnni dili. 


Patriark Saiban te Dez. 8ver he dakhtte Seminarichea 
bunidichea fatrar axirvad ghalto ani to fator Mayor Fran- 
cisco Higino Craveiro Lopes, tedna Goenchea sorkaracho 
karbhari, nhoi Governador, hannem bosoilo. To magir 
Purtugalacho Raxttrpoti zaunk pavlo. Hea dobajeak, Gurzacho 
Bisp, Dom Manuel Maria Ferreira, tedna Goencho Adhari 
Bisp, hajir aslo ani anik 200 tori padri. Tedna Goeant madri 
dixtti poddo nasleo. Seminarik nanv dilem: SEMINARIO DE 
NOSSA SENHORA (SAIBINNICHI SEMINAR). 


Hi seminar - ek bhag Pilernichea dixentlean ani modhlo 
bhag Sallganvche vattentlean toiar zali Nov. 30ver, 1952. He 
dakhtte seminaricher Dom Manuel Gonsalves Cerejeira, 
Kardeal ani Lisboacho Patriark-Arsebisp, hannem axirvad 
ghalto Dezembrache 6ver, 1952. Hea Kardealak Pius 
Baravean aplo rajdut a latere - koso Sant Fransisk 
Xavierachea Relikanche dhave dakhovnnek Goeam pattoilolo. 
Seminarichem kopel Fatima Saibinnik somorpilam; Fatima 
Saibinnichi Protima Donvaddechea Dominic Pereiran dilea. 
Poilo Reitor zaunk pavlo Pri. Altino Ribeiro de Santana, 
Sukurcho (Porvori) magir Angolacho Bisp. 


Seminarichem kopel Sallganvche Komunidadint 
(Donvaddea) poddta; punn dave-vattentlo bhag, Pilerniche 
komunidadint - oxem Pri. Nascimento Mascarenhas boroita 
"Souvenir - St. Anne Chapel Saligao - 1843-1993 p. 40-41" - 
Ozun porian SAT reitor zalet - sod'deak asa to mhollear Pri. 
Manuel Gomes, Banavlecho (Saxtti). 

4 - KAMURLECHI IGORZ 


Sant Rita de Cassia 
1944 
(Adim Kolvaleche Igorje Khal) 


Hi Kamurli mhollear Bardeschi; anik ek Kamurli asa ti 
Saxttint poddta, Raia ani Lottle modhem. Bardeschi Kamurli 
eka konxak koxi poddta, Kolvaleche nodichea kanttar. Adim 
thoim ek kopel aslem tem 1786 vorsa adim sthaplolem; hem 
kopel thoinche dev-porjen vapurcheak, 61 vorsam uprant 
novi porvangi dili ti Julhache 8ver, 1847. Magir 17 vorsam 
uprant, mhonnge 1864 vorsa tea kopelak moder ghatlem ani 
sudhrailem. 

Atam ubhem asa tem kopel (aiz ek igorz) 1912 vorsa 
bandhlolem ani tem aslem eke supurle dongurler; hem kopel 
Dezembrache 19ver teach vorsa porjek ugtem kelem. Hem 
kopel Kolvaleche igorje khal choltalem punn borench pois 
poddta mhonn tea kopelak Marsache poiler 1944 firgojecho 
vo igorjecho dorzo dilo. 


Hea kopelachi askarinn Sant Rita de Cassia koxi zaunk 
pavli zait! Hi Santinn melli Maiache 22ver 1457 vorsa Goeant 
kiristanvponn rigchea adinch; Bardesant kristanvponn bhitor 
sortolem bhov magir 1555 vorsa, mhonnge eka xekddea 
urpant. Tichi kudd kusli na; 1628 vorsa he Santinnik ek 
igorz bhettoiloli mellta. Dekhun tednachea Fransiskanamnim 
Bardesant Kamorle ek kopel ubhartoch, tem te Santinnik 
(ozun altaracho man diunk naslo) bhettounk ievjilem zait 
kiteak ti Santinn tednach ekdomuch lok-pria vo lokache 
avddichi zaunk pavloli. Leo Teravean Maiache 24ver, 1900 
he Santinnik altaracho purnn man dilo ani tika SANTINN 
mhonn pacharli. He SANTINNIK altaracho man mellchea 
adinch Kharonnechea vaddeant, Oidonnea, ek kopel mellta 
(1864 adinch); tea bhair Saxttintui Mainnachea Vaddeant 
(Kuddtodde, aiz ek firgoz) anik ek kopel mellta tech Santinnik 
bhettoilolem 1782 vorsa. 

Igorjechem Vornnon 


Hi supurlich igorz eke dongurler koxi ubhi asa. Dha- 
bara panvdde choddun, igorjent bhitor sorunk zai; igorje 
fuddeant, ek gradichem durig asa, tem porjek surokxa dita; 
na zalear bhurgim ballam bhuim sokol poddum xoktalim, 
kiteak tea durga sokol zomin asa ti khala urta. 


Igorjent chear altar asat. Modhlo altar Sant Ritak 
bhettoilolo asa. Dusre altar asat te; ek bhettoila Sant 
Fransisk Xavierak, ek Piedad (Kakutivont) Saibinnik ani ek 
Lurdis Saibinnik. 


KOPELAM 


l. Sant Fransisk Xavierachem, Mainnachea vaddeant 
- 500 metr igorje san. Hea kopelant atam Mis ba kaim zaina. 
Kopelachea  kurredorant eke ontir boroilolem asa oxem, 
Purtugez bhaxen: 
ESTA CAPELA DEDICADA AO 
GLORIOSO PATRONO DAS INDIAS S. 
FRANCISCO XAVIER E CONSTRUIDA 
E DOTADA A'S EXPENSAS DE PASCOAL 
XAVIER DA CUNHA FOI SOLEMNEMENTE 
BENTA E ABERTA AO CULTO AOS 8 DE 
FEVEREIRO DE 1920 


Hem kopel 1918 vorsa Pascoal Xavier da Cunha hennem 
bandhlolem aplea khorchan ani techer axirvad ghalunk 
porvangi dilli Janerache 17ver, 1920. Voir sanglam tea 
pormonnem, ho axirvad Febrerache 8ver teach vorsa poddlo. 


Hea kopela sokol ek rosto veta teche koddek ek Khuris 
asa. Kopela bhonvtim ghoram ba kaim na. 


2. Ruzai Saibinnichem: Mainnacheach vaddeant. Hea 
kopelar axirvad ghalunk Maiache 18ver, 1918 vorsa porvangi 
poddloli. 


3. Povitr Khursachem: Fornna-Bhattant. Hea kopelant 
poilem Mis bhettoilem tem Maiache 12ver, 1936. 

Ganvchem Nanv 

KAMURLI mhollear KAMAR + HAL'LI mhonnge 
KAMARANCHI HAL'LI. HALLI mhollear GANV Kon'nod bhaxen. 
KAMAR mhollear LOHAR - loknnachem Kam korpi. 

MAINNA mhollear MAIONN ani hecho orth dila oso: 
Chiklacho vo ollsannicho ganv, chodd korun zhor aslolo. 
Hea vaddeant sokoile vattentlean, zhoim zhaddam-peddam 
voir sorleant, ek zhor asa mhonn mhaka gomoilam. 


i Ranneancho Itihas 

Te dongurlevelean adim ek rosto vetalo ani to cholun 
Kamurlecho lok Mhapxeam pavtalo. Aiz to rosto asa punn 
tea rosteavelean konn vocho na. Team dongramnim ek Ranno 
- Raoji Ranno - ghoddiar boson sodanch firoio martalo khoim. 
Hi khobor Purtugezank kolloili Kamurlechea Karvalho 
mhonnlolean. Ho Carvalho mhollear, Visconde de Bardez, 
Fidalgo de Camurlim - oso teka lok ollkhotalo. Hea Karvalhon 
tea Ranneacho ghat ghetlo mhonnge tea Ranneak laun dilo; 
ani Purtugez ieilet ani tea Ranneak dhorun marlo. Tea 
Ranneachem moddem oddun-oddun haddlem ani tea adlea 
rostear dovorlem; ietea-vetea lokachi nodor tea moddear 
poddchea nimitan, oxem kel'lem. Porompora sangta ki uprant 
iete-vete tea zagear ek-ek fator uddoitalet ani he bhaxen tea 
zagear ek vhodd fatranchi ras zaunk pavli; hi fatranchi ras 
hanv ek dis polleunk gelom; oi, ti ras ozun tea zagear dixtti 
poddta punn tea rostea velean lok atam vocho na; dusro 
rosto te dongurle sokol kela to atam vapurtat. Tea Ranneak 
marlolo to zago adim tori Kuncheleche ani Kamurleche ximer 
poddtalo. Tea.zageak MAINNA vo PATTAN mhonn ollkhotat. 


Heam Ranneanchem Zunvem Xhapurche vo Kolvaleche 
Nodint asa ani tem-i zunvem hanv polleunk gelom. Atam tea 
zunvear ek pul bandhla to ek hoti koso dista ani ekdom' 
oxir; dekhun amchem mottor tea pula velean bhitor kaddunk 
zomlem na. To zunvo maddamnim ani her zhaddamnim bhor- 
la; modhekot sumar Ranneacho vhoddlo Nivas vo ghor asa 
ani tea nivasant Gonnesachea utsova somoiar kolakar chitram ba 
dakhoitat ani tim polleunk lokachi gorddi zata. Hea zunvear 
vochunk Revoddechean - Nadoddechean rosto asa. 

5 - BODDIENCHI IGORZ 


Sant An'na 


1946 

Ho ganv, zhaddam-peddamnim bhorlolo, Thivechea 
vattarant poddta ani adim Thivecho vo firgojecho ek vaddo. 
Ho vaddo manddvi nodichea eka fanttear urta; ho fantto 
Holdonnche igorje samkailean par zavun Boddiam porian 
pavta. Dusrea ordhan Haldonnchim xetam urtat. Adim tea 
vaddeantlim bhurgim hi nod utrun Haldonnea  iskolak 
vhetalim, ani xetkamti aplim xetam kamais korunk toxich 
nod utrunk poltoddi vhetalim. Thivechea dongra sokol asa 
dekhun, ti igorz dixtti poddona; fokot ekech svater mukhi 
rostear san te igorjecho fuddo matso dolleank zollkota. 

Survek ek kopel ani tem sthaplolem 1801 vorsa jedna 
Dom Frei Manuel de Santa Catarina (1784-1812) Arsebisp 
aslo. Kurredorant sakristint bhitor sorunk ek dar asa techea 
uzveak hanvem vachlem, Inglez bhaxen oxem: THE CHAPEL 
ORIGINALLY BUILT - 19-12-1801 - REBUILT 9-2-1893. 
THANKS TO THE INICIATIVE AND PLANING BY REV. FR. 
LEOPOLDO FRANCISCO DA ROCHA, AN HONOURED SON 
OF BODIEM - CHAPLAIN, 1885-95. Hi porki bhas aiz amchea 
Khristi samudaiant rajvott choloiia ani katolk igorjechem 
uloup-boroup ani chintop pordexi zaun veta. 

Tem kopel magir 1892 vorsa, mhonnge 91 vorsam uprant, 
novean bandhun kaddlem ani toxem korunk Dom António 
Sebastiao Valente hea Arsebispan porvangi dil'li. Ho Arsebisp 
(1882-1886) magir poilo Udenti Indiancho Patriark zaunk 
pavlo. (1886-1908). Patriark (Namik) hem pod poilech pavttim 
Goenchea Arsebispak dilem jedna Junache 23ver 1886 vorsa 
Vatikana ani Purtugala modhem, Leo Teravea Papa Saiban 
ek koblat keli. 

Novean bandhun kaddtoch (zoxem te faturler boroun do- 
vorlam), tea kopelar axirvad poddlo Febrerache 9ver 1893. 
1946 voros pasun hem kopel Thiveche igorje khal aslem punn 
Marsache 15ver, 1946 vorsa, ho bandhpas toddun Boddienchea 
kopelak igorjecho vo firgojecho dorzo dilo jedna Dom Jose da 
Costa Nunes Goencho Arsebisp-Patriark aslo (1942-53) - ma- 

gir Romak vochun Kardeal zaunk pavlo. He ghottnnecho ugh- 
ddas sakristichea dara voir ek faturli korta: THE CHAPEL 
RAISED TO THE - STATUS OF THE CHURCH WITH CEMETE- 
RY ON 15-3-1946. DURING THE TENURE OF OFFICE OF REV. 
FR. ROQUE RODRIGUES - THE PROMOTER AND FIRST VICAR. 

Igorjent Purtugez bhaxen boroilolem mellta oxem: IGREJA 
ERECTA — DOM JOSE COSTA NUNES - AOS 15-3-1946; 
INAUGURADA AOS 1 de Mao. BODDIEM 1 de Maio de 1946. 

Survek Boddienchem kopel Haldonnche Igorje vo firgoje 
khal aslem. Boddienkarank Halddonnem lagim poddtalem, 
fokot oddchonn asli ti ek supurli nod itlench nhoi, Halldonn- 
karam xettam vosouncheak ani kamais korcheak, tar utrun 
poltoddi Boddiem ieun thoim apli vosti kortalim. Boddienchem kopel, 
Halldonnche Igorjek chear mail odhik pois poddtalem. 
Boddienchim mornnam Halldonnche Simitirint haddchim 
poddtalim. Heo ani osleo oddchonneo dolleam mukhar dovrun, 
Sant An'nachem Kopel Thiveche firgojent lottchem poddlem. 

Igorjechem Vornnon 

Igorjecho fuddo Ostomptek kela; fuddeachi bandhavoll 
sogllich nokxechi koxi; osli nokxi hatan vo sutan rend kel'lea 
bhaxen dista; sokol san voir torrir porian fatrancheo gradi 
dixtti poddtat tem- ek rend koxench dista. Pausachea 
vazoddak lagun, sokoileam darank ani toxench voileam 
zonelank potreancheo pakaddeo ghatleat. 

Igorjent chear àltar asat. Modhlea altarar tin panvddeam 
voir Sant An'na aple dhuvek gheun asa ani chear boddve 
tenkam noman kortat. Tea sokol teach altarar, uzvean asa 
Sant Fransisk Xavier ani davean ek sant-taka ollkhunk hanv 
xoklo na. Sodanche bhaxen bazunche don altar asat: uz- 
veantlo altar bhettoila Nixkolonk Moriek ani daveantlo Sant 
Sebastianvak. Kopel-Mora voir ek ark asa, techer Khursar zoddlolea 
Jezuchem chitr chitrailam ani donui vattamnim don-don 
chitram asat tim ollkhunk mhoje kodde ghoddlem na. 

Tea sokol dave vattentle onttik tenkun ek altar asa to 
Sant Antonik somorpila. 

Igorje fuddean ek supurloch adr asa teka ek durig veddo 
ghalta; hea adrar ek supurlo Lurdis Saibinnicho Grotto asa. 
Adra bhair, rostea sokol ek Khuris asa. Vigarak ravunk nivas 

6 - BADHENCHI IGORZ 
Milagris Saibinn 
1946 


Hi supurli igorz Askanva ani Hanjuna (Anjuna) heam 
don ganvam modhem poddta. Badhem mhollear (Polle 
Dalgado) ek rikami svat dhoni nasloli punn magir neai-nit 
korun lagxilea ganvak dilli. Don ganvam modhem zomnik 
lagun zogddim zaina zauncheak, heam ganvam modhem ek 
zomin, mhonnge zomnicho kuddo, dhoni nastana kuxin 
kaddun dovortalet; hea ganvcho nhoi ani tea-i ganvcho nhoi. 
Aiz Porvorchea dongra sokol BADHEM mhonn ek ganv asa; 
atam to ek vaddo Saloichea ganvcho. Ami gozal kortanv tem 
BADHEM Askonvak tenkun asa ani igorj asa ti eke dongurler. 
Dongrar asa tem Voilem Badhem ani sokol Xhapurche Nodi 
kodde asa tem Sokoilem Badhem. Udenti dixentlean asa ek 
dongurli ani thoim san Arbi Somdir dixtti poddta. Badhem 
mhollear ek supurlo ganv ani supurli firgoz. Te dongurleche 
araddir vo pallsonnar TIN PAINDDI - Sokoili Paindd, Modhli 
Paindd ani Voili Paindd; heam Painddintlean sompeponnim 
ghoramnim pavtat. Xhapurchi nod sokoilean vhanvta. 


Sangtat Badhenkaranche purvoz Mandream (Peddnnem) 
san ieilet mhonn 18vea xekddeant; punn itihasik nodren 
ami zannanv tem hem: Kiristanvponn aplea ganvant ietoch, 
Hanjunkaram aplea devank gheun Mandream pollun gelolim; 
atam l8vea xekddeant portun ieunk laglim zait! Kiristanv 
zaunk sodhi naslim tim, Bardesantlim pollun gelim. Odhik 
korun Peddnneam punn portun ieunkuch na. 


Badhenchea purvozamnim survek te dongurler ap-aplea 
ghora mukhar supurle Khuris ubharle. Te dongurlechea 
tonkar voir ek Khuris ubharlolo to ozun, atanche igorjek 
tenkun vo laginch thoinch asa. Eka khoddpar don metr lamb 
okhondd fatrancho Khuris bandhlolo to hoch Khuris zait; 
atam tea Khursachi durusti kelea. Hea khursa mukhar, ek 
supurlem kopel bandhlolem punn magir te vaddoilem jedna 
Pri. Thomas Lobo, Zuencho, kopelanv aslo. Ganvchea lokan 

hem kopel vaddounk aplo adhar dilo, aplea hatamnim 
bandhavollicho vavr kelo. Ho Khuris atam igorje patthlean 
urta. Igorjechea patthlea bhagar kopel-mora vo modhlea 
altara voir, ek torr vo minar koxi bandhlea ani ticher 
Jezuchea Kallzacho Putlo dovorla to Mumboi vetaleot team 
vaporanr san dixtti poddtalo. Ho putlo ekdomuch lamb asa; 
mon'xachea akaracho nhoi. 


Kopel 


Te dongurler 1848 vorsa ek kopel ubharlolem tem Milagr 
Saibinnik (Ochorianche Saibinnik) bhettoilolem. Tem kopel 
porjek ugtem korunk Otubrache dhaver, 1849 vorsa porvangi 
mellli. Dusream pormonnem hi porvangi dili Dom Joaquim 
de S. Rita Botelho hea Arsebispan Out. 19ver 1849 (Liv. 1 
dos Dec. H. 134). Punn hea nanvacho Arsebisp Goeant 
nasloch. 1844-49 hea vorsam modhem Dom Jose Maria da 
Silva Torres, Arsebisp aslo. RKopelanvak ravunk nivas vo 
ghor bandhlem 1896 vorsa ani simitir 1897. Hem kopel 
Askonvche igorje khal choltalem. Sumar 1875 vorsa kaim 
Badhekaram Voilea Badheant dongurler vosti korunk 
choddlim ani zomniche kuddke gheun ghoram bandhlim. 


1925 vorsa tem kopel novean bandhun kaddlem ani 
techer Janerache chovther, 1926 vorsa axirvad poddlo ani 
porjek ugtem kelem. 


Firgoz 
Hea kopelak Setembrache 9ver 1946 firgojecho dorzo dilo'". 
Tedna Dom Jose da Costa Nunes (1942-1953) zaun aslo 
Goenche Arkidiosezicho Arsebisp. Askonvche igorje vochunk 
6 kilometranchi vatt kaddchi poddtali. 


Igorjek bhitor sortana ek pakaddi koxi asa; fuddeak 
khambe asat tencher tonkam ubhim keleant tim sakriche 
dondde koxe distat. 


(1) Hi tarik ganvchea konn eklean mhaka boroun dhaddlea; punn Goenchi 
"Directory - 1992" dita vegli tarik: 28-8-1946 ani anik ek pustika: 20-8-1946 
(The Churches of Bardez - 1986) 

Sod anche bhaxen tin altar asat. Modhlea altarar Milagris 
Saibinn asa; bazunchea altarar; uzvean asa Sant Paul ani 
davean asa Sant Anton. Modhlea altara voir ek ark asa; 
bazucheo donui ontti chear-chear khambeancher ubharleat; 
adle khambe moddun ghatlet ani nove ubharun igorz matxi 
rund keli. Novsornni kortana, adle matieche tizule kaddun 
nove odhunik tizule ghatlet. 


Adim kopel te dongurler eksurem koxem aslem; lok sokol 
nodi kodder vosti korun ravtalo, punn magir te dongurler 
bhattache kuddke ghetlet, ghoram bandhlim; torui 
kopelachem vo igorjechem eksurponn nattak zaunk na. 


Badhechi igorz ozun eksurich koxi te dongurler 
Xhaporache nodik patth korun asa. Igorjek ek vhoddlo adr 
asa ani hea adrak ek durig veddo ghalta. Adrak modhekot 
ek vhodd Khuris ubho asa ani adrachea durgar donui 
vattamnim sat-sat Khuris dixtti poddtat. Igorjechea fuddear 
voir kontrelant konn na. Don supurleo ghantto asat teo sokol 
sakristi kuxik. 


Badhenche igorjent TIN altar asat: Modhlo altar Milagr 
Saibinnik bhettoila ani bazuche altar: uzveak Sant Paulucho 
ani daveak Sant Antonicho. 

7 - BOSTODDECHI IGORZ 


Sant Kaetan 
1-4-1947 


Bostoddea adim kopel aslem tem Uskoiche igorje khal 
poddtalem. Tem Sant Kaetanak bhettoilolem. Tem kopel 
bandhunk porvangi poddloli Nov. 22ver 1752 vorsa; magir 
195 vorsam uprant hea kopelak, Abrilache poiler, 1947 vorsa, 
parokial igorjecho dorzo favo zalo. Tedna Dom Jose da Costa 
Nunes Arsebisp aslo. 


Bostoddcho dongor denvun ietana, eka rostea kuxik 
davean, ek tolli dixtti poddli; ti atam soglli purovlea, eka 
devllachi tolli ti zaun zai. Adlea kallar chear tori devachim 
devllam hea ganvant aslim; Satma (Sapta-Matrika?) Narayan, 
Mailadev (sic), Osolgaromba (sic) ani Santeri. 


Hea ganvant adim - to mhojeam dolleamnim hanvem 
dekhla - Kapddam vinnpacho tanno aslo; hea tannear vividh- 
rongi sutanchim kapddam vinntalet. Adim amcheo bailo ang- 
bhor oslim kapddam nestaleo ani oslim kapddam nesloleo 
kazari mhonn dakholl zatalem. Te dis atam gelet. 


Igorjechem Vornnon 


Igorjent nitt vochunk ek rosto asa; techea daveak ek 
unch fatrancho Khuris ubho asa. Tea Khursar Purtugez 
bhaxen boroilolem asa tem vachunk hanv xoklo na kiteak 
chuno kaddun tim okxoram vo utram aiz lipoileam. Oxem 
zaiteam igorzamnim ghoddlolem mhaka melllam. Mhaka 
vachunk mell'lem tem itlench. 


PEDRO ROSARIO 
EDIFICARA ESTA CRUZ 
PELO 
...RIAS DE SOUZA 
MISIONARIO 


Chuneak lagun soglem vachunk ghoddlem na - tarik 
porian mellli na. Hi igorz, adim kopel, BHATTBOTT 

mhonnlolea vaddeant urta. To rosto cholun hanv vetana, 
igorjecho fuddo mhaka zovkolo - Ut'torek fuddo korun ti 
supurlich igorz ubhi asa. Adrak ek durig asa ani tea durgar 
13ch Khuris mhaka dixtti poddle - chovdhavo moddon poddla 
— he 14 khuris mhollear Khursa-vattechim sthanam; adlea 
kallar soglleam igorzam somor adrar vo adra bhair porian, 
chovdha khuris astale; aiz moddon poddleat. 


Igorjechea fuddear vair modhekot eka kontrelant Sant 
Kaetan ubho asa - igorjecho askari. Tea sokol Korachea 
modhlea zonela samkar Khrist Raiachi supurli Protima; ti 
thoim matui sobho na, hal'linchea vorsamnim ti ghatlea zait. 


Sokol modhlea darvontteachea daveak onttir eke fatrir 
boroilolem asa oxem: 


St. Caetanache Igorjecho Rupea-Utsovacho Ugddas 
1947 - 1972 
Bastora: 12-11-1972 


ani uzveak asa ek pulputr. Dave vattentle torrir ek bori 
vhoddli ghantt asa. 


Igorz chodd vhoddli nhoi kiteak tench dev-mondir adim 
ek kopel, Uskoiche igorje khal, aslem. Modhlea altarar voir 
kontrelant BOA ESPERANCA (Borea Bhorvanxeachi) Saibinn 
ubhi asa; kaidea pormonnem San: Kaetan, askari dekhun, 
tea kontrelant ubho asunk zai also. Saibinnichea uzveak, 
teach altarar asa Sant Sebastianv ani daveak Sant Fransisk 
Xavier, ho Sant Goencho Saib, aplea hatant udkachem ek 
aidon gheun eka dimbhier aslolea bhurgeak Bautism dita. 


Sodanche bhaxen don bazuche altar asat. Uzvea altarar 
Sant Kaetan ubho asa ani techea hatant asa Jezu Ballok. 
Tea sokol Moriechea Kallzachi Protima. Davea altarar voir 
asa ti Santa An'na mhonn mhaka sanglam punn mhaka 
dubhav asa; tea sokol Jezuchea Kallzachi Protima Kopel- 
Mora voir ek bobd asa. 


KOPELAM 


ukhi kopelańa mhollear donuch. Xell vaddeant ek borem 
mottem ` ‘kopel mhaka dislem fpünn khoreponnim tem adim 


ek Khuris ani hea Khursa bhonvtim vaddekaramnim tem 
kopel magir ubharlem zait. 

a) Sant Antonichem: “Santa Cruz” (Khursa) Vaddeant. 
Hem kopel vorgonni kaddun, Uskoichea ek Antonio Fran- 
cisco Soares - novo kristanv - hannem bandhlem mhonn 
Mons. Gomes Katanv boroun dovorta punn, zoxem magir 
gomtolem, kopelantleam fatrincher vegllinch vorsam dillim 
asat. Hea kopelar Setembrache 22,1925 vorsa axirvad poddlo 
mhonn sanglam. 


Hea kopelak boro adr asa ani teka ek durig veddo ghalta. 
Hea durgachea darvonttear, dave vattentlean, boroilolem asa: 
“FABRICADO POR PE. SEBASTIAO JOSE BELARMINO 
SOARES DE PUNOLA 

etc, ete; ete. 
31-12-1938 


Kopelachea modhlea altarar vhoddlo Sant Anton asa ani 
techea davea hatant Jezu Ballok khellta; dusrea hatant asa 
uddeancho ek panttulo-durbollancho unddo ho. Hea 
Santachea uzveak, teach altarar, asa ek Saibinn ani daveak 
Asisacho Sant Fransisk; to Jezuk veng marta. 


Bazuche don supurle altar asat: uzvea altarar asa Sant 
Fransisk Xavier ani daveak Sant An'na. He don bazuche 
altar Aleixo Manoel de Souza de Paliem hannem bhettoileat 
aplea melleanchea ughddasak — 1935. 


Ho Sant Anton adlea kallar boro fanki zallo ani poixilo 
lok boilancheam gaddiamnim porian bosun tea santachi 
bhokti korunk ani angovnneo feddunk vetalo. Hea Santachi 
bhokti kortoleank, tednache sonvoie pormonnem, 
induljensam - xembhor disanchim - Dom Teotonio Patriarka 
hannem dillim mhonn eka konxeak boroilolem asa. Ho 
Patriark Goencho Arsebisp aslo heam vorsamnim 1931 - 
1940. Tedna vigar aslo Pe. Joao Maria de Souza - zaunk zai 
Uskoiche igorjecho kiteak tea vorsamnim Bostoddea kopeluch 
aslem. Hea kopelant don porbo zatat: i) Sant Antonichi ani 
ek ii) tea Santache jibechi. Anik eke onttir boroilolem mellta 
oxem: À memoria de  Aleixo Francisco Soares (Forsulo) - 
Fundador desta capela. F. 14-XI-1952. P. N. & A.M. Maio 

1957. Kopelant bhitor sortana dara kuxikuch uzvean onttir 
boroilolem melllem itlech: FABRICOU - 1925. Hem voros 
sarkem asa. 


Kopelachea fuddlean, rostea pelean, ek durgacho addo 
ghatlolea zagear, modhekot ek vhoddlo khuris konnachea 
mornnachea ughddas tori bandhla; techer tarik asa:13-3- 
1927. 


Hem kopel 300 metr pois igorje san. 


b) Perpet Sukur (Sodanch Adharachi) Saibinnichem: 
Bela-Vista vaddeant - sundor dekhaveachea vaddeant - igorje 
san 250 metr pois. Hem kopel supurlem ani eka rostea 
kuxikuch asa. Darvonttea voir onttir dixtti poddtat him chear 
okxoram: N. S. D. P. S. (mhonnge Nossa Senhora do Perpetuo 
Socorro). 


Hem kopel bandhunk suru kellem Vicente Joao Ragel 
hannem aplea khorchan ani magir bhavartheancheo 
denngeo ektthaim korun tea kopelacho vavr sompoilo. Hea 
kopelar axirvad poddlo Abrilant 1927 ani tantunt poilech 
pavttim Mis bhettoilem Nov. 11ver, 1930. 


Magir tem kopel 1934 vorsa vaddoilem ani fuddo bandhlo. 
Sogllo bandhavollicho vavr 1945 vorsa somplo. 


c) Santa Cruz Vaddeant: Tem kopel 1924 vorsa bandhlem 
ani techer Set. 22ver, 1955 axirvad poddlo. 

8 - VAGATORCHI IGORZ 


Sant Anton 
1955 


Nanv 


Adim hea zagear zongoll aslem zait ani tantunt VAG ba 
ravtale distat. Ho ganv Arbi Doriache TODDIK asa dekhun 
VAGATODD zaunk xokta mhonnge VAGANCHI TODD punn 
Purtugezamnim tem nanv VAGATOR kelem kiteak Purtugez 
bhaxen DD ho kottur Konknni vo Bharoti uchar Europkaram 
kodde ucharunk zaina. Tea pasot SADDI zalam SARI; BOKDDI 
zalam BOKRI, itiadi. 


Ganv 

Survek tea zagear ek kopel aslem ani tem Purtugez soinik 
vo soldad vapurtalet ani tem kopel Sant Antonik - 
Purtugezanche avddicho Sant - bhettoilolem; he soinik vo 
soldad Xhapurchea kottant Bardeschi rakhonn korunk 
dovorlole. XHA+PUR mhollear Musulmani XHA-chem PUR vo 
Musulmani RAZACHEM XHAR. Purtugezamnim tem kelem 
CHAPUR vo CHAPOR(A) -. Aiz kopel ubhem asa tem (atam 
igorz) bandhlolem “KAINSUACHEA TOLLPAR, Vagatora 
(Vagatoddir), ani techer axirvad poddlolo Maiache 13ver, 
1925. Hem kopel Hanjunche igorje khal ghatlolem. Tis vorsam 
uprant mhonnge 1955 vorsa hea kopelak parokial igorjecho 
dorzo mell'lo; tedna Dom Jose Vieira Alvernaz (1953-1975) 
zaun aslo Goenche Arkidiosezicho Arsebisp punn 1962 vorsa 
ho Arsebisp.Goem soddun gel'lo; hennem aple zuttiecho 
rajinamo dilo fokot 1975 vorsa. 


1759 vorsa Sant Antonichem kopel vo irmid Xhapurchea 
kottantlem Fransiskananchea tabeant poddlolem mhonn 
gomta kiteak hem kopel Fransiskananche vollerir mellta. 
Tednachea kopelanvak militari udarposonn melltalem. Hem 
ghor Hospicio mhonnot - mhollear Fransiskanank ravpachem 
ghor. Julhache 13ver 1741 vorsa, Xhapurchem Kott 
Purtugezamnim jikun ghetlolem ani tedna Sant Antonichem 

kopel kottant aslem. Magir tem kopel Fransiskananche 
svadhin kortoch tea kopela bogle “Hospicio” (vosti korpachem 
ghor) bandhlo zait. 


Kainsuachea Tollpar 


Kainsuachea Tollpar (vo kordde-suke zomnir) vo khoddpar 
tem kopel bandhunk bharim vavurlet te dog padri - zoxem 
Xmti Teresa Albuquerque sangta — zaun asat he: Pri. Manuel 
Filipe de Nazaré, Moiddecho ani Pri. Cypriano Valles, 
Vagatorchoch. Hea ganvchea padrin aplea kuttumbachech 
porian duddu moddlet. Hea ganvchea padrik udar monan- 
kallzan duddvam-adhar Dr. Alexander Albuquerque, Dr. 
Manuel Dias ani hechi avoi hennim dilo. Sant Antonicheo 
don protima (imaji) Conego Francisco Xavier hennem 
bhettoileo: ek modhlea altarar dovorli ani dusri igorjent sokol. 
Tea bhair hea Kon'gan Goribanche Saibinnichi-i protima 
bhettoili. 


Hem kopel 1922 vorsa ubharun zaina fuddench, kopelachi 
novi torr (ghantt asloli) ovchit konsllun bhuim poddli; konnak 
kaim zalem na. Rokddench tem mondir novean bandhun 
kaddlem ani techer - zoxem voir sanglam - Maiache 13ver, 
1925 vorsa axirvad poddlo. 


Simitir bandhli ti 1949 vorsa. Hem kopel 1100 metr igorje 
san pois urtalem. 


Ek tondd-kotha mhaka mell'lea ti oxi: Ochoriancho Sant 
Anton adim Xhapurchea kottant aslo; hea Santachi protima 
konnem chorun haddli ani poilim eka Khursa kuxik, Pascoal 
Lobochea ghora fuddem, lipoun dovorli. 1891 vorsa tea Lobo 
kuttumbantlo ek vangddi Jose Casimiro mhonnlolo padri 
zalo. Ho Sant ochoriam korunk laglo, maglole upkar ditalo. 
Ekdam ganvant sukall poddlo tedna vaddekaramnim 
dongraile fator haddle ani ek kopel ubharlem. Magir tem 
kopel Pri. Manuelino Cristovão de Souza hennem vaddoilem. 


Igorjechem Vornnon 


Igorjek don minari vo torri asat ani adim dave vattentle 

torrir ghantt asli ani ti vazoitana sogllea lokak bori aikum 
ietali; sumar atth ek vorsam patthim, ti ghantt sokol haddli 
ani don khambeancher ubharun dovorli; sokol asa dekhun 
te ghantticho avaz soglleank aikum iena. Hi ghantt 
vigarachea nivasak vo ghorak tenkun asa ani ti vigaranuch 
vazounk zata kiteak ghanttichem dor vigarachea 
zonelantlean bhitor sorta. 


Adim Bautismachi Pi asli te svater ek dakhttulo Lurdis 
Saibinnicho Grotto ghatla. 


Igorjent tin altar asat te gotik koleche, tenkam sogleank 
tonkam asat. Modhlea altarar unch Sant Anton ubho asa; 
techea uzveak asa Jezuchea Kallzachi ani daveak Moriechea 
Kallzachi Protima. Don bazunche altar: uzvea altarar Sant 
Juze ani tech bogle Jezu Ballok ubho asa; ani davean voir 
asa Sant Fransisk Xavier ani sokoll modhekot Dukhest 
Saibinn. 


Igorjent davean kora pondak asa Sant Anton. Teche sokol 
boroilam: S. ANT. (de) PADUA. LVSITANO. 


He igorjecho fuddo ekdom' mottvo koso dista; torri-i 
mottvo; tancher ghantto nant punn modhekot kontrelant 
Sant Anton ubho asa. He igorjek vo firgojek PONCHVIS 
VORSAM bhorlim tedna, heo tarko boroun ghatloleo asat: 
13-5-1955 - 13-5-1980. 

9 - PIRNNECHI IGORZ 


Sant Fransisk Xavier 
1962 
Nanvacho Orth 

Pirna mhollear ek poixilo ganv ani to Bardeschea eka 
konxak, Udente dixentlean, urta; ho ganv zhaddam- 
peddamnim matlolo asa; to ganv Bardesche Udenti ximer. 
Menkurem, Dhumaxem, Upsa hea ganvank tenkun, 
Divchol'chea Zhilleak, tenkta. 

Hea ganvchem mudol-nanv zait PODDNNEM vo PERNNEM 
ani tem magir zalem PIRNNEM (Or. Port. XIII p. 287). Anik ek 
orth dil'lo asa to oso: Purvilea kallar amche ganv Musulmanam 
khal aslet, Purtugez ieunchea adim; heam ganvantle adle 
vasi (atam te apleak ganvkar mhonntat). apleak vosti vo 
pennem korunk zago sodhunk ieilet, tedna PILAR mhonnlolo 
ek musolman tenkam mell'lo. Musulmananchea bhoktak vo 
santak PIR mhonntat. Tea Musulmana kodde team 
videxamnim vicharlem: PIRANCHI (santanchi vo sadhunchi) 
somadhi khoim asa? Tenkam zobab mell'lo oso: PIR NA. Ani 
oxem tea ganvak PIRNA mhonn nanv poddlem. 

Anik ek vegllo orth: PINGLI mhonn ek lok aslo to ghora- 
ghoramnim vochun songit gaitalo ani vazontram vazoitalet 
ani oxem aplem pottui bhortalet. To lok ravtalo PINGLO 
vaddeant; magir ho vaddo te soddun gelet. He PINGLI 
fokannam ani chesttaio kortalet ani tenkam Konknnintlean 
PERNNI mhonnot khoim ani oxem astam PERNNI aslem tem 
PIRNNA vo PIRNA zalem (Souvenir - S.F.X. Church - Pirna - 
1792-1992, p. 31). 

Aiz porian Pirnant 6 vadde asat tantlo ek mhollear 
PINGULEANCHO VADDO. 

Kiristanvponn Pirnnant Kedna Pavlem? 

1955 san, Fransiskani motthvaxi Bardesant vavrunk lagle; 
hannim akhem Bardes Khristailem. Ho vavr Bardesche 
Dokhinnik, Verenchea ganvant (Reis Magos) suru zalo ani 
il'lo il'lo ho vavr, Kiristi Dhorm Porgottnnecho, Bardes-che 
Ut'tor-Udentek pavlo. PIRNA mhollear hea vattarantlo, 
Xhaporache Nodichea kanttar, Bardescho-xevottcho ganv. 

PIRNA mhollear Thive-Kolvalechea Durgam vo Kotta bhailo 
ek ganv. Dhormacho prochar korun, Fransiskani Motthvaxi 
— soglle Europi - Kolvale ani Thive pavlole; Kolvale Katolk 
Igorz sthapli ti 1591 vorsa (Nnovi Igorz) ani Thive 1636 (Ottravi 
Igorz); Revoddea 1653 vorsa igorj ubharli tor, hea vorsa adim 
team durgam bhaileam ganvamnim kiristanvponn pavlolem; 
he ganv mhollear Revoddem, Nadoddem, Pirnnem vo Pirna. 
1602 Revoddea ani Thie vo Thive Khristi samudai utpon'n 
zalle ani Pirnak he donui ganv lagxile zallean, thinsorui 
kiristanvponn utpon'n zaunk zai. Khatren sangum ieta: 
Sollavea xekddeant Pirnant Kiristanvponnan pallam ghetlolim 
mhonnum ieta; tea kallavoileam kaim firgozam vixim boroitana 
Thiveche firgojecho ullek korun, Frei Paulo da Trindade 
boroita: "(Kolvale laginch) anik ek firgoz asa ani he firgojek 
chear ganv lagu zatat: Thivi zhoim igorj asa, Pirna, (vo 
Piddnnem), Asnoddem ani Sirsoi" (Mancoes do Reino - MSS, 
Historical Archives, Goa, Panjim Vol. 86, A, + 45 + 49). 

Uprant 1653-56 vorsam modhem, jedna Antonio da 
Trindade, Fransiskani Sonvsthecho Prantik vhoddil aslo tedna 
1635 vorsa Revoddem ek  firgoz zaunk pavlem ani teka 
Nadoddem ani Piddnnem zoddlem; tea adim Revoddea ek kopel 
ba aslem  zalear boroilolem amkam mellunk na. Aslem-i 
zalear tem Kolvalleche firgoje khal asunk zai aslem. Piddnnea 
kiristanvponn pavlem tedna thoinsor ek kopel ba ubharlem 
na zait! Kiteak Kolvali ganv boroch pois poddtalo. Ghoddiek 
chutt'ttanchem vo matiechem ek dev-mondir aslem zait! Tem 
moddon techi koslich khunna porian aiz urunk na. 

Dakhleam pormonnem, 1770 vorsa Maiache 21ver ani 
Agostache llver, ek kopel bandhunk porvangi mell'loli punn 
fokot 1790 vorsa, Febrerache 8ver, Dom Frei Manoel de San- 
ta Catharina, Karmelit Arsebisp (1784-1812) hache porvangen 
tem kopel bandhun kaddlem ani Feb. 8ver, 1792 vorsa ek 
nem'nnuk-potr uzvadda haddun Pri. Manuel Florencio 
Rodrigues, ganvan Oidonncho, haka poilo kopelanv. nemlo. 
Tedna Fransiskani motthvaxi Bardesant nasle; 1768 vorsa 
Fransiskanamnim kaim firgozo soddun dil'leo. Uprant 1845 
vorsa, Dom Jose Maria da Silva Torres, adlo Benediktin 
Motthvaxi, (1844-1849) hea Arsebispachi maniatai gheun, 

tem kopel novean bandhun kaddlem ani Dez. 15ver 1845 
vorsa bhavartheank tem ugtem kelem. 

1792 vorsa Pirnechem kopel bandhlem tor, tem 
Goencheach dexi padrimnim bandhlem kiteak 1766 vo 1768 
vorsa tori Fransiskanamnim Goencheo kaim igorzo sóddun 
dil'leo; 1767 voros mhonnosor Thivechi ani Revoddechi firgoz 
Fransiskanamnim soddun dil'leo. 


Pirna Firgoz Zata 

Hea kopelak Dom Jose Alvernaz hea Arsebisp-Patriarkan 
(1553-1975) Pirnechea kopelak, Setembrache 12ver 1962 vorsa 
firgojecho dorzo dilo - poili firgoz Purtugez Goeantle bhair 
sortoch. Te bhair sorlole Dezembrant 1961 vorsa. Poilo vigar 
mhollear adlo kopelanv, Pri. Seby R. de Souza (1961-1973); 
ho padri Pirnechea ganvant 12 vorsam vavurlo. Magir kaim 
karonnank lagun, Pirneche igorjek sthanik vigar mell'lo na. 

Punn Janerache 17ver, 1982 vorsa Fransiskani Kapuchin 
mattvaxi ietat ani te ozun Pirnekaranchi seva kortat punn 
he Kapuchin motthvaxi Revoddea vosti korun ravtat ani thoim 
san goroz title-i pavtti Pirna vetat. 


Igorjechem Vornnon 

Pirnechi igorz mhollear adlem kopel ani tem kopel 1792 
vorsa Goenkar dexi padrimnim bandhun kaddlolem mhonn 
voir sanglam; 1622 vorsa Fransisk Xavierak altaracho purnn 
man mell'lolo ani techi kudd (atam relik) Gova-xhara haddtoch, 
hea santachi fank akhea Goeant pavloli tor Pirna-i pavloli. 
Dekhun Pirnechea kopelacho askari teka kelo. 

He igorjent bhitor sortana ek adr asa teche bhonvtonnim 
Pri. Eufemiano Inocencio de Sá hea kopelanvan durig 
bandhlem; hea durgak ek-ek vatten sat-sat Khuris asat te 
Pirajita kallar Khursachi vatt korunk vapurtalet. 

Hea adra sokol rosto asa ani rostea kuxik, igorjek fuddo 
korun ek fatrancho khuris asa. Ho Khuris ek angvonn pallunk 
bandhlolo khoim Pri. Eufemiano Inocencio de Sá kopelanv 
aslo tedna (1915-21). Ho kopelanv zadd-paleachem okhod diun 
zaiteank borim kort: oso Divcholchea eka xettik boro kel'lo. 
Hea xettin, upkar attounk to adr ani khuris bandhun dilo. 
Tea Khursachi addvi addi mhollear pakanddi fatrachi. 

Kumari Katarina Fernandes hinnem chavi kaddun mhaka 

Pirnechi igorz dakhoili. Igorjechea fuddear voir ek supurli ` 
protima, S. F. Xavierachi, asa - donui bazunk minari vo torri 
asat tenkam tonkam koxim asat; adim gulle aslet khoim; 
uzve torrir ghantt asa. Mudlachi ghanttli zobor-xi pois aikunk 
ie nasli. Tea pasot 1-2-1935 Synforosa Fernandes hinnem ek 
vhoddli ghantt dili. 

Modhlea altarak bhangaracho boro lep kaddla. To Pedro 
Luis de Braganca hannem. Hi kotha Sakristint boroun ghatlea 
Purtugez bhaxen punn voros diunk na: 

EM MEMÓRIA DA FABRICACAO E DOIRACAO 
DO ALTAR DESTA CAPELLA DO 
GLORIOSO S. Fe X POR 

PEDRO LUIS DE BRANGANÇA 
Modlea altarar modhekot ubho asa S. F. Xavier. Techea 
daveak matso sokol Sant Sebastião ani uzveak Ruzai Saibinn 
dixtti poddtat. Igorjek tizule dilet te P. S. Conceição hinnem, 
aplea zolmachea bhangra-utsovachea ughddasak: 16-10- 

1968. 

Igorjechea uzvean ek supurli simitir asa ti bandhunk 
Nicolau de Souza hannem zago dil'lo. Ti 1845 vorsa bandhli 
mhonn odmas kortat; uprant 1986 vorsa ti novean bandhli 
ani oxem korunk Conceição M2 de Souza ani Bernardo 
Menezes hannim zago dilo. 

Igorjechea davean parokial ghor asa tem 1845 vorsa 
bandhlolem zait. Hea ghorachea porsant, mukhi rostea voir 
asa Lurdis Saibinnicho Grotto. Techer boroilolem mellta oxem: 

IN COMMEMORATION OF 
BICENTENARY 

1792-1992 
OF S.F.X. CHURCH, PIRNA 
THE FOUNDATION STONE OF THE GROTTO 
WAS LAID BY 
BISHOP IGNATIUS LOBO OF BELGAUM 
ON 8-12-1991 
AND 
WAS BLESSED BY 
ARCHBISHOP-PATRIARCH RAUL GONÇALVES 

ON 6-12-1992 

10 - TROPACHI IGORZ 


Dhumallo Sonstoleanchi Bhuzvonn 
1971 


Tropa 

Hi igorz mhollear adim Xivole-Marnache firgojechem ek 
kopel. Tem urta TROPA vaddeant; SODDIEM-I oxem tea 
vaddeachem nanv dil'lem asa. Ghoddiek zait don vadde eka 
mekak tenkun. TROPA mhollear ek PURTUGEZ utor ani 
techo orth: FOUZ vo LOSKOR. Tea kallar Bardescho zhil'lo 
rakhun dovorcheak tea Bardeschea udenti tonkar vo ximer 
Purtugezamnim aplem TROPA vo FOUZ dovorloli; Soddienche 
udentek vo ximek tenkun mellta KAMURLI - ani tea uprant 
CHILKI ani KOLVALI - heam ganvamnim tedna Bardesacher 
akromonn korunk Moratthe, Bhonvsulle ani Ranne 
bhonvtalet; Kamurle eka ranneak porian jivexim marlolo. 
Oxem astam Xivoleche ximer Purtugezamnim apli ek FOUZ 
vo TROPA dovorlolem; dekhun tea vaddeak TROPA mhonn 
nanv poddlem ani tem ozun chalu asa. Purtugezamnim 3 
"Fouzo" vo "Tropas" te ximer dovorloleo; Xhaporache nodi 
polltoddi Peddnnem aslem, dusmanancho ganv. Ek supurlem 
kott ba thoim asunk zai; techem nisontton khoim tori asunk 
zai. Tea vaddeant ek kopel 1762 vorsa bandhunk lailem tem 
Nossa Senhora de Consolação dos Perseguidos he Saibinnik 
somorpilem - Dhumallo Sonstoleanche Buzovnnechi Saibinn. 
Zoxem voir sanglam thoinsorleam poileam kiristanvank 
Moratthe ani Ranne dhumallo ditalet; tenkam buzvonn 
diunchea monan Saibinnik oslem nanv diun, tem kopel tika 
bhettoilem zait. 


Kopel 
Hem kopel bandhunk Maieche 8ver, 1762 nem' poddlo; 
tem banduncheak teach vaddeantlea Pri. Ventura Fernandes 
hea padrin magnni kel'li. Ho vaddo - Palchovaddo aiz Tropa- 
Xivole-Marneche igorjek 4000 metr pois urtalo dekhun tea 
vaddeant hem kopel bandhcho hetu ubho zalo mista. Tea 
kopelar Xivole-Marnechea vigaran axirvad ghatlo ani oxem 

korunk Junache 17ver, 1762 nem' poddlolo. Tem kopel 
Maiache 26ver, 1912, Porrichea Pri. Roque Pio Lopes 
Fernandes hannem novean bandhun kaddlem - ghoddiek 
aiz ubhem asa tem. 


Igorz 
Hea kopelak firgojecho dorzo melllo Out. 30-ver 1971 
Rev. Pri. Nuno da Cruz kopelanv aslo tedna; toch kopelanv 
zaunk pavlo poilo vigar he nove firgojecho. 


Ozun porian 7 vigar he nove firgojek favo zaleat: 

. Pri. Nuno da Cruz 1971-73; 

. Pri. Aniceto Caeiro 1973-79. 

Pri. Joaquim Filipe Moniz 1979-80; 

Pri. Francisco Xavier Dias 1982-84. 

Pri. Thomas Justus de Souza - 1984-86 

Pri. Domingos Jose de Souza 1986-1998 

Pri. Alipio Assunção Antonio A. Mascarenhas 1988 - ? 


He nove firgojek lagu zatat he vadde: Rodrigues Vaddo; 
Aforamento, Tropa (dexi nanv vaddeachem Palchem Bhatt), 
Maina, Chuna-Vaddo, Bankar-vaddo ani Pilimbi. 


Hea kopelak adim ollkhotalet mhonnun Purtugez bhaxen, 
"Filha primogenita da Igreja de Siolim" (Sioleche Igorjechi 
Malgoddi Dhuv" — zorui hi Sant Antonichi igorj Marnna 
poddta ani dekhun Marnnechi Igorj mhonnunk zai vo 
chodduch zalear Marnna -Xivolechi igorz. Marnna mhollear 
ek ganvkarki vo komunidad ani Xivoli mhollear anik ek veglli 
ganvkari vo komunidad. 


Zoxem voir sanglam hea vaddeant (Palchem-Bhattant) 
Purtugezamnim ek Polis-Sthan dovorlolem ani hea polis- 
sthanar tin tori Fouzo vo TROPAS  dovorloleo, Bardeschi 
rakhonn korcheak; dekhun tea vaddeak "TROPA" mhonn 
Purtugezintlean nanv poddlem. Hea TROPACHI iadi vo 
ughddas ozun tea vaddeant asa; "Ghoddeanchi Baim" ani 
"Ghoddeanchi Paindd". He painddintlean, ghoddeank 
nhanounk te baim-xim vhortalet zait. Te ximechi rakhonn 

korunk xipai ghoddeancher bosun bhonvtalet mista. 


Hem kopel vo vaddo Marnna-Xivoleche igorjek ekdomuch 
pois poddtalo dekhun Pri. Cupertino Pereira, kopelanv astana, 
ek simitir bandhunk fuddem sorlo; tednach ho kopelanv tem 
kopel ek igorj korunk sodhi punn amche Goenkar chintpant 
sodanch fattim. Punn hem Pri. Kupertinachem sopon Pri. 
Nuno da Cruz hannem sakar kelem. 


Igorjechem Vornnon 


He igorjecho fuddo mhollear ostomptek. Igorje fuddlean 
ek okhondd fatranchi poddvi asa (alpendre). Igorjeche torrik 
tonkam asat tim mollbhak toptat koxim distat. Modhle 
minarer eka kurkuttant ek supurli ghantt asa. 


He igorjent ekuch altar asa to modhlo altar ani to 
bhettoila Dumallo Sonsteleanche Buzvonne-Saibinnik. 
Vigarak ravunk (adim kopelanvak) ek nivas asa. Adrak ek 
durig veddo ghalta. Simitir asa ti 1950 vorsa bandhloli. Igorje 
bhonvtim, ghoramnim chikar bhorlolo vaddo asa. 

11 - SIRSOICHI IGORZ 
Milagris Saibinn 
1977 


Sirsoichi igorz borich zhaddam-peddamnim liploli asa ani 
ti sodhun kaddunk mhaka borem moskil zalem. Ti sarki 
dongra sokol asa ani dixttich poddo na. Survek Sirsoichea 
ganvant ek kopel aslem tem 1855 vorsa ubharlolem ani tem 
Thiveche igorje khal choltalem tem kopel 1890 vorsa novean 
bandhun kaddlem, punn tea kopelacho fuddo 1872 vorsa 
bandhun kaddlolo. Survechem kopel bandhunk ganvche 
komunidadin duddvam-adhar dillo; hem kopel igorje san 
2900 metr pois urtalem. Kopel bandhlolem tedna tea 
vattarant Europi Fransiskani motthvaxi naslet; te motthvaxi 
1766 vorsa Bardesantleam igorzantle bhair sorlole; hem kopel 
novean bandhun kaddlolem tedna, Thiveche igorjent 
Fransiskani motthvaxi naslet. 


Hea kopelak 1977 vorsa, firgojecho dorzo melllo; tedna 
Goenchi Arkidiosez Mons. Raul N. Gonsalves Apostolik 
karbhari koso Arkidiosez choloitalo; to Arsebisp zatolo fokot 
1978 vorsa. 


Igorjechea fuddear voir ek supurlich ghantt asa. He 
ghantti veslean, sokol ek vhoddli Saibinnichi Protima mon'xa 
edi, eka kontrelant ubhi asa ani ti chondrimacher ubhi 
ravlea. 


Adlea kallar hea Sirsoichea ganvant panch devllam aslim: 
Malkumi (Mahalakshimi), Santeri, Vetall, Ravalnath ani 
Kelbadevi. Xri Mahalakshimichi murti magir Peddnnea, 
Dargali ganvant, pavli ani ti ozun thoinch asa. 


He supurle igorjent tin altar asat: modhlea altarar asa 
Milagres Saibinn, igorjechi Askarinn; bazunchea altarar 
uzveak ubho asa Sant Fransisk Xavier ani daveak Sant 
Rok. Kopel-Morak bobd asa. Dhorm-sevik Altarachea donui 
vattamnim, hem kopel vaddoilam punn dave vattentloch zago 
dev-porza vapurta. Hea vaddoilolea bhagacher Bhov. Manest 
Philipe Neri Ferrao, Adhari Bispan, Agostache 14ver, 1994 

vorsa axirvad ghatlo; buniadicho fator ghatlolo Pri. Venancio 
Fonseca vigaran Febrerache 2rer, 1994. 


Simiter asa ti kedna bandhloli tem sangunk hanv xokona. 
Dongurler, Sant Fransisk Xavierak bhettoilolem ek kopel asa 
mhonn Pe Albino Mendonsa, hea vigaran mhaka sanglem 
ani tea Santachi Porob Setembrache Tisrea Aitara monoitat 
mhonn kolloilem. Hea kortubar hanvem nixedh marlo ani 
suchoilem: Hi porob Dezembrache TISRER kelear odhik 
sobhtolem ani hi mhoji suchna vigarak bori pottli ani atam 
tea vigaran mhaka sangun dhaddlam: Hanv firgozkaram 
kodde uloilom ani tuji suchna, ganvchea lokan svikar keli. 
Heach vorsa Sant Fransisk Xavierachi Porob Dezembrache 
tisrer monoitoleanv. 


Vigarak ravunk, igorje patthlean eka unch zagear ek 
novo nivas bandhla. To bandhunk Rev. Antunes M. Nazareth 
(Ass. Secretary C. B. C. I. New Delhi) hennem, Novembrache 
25ver, 1979 vorsa buniad ghatloli. Adlo nivas bhov pornno 
igorje patthlean dongurli asa thoim ozun ubho asa; to nivas 
khellunk vo zomati ba korunk bhurge vapurtat. 

12 - KUNCHELICHI IGORZ 
Saibinnichem Pollaionn 


(Fuga de Nossa Senhora) 
1977 


Ganvchea nanvacho orth mellunk na. Hi ek HAL'LI 
mhonnge ek ganv; punn kosli HAL'LI? KUNCH+HAL'LI. 
KUNCH hea utracho orth mellunk na; Mons. Dalgado KUCHI 
mhonn ek, utor dita ani tea utracho orth mhollear POTT. To 
ganv vo halli ek POTT koxem diso kai? Ani tea Pottant 
zhaddam-peddam kirlun voir sorlolim zait; ozun 
KUNCHELECHO GANV zhaddam-peddamnim bhorlolo asa. 
Moratthint KUNCHA mhonn ek utor asa ani techo orth 
mhollear “BRUSH” (Inglezintlean) dila. 


Survek san "Kuncheli" Mhapxenche firgojent poddtali ani 
hea ganvche komunidadin Mhapxechi igorj bandhunk 
duddvam-adhar dil'lo; hech igorjek 1838 vorsa uzo laglo ani 
ti ulpoli tedna-i, durusti keli Kunchelche komunidadin adhar 
dil'lo. 

Adlea kallar Kunchele BARAZONN mhonn aslet; ho 
BARAZONN zaun aslo ek ZAGO zhoim ganvche vhoddil 
GANVPONN cholounk ekttovtalet; oxem soglleanch 
 g£anvamnim ghoddtalem. Osleo zomati bhorunk MANDD 
mhonn aslo vo CHAVDDI. Hea MANDDAR bhasabhas korun, 
ganvchim zogddim ba mittoitalet ani ganvant xanti haddtalet. 


Kunchelchea ganvant bhov adim san (voros mello na) ek 
kopel bandhlolem ani tem Fuga de Nossa Senhora 
(Saibinnichem Pollaian) heka bhettoilolem. Saibinn Mai ani 
Juze, Ballkak gheun, Ejiptak pollun gelolim techea ugddasak 
hem kopel bhettoilolem. Hem kopel Mhapxenche igorje san 
4000 metr pois urtalem; mornnam ba korunk borem kotthinn 
zatalem; toxench Bautism, lognam, itiadi. Tem kopel magir 
vaddounk Dez. 20ver, 1847 vorsa, porvangi poddli; tedna 
Dom Jose Maria da Silva Torres Goencho Arsebisp aslo. 
Halinch Outubrache tisrer 1977 vorsa hea kopelak firgojecho 

vo igorjecho dorzo favo zalo. (30-10-1977). 


Hi igorz - adlem kopel - chodd vhoddli nhoi; rostea 
kuxikuch ubhi asa; sorvbhonvtim tenkun-tenkun goram asat. 
Kopelanvak ravunk ek ghor bandhlolem tem 1952 vorsa adim 
jedna Pri. Cupertino Pereira kopelanv aslo. Kopela fuddeant 
ek poddvi (alpendre) ubharloli ti ghoddiek zait 1963 vorsa; 
tedna Pri. Jose Nazare kopelanv aslo. Adrar ek Khuris asa. 


Hi supurlich igorz Pri Eduardo de Souza vigaran mhaka 
dakhoili ani kaim mahiti dili. Techea pormonnem, hi hal'li 
DEV-MATECHE IGORJE khal asli zait; hi igorz Ganvxeavaddea, 
Xivole, 1568 vorsa sthaploli; Ganvsa-vaddo Kunchelek pois 
na. Aniek mot asa tea pormonnem, Kuncheli Kolvaleche igorje 
khal asli; Kolvalechi firgoz 1591 vorsa sthaploli, zoxem Frei 
Clement de Santa Iria, ho Fransiskani itihaskar suchoita; 
ghoddiek oxem zait kiteak Mhapxeam ozun firgoz sthapunk 
nasli, ti sthapun ietoli fokot 1594 vorsa - tin vorsam uprant. 


Igorjent, modhlo altar mhollear Korintian kolecho ani teka 
bhangaracho lep kaddla. Modhekot altarar "POLLUN VETI 
SAIBINN" asa ani tichea uzveak Santa An'na ani daveak 
Sant Juze. Bazunk altar nant punn uzvea konxeak Jezu- 
Moriechem Kalliz dakhoilam ani davea konxak Saibinn asa. 

13 - KALVINCHI IGORZ 


1980 

Kalvi mhollear ek supurloch zunvo ani to zunvo Bardesant 
poddta; toxench Kor-Juvem-i. Him don zunvim Goencheam 
zunveam modhem kiteak nant? Goenchea zunveanchea 
vattarak vo zomeak Purtugezamnim ILHAS mhonn nanv 
dovorlem punn hea vattharant KOR-JUNVEM ani KALVI him 
don zunvim nant - tim Bardeschea Zhil'leant poddtat. ILHAS 
hea vattarant poddtat he zunve: TISVADDI (tis vaddi vo ganv) 
KUMBHARJUVEM, XHAKICHEM - JUNVEM (Jua vo Sant Este- 
vao), DIVADDI, VANXI ani CHONDDON. KOR-JUNVEM ani 
KALVI him don zunvim koxim mhonn bhair urlim zait! Ek porompo- 
ra asa tea pormonnem, Choddnnekar KALVI zunvo aplea or- 
dhan oddun haddun sodhit khoim punn Kalvinkarank Oido- 
nneantuch ravunk khuxi asli. Hi khuxi koxi mhonn porgott 
keli zait! Vichitr toren Kalvinkaramnim ek nadd budh ievzun 
kaddli ani tharailem oxem: Donui ganvche vo zunveavele 
ganvkar, mhonnge Choddonnche (Choddnneche) ani Kalviche, 
ek dis nemlolea vellar Kalvichea Zunvear zoma zaunche ani 
apunn khoinche vatten ravunk sodhtat tem ZOMNI koddench 
vicharchem. Zomin zab dita to nirnnoi sog-lleamnim mandun 
gheuncho. Nemlolo dis ani vell paunchea adinch, Kalvinka- 
ramnim eka aplea mon'xak zomnint purlo. Nemlolea vellar 
donui zunveamvele ganvkar eke svater zomle ani ZOMNIK 
ulo marlo: Tum khoinche vatten ravunk sodhtai? Choddnnea 
vo Oidonnea! ZOMIN uloili: OIDONNEA. Ani oxem Kalvichem 
Junvem Oidonantuch ravlem. Oslich kotha Khalapura-i mellta. 
Tallganvche ani Khalapurche (Tis-vadde) ximencho tontto 
suttavo korunk, Khalapurkaramnim eka mon'xak purlo ani 
ho monis uloitolo aslo. Purtana to monis mhonntalo khoim: 
KHALA-PUR; KHALAPUR. Hench nanv tea ganvak poddlem. 
Ho purlolo monis vo zomin uloili khori punn magir tea monxak 
voir kaddunk Khalapurkar sarkech visorlet - to babddo melo 
ani zomin ustitoch soglle kiddech mell'le. Oslich anik ek kotha 
mellta, Kuddtoddchea ganvant (Saxtti). Kuddtore ani Girdolle 
modhem sezarchea ganvank lagun ek kijil upzolem — he 
sezarche ganv mhollear MHA KHAZON, CHANDR ani KOVDDI 
(Cavori). Hem kijil suttavem kelem oxem: Ek dev-vanni uloun 

sangtoli. Eka mon'xak, eke pettent ghalun, Nove Kabizadint 
(Novas Conquistas mhonnge Saxtti bhair, Zuvari Nodi poltodde, 
eke dongurler purlo. Nemlolea vellar donui ganvche ganvkar 
ektthiam zale ani vichar kortoch, dev-vanni vo zomin uloili: 
SORLA, MHAKHAZON - Kuddtoreantu 
CHANDOR, KOVDDI - Girdoleantu 

Oso zomnicho tontto suttavo zalo punn purlolo monis 
melolo melllo; techea tonddant kidde bhorle ani to zago 
sodanch boddko ani khorddo urlo. 

KALVI hea nanvacho orth mhaka mellunk na. Ho ganv ek 
zunvo dekhun sorv-bhonvtim udok asa ani tea zunveam 
bhonvtim fatramnim KALVAM ba melltalim zait. Dekhun tea 
zunveakuch KALVI mhonn nanv poddlem mista - KALVAN- 
CHO GANV vo ZUNVO. Anik ek orth zait: KALVA vo KALVO 
mhollear udkacho ek VHALL ani hea zunveak udkacho ek 
VHALL vheddo ghalta. [Korjuvem ani Ponolem 1706 vorsa 
Purtugezanchea tabeant poddlolem]. 

Igorz 

Kalvinchi igorz Sant Sebastianvak bhettoilea ani ti bori 
sumarachi asa. Fuddlean ek poddvi asa; he poddventlean 
igorjent bhitor sorunk zai. Dave torrir vo minarir ghantt asa; 
modhle torricho akar mhollear ek gopur koso. 

Survek Kalvicho Zunvo zaun aslo ek vaddo vo bhag 
Oidonnche firgojecho ani tea zunvear ek kopel ubharunk 
Dezembrache dusrer 1864 hukum' poddlolo; tem kopel 1934 
vorsa novean bandhun kaddlem tedna ho atancho akar teka 
dilo zait; tea kopelar Janerache 20ver, 1935 vorsa axirvad 
poddlo. Hem poilem kopel ganvchea lokan bandhlolem. 

Hea kopelak igorjecho dorzo mell'lo 1980 vorsa Dom Raul 
Nicolau Gonsalves Arsebisp astana (1978-?). Sodanche 
bhaxen tin altar asat: Modhlo altar Sant Sebastianvak 
bhettoila ani bazunche: uzveak S. Anton ani daveak Ruzai 
Saibinn. He igorjent Jezuchea Kallzachi Porob vhodd dobajean 
Agostachea nimannea Sukrara zata. He igorjent Santa 
Agathachi protima asa. 

Kalvichem kopel Oidonnche igorje san 6000 metr pois 
. urtalem ani tea bhair tar kaddchi poddtali. Tea pasot hea 
kopelak firgojecho dorzo favoch aslo. 


II 


14 - OLAVLECHI IGORZ 


Sant Anna 
1985 


Hi firgoz mhollear fokot 14 vorsanche piraiechi, dhuv 
Pomburpenche igorjechi. Pomburpenchi igorz 1590 vorsa 
sthaploli tor Olaulechim kiristanvam 495 vorsam aple avoiche 
unttient aslim; fokot zantti zatoch, Olauli, ek vaddloli dhuv 
koxi, kuxin sorli ani aplem khud ani khasgi ghor sthaplem. 
Hem ghoddlem 1985 vorsa. Hea uprant anik noveo firgozo 
zolma ieunk nant. Hea fuddem ieuncheo asat teo zait 
Dhulerchi, Mhapxeam'-simitir toiar zata ani Porvorchea 
Guddeaili (Alto Porvorim). 


OLAVLI mhollear ek veglli ganvkari (komunidad) ani he 
komunidadik 4 vangodd aslet; atam donuch urleat. Purvilea 
kallar 5 devllam aslim; atam ekui na. Adlea kallar devllam 
bhonvtim vo lagim VODD astalet ani VODD mhollear 
devachem-zhadd; ozun porian amche hindu bhav-bhoinnam 
VODDAK ek dev koso mandtat, noman kortat, vati pettoitat, 
pontteo laitat. Oxem astam purvilea kallar devllam lagim, 
tea ganvant zaite VODD asle zait ani heam VODDAMNIM tea 
ganvak nanv dilem: VODD + HAL'LI vo VODDANCHI HALLI, 
aiz zalam OLAULI. HAL'LI mhollear GANV Kon'nod bhaxen; 
amche Saxttint zaiteo HAL'LI ASAT ZOXEM, KANSAR + HAL'LI 
(aiz Kansali), NAV+HAL'LI (NOVI HAL'LI) aiz NAVELIM, itiadi. 
Bardesant titleo HAL'LI nant. Fokot chearuch mellot: 
Kuncheli, Kolvali, Kamurli ani Xivoli. 


Ho GANV eke KHORINT (valley) koso urta, soglloch 
zhaddam-peddamnim bhorlolo; heam zhaddam-peddam 
modhem kitlinch ghoram-daram liplolim asat - 500 tori 
kiristanvam he nove firgojek lagu zatat. Rostea voilean 
dongurli asa ani ho rosto sarko nitt Holdonnea veta; techea 
uzveak te dongurler ek simitir asa ti 1979 bandhloli, 
mhonnge firgoz korchea 6 vorsam adim, ek gorjechi toiari 
firgoz sthapcheak. Sokoilean Mhapxenchi nod vhanvta - 
Manddvi Nodicho ek fantto ani sokoilean xetam-i asat ani 
voilean dongor. 

Igorjechem Vornnon 

Hi supurlich igorj eke dongurlek fatt korun ubhi asa. 
Sodanche bhaxen don.torri vo minari asat; dave torrir ek 
supurli ghantt dixtti poddta. He vattentlean vigaracho nivas 
vo ghor urta. Igorjek ek pakaddi asa ani tin daram; tea voir 
kora samkar anik tin zonelam ani asro diunk ek pakaddi. 

Adra bhonvtim ek durig asa tem Jose Luis de Souzan 
bandhlolem ani modhekot ek  darvontto. Hea 
darvontteantlean, kaim panvdde choddun, igorjechea adrar 
pavta punn uzve vattentlean gelear, panvdde lagonant; mottor 
porian nitt igorjechea daraxim pavta. 

He igorjent tin altar asat: modhlo altar Sant An'nak 
bhettoila ani bazuche don altar mhollear: uzvean aslolo 
Jezuchea Kallzacho ani davean Moriechea Kallzacho. 

He igorjek rong kaddlolo 1991 vorsa jedna Pri. Antonio 
de Santa Brigida Ataide Lobo, Xivolecho, vigar aslo. Don 
svatancher ek-ek fatornnicher boroilolem mellta, 
Purtugezintlean, oxem: 

i) CAPELA 
RECONSTRUIDA EM 1917 
Olaulim: 8-1-1953 
(1917 vorsa hem kopel novean bandhlolem) 
ii) AD PERPETUAM MEMORIAM 
DA CELEBRACAO 
DO 
29 CENTENARIO 
1753-1953 
DA 
ERECCAO CANONICA 
DESTA. 
(Kopelachea dusrea xekddeacho ughddas) 

Fuddlean adra sokol ek Khuris asa to poilea kopelacho 
zago dakhoita. Tem kopel Julhache 13ver 1752 vorsa 
ubharlolem ani kaim karonnak lagun Sant An'nak 
bhettoilolem; hea kopelar axirvad poddlolo Julhache 19ver, 
1753. Tedna Dom Antonio Taveira da Neiva Brun e Silveira 
Arsebisp aslo (1750-1773). Heach tea kopelacho dusro xekddo, 
1953 vorsa monoilolo. Oxem astam 163 vorsam Pomburpechi 

Igorz sthaplea uprant, hem kopel ubharlem; ho ganv igorje 
san 4000 metr pois urtalo. 

Magir anik ek vhoddlem kopel ubharlem tem dongurlechea 
pallsonnak vo araddek - aiz ubhem asa tem. 

Novem Kopel 

Novea kopelache buniadicho fator ghatlo 1916 vorsa. Tedna 
Sant An'nachi Protima (imaj) Angustias Saibinnichea kopelant, 
Golna Vaddeant, vhorun dòvorli. Buniadint ek botl ghatloli 
ani tantunt kaim zonnancheo nixanneo vo soio ghatloleo; tea 
bhair ek Khuris ani kaim nanne (duddu). Tea vorsantle vo 
lagxilea vorsantle nanne oxe ghaltat. Magir kedna-i ti zomin 
khonddli zalear, te nanne melltat ani tea zagear kopel kedna 
bandhtolem tem gomta. 

Hem kopel ubharunk komunidadin duddvam adhar dilo; 
koso? 14 vorsancho zonn soglleam ganvkarancho. Novem kopel 
1918 vorsa voir sorlem. Tedna Sant An'nachi Protima Golna 
san portun haddli ani novea kopelant dovorli. Tedna Pri. 
Philip Jose Lobo, Holdonncho, zaun aslo kopelanv. 

Xekim hea kopelak firgojecho dorzo mell'lo Maiache satver 
1985. Tedna Dom Raul N. Gonsalves Goencho Arsebisp aslo. 
Nimanno kopelanv ani poilo vigar zaun aslo Pri. Francis 
Faria, Sangollddecho. 

Anik illi khobor ani ti mhaka 1990 vorsa (tedna 93 
vorsancho) Xri Saturnino Castelino, hea zanttolean sangloli. 
Teka Sartu titiv mhonn sogllim ollkhotalim. Techea 
pormonnem, tem kopel bandhunk 17 hozar rupoi poddlole. 
Modhlo altar Komunidadin dillo. Jezuchea Kallzacho altar 
Xri Caridade Castelino Baban dil'lo; Moriechea Kallzacho al- 
tar Pri. Mariano Felipe Rodrigues hennem dil'lo. Tizule ani 
komunhavachem mez (grad) Canuto Castelino hannem 
ghatlolim. Ghantt Santan Rodrigues hennem dil'li. Kopelak 
forr marlolo to Hilario Castelino hennem. 

Kopel 

He firgojent ekuch supurlem kopel asa tem Kantorla vaddeant 
urta. Pomburpeche igorjek 4700 metr pois tem aslem. Hem kopel 
Ruzai Saibinnik bhettoilam. Xri Antonio Vicente Gonsalves da 
Piedade heche magnnek kan diun, tem kopel Maiache 6ver, 1762 
vorsa ubharlolem ani tea OD M axirvad poddlolo Maiache 
lOver 1897 vorsa. 360 

